

ఆర్ష విజ్ఞాన సర్వస్వము

RESEARCH
BIBLIOTHEQUE
(KARNATAKA STATE)

ఆర్ష విజ్ఞాన సర్వస్వము

ద్వితీయసంపుటం

బ్రాహ్మణాలు

17332
ప్రతి. 17332

ప్రధానసంపాదకుడు :

డాక్టర్ ఎన్. బి. రఘునాథాచార్య, ఎమ్.ఎ., ఎ.ఐ.ఎ.సి.

న్యాయవిద్యాప్రవీణ: డిప్లొమా ఇన్ ఇర్మన్
రీడర్, సంస్కృతవిభాగం, ఎస్. వి. యూనివర్సిటీ,
కో-ఆర్డినేటర్, పబ్లికేషన్స్, టి.టి.డి.



ప్రచురణ :

శ్రీ ఎన్. లక్ష్మీవారాయణ, ఐ.ఎ.ఎస్.

కార్యనిర్వహణాధికారి,
తిరుమల తిరుపతి దేవస్థానములు, తిరుపతి.

1985

ప్రతి.

CANCEL
Kalyanatakshale

ĀRṢAVIJÑĀNA SARVASVAMU

(*Encyclopaedia of Ancient Indian literature*)

Second Volume : BRĀHMAṆĀLU

Chief Editor :

Dr S. B. Raghunadhacharya

First Edition : 1985

Copies : 5,000

Price : Rs. 20-00

Q 1122 - 35287

17332

Received - The Hindustani Press Ltd. 1985

Cover page : Sila Virraju

Published by .

Sri S. Lakshminarayana, L.A.S.,

Executive Officer

Tirumala Tirupati Devasthanams

Tirupati, Andhrapradesh

For Copies : The Welfare Officer

T. T. Devasthanams

Tirupati - 517 501

Printed at :

Tirumala Tirupati Devasthanams Press,

Tirupati.

తిరుమల తిరుపతి దేవస్థానముల ధర్మకర్తల మండలి

శ్రీ వి. కె. డి. వి. సత్యనారాయణరాజు
అధ్యక్షుడు. పాండువ్వ. వ. గోదావరజిల్లా.

శ్రీ ఎల్. నరసింగనాయక్, ఎమ్. ఎల్. సి.
సరస్వతీనగర్, హైదరాబాద్.

శ్రీ పి. యాదగిరి, బి.ఎస్. బి.ఎల్., ఎమ్. ఎల్. సి.
మంచిర్యాల, ఆదిలాబాద్ జిల్లా.

శ్రీ ఎస్. నందగోపాల్, బి.ఏ., ఎఫ్ సి ఎ.
టి. నగర్, మద్రాస్.

శ్రీ పి. వెంకటేశ్వర్లు
అశోకనగర్, హైదరాబాద్.

శ్రీ హెచ్. ఆర్ బసవరాజ్.
బెంగళూరు.

శ్రీ బొబ్బల సత్యనారాయణ
చిలకలూరిపేట, గుంటూరు జిల్లా.

శ్రీమతి ఇ. సీతారామమ్మ, ఎం ఎల్.ఎ..
గాంధీనగర్, తెనాలి.

శ్రీ ఆర్. సత్యనారాయణ, ఎం.ఎల్.ఎ.,
పెదగోదాడ, విశాఖజిల్లా.

శ్రీ ఎ. వేంకటేశ్వరరావు,
కరోల్ బాగ్, న్యూఢిల్లీ.

శ్రీ తలారి రుద్రయ్య,
పెనుమూరు, చిత్తూరుజిల్లా.

శ్రీ ఎమ్. కె. ఆర్. వినాయక్, ఐ. ఏ. ఎస్.
దేవాదాయ రర్మాదాయశాల కమీషనర్, హైదరాబాద్.

శ్రీ ఎస్. లక్ష్మీనారాయణ, ఐ. ఏ. ఎస్.
కార్యవిర్వహణాధికారి, తిరుపతి.

సంపాదకసమితి

అధ్యక్షులు : శ్రీ ఎన్. లక్ష్మీనారాయణ ఐ. ఏ. ఎస్.
కార్యనిర్వహణాధికారి
తిరుమల తిరుపతి దేవస్థానములు, తిరుపతి.

సభ్యులు : శ్రీ ధూళిపాళ రామచంద్రశాస్త్రి
అధ్యక్షులు: ఎస్. వి. వేదాగమవిద్యాకేంద్రం,
నరసింగాపురము.

శ్రీ ఆర్. కృష్ణస్వామి అయ్యంగార్
విశ్రాంతాధ్యక్షులు: ఎస్. వి. వేదాగమపాఠశాల,
తిరుమల.

ప్రొఫెసర్ ఎమ్. నరసింహాచార్య
ప్రొఫెసర్, పాఠశాల ఇండియన్ వైష్ణవిజం డిపార్ట్మెంట్,
మద్రాస్ యూనివర్సిటీ, మద్రాస్.

ప్రధానసంపాదకుడు: డాక్టర్ ఎన్. బి. రఘునాథాచార్య
కో-ఆర్డినేటర్, పబ్లికేషన్స్,
తిరుమల తిరుపతి దేవస్థానములు, తిరుపతి.

మంుండుమాట

శ్రీ ఎన్. లక్ష్మీనారాయణ, ఐ.ఏ.ఎస్.

కార్యనిర్వహణాధికారి

తిరుమల తిరుపతి దేవస్థానములు

తిరుపతి.

విశ్వమానవకల్యాణానికి విశేషించి అంకితమై, మానవతా దృక్పథానికి మహితాశ్రయమై వెలుగొందుతున్న నిత్య సత్య శబ్ద రాశి వేదం. ఇది భగవంతుని నిశ్వాసరూపంగా ఆవిర్భవించింది. సంహితలతో ప్రారంభమై బ్రాహ్మణాలు, అరణ్యకాలు, ఉపనిషత్తుల వఱకు విస్తరించిన ఈ వాఙ్మయాన్ని వైదికవాఙ్మయం అంటున్నాం. ఛందోబద్ధమైన మంత్రభాగానికే సంహిత అనిపేరు.

ఈ సంహితలు ఋక్సంహిత, యజుస్సంహిత, సామసంహిత, ఆధర్వనంహిత అనే పేర్లతో నాలుగు. యజుస్సంహితలు కృష్ణ-శుక్ల భేదంతో రెండురకాలు. దేవతాస్తుతి ఈ సంహితలలో ప్రధానప్రతిపాద్యాంశమైనా అక్కడక్కడా ఎన్నో వైజ్ఞానిక విశేషాలు కూడా సాక్షాత్తుగాను, సాంకేతికంగాను పీఠీల్లో వివరింపబడినాయి. అంత మాత్రమే కాదు; సమాజకల్యాణంకోసం, మానవాభ్యుదయంకోసం మనమాచరించవలసిన ధర్మమేర్పాలు, అనుసరించవలసిన ఆదర్శ మార్గాలను కూడా మనకందిస్తున్నది వైదికవాఙ్మయం.

మంత్రద్రష్టలైన మహర్షులు మనకంటే ఎన్నో తరాల ముందువారు. దివ్యజ్ఞానసంపన్నులు, దీర్ఘదృష్టివిలసితులైన ఆ మహనీయులు రాను రాను మానవజాతికి రానున్న బలహీనతలను, సాక్షా

త్కరించుకొని, సంయమనంతో, సమ్యక్ జ్ఞానంతో వాటి నెదుర్కోవడానికి కావలసిన శక్తిని, యుక్తిని చక్కగా ఉపదేశించారు. నిజమైన సమసమాజభావనను వైదికవాఙ్మయంబ్వారా మనకందించారు. వారి ఉపదేశంలో త్యాగమే యాగమైంది. నిస్వార్థంగా, నియమబద్ధంగా మంచి మర్యాదలతో మనుగడ సాధించే మానవజీవితమే ఒక యజ్ఞంగా పరిణమించింది. అలాంటి యజ్ఞభావనను మొట్టమొదట మనకుపదేశించిన గ్రంథరాశి ఈ బ్రాహ్మణవాఙ్మయం.

(సంహితాభాగం తరువాత ఏర్పడిన ఈ బ్రాహ్మణాలు, సంహితలలో నిగూఢంగా, సాంకేతికంగా ఉన్న విశేషాలను విశ్లేషిస్తూ చక్కని ఉపాఖ్యానాలద్వారా వైదికధర్మాన్ని వివరించినాయి. భారతీయ మత-ధర్మాల చరిత్ర బ్రాహ్మణవాఙ్మయంలోనే ప్రప్రథమంగా రూపుదిద్దుకొన్నది. ఎన్నో యజ్ఞయాగాలను ఇష్టలను, వాటి నాచరించే పద్ధతులను వివరిస్తూనే బ్రాహ్మణాలు భారతీయ సంస్కృతికి పెట్టని అలంకారాలైన ఎన్నో విశేషాలను ఆశ్చర్యకరంగా అభివర్ణిస్తున్నాయి.)

ప్రాచీన భారతీయుల ధార్మికదృక్పథానికి, సాంస్కృతికచైతన్యానికి, తాత్త్వికచింతనకు, ఎత్తిపట్టిన అద్దమే ఈ బ్రాహ్మణవాఙ్మయం. ఆర్షవిజ్ఞానసర్వస్వం ప్రణాళికలో “బ్రాహ్మణాలు” అనే రెండవ సంపుటంగా ఈ వాఙ్మయ సారసర్వస్వాన్ని తిరుమల తిరుపతి దేవస్థానాల తరపున నిండుమనస్సుతో మీకందించడానికి నేనెంతో సంతోషిస్తున్నాను. ఈ సంపుటాన్ని చదివి, ప్రాచీన భారతీయ విజ్ఞానవైభవాలను అర్థంజేసుకొని వైదికవాఙ్మయాన్ని ఆదరించవలసిన బాధ్యతను ప్రతివారు గుర్తుచేసుకొనగలరని ఆశిస్తున్నాను.

(ఆర్షవిజ్ఞానసర్వస్వాన్ని పది సంపుటాలలో భావనచేసి ప్రణాళికా బద్ధంగా ప్రామాణీకులైన పండితులద్వారా చక్కని విశేషాలను

సంపాదించి, సామాన్యమానవునికి అందుబాటులో ఉండేటట్లు తీర్చి
 దిద్ది మన ముందుంచుతున్నవారు) తి. తి. దే. ప్రచురణల కో-ఆర్డి
 నేటర్ డాక్టర్ ఎస్. బి. రఘునాథాచార్యగారు. వీరి లోకజ్ఞతకు,
 అవిశ్రాంతకృషికి నిదర్శనం ఈ సంపుటం. వీరిని మనసారా అభినంది
 స్తున్నాను. ఈ ప్రణాళికద్వారా ఇంకా ఇతర సంపుటాలను కూడా
 త్వరత్వరగా సమాజానికి అందించి శ్రీ రఘునాథాచార్యగారు వైదిక
 వాఙ్మయంపైన, భారతీయ సంస్కృతిపైన శ్రద్ధావక్తులను ఈతరం
 వారిలో పెంచగలరని భావిస్తున్నాను.

‘వేదోఽఖిలో ధర్మమూలమ్’

సంపాదకుని మాట

పరమ మంగళదేవత ప్రపన్నార్తిహారిణి పద్మావతీదేవి. ఏడు కొండలకేడుగడ, శ్రీతరక్షణబద్ధదీక్షుడు, చిద్విలాసభానురుడు శ్రీనివాస భగవానుడు. ఆ దివ్యదంపతుల పరమానుగ్రహమే ఈ ఆర్ విజ్ఞానసర్వస్వం. చరిత్రకందకుండా నశించిపోయినంత పోగా మిగిలిన ఆర్వవాఙ్మయ విజ్ఞానవైభవాన్ని కొద్దిగానైనా ఈతరంవారికి అందుబాటులోకి తీసుకురావాలనే భవ్యమైన ఆశయంతో తిరుమల తిరుపతి దేవస్థానం ఆర్వవిజ్ఞానసర్వస్వమనే ఈ పది సంపుటాల ప్రణాళికను ప్రారంభించింది. దీన్ని సంపూర్ణంగా అనుగ్రహించింది భగవాన్ శ్రీనివాసుడు. ఆశీర్వాదించింది జగన్మాత శ్రీ పద్మావతీదేవి. వారిరువురికి “బ్రాహ్మణాలు” అనే రెండవ సంపుటాన్ని పూర్తిచేసిన సందర్భంలో నా శతకోటి ప్రణామాల నందిస్తున్నాను.

ఈ ప్రణాళిక ఆవశ్యకతను సమీక్షించి శ్రీవారి ప్రతినిధిగా దీన్ని మంచి మనస్సుతో ప్రారంభించినవారు అప్పటి తి. తి. దే. కార్యనిర్వహణాధికారి, ఉత్సాహానికి మారుపేరు, శ్రీ పి. వి. ఆర్. కె. ప్రసాద్ గారు. వారికి నా కృతజ్ఞతామందారాల నందిస్తున్నాను.

ఈ ప్రణాళిక నిర్విఘ్నంగా కొనసాగడానికి దోహదం చేస్తున్నవారు తి. తి. దే. ధర్మకర్తలమండలివారు. వారికి నా ధన్యవాదాలను తెలియజేస్తున్నాను. ౯. రెండవ సంపుటాన్ని ముద్రించి ప్రచురించడంలో ఎంతో ప్రోత్సాహాన్నందించి, అందమైన ముందుమాటను ఆదరంతో పలికిన, సహృదయశేఖరులు, సరసమధురహృదయులు తి. తి. దే. కార్యనిర్వహణాధికారి, శ్రీ ఎస్. లక్ష్మీనారాయణగారు. వారందించిన ప్రోత్సాహానికి నా కృతజ్ఞతాకుముదమంజరుల నర్పిస్తున్నాను.

ఈ సంపుటాన్ని ప్రచురించడానికి ప్రత్యక్షంగా, పరోక్షంగా ప్రിയమిత్రమణులు టి. టి. డి. పౌరసంబంధశాఖాధికారి, డాక్టర్ రావుల సూర్యనారాయణమూర్తిగారు, సప్తగిరి సంపాదకులు శ్రీ కె. నుబ్బారావుగారు ముఖ్యులు. వారికి నా మనఃపూర్వకకృతజ్ఞతలు. ఇందులోని శీర్షికలకు కావలసిన విషయసేకరణ చేయడంలో, అడిగిన వెంటనే ఎందఱో పండితులు, విమర్శకులు తమ సహకారాన్ని అందజేశారు. వారికందఱికి వైయక్తికంగా నా కృతజ్ఞతాకుసుమాంజలుల నందిస్తున్నాను. సంపాదకసమితి సభ్యులు ఈ సంపుటాన్ని తీర్చిదిద్దడంలో అమాల్వాలైన సలహాలనిచ్చినారు. వారందఱికి నా అభివందనాలు.

ఈ సంపుటాన్ని సంపాదించడంలోను, ప్రెస్‌కాపీ తయారు చేయడంలోను, పూర్వం చదవడంలోను నా అసిస్టెంట్స్ కుమారి డి. శారద, కుమారి. టి. సావిత్రి, శ్రీ పి. ఎస్. వి. రమణరావు ఎంతో సహకరించినారు. వారికి నా ఆశీస్సులు.

ఈ సంపుటాన్ని సర్వాంగ సుందరంగా ముద్రించిన ప్రിയమిత్రులు టి. టి. డి. ప్రెస్ మేనేజర్ శ్రీ ఎమ్. విజయకుమార్ రెడ్డిగారికి, శ్రీ ఎమ్. గోపాలరెడ్డికి, శ్రీ పి. మోహన్‌రావుకు, వారి సహచరులకు నా ధన్యవాదాల నందిస్తున్నాను.

రచయితలు

ఏ. ఎస్. ఎస్.

శ్రీ ఏ. సోమేశ్వరశర్మ, ఎం. ఏ.

వీడర్, (రిటైర్డ్) సాంస్క్రిట్ డిపార్ట్మెంట్,
ఆంధ్రప్రదేశ్ విశ్వవిద్యాలయం, వారంగల్,

2.8.6 ప్రమేయం; 2.8.7 వై శిష్యం

డి. వి. ఎ.

ప్రొఫెసర్ దవాకర్ల వెంకటాచలదాని,

ఎం. ఏ (ఆనర్స్), విహెచ్.డి.

తెలుగు ప్రొఫెసర్ (రిటైర్డ్)

ఉస్మానియా విశ్వవిద్యాలయం, హైదరాబాద్.

2.1.6 యజ్ఞయాగాల

జి. ఎస్. ఎస్

శ్రీ జి. ఎస్. సాందరరాజన్,

ఎ. ఏ. పి. డి. ఎల్., విద్యాప్రవీణ,

సంస్కృతపండితుడు.

తణుకు.

2.3.8 సంగ్రహసమీక్ష

ఐ. వి. ఆర్.

శ్రీ ఐ. వెంకటేశ్వరరావు, ఎం.ఏ., శిరోమణి

లెక్చరర్, ఎస్. వి. ఓరియంటల్ కాలేజ్, తిరుపతి.

1.9 మహర్షులు

ఈ సంపుటాన్ని ప్రచురించడానికి ప్రత్యక్షంగా, పరోక్షంగా ప్రియమిత్రమణులు టి. టి. డి. పౌరసంబంధశాఖాధికారి, డాక్టర్ రావుల సూర్యనారాయణమూర్తిగారు, సప్తగిరి సంపాదకులు శ్రీ కె. సుబ్బారావుగారు ముఖ్యులు. వారికి నా మనఃపూర్వకకృతజ్ఞతలు. ఇందులోని శీర్షికలకు కావలసిన విషయసేకరణ చేయడంలో, అడిగిన వెంటనే ఎందఱో పండితులు, విమర్శకులు తమ సహకారాన్ని అందజేశారు. వారికందఱికి వైయక్తికంగా నా కృతజ్ఞతాకుసుమాంజలుల నందిస్తున్నాను. సంపాదకసమితి సభ్యులు ఈ సంపుటాన్ని తీర్చిదిద్దడంలో అమూల్యాలైన సలహాలనిచ్చినారు. వారందఱికి నా అభివందనాలు.

ఈ సంపుటాన్ని సంపాదించడంలోను, ప్రెస్‌కాపీ తయారు చేయడంలోను, పూర్ణలు చదవడంలోను నా అసిస్టెంట్స్ కుమారి డి. శారద, కుమారి. టి. సావిత్రి, శ్రీ పి. ఎస్. వి. రమణరావు ఎంతో సహకరించినారు. వారికి నా అశీస్సులు.

ఈ సంపుటాన్ని సర్వాంగ సుందరంగా ముద్రించిన ప్రియమిత్రులు టి. బి. డి. ప్రెస్ మేనేజర్ శ్రీ ఎమ్. విజయకుమార్ రెడ్డిగారికి, శ్రీ ఎమ్. గోపాలరెడ్డికి, శ్రీ పి. మోహన్ గావుకు. వారి సహచరులకు నా ధన్యవాదాల నందిస్తున్నాను.

రచయితలు

ఏ. ఎస్. ఎస్.

శ్రీ ఏ. సోమేశ్వరశర్మ, ఎం. ఏ.
 కీడర్, (రిటైర్డ్) సాంస్క్రిట్ డిపార్ట్మెంట్,
 ఆంధ్రప్రదేశ్ విశ్వవిద్యాలయం, వాల్తేరు,
 2.8.6 ప్రమేయం; 2.8.7 వై శిష్యం

డి. వి. ఎ.

ప్రొఫెసర్ దివాకర్ల వెంకటాచలం,
 ఎం. ఏ (ఆర్.ఎస్.), విహార్, డి
 తెలుగు ప్రొఫెసర్ (రిటైర్డ్)
 ఉస్మానియా విశ్వవిద్యాలయం, హైదరాబాద్.
 2.1.6 యజ్ఞయాగాలు

జి. ఎస్. ఎస్

శ్రీ జి. ఎస్. సాందరరామ్,
 ఎం. ఏ. డి. ఎస్., విద్యాప్రదీపం,
 సంస్కృత విశ్వవిద్యాలయం,
 తణుకు.

2.3.8 సంగ్రహసమీక్ష

ఐ. వి. ఆర్.

శ్రీ ఐ. వెంకటేశ్వరరావు. ఎం.ఎ., శిరోమణి
 లెక్చరర్, ఎస్. వి. ఓరియంటల్ కాలేజ్, తిరుపతి.

1.9 మహర్షులు

కె. బి. ఆర్.

శ్రీ కె. భాస్కరరావు, ఎం. ప.

లెక్చరర్, ఎస్. వి. ఓరియంటల్ కాలేజ్, తిరుపతి.

2.7.8 సంగ్రహసమీక్ష

కె. ఆర్.

శ్రీ కరి రామానుజాచార్యులు, వ్యాకరణశిరోమణి

పండిట్ (రిటైర్డ్) సాంస్క్రిట్ డిపార్ట్మెంట్,

ఆంధ్ర యూనివర్సిటీ, వారైరు:

2.8.8 సంగ్రహసమీక్ష

కె. ఎస్. ఆర్.

డాక్టర్ కె. ఎస్. ఆర్. దత్త, ఎమ్.ఏ., ఏహెచ్.డి

ప్రిన్సిపాల్, ఎస్.వి. ఓరియంటల్ కాలేజ్, తిరుపతి

2.9.7 వైశిష్ట్యం

కె. ఎస్. వి.

శ్రీ కె. శ్రీనివాసవరదన్, శిరోమణి

రీపెర్సి అసిస్టెంట్, ఎస్. వి. యు. ఓరియంటల్,

రీపెర్సి ఇన్స్టిట్యూట్, తిరుపతి.

2.2.8 సంగ్రహసమీక్ష, 2.8.8 సంగ్రహసమీక్ష

కె. వి. ఆర్.

శ్రీ కె. వి. రాఘవాచార్యులు, ఎం. ప. (తెలుగు)

ఎం.పి (సంస్కృతం). విద్వాన్, డిప్లొమా ఇన్ లింగ్విస్టిక్స్.

లెక్చరర్, శ్రీవేంకటేశ్వర కాలేజ్ ఆఫ్ మ్యూజిక్

అండ్ డాన్స్, తిరుపతి.

1.14 మతం-తత్త్వం; 2.4.8 యజ్ఞయాగాలు

కె. వి. ఆర్. కె. డాక్టర్ కె. వి. ఆర్. కృష్ణమాచార్యులు,
ఎం. ఏ., ఎఫ్.డి. విద్యాప్రపీఠ
రీడర్, కేంద్రీయసంస్కృతవిద్యాపీఠమ్, తిరువతి.
1.11 సాంఘికజీవనం; 2. 5. 7. వై శిష్యం

ఎమ్. డి. బి. ప్రొఫెసర్ ఎమ్. డి. బాలసుబ్రహ్మణ్యమ్,
ఎం. ఏ., ఎఫ్.డి.
ప్రిన్సిపాల్, కేంద్రీయసంస్కృతవిద్యాపీఠమ్,
తిరువతి.

2.1.7 వై శిష్యం

ఎమ్. ఎన్. ప్రొఫెసర్ ఎమ్. నరసింహాచార్య,
ఎం. ఏ (సంస్కృతం) ఎం. ఏ (తెలుగు). ఎఫ్.డి.
ప్రిన్సిపాల్, పౌ త్తంజిడియన్ శ్రీవైష్ణవిజం
డిపార్ట్మెంట్, మద్రాస్ యూనివర్సిటీ, మద్రాస్.
1.10 రాజులు

ఎమ్. ఎన్. ఎన్. డాక్టర్ ఎమ్. శ్రీమన్నారాయణమూర్తి,
ఎం.ఏ., ఎఫ్.డి; డిప్లొమా ఇన్ జర్మన్
రీడర్, సాంప్రీట్ డిపార్ట్మెంట్,
శ్రీవేంకటేశ్వర యూనివర్సిటీ, తిరువతి.
2.2.6 యజ్ఞయాగాలు

ఎన్. ఎన్. ఆర్. ప్రొఫెసర్ ఎన్. ఎన్. ఆర్. తాతాచార్య,
ఎఫ్.డి.న్యాయ మీమాంసా వ్యాకరణవేదాంత శిరోమణి
ప్రిన్సిపాల్, కేంద్రీయసంస్కృతవిద్యాపీఠమ్,
తిరువతి.

2.1.8 పంగ్రహనమీక్ష

పి. ఆర్. ఎస్. డాక్టర్ పి. రాధాకృష్ణశర్మ, ఎం. ఏ. ఎఫ్.డి.
డైరెక్టర్, ఎస్. పి. పెంబ్రట్ లైబ్రరీ అండ్
రీసెర్చ్ సెంటర్, టి. టి. డి. తిరువతి.

1.15 కవితాసౌందర్యం; 2.2.7 వై శిష్ట్యం

పి. ఎస్. ఆర్. ప్రొఫెసర్ పి. శ్రీరామచంద్రుడు,
ఎం. ఏ (సంస్కృతం), ఎం. ఏ (తెలుగు),
ఎం. ఏ (ఇంగ్లీషు), ఎఫ్.డి. శిరోమణి
ప్రొఫెసర్, సాంస్క్రిట్ డిపార్ట్మెంట్,
ఉస్మానియా యూనివర్సిటీ, హైదరాబాద్.

1. 16 భాషాపరిణామం-గద్యవికాసం

ఎస్. బి. ఎల్. ఎస్. శ్రీ ఎస్. బి. ఎల్. నరసింహాచార్యులు, విద్వాన్.
అధ్యక్షులు, అగమ గురుకులము,
రావిఅనంతవరం, రేపల్లె.

2. 9. 8 యజ్ఞయాగాలు

ఎస్. బి. ఆర్. డాక్టర్ ఎస్. బి. రఘునాథాచార్య, ఎం. ఏ.,
ఎఫ్.డి., విద్యావ్రవీణ, డిప్లొమా ఇన్ ఇర్మన్.
ప్రధానసంపాదకుడు
రీడర్, సాంస్క్రిట్ డిపార్ట్మెంట్, శ్రీవేంకటేశ్వర
యూనివర్సిటీ, కో-ఆర్డినేటర్ పబ్లికేషన్స్ టి. టి. డి.,
తిరువతి.

1. 1 పరిచయం, 1. 2 బ్రాహ్మణం అంటే ఏమిటి?
1.3 సంహితలు - బ్రాహ్మణాలు, 1. 4 బ్రాహ్మ
జాల్లో ముందు-వెనుకలు, 1. 5 నశించిపోయిన
బ్రాహ్మణాలు, 1.6 బ్రాహ్మణాలు కూడా పేదారేనా?

1. 7 బ్రాహ్మచారివల్ల ఏంప్రయోజనం?

1. 8 బ్రాహ్మచారులు - వర్వానుక్రమణులు

2. 1. 1, 2. 2. 1, 2. 3. 1, 2. 4. 1, 2. 5. 1,
2. 6. 1, 2. 7. 1, 2. 8. 1, 2. 9. 1, వరివయం

2. 1. 2, 2. 2. 2, 2. 3. 2, 2. 4. 2, 2. 5. 2,
2. 6. 2, 2. 7. 2, 2. 8. 2, 2. 9. 2, విభాగం

2. 1. 3, 2. 2. 3, 2. 3. 3, 2. 4. 3, 2. 5. 3,
2. 6. 3, 2. 7. 3, 2. 8. 3, 2. 9. 3,

సంకలనకాలం

2. 1. 4, 2. 2. 4, 2. 3. 4, 2. 4. 4, 2. 5. 4,
2. 6. 4, 2. 7. 4, 2. 8. 4, 2. 9. 4,

వ్యాఖ్యానాలు - ప్రచురణలు

2. 1. 5, 2. 2. 5, 2. 3. 5, 2. 4. 5, 2. 5. 5,
2. 6. 5, 2. 7. 5, 2. 8. 5, 2. 9. 5 ప్రసిద్ధి

ఎస్. బి. ఎస్.

శ్రీ ఎస్. బి. ఎస్. భట్టాచార్య,

రోమణి: ఏ. ఓ. ఎల్.

లెక్చరర్, ఎస్. జి. కె. ఎస్. కాలేజ్.

కాడికొండ.

2. 4. 8 సంగ్రహపమిక్ష

ఎస్. ఎల్. ఎస్.

శ్రీ ఎస్. లక్ష్మణయ్యనాయుడు, ఎం.ఏ., రోమణి.

కార్యదర్శి; హిందూధర్మరక్షణసంస్థ,

తిరువతి.

2. 7. 6 ప్రమేయం

ఎస్. ఎస్. ఎస్.

శ్రీ ఎస్. సుదర్శనశర్మ, ఎం.ఏ.,

రీసెర్చి అసిస్టెంట్, ఎస్. వి. పెంట్రింగ్ లైబ్రరీ
అండ్ రీసెర్చి పెంటర్, టి. టి. డి. తిరువతి.

1. 12. ప్రకృతి; 1. 13 ఉపాఖ్యానాలు;

2. 5. 6 యజ్ఞయాగాలు

డి. ఎస్.

శ్రీ టి. నరసింహాచార్యులు,

ఎం. ఏ. వ్యాకరణ-సాహిత్య విద్యాప్రవీణ

వైస్ ప్రెసిడెంట్, ఎస్. ఎస్. ఎస్. కాలేజ్,

చిట్టిగూడూరు.

2. 7. 7 వై శిష్యం

యు. ఎస్. ఆర్.

శ్రీ యు. సుబ్బరామశాస్త్రి, ఎం. ఏ., శిరోమణి

ప్రిసిడెంట్ (రిటైర్డ్) వేద అండ్ సాంస్క్రిట్ కాలేజ్,
వెల్లూరు.

2. 8. 7 వై శిష్యం

యు. వి. ఆర్.

శ్రీ యు. వెంకటరామయ్య,

ఎం. ఏ., విద్యాప్రవీణ, కాషాప్రవీణ

లెక్చరర్, ఎస్. వి. ఓరియంటల్ కాలేజ్, తిరువతి.

2. 9. 8 సంస్కృతహాసముక్త

వి. కె. ఎస్.

డాక్టర్ వి. కుటుంబశాస్త్రి,

ఎహెచ్. డి., విద్యాప్రవీణ, శిరోమణి

లెక్చరర్, కేంద్రీయసంస్కృతవిద్యాపీఠం,

తిరువతి.

2. 3. 6 యజ్ఞయాగాలు; 2. 4. 7 వై శిష్యం

వి. ఎస్. ఎస్.

శ్రీ వి. స్వామినాథన్, ఎం. ఓ., ఎం. లిట్.
ప్రిన్సిపాల్, శ్రీ జగద్గురున్యాయమహావిద్యాలయం,
కాంచీపురం.

2. 5. 8 సంగ్రహసమీక్ష

వి. ఎస్. జి.

శ్రీ వి. సుబ్రహ్మణ్యమనపాతి, విద్యావ్రవీణ
లెక్చరర్, తె.యల్.ఎన్. సాంస్కృతికకళాశాల,
తెనాలి.

2. 3. 7 వైశిష్ట్యం

వి. వి.

ప్రొఫెసర్ వి. వరదాచార్య, ఎం.ఎ., పి.హెచ్.డి.
ప్రొఫెసర్, ఫ్రెంచి ఇన్స్టిట్యూట్ ఆఫ్ ఇండాలజీ,
పాండిచ్చేరి.

2. 6. 6 యజ్ఞయాగాలు

ప్రస్తావన

డాక్టర్ ఎన్. బి. రఘువాథాచార్య

రీడర్, సంస్కృతవిభాగం

శ్రీ వేంకటేశ్వరవిశ్వవిద్యాలయం

తిరువతి.

బ్రాహ్మణవాఙ్మయం:

భారతీయసంస్కృతికి, తత్త్వజ్ఞానానికి, అనూచానంగా వస్తున్న అఖండ ధర్మవాహినికి మూలకందాలు వేదాలు. ఋగ్వేదం, యజుర్వేదం, సామవేదం, అథర్వవేదమని అవి నాలుగై వెలుగొందాయి. మంత్ర-బ్రాహ్మణాలకు రెంటికి వేదమనే వ్యవహారం ఉంది. మంత్రభాగానికి సంహితలని పేరైతే; వాటిని వివరిస్తూ, యజ్ఞయాగాల్లో ఆయా మంత్రాల వినియోగాన్ని నిరూపిస్తూ వాటిని వ్యాఖ్యానించే గ్రంథరాశికి బ్రాహ్మణాలని పేరేర్పడింది. గాయత్రి మొ॥ ఛందస్సులలో మంత్రభాగం అవిర్భవించింది. కాని బ్రాహ్మణ గ్రంథాలు గద్యమయాలగా రూపొందినాయి. సంహితాభాగంలో సాంకేతికంగా నిరూపింపబడిన తత్త్వాలు కొన్ని అక్కడక్కడా బ్రాహ్మణాలలో ఆఖ్యాసరూపంలో స్పష్టస్వరూపాన్ని సంతరించుకున్నాయి.

వైదికవాఙ్మయరంగస్థలిలో ద్వితీయరంగం బ్రాహ్మణకాలం. ఈసమయంలో జనజీవనవాహినిలో తాత్త్వికదృష్టికి రూపురేఖలు అంత స్పష్టంగా ఏర్పడినట్లు లేదు. అలా అని అసలు లేకనూ పోలేదు.

తృతీయరంగమైన ఆరణ్యకకాలంలో తత్త్వచింతనకు తనకంటూ ఒక స్వరూపమేర్పడింది. అయితే మఱి బ్రాహ్మణవాఙ్మయం ముఖ్యంగా ప్రతిపాదించిన విశేషాలేమిటి? అనేది ప్రశ్న? ధర్మాచరణం జీవిత సర్వస్వంగా భావింపబడిన రోజులవి. ధర్మమంటే ఏదో కాదు; లోక కల్యాణాన్ని విశ్వశాంతిని కలిగించే యాగానుష్ఠానమే. కాబట్టి బ్రాహ్మణవాఙ్మయం యజ్ఞయాగాల స్వరూప స్వభావ ప్రభావాలను సమగ్రంగా సమన్వయంచేస్తూ సమాజానికి చక్కని వివరణ నిస్తున్నది.

అంతవఱకు వేదసంహితలలో దేవతాస్తుతిరూపాలుగా ఉన్న ఋగాదిమంత్రాలను యజ్ఞయాగాలలో ఎలా వినియోగించాలో బ్రాహ్మణాలు చక్కగా వివరిస్తున్నాయి. ఒకరకంగా; ఛందోబద్ధంగా ఉన్న వేదసంహితలు మూలగ్రంథాలైతే, గద్యరూపంలో ఉన్న బ్రాహ్మణాలు వాటికి వ్యాఖ్యానాలని చెప్పవచ్చు.

ఆర్షవిజ్ఞానసర్వస్వం :

విజ్ఞాన — తత్త్వభాండాగారాలైన వేదసంహితలలో ఎన్నో శాఖలు నశించిపోయినాయి. ఆయా శాఖలపైన ఆధారపడిన ఇతర వైదికవాఙ్మయం కూడా కాలగర్భంలో కలిసిపోయింది. ప్రతి సంహితకు ఎన్నో బ్రాహ్మణాలుండేవి. పోయినవి పోగా ఉన్న వాటిని యాగానుష్ఠానానికి ఆదరణ ఉన్నంతవఱకు కాపాడుకుంటూ వచ్చారు మనపూర్వులు. లిపికూడా సరిగా లేని రోజులవి. పుస్తకాలుండే ఆవకాశమే లేదు. కాని జ్ఞాపకశక్తికి, శ్రద్ధకు వాళ్లలో లోటు లేదు కాబట్టి ఎంతటి గ్రంథాన్నైనా అట్టే జ్ఞాపకం పెట్టుకోగలిగే వారు.

కొంతకాలం గడిచింది. కంఠస్థమైన గ్రంథాలను ఏదో ఒక లిపిలో పత్రస్థం చేయడం జరిగింది. కాని ఏం ప్రయోజనం? వైదిక ధర్మమీద శ్రద్ధాసక్తులు సన్నగిల్లాయి. ఆదరణ అంతంతమాత్రం

గానే మిగిలిపోయింది. యజ్ఞయాగాలను చేయించే వాళ్ల సంఖ్య, చేసే వాళ్ల సంఖ్య కూడా నానాటికీ తగ్గుతూ వచ్చింది. బ్రాహ్మణాలు నశించిపోవడం ప్రారంభమైంది. ఈనాడు నిజమాలోచిస్తే ఉన్న వాటి సంఖ్య కంటే పోగొట్టుకున్నవాటిసంఖ్యే చాలా ఎక్కువ. ఇదే గతి వాటిమీద ఆధారపడిన ఇతర గ్రంథాలకూ పట్టింది.

ఏమిటి చేయడం? వీటినిలాగే వదిలేయడమా? ఇప్పటికే ఎంతో విజ్ఞానాన్ని మట్టిపాలు చేసుకున్నాం. ఎలాగో మిగిలిన ఈ కొద్దిపాటి విజ్ఞానాన్ని కూడా మనం సంరక్షించలేకపోతే మనవారసులైన రానున్న తరాలవారికి ఎంత అన్యాయం జరుగుతుంది? నానాటికి పైపైకి పెరిగిపోతున్న భౌతికదృష్టి మానవజాతిని సర్వనాశనం చేస్తుందేగాని, శాంతితో సహనంతో బ్రతకనివ్వదు అజ్ఞానం, అహంకారం, అనూయాద్యేషాల అగ్నిజ్వాలలో అనలు మానవత్వమే మాడి మసై పోతున్నది. అందుకే కావాలి అర్థవిజ్ఞానసర్వస్వం. అది మనకండ్లు తెరిపిస్తుంది. మనం ఎంత కృత్రిమంగా జీవిస్తున్నామో తెలియజేస్తుంది.

సమాజంలో ప్రతివ్యక్తి ప్రాచీనభారతీయుల విజ్ఞానవైభవాన్ని విశాలదృక్పథాన్ని సరిగా అర్థంచేసుకున్నప్పుడే అర్థవాఙ్మయానికి ఆదరణ లభిస్తుంది. సమాజంలో తన బాధ్యతను గుర్తించి, సమసమాజస్థాపనకు ప్రతివాడు అంకితమౌతాడు. తద్వారా లోకకల్యాణానికి గట్టి పునాదులు పడతాయి. ఈ ఉద్దేశ్యంతోనే అర్థవిజ్ఞాన సర్వస్వం ప్రచాళిక ఆవిర్భవించింది. పటినంపుటాలలో అర్థవిజ్ఞాన సారాన్ని అందరికీ అందుబాటులోకి తేవడానికి తిరుమల తిరుపతి దేవస్థానం అహర్నిశలు కృషిచేస్తోంది. “వేదసంహితలు” అనే మొదటి సంపుటాన్ని ఆంధ్రలోకానికి అందించింది. ఇప్పుడు “బ్రాహ్మణాలు” అనే రెండో సంపుటాన్ని సహృదయులకు సమర్పిస్తున్నది.

సామాన్యవిభాగం :

ఈ సంపుటాన్ని సామాన్యవిభాగమని, విశేషవిభాగమని రెండుగా విభజించాను. బ్రాహ్మణాలన్నింటికి సంబంధించిన సాధారణాంశాలు సామాన్యవిభాగంలో సమీక్షించబడినాయి. ఇందులో పదిహేనుశీర్షికలున్నాయి.

విశేషవిభాగం :

ఇందులో నాలుగువేదాలకు సంబంధించిన ముఖ్యమైన బ్రాహ్మణాలు ప్రత్యాళికాబద్ధంగా వివరింపబడినాయి. ప్రతి బ్రాహ్మణంలో ఎనిమిది అంశాలపైన దృష్టి కేంద్రీకరింపబడింది. వాటిని చదివితే ఆ బ్రాహ్మణాన్ని గురించి పాఠకునికి కొంతవఱకు అవగాహన ఏర్పడటానికి అవకాశం ఉంది. ఇవి ఇందులో సమీక్షింపబడిన బ్రాహ్మణాలు :

ఋగ్బ్రాహ్మణాలు : 1. ఐతరేయబ్రాహ్మణం

2. కౌషీతకిబ్రాహ్మణం

యజుర్బ్రాహ్మణాలు: 1. తైత్తిరీయబ్రాహ్మణం

2. శతపథబ్రాహ్మణం

సామబ్రాహ్మణాలు : 1. తలవకారబ్రాహ్మణం

2. తాండ్యబ్రాహ్మణం

3. ఛాందోగ్యబ్రాహ్మణం

ఉవబ్రాహ్మణాలు : 1. సామవిధానబ్రాహ్మణం

2. దేవతాధ్యాయబ్రాహ్మణం

3. సంహితోపనిషద్బ్రాహ్మణం

4. వంశబ్రాహ్మణం

అథర్వబ్రాహ్మణం : 1. గోవథబ్రాహ్మణం

అనాటి యజ్ఞభావన, యజ్ఞయాగాలలో మధ్య మధ్య వివరింపబడే విశేషాలు, యజ్ఞాచరణలో కనబడే క్రమశిక్షణ మనల్ని ఆశ్చర్య చకితుల్ని చేస్తాయి. ఋతం, సత్యం, అనాటి వారి ప్రవృత్తిలో ఎలా సహజత్వాన్ని సంతరించుకున్నాయో మనం అర్థం చేసుకోగలుగుతాము. సత్య ధర్మ శాంతి ప్రేమలు అనాటి భారతీయులకు సహజాభరణాలనే సత్యం మన మనోనేత్రానికి తప్పక గోచరిస్తుంది. అందుకే ఈ ప్రయత్నం. అనందంగా అందుకోండి! ఊరికే అపనిందలు వేయకుండా ఈ వాఙ్మయాన్ని అర్థం చేసుకోవడానికి ప్రయత్నించండి! శాంతితో మీజీవితాలకు కొత్త భాష్యం చెప్పండి! మీ చుట్టూ సమాజాన్ని కూడా శాంతితో బ్రతకనివ్వండి! అదే అర్థ వాఙ్మయం ఆశించే పలం.

అనుక్రమణి

ముందుమాట

సంపాదకుని మాట

రచయితలు

ప్రస్తావన

1. సామాన్యవిభాగం

1.1 పరిచయం

1.2 బ్రాహ్మణం అంటే ఏమిటి? 3

బ్రాహ్మణపదవిర్వచనం

బ్రాహ్మణాల స్వరూపం ఏమిటి? 4

విధి 5

అర్థపాదం ..

ప్రుతి

వింద

వరకృతి

పురాకల్పం

బ్రాహ్మణాల వైశిష్ట్యం 0

1.3 సంహితలు-బ్రాహ్మణాలు 7

ఋగ్వేదసంహిత-బ్రాహ్మణాలు

యజుర్వేదసంహిత-బ్రాహ్మణాలు

సామవేదసంహిత-బ్రాహ్మణాలు 8

అథర్వవేదసంహిత-బ్రాహ్మణాలు ...

1.4 బ్రాహ్మణాల్లో ముందు

వెనుకలు 9

1.5 నశించిపోయిన బ్రాహ్మణాలు 12

ఋగ్వేదసంహిత-బ్రాహ్మణాలు 13

1. పైంగిబ్రాహ్మణం

2. బాహ్యుచబ్రాహ్మణం 14

3. ఆశ్వలాయనబ్రాహ్మణం

4. గౌరవబ్రాహ్మణం ..

యజుర్వేదసంహితబ్రాహ్మణాలు 15

1. చరకబ్రాహ్మణం

2. శ్వేతాశ్వతరబ్రాహ్మణం ..

3. కారకబ్రాహ్మణం 18

4. మైత్రాయణీబ్రాహ్మణం 17

5. జాబాలబ్రాహ్మణం

6. భాండికేయబ్రాహ్మణం 18

7. బాభేయబ్రాహ్మణం

8. హరిద్రవికబ్రాహ్మణం

9. తుంబురుబ్రాహ్మణం 19

10. అహ్వరకబ్రాహ్మణం

11. కంకతిబ్రాహ్మణం

12. చాగలేయబ్రాహ్మణం 20

సామవేదసంహిత-బ్రాహ్మణాలు

1. బాల్లివిబ్రాహ్మణం

2. కౌండిలిబ్రాహ్మణం 21

3. రౌరకిబ్రాహ్మణం

4. శాట్వాతసబ్రాహ్మణం 22

సంక్లిష్టబ్రాహ్మణాలు 23

1. అరుణేయబ్రాహ్మణం

2. సౌరభబ్రాహ్మణం

3. కైలాశబ్రాహ్మణం	24
4. పరాశరబ్రాహ్మణం	...
5. మానవరావిబ్రాహ్మణం	25
6. కాపేయబ్రాహ్మణం
7. రహస్యామ్నయబ్రాహ్మణం	28
8. విరుక్తబ్రాహ్మణం
9. అన్వాభ్యాసబ్రాహ్మణం
10-11 బాష్కరబ్రాహ్మణం -	
మాంధాకేయబ్రాహ్మణం	27
11-12 త్రివిర్యబ్రాహ్మణం -	
కరదీపబ్రాహ్మణం
1.6 బ్రాహ్మణాలు కూడా	
వేదాలేనా?	28
1. సంహితలు	29
2. బ్రాహ్మణాలు	...
3. అరణ్యకాలు	..
4. ఉపనిషత్తులు
1.7 బ్రాహ్మణాలవల్ల ఏం	
ప్రయోజనం?	31
1.8 బ్రాహ్మణాలు -	
నర్వానుక్రమణులు	34
1.9 మహర్షులు	37
బ్రాహ్మణాల్లో కొందరు	
ఋషులు
1. అగస్త్యుడు/అగస్తే
2. కణ్వడు	38
3. గౌతముడు	...

4. కశ్యపుడు	39
5. అత్రి
6. యాజ్ఞవల్క్యుడు
7. భృగువు	40
8. భరద్వాజుడు

బ్రాహ్మణాలు - కొన్ని

ఋషినందర్పాలు
--------------	------

1. కొషీతక్తిబ్రాహ్మణం
2. శతపథబ్రాహ్మణం	41
3. షడ్వింశబ్రాహ్మణం
4. శాండ్యబ్రాహ్మణం
5. వంచవింశబ్రాహ్మణం
6. జైమినియోపనిషద్బ్రాహ్మణం	42
7. గోపథబ్రాహ్మణం

1.10 రాజులు	43
1.11 సాంఘికజీవనం	48

దేశం	..
జాతులు	49
వర్ణాలు	...
బ్రాహ్మణులు	...
పురోహితుడు	50
క్షత్రియులు	51
వైశ్యులు	52
శూద్రులు
అశ్రమాలు	53
బ్రహ్మచర్యం విద్యాభ్యాసం...	
గార్హస్థ్యం-వివాహం	56

వానప్రస్థ-వన్యాపాలు	57
రాజకీయవరిస్థితులు
సామాజికస్థితిగతులు	62
సంగీతం
నాట్యం
క్రీడావిన్యాసాలు
వేషభాషలు
ఆహారపానీయాలు	63
పాత్రలు	64
వైద్యం	65
వ్యవసాయం
వృత్తులు
వాణిజ్యం	67
వాహనాలు
గృహ-రక్షానిర్మాణం	68
లోహాలు
వృక్షాలు
మృగాలు	68
నర్పాలు
వజ్రాలు
కీటకాలు	70
మతం - ధర్మం
1.12 ప్రకృతి	72
ప్రకృతి అంటే ఏమిటి :
ఈ జగత్తెలా సృష్టించింది :
వర్షపాతాలు
రెండు వంటలు	74
కొత్తరకం విత్తనాలు

వన్యప్రదేశపునీళ్ళందుకు
ఉప్పుగా ఉంటాయి :	75
వర్షకాలు-పీషణలు	76
మార్పులు
చంద్రుడు	77
రావించెట్టుకెందుకు
ప్రదక్షిణలు :
జంతువులు
వజ్రాలు	78
ప్రకృతిసౌకర్యాలు
ఓషధీప్రభావం	79
ప్రకృతివై పరీక్షాలు-
ఉపకాంతి
ప్రకృతిని అర్థంచేసుకోవాలి	80
1.13 ఉపాఖ్యానాలు.	81
1 ఐతరేయబ్రాహ్మణం
కువశ్యేపోపాఖ్యానం	82
నేనెవరిని :	83
2 కౌషీతక్రిబ్రాహ్మణం	84
ప్రజాపతి తపస్సు
అగ్నికి ఆజ్ఞం	85
3 తైత్తిరీయబ్రాహ్మణం
కాలంకంజరియాగం
బ్రహ్మకై నపుట్టు	86
సృష్టికి మొదట	87
అనుభవించిందే మనది
వేదాంకు అంతంలేదు
మోడుగచెట్టు ఎలా సృష్టించింది :	88
4 శతపథబ్రాహ్మణం
సంతోషిని విద్యతో బ్రతికిస్తాం....

ఊర్వశి-పురూరపుడు	90	1.15 కవితాసౌందర్యం	110
5 జైమినీయబ్రాహ్మణం	91	ఏరుదాటివ తర్వాత	114
మేడిచెట్టెలా పుట్టింది :	తనకుమారిన ధర్మం	115
6 తాండ్యబ్రాహ్మణం	92	కొంచెం ఎక్కువ
వసిష్ఠుడే పురోహితుడు	ఎద్దేవా	116
నిజమైన పుత్రుడు	1.16 భాషాపరిణామం -	
వైఖానసపామ	94	గద్యవికాసం	118
7 గోపథబ్రాహ్మణం	గద్యవికాసం	123
ఉద్ధరితుడు	2. విశేషవిభాగం	129
ప్రేమి-ఉద్ధరితుడు	95	2.1 ఐతరేయబ్రాహ్మణం
దక్షయజ్ఞధ్వంసం	98	2.1.1 పరిచయం
1.14 మతం - తత్త్వం	97	ఐతరేయమంజీవిమిటి :
మతం	2.1.2 విభాగం	131
దేవతలు	98	విషయవిభాగం	132
ప్రజాపతి	100	మొదలు-చివరి
అగ్ని	2.1.3 సంకలనకాలం	133
ప్రీదేవతలు	102	దేశం
తత్త్వం	103	కాలం
పరబ్రహ్మ	2.1.4 వ్యాఖ్యానాలు -	
అత్మ	104	ప్రచురణలు	135
ముల్లోకాలు	105	వ్యాఖ్యానాలు
స్వర్గం	ప్రచురణలు
మృత్యువు	105	2.1.5 ప్రసిద్ధి	137
సంతానం	107	2.1.6 యజ్ఞయాగాలు	140
సత్యం	108	1 జ్యోతిష్టోమము	141
అహింస	దీక్షణీయేష్టి	142
పాపం	109	ప్రాయణీయేష్టి
		ఉదయనీయేష్టి

ప్రవర్ణక	143	వికృతీప్తులు	179
ఉపనక	1. అనునిర్వాపేష్టి	180
2 గవామయనము	2. అభ్యుద్ధితేష్టి
3,4 అదిత్యానామయనము -		3. అభ్యుద్ధృతేష్టి
అంగిరసామయనము	144	4. దాక్షయజుష్టం
5 ద్వాదశాహము	5. ఇశాదదేష్టి	181
6 అగ్నిహోత్రము	145	6. సార్యసేనియజ్ఞం
2.1.7 వైశిష్ట్యం	146	7. శౌనికయజ్ఞం
2.1.8 సంగ్రహసమీక్ష	152	8. వసిష్ఠయజ్ఞం
పీఠ ప్రతిష్ఠాకావలా :	9. పాకంప్రస్థాయేష్టి	182
2.2 కౌషీతకీబ్రాహ్మణం	163	10. మున్యయనేష్టి
2.2.1 పరిచయం	...	11. కుర్యయజ్ఞేష్టి
2.2.2 విభాగం	166	12. అగ్రయజ్ఞేష్టి
విషయవిభాగం	...	చాతుర్మాన్యయాగాలు	183
మొదలు-చివరి	167	1. వైశ్వదేవం
2.2.3 సంకలనకాలం	168	2. వరుణప్రఘాసం	184
దేశం	3. సాకమేధం	185
కాలం	4. శునాసీరీయం
2.2.4 వ్యాఖ్యానాలు -		పోషయాగాలు	188
ప్రచురణలు	170	2.2.7 వైశిష్ట్యం	188
వ్యాఖ్యానాలు	2.2.8 సంగ్రహసమీక్ష	196
ప్రచురణలు	2.3 తైత్తిరీయబ్రాహ్మణం	203
2.2.5 ప్రసిద్ధి	171	2.3.1 పరిచయం
2.2.6 యజ్ఞయాగాలు	173	తైత్తిరీయం అంచేవమిటి :	204
అగ్న్యోదానం	2.3.2 విభాగం	205
అగ్నిహోత్రం	178	విషయవిభాగం	206
దర్శపూర్ణమావలు	177	మొదలు-చివరి

2.3.3 సంకలనకాలం	207	2.3.8 సంగ్రహసమీక్ష	234
దేశం	మొదటికాండ
కాలం	నక్షత్రాన్నెలాతెలుసుకోవడం?
2.3.4 వ్యాఖ్యానాలు		అశ్రద్ధపవిత్రుడు
ప్రచురణలు	208	కమ్మ అబద్ధంచెప్పడు	235
వ్యాఖ్యానాలు	విషువత్ అంశే ఏమిటి :
ప్రచురణలు	వాజపేయమంటే :	238
2.3.5 ప్రసిద్ధి	209	పోట్లాడుకోకూడదు
భర్త ప్రేమను పొందాల్సిందే	రెండుసార్లెందుకు అన్నం తినడం?	
ఎందుకివి కారకాలై వాణ్ణి?	ప్రజాపతికిరం	237
2.3.6 యజ్ఞయాగాలు	211	రెండవకాండ	238
1. అగ్నిహోతానం	213	అపురే అగ్నిహోత్రాలు
2. అగ్నిహోత్రం	217	మానవులెలా వుట్టారు :	239
3. దర్శపూర్ణమాసేష్ఠి	218	కిలావం : పరికం	240
4. పిండపితృయజ్ఞం	221	మూడవకాండ	241
5. చామర్యాస్యాలు	222	నక్షత్రాలు-రెండురకాలు
5.1 పైశ్చ్యదేవపర్వ	223	వైదికపరిభాషలు	244
5.2 వరుణప్రహునపర్వ		2.4 శతపథబ్రాహ్మణం	249
5.3 సాకమేధపర్వ	224	2.4.1 పరిచయం
5.4 శునాసీరీయపర్వ	225	2.4.2 విభాగం	251
6. రాజనూయం	228	విషయవిభాగం	252
7. సోమయాగం	227	మొదలు-చివరి	253
8. గవామయనం	228	2.4.3 సంకలనకాలం	254
9. పురుషమేధం	దేశం
2.3.7 వైశిష్ట్యం	230	కాలం	...
		2.4.4 వ్యాఖ్యానాలు -	
		ప్రచురణలు	255
		వ్యాఖ్యానాలు

ప్రచురణలు	258	వంచమహాయజ్ఞాలు	283
2.4.5 ప్రసిద్ధి	257	పౌత్రామణి
2.4.6 యజ్ఞయాగాలు	259	ఉపాఖ్యానాలు	284
యజ్ఞాలెన్నికలు :	2.5 తలవకారబ్రాహ్మణం	287
అగ్నిహోత్రం	280	2.5.1 పరిచయం
అగ్నిహోత్రం	281	2.5.2 విభాగం	289
దర్శపూర్ణమాసేష్టి	విషయవిభాగం	290
చాతుర్మాస్యం	మొదలు-చివరి
సోమయాగం-అగ్నిష్టోమం	282	2.5.3 సంకలనకాలం	291
వాజపేయం	284	దేశం
అగ్నిచయవం	కాలం
పౌత్రామణి	288	2.5.4 వ్యాఖ్యానాలు -	
ప్రవర్గం	287	ప్రచురణలు	292
రాజసూయం	వ్యాఖ్యానాలు
అశ్వమేధం	289	ప్రచురణలు
పురుషమేధం	270	2.5.5 ప్రసిద్ధి	293
సర్వమేధం	271	2.5.6 యజ్ఞయాగాలు	294
ఏకమేధం	అహితాగ్ని అంశేపవరు :
ఋత్విక్కులు	ఉద్విష్కంభిద్యాగాలు	301
2.4.7 వైశిష్ట్యం	273	2.5.7 వైశిష్ట్యం	308
2.4.8 సంగ్రహసమీక్ష	280	విషయవైశిష్ట్యం	309
దర్శపూర్ణమాసం	బాహుప్రయోగవైశిష్ట్యం	310
పిండఏకమేధం	281	చారిత్రకవిషయములను	311
సవాన్నేష్టి	వైజ్ఞానికకర్తృత్వవివేచనం	312
చాతుర్మాస్యేష్టి	2.5.8 సంగ్రహసమీక్ష	314
సోమయాగం	282	2.6 తాండ్యబ్రాహ్మణం	323
అగ్నిష్టోమం	2.6.1 పరిచయం	...
రాజసూయం		
అగ్నిచయవం		

2.6.2 విభాగం	325	2.7.5 ప్రసిద్ధి	362
విషయవిభాగం	2.7.6 ప్రమేయం	364
మొదలు-చివరి	328	2.7.7 వైశిష్ట్యం	372
2.6.3 సంకలనకాలం	327	2.7.8 సంగ్రహనమిక్ష	379
దేశం	మొదటిప్రపాతకం
కాలం	రెండవప్రపాతకం	381
2.6.4 వ్యాఖ్యానాలు -		2.8 ఉపబ్రాహ్మణాలు	385
ప్రచురణలు	328	2.8.1 పరిచయం
వ్యాఖ్యానాలు	2.8.1.1 సామవిధానబ్రాహ్మణం	386
ప్రచురణలు	2.8.1.2 దేవతాధ్యాయ	
2.6.5 ప్రసిద్ధి	329	బ్రాహ్మణం
మధ్యలో మార్పిడి	2.8.1.3 సంహితోపనిష	
2.6.6 యజ్ఞయాగాలు	331	ద్రాహ్మణం
2.6.7 వైశిష్ట్యం	340	2.8.1.4 వంశబ్రాహ్మణం	387
2.6.8 సంగ్రహనమిక్ష	345	2.8.2 విభాగం	388
2.7 ఛాందోగ్యబ్రాహ్మణం	355	2.8.2.1 సామవిధాన	
2.7.1 పరిచయం	బ్రాహ్మణం
2.7.2 విభాగం	357	విషయవిభాగం
విషయవిభాగం	మొదలు-చివరి
మొదలు-చివరి	358	2.8.2.2 దేవతాధ్యాయ	
2.7.3 ఘోకలనకాలం	259	బ్రాహ్మణం
దేశం	విషయవిభాగం	389
కాలం	మొదలు-చివరి
2.7.4 వ్యాఖ్యానాలు -		2.8.2.3 సంహితోపనిష	
ప్రచురణలు	360	ద్రాహ్మణం
వ్యాఖ్యానాలు	విషయవిభాగం
ప్రచురణలు	మొదలు-చివరి

2.8.2.4 వంశబ్రాహ్మణం	2.8.6 ప్రమేయం 389
విషయవిభాగం 390	2.8.6.1 సామవిధానబ్రాహ్మణం....
మొదలు-చివరి	సామ-దాని గొప్పదనం
2.8.3 సంకలనకాలం 391	సామాధ్యయనం 399
2.8.4 వ్యాఖ్యానాలు -	తపస్సు 401
ప్రచురణలు 392	ప్రాయశ్చిత్తాలు 402
2.8.4.1 సామవిధానబ్రాహ్మణం	కామ్యకర్మలు 404
వ్యాఖ్యానాలు	2.8.6.2 దేవతాధ్యాయ
ప్రచురణలు	బ్రాహ్మణం 405
2.8.4.2 దేవతాధ్యాయ	2.8.6.3 సంహితోపనిష
బ్రాహ్మణం 393	ద్రావిడం 406
వ్యాఖ్యానాలు	2.8.6.4 వంశబ్రాహ్మణం 407
ప్రచురణలు	2.8.6.5 వైశిష్ట్యం 409
2.8.4.3 సంహితోపనిష	2.8.7.1 సామవిధానబ్రాహ్మణం
ద్రావిడం 394	2.8.7.2 దేవతాధ్యాయ
వ్యాఖ్యానాలు	బ్రాహ్మణం 410
ప్రచురణలు	2.8.7.3 సంహితోపనిష
2.8.4.3 వంశబ్రాహ్మణం	ద్రావిడం 412
వ్యాఖ్యానాలు	2.8.7.4 వంశబ్రాహ్మణం 414
ప్రచురణలు 395	2.8.8 సంగ్రహసమీక్ష 415
2.8.5 ప్రసిద్ధి 396	2.8.8.1 సామవిధానబ్రాహ్మణం
2.8.5.1 సామవిధానబ్రాహ్మణం....	2.8.8.2 దేవతాధ్యాయ
వచ్చినవాడికివ్యవహార :	బ్రాహ్మణం 416
2.8.5.2 దేవతాధ్యాయబ్రాహ్మణం	2.8.8.3 సంహితోపనిష
2.8.5.3 సంహితోపనిష	ద్రావిడం 418
ద్రావిడం 397	2.8.8.4 వంశబ్రాహ్మణం 420
2.8.5.4 వంశబ్రాహ్మణం	

2.9	గోపథబ్రాహ్మణం	425	1. అగ్న్యదేయం	434
2.9.1	పరిచయం	2. అగ్నిష్టోమం
2.9.2	విభాగం	427	3. జ్యోతిష్టోమం
	విషయవిభాగం	4. దర్శపూర్ణమాసలు
	మొదలు-చివరి	428	5. కామ్యేష్టలు	435
2.9.3	సంకలనకాలం	429	2.9.7 వైశిష్ట్యం	437
	దేశం	ప్రపంచసృష్టి
	కాలం	ప్రణవం	440
2.9.4	వ్యాఖ్యానాలు -		గాయత్రీమంత్రం	441
	ప్రచురణలు	430	ఋక్ సామల సంబంధం	442
	వ్యాఖ్యానాలు	2.9.8 సంగ్రహసమీక్ష	443
	ప్రచురణలు	విర్వచనం
2.9.5	ప్రసిద్ధి	431	ఐతిహ్యం
2.9.6	యజ్ఞయాగాలు	433	ప్రతిపాద్యం	445
	ఋత్విక్కులు	మర్మగర్భవివరణలు	448
			సుభాషితాలు
			పూర్వబ్రాహ్మణం	448
			ఉత్తరబ్రాహ్మణం

సామాన్య విభాగం

ఆర్ష విజ్ఞాన సర్వస్వము

బ్రాహ్మణాలు

1. సామాన్యవిభాగం

1. 1 పరిచయం

భగవంతుని నిశ్శ్వసలే వేదాలు¹. అవి ఋక్, యజుస్, సామ, అథర్వాలని నాలుగు. వీటి మూలగ్రంథాలను సంహితలంటారు. ఇవి అన్నీ దాదాపు ఛందోబద్ధమైన మంత్రాలుగా ఉంటాయి. అందుకనే దీనికి మంత్రభాగమని వ్యవహారం. దేవతాస్తుతులు, యజ్ఞయాగాదివైదిక కర్మలు, ధార్మికప్రక్రియలు, తాత్త్విక చింతనలు ఇందులో ప్రతిపాదించబడ్డాయి. ఎన్నో సంవత్సరాలు తపస్సుచేసి శరీరపాదించుకున్న దివ్యజ్ఞానంతో, పరమేశ్వరానుగ్రహంతో ఈసంహితలను మహర్షులు భావనాకాశంలో దర్శించారు. అందుకనే వాళ్లను మంత్రద్రష్టలంటున్నాం. వారు దర్శించిన మంత్రాలను పయోగించి వివిధదేవతలరూపంలో ఉన్న భగవంతునికి చేసిన ఆరాధనమే యజ్ఞం. ఇది చరాచరసృష్టికంతటికీ సుఖాన్ని సంతోషాన్ని, శాంతిని ప్రసాదిస్తుంది.

యజ్ఞయాగాలను నిర్వహించడానికి వాళ్లు కొన్ని పద్ధతులను అనుసరించారు. వాటిల్లో ఎంతో సామాజికదృష్టి, తాత్త్వికచింతన, ధర్మపరమైన ఆసక్తి స్పష్టంగా కనబడుతున్నాయి. సంహితను సరిగా అర్థంచేసుకొని దాన్ని అనేకకర్మల్లో ఉపయోగించుకుంటూ, అందులోని సాంకేతికమైన అర్థాలను వివరిస్తూ ఏర్పడిన గ్రంథాలే బ్రాహ్మణాలుగా రూపొందినాయి. ఇవి గద్యమయ్యాలు. వేద సంహితలకు, తరువాత పెరిగిన వాఙ్మయానికి మధ్య ఈ బ్రాహ్మణాలు వంతెనలాంటివి. యాగస్వరూపాన్ని రూపొందించడమే బ్రాహ్మణాలకు ముఖ్యమైన పని అయినప్పటికీ సందర్భాన్ని బట్టి అవి చాలాచోట్ల మానవ జీవనవిధానానికి, సమాజ సంస్కృతులకు ఉపయోగించే విశేషాలనెన్నింటినో చక్కగా వివరిస్తున్నాయి. ఈ వాఙ్మయానికి పట్టిన అద్దమే మీరు చదవబోతున్న ఈ సంపుటం.

- ఎన్.బి.ఆర్.

1. 2 బ్రాహ్మణం అంటే ఏమిటి?

సువిశాలమైన వైదికవాఙ్మయరంగంలో సంహితల తరువాత ఉన్న తృతీయాన్ని ఆక్రమించిన మహాత్మ్యైష్ఠ్యగ్రంథరాశిని బ్రాహ్మణాలని వ్యవహరిస్తున్నాం. ఇవి కూడ వేదాలని పిలువబడే పవిత్ర గ్రంథాలలో అంతర్భాగాలేనని భారతీయుల దృఢవిశ్వాసం.

బ్రాహ్మణపదనిర్వచనం :

‘బ్రహ్మ’ అనే శబ్దానికి సంహితాభాగం అర్థమని శతపథ బ్రాహ్మణం చెబుతున్నది¹. ఈ బ్రహ్మకు; అంటే ఋగ్వేదా సామాధర్వసంహితలలోని మంత్రభాగానికి వినియోగాన్ని విధిస్తూ వ్యాఖ్యానరూపంగా ఏర్పడిన గ్రంథం ‘బ్రాహ్మణం’ అనబడుతున్నది. ఋగాదిసంహితల్లోగల మంత్రాలను ఆయా యజ్ఞాలలో ఎక్కడెక్కడ ఎలా వినియోగించాలో నిరూపిస్తూ, వాటిని సరైన పద్ధతిలో అవసరమైనచోట్ల వ్యాఖ్యానిస్తూ ఉండే గ్రంథాలకు బ్రాహ్మణాలని పేరని తేలుతున్నది². సంహితలలో నిగూఢంగా ఉన్న అర్థాన్ని అనేకవివరణల ద్వారా, ఉపాఖ్యానాల ద్వారా ఈ బ్రాహ్మణగ్రంథాలు తెలియజేస్తుంటాయి.

బ్రాహ్మణపదాన్ని ఇంకోరకంగా కూడా కొందఱు నిర్వచించారు. బ్రహ్మ = యాగనిర్వాహకుడు. ఇతడికి బ్రాహ్మణుడని కూడా పేరు³. నాలుగువేదాలను అధ్యయనం చేసి, యజ్ఞస్వరూ

1. బ్రహ్మవై పుస్త్రః 7.1.1.5.

.. సప్తాక్షరం వై బ్రహ్మైర్గిత్వేకాక్షరం. యజురితి ద్వే. సామేతి ద్వే
అథ యదతోఽస్యద్ బ్రహ్మైవ తద్ ద్వ్యక్షరం వై బ్రహ్మ. తదేకత్యక్షరం
సప్తాక్షరం బ్రహ్మ 10.2.4.6.

2. మంత్రో మనవాక్. బ్రాహ్మణమఖిరావాక్ - కవర్తివ్యాఖ్య, అవ. 1౯. సూ. 32.

3. బ్రహ్మ వై బ్రాహ్మణః. ౪. బ్రా.

.. సమాఖ్యావేతో బ్రాహ్మన్ శక్తో బ్రాహ్మణశబ్దో మహా. 5.1.1.

పాన్ని బాగా అర్థంచేసుకుని నడిపించగలవాడితడు. ఇలాంటి బ్రహ్మ యాగనిర్వహణవిధానాన్ని క్రమబద్ధంచేసి ప్రతిపాదిసాడు. బ్రహ్మచేత కాశ్రీయంగా ప్రతిపాదించబడిన యాగానుష్ఠానవిధానమే బ్రాహ్మణం అనబడుతున్నది¹. దయానందనరస్వతి, సత్యవ్రతసామాశ్రమి మొ॥ భారతీయపండితులు, జూలియస్ ఎగ్గెలింగ్ (Julius Eggeling) మార్టిన్ హాగ్ (Martin Haug) మొ॥ పాశ్చాత్యపండితులు బ్రాహ్మణపదానికి పైన చెప్పిన రెండవనిర్వచనాన్ని అనుసరించారు.

సామాన్యంగా ఆరణ్యకాలు, ఉపనిషత్తులు బ్రాహ్మణవాఙ్మయంకంటే విభిన్నమైనవి. కాని కొన్ని ఆరణ్యకాలు, ఉపనిషత్తులు బ్రాహ్మణగ్రంథాల్లో భాగాలుగా ఉన్నాయి. ఉదా :- బృహదారణ్యకోపనిషత్తు, శతపథబ్రాహ్మణంలో ఉన్నది. కాని ఆరణ్యకాలు, ఉపనిషత్తులు కలసిఉన్న బ్రాహ్మణాల్లో వాటిని విడిచి మిగత భాగాలనే బ్రాహ్మణాలుగా పరిగణించి ఈనంపుటంలో విషయపరిశీలనం చేయబడుతుంది. కనుక ఇందులో “బ్రాహ్మణం” అనే పదాన్ని పై అర్థంలో పరిమితం చేసి వాడుతున్నాను.

బ్రాహ్మణాల స్వరూపం ఏమిటి?

జైమిని పూర్వమిహంసాదర్శనంలో బ్రాహ్మణాలను గురించి చెబుతూ “మంత్రాలు కాకుండా మిగిలినదంతా బ్రాహ్మణ”మని (శేష బ్రాహ్మణశబ్దః 2.1.33) చెప్పాడు. యాగానుష్ఠానంలో మనల్ని ప్రేరేపించే విధులే బ్రాహ్మణాలని ఆపస్తంబుడు ప్రతిపాదించాడు². శుక్రపీఠ, విధి- అర్థవాదలద్వారా మనకు లభిస్తున్నదని సాయణుని అభిప్రాయం³.

1. ఉత్తరేదవిద్విః బ్రహ్మభిః బ్రాహ్మజైః మహర్షిభిః ప్రోక్తాని యాని

వేదవ్యాఖ్యానాని కాని బ్రాహ్మణాని దయాపత్త ము. భా. భా.

2. కర్మబోధనా బ్రాహ్మణాని అవ. శ్రీ. మా. 34.35.

3. ద్వైవిధం బ్రాహ్మణమితి, అర్థవాదగ్న ముక్. భా. భా. 9

విధి: ప్రత్యేకప్రయోజనాన్ని ఉద్దేశించి యాగాదికర్మలను చేయాలని ఆదేశించేది విధి. ఇది (1) అప్రవృత్తప్రవర్తకం (2) అజ్ఞాతజ్ఞాపకం అని రెండురకాలు. మనం చేయని యాగాదికర్మల్లో మనల్ని ప్రేరేపించేవాక్యాలు అప్రవృత్తప్రవర్తకమనే మొదటివిభాగానికి చెందినవి¹. తెలియనివిషయాన్ని మనకు తెలియజేసేవి రెండవవిభాగానికి చెందిన వాక్యాలు².

అర్థవాదం: విధిచేత ప్రేరేపింపబడిన కర్మలను ప్రశంసిస్తూ వాటినాచరించడంలో మనల్ని ప్రోత్సహించేవి, విధింపబడని కర్మలను నిందిస్తూ వాటినుంచి మనల్ని నివర్తింపజేసేవి అర్థవాదవాక్యాలు. ఇవి 1. స్తుతి 2. నింద 3. పరకృతి 4. పురాకల్పమని నాలుగు విధాలు.

1. స్తుతి: దీన్ని 'ప్రశంస' అని కూడా అంటారు. విధింపబడిన కర్మ గుణగణాలను ఇది ప్రశంసిస్తుంది. ఉదా:- "వాయురైవ క్షేపిష్ఠా దేవతా". వాయువు శీఘ్రంగా వెళ్లే దేవత. కనుక త్వరగా ఫలితాన్నివ్వగలడు అని వాయుదేవతాకయాగాన్ని ప్రశంసిస్తున్నదీ వాక్యం.

2. నింద: ఆచరించకూడని కర్మను నిందిస్తూ దానినుంచి మనల్ని నివర్తింపజేసేది నింద. ఉదా:- "ఉపవీతా వా వీతస్యాగ్నయః".

3. పరకృతి: ఇతరులు చేసిన విరుద్ధమైన విధిని చెప్పేది పరకృతి. ఉదా:- "మాషానేవ మహ్యం పచతి"

4. పురాకల్పం: ఐతిహ్యాన్ని తెలియజేసే వాక్యం పురాకల్పమవుతుంది. ఉదా:- "పురా బ్రాహ్మణా అభైముః."

1. అగ్నైవైష్టవం పురోదాశం విర్యవర్తి దీక్షణీయమ్ ఐ. బ్రా. 1.1.

2. అశ్వా వా ఇదమేక ఏవాగ్ర అహిక ఐ. ఆ. 2.1.1.

ఈ నాలుగుకాక 1. హేతువు 2. నిర్వచనం 3. సంశయం 4. వ్యవధారణకల్పన 5. ఉపమానం అనే అయిదు అంశాలను విధితో చేర్చి మొత్తం విధులు పదివిధాలని కొందఱు చెబుతారు.

బ్రాహ్మణాల వైశిష్ట్యం:

బ్రాహ్మణాలన్నీ ప్రతిపాదించే ప్రధానవిషయం యజ్ఞం. యజ్ఞయాగాలను విధిస్తూ మధ్యమధ్య సంహితలో చెప్పబడ్డ అనేక సాంకేతికవిశేషాలను ఇవి వివరిస్తున్నాయి. తరువాత వాఙ్మయంలో విస్తరించిన భారతీయభావనలకు బ్రాహ్మణాలు పునాదులు వేస్తున్నాయి. ఇలా ఈ బ్రాహ్మణాలు అనేకకోణాల్లోంచి చాలా విశిష్టమైన గ్రంథాలుగా భావింపబడ్డాయి.

బ్రాహ్మణాలవైశిష్ట్యాన్ని ఆధునికుల్లో కూడ చాలామంది భారతీయపండితులు, పాశ్చాత్యవిమర్శకులు గుర్తించారు. బ్రాహ్మణాలు వేదమా? కాదా? అన్న అంశంలో కొంచెం తటస్థతాయించి వా వింటర్నిజ్ (Winternitz) 'భారతీయుల ఆలోచనాపరణికి సంబంధించిన చరిత్రలో బ్రాహ్మణాలపాత్ర అనన్యసాధారణమైందని' ఉద్ఘోషించాడు. 'యజ్ఞయాగాల చరిత్రను, మతస్వరూపాన్ని పరిశీలించేవిద్యార్థికి బ్రాహ్మణాలు గొప్పప్రమాణగ్రంథాలని ప్రశంసించాడు. డబ్ల్యు. డి. విట్నీ (W. D. Whitney) ప్రొ. జిమ్మర్ (Prof Zimmer) 'వైదికసూక్తాల నర్థం చేసుకోవడానికి బ్రాహ్మణాలు మనకు చేస్తున్న సాహాయ్యం ఇంతా అంతా కాద'న్నారు. సి. జి. కాశికర్, 'వైదికనాగరకతను, సంస్కృతిని అర్థంచేసుకోవాలంటే బ్రాహ్మణాల అవసరం ఎంతైనా ఉంద'న్నాడు. ఇలాగే హెచ్. ఆర్. కర్ణిక్, ఎన్. కె. బెల్వల్కర్, ఆర్. డి. రానడె, టి. వి. కపాలిశాస్త్రి మొ॥ వారు బ్రాహ్మణాల వైశిష్ట్యాన్ని ఎన్నో కోణాలనుంచి సమీక్షించారు.

1. 3 సంహితలు - బ్రాహ్మణాలు

ఋక్సంహిత - బ్రాహ్మణాలు :

సంహితలలో ప్రతిప్రధానశాఖకు ఒకబ్రాహ్మణం ఉండేది. ఋక్సంహితకు 21 శాఖలున్నట్లు ప్రసిద్ధి. నిజానికి ఇరవై ఒక్కశాఖలకు అన్ని బ్రాహ్మణాలు ఉండవలసిందే, కాని ఋగ్వేదానికి 1. ఐతరేయ బ్రాహ్మణం 2. కౌషీతకి (శాంఖాయన) బ్రాహ్మణం 3. పైంగి బ్రాహ్మణం 4. బహ్వచబ్రాహ్మణం 5. ఆశ్వలాయన బ్రాహ్మణం 6. గాలవబ్రాహ్మణం అని ఆఱు బ్రాహ్మణాలుండేవని తెలుస్తున్నది. వీటిలో మొదటి రెండుబ్రాహ్మణాలు మాత్రమే ఇప్పుడు దొరుకు తున్నాయి. మిగతా నాలుగు నామమాత్రంగానే చరిత్రలో మిగిలి పోయాయి. ఐతరేయబ్రాహ్మణానికే బహ్వచబ్రాహ్మణమని పేరని కొందఱి అభిప్రాయం.

యజుస్సంహిత - బ్రాహ్మణాలు :

కృష్ణ - శుక్ల భేదంతో యజుర్వేదానికి రెండు ప్రధానశాఖలున్నాయి. వాటిలో కృష్ణయజుర్వేదానికిగల తైత్తిరీయశాఖలకు సంబంధించింది తైత్తిరీయబ్రాహ్మణం. మాధ్యందిన-కాణ్వభేదంతో శుక్లయజుర్వేదానికి రెండుశాఖలున్నాయి. వాటికి విడివిడిగా మాధ్యందిన శతపథబ్రాహ్మణం, కాణ్వశతపథబ్రాహ్మణమని రెండు బ్రాహ్మణాలున్నాయి. ఇవిగాక ఈ యజుర్వేదానికి సంబంధించి కాలగర్భంలో కలిసిపోయిన బ్రాహ్మణాలు ఇంకా పన్నెండున్నాయి. అవి 1. చరక బ్రాహ్మణం 2. శ్వేతాశ్వతరబ్రాహ్మణం 3. కాతకబ్రాహ్మణం (శతాధ్యయన) 4. మైత్రాయణీబ్రాహ్మణం 5. జాబాలబ్రాహ్మణం 6. ఖండి కేయబ్రాహ్మణం 7. ఔశేయబ్రాహ్మణం 8. హరిద్రవికబ్రాహ్మణం 9. తుంబురుబ్రాహ్మణం 10. అహ్వరకబ్రాహ్మణం 11. కంకతి బ్రాహ్మణం 12. ఛాగలేయబ్రాహ్మణం.

సామసంహిత - బ్రాహ్మణాలు :

సామవేదశాఖలవిషయంలో లాగానే సామ బ్రాహ్మణాలను గురించి కూడ విమర్శకులలో ఏకాభిప్రాయం లేదు. ఈ క్రింద పేర్కొన్నట్లు ఈ వేదానికి మూడు ప్రధానబ్రాహ్మణాలు, నాలుగు ఉపబ్రాహ్మణాలు ఉన్నాయనే అంశంలో చాలామంది ఏకీభవిస్తున్నారు. అవి 1. తలవకారబ్రాహ్మణం; దీనికే జైమినీయబ్రాహ్మణం అని ప్రసిద్ధి. 2. తాండ్యబ్రాహ్మణం; దీన్ని పంచవింశ లేక ప్రౌఢబ్రాహ్మణమని కూడా అంటారు. 3. ఛాందోగ్యబ్రాహ్మణం; దీనికి మంత్రబ్రాహ్మణమని కూడా పేరు. ఇవికాక 1. సామవిధానబ్రాహ్మణం 2. దేవతాధ్యాయ (దైవత) బ్రాహ్మణం 3. వంశబ్రాహ్మణం 4. సంహితోపనిషద్బ్రాహ్మణం అని నాలుగు ఉపబ్రాహ్మణాలున్నాయి. ఈ నాల్గింటిని కొందఱు అనుబ్రాహ్మణాలని కూడా అంటారు. ఇవికాక 1. భాల్లవిబ్రాహ్మణం 2. కాలబవిబ్రాహ్మణం 3. రౌరుకిబ్రాహ్మణం 4. కాట్యాయనబ్రాహ్మణం అనే నాలుగు సామవేదబ్రాహ్మణాలు పేరుకుమాత్రమే మిగిలి ఉన్నాయి.

అథర్వసంహిత - బ్రాహ్మణం :

అథర్వవేదానికిగల ఒకే ఒక బ్రాహ్మణం గోపథబ్రాహ్మణం. ఈ వేదం ఇతరవేదాల్లాగా యజ్ఞయాగాది కర్మలకు ప్రాధాన్యం ఇవ్వకపోవడంవల్లనేమో! ఇంకా దీనికి సంబంధించిన ఇతరబ్రాహ్మణాల పేర్లు కూడా మనకు దొరకడం లేదు.

1. 4 బ్రాహ్మణాల్లో ముందు వెనుకలు :

సంహితలచేత ప్రతిపాదించబడిన కర్మకాండను వివరించే బ్రాహ్మణగ్రంథాలు, యజ్ఞయాగాదివైదికకర్మల స్వరూపప్రభావాలను వివరిస్తున్నాయి. ఈ గ్రంథాలను దగ్గఱగా పరిశీలిస్తే ఇవి విభిన్న కాలాల్లో ఏర్పడి ఉంటాయనుకోవడానికి తగిన సాక్ష్యాలు మనకు దొరుకుతాయి. కర్మకాండను బ్రాహ్మణాలన్నీ సమానంగా ప్రతిపాదించి నప్పటికీ వాటిలో ముందువెనుకలున్నట్లు కనబడుతుంది.

సామవేదానికి సంబంధించిన పంచవింశబ్రాహ్మణాన్ని, కృష్ణ యజుర్వేదానికి సంబంధించిన తైత్తిరీయబ్రాహ్మణాన్ని జాగ్రత్తగా పరిశీలించినపుడు ఇతరబ్రాహ్మణాలకంటే ఈ రెండూ ప్రాచీనమైనవేమో అనిపిస్తుంది. వీటిలో కనబడే శబ్దజాలం వాక్యనిర్మాణపద్ధతి మిగత వాటికంటే వీటిప్రాచీనతను నిరూపిస్తున్నాయి. అంతేకాక తైత్తిరీయ బ్రాహ్మణంలో ఇప్పటికీ అమలులో ఉన్న స్వరసాంప్రదాయం అది చాలా పాతకాలంనాటిదనడంలో సహకరిస్తున్నది. ఇలాంటి స్వరపద్ధతి పంచవింశబ్రాహ్మణంలో కూడా ఒకప్పుడు ఉండిఉండేదని స్పష్టంగా తెలుస్తున్నది. దీన్నిబట్టి ఈ రెండుబ్రాహ్మణాలు చాల ప్రాచీనాలని కొందఱు విమర్శకుల అభిప్రాయం.

తలవకారబ్రాహ్మణమనే ఇంకోపేరుగల జైమినీయబ్రాహ్మణాన్ని బ్రాహ్మణగ్రంథపరంపరలో మూడోదిగా పేర్కొవచ్చు. తరువాత ఏర్పడింది కౌషీతక్రిబ్రాహ్మణం. ఐతరేయబ్రాహ్మణం తరువాత కొంతకాలానికి ఉద్భవించి ఉండవచ్చు. ఈ కాలభేదాన్ని వాటిలో ఉపయోగింపబడ్డ భాషాస్వరూపపరిశీలనం ద్వారానే విమర్శకులు సాధిస్తున్నారు.

శతపథబ్రాహ్మణం వీటన్నిటికంటే తరువాతకాలంలో ఏర్పడింది. అందులో ప్రతిపాదించబడిన ఎన్నో నూతనాంశాలు ఇతరబ్రాహ్మణాల్లో కనబడవు. సంస్కృతభాషలో 'లిట్' అనే లకారం భూతకాలాన్ని

తెలియజేస్తుంది. కర్తకు పరోక్షంలో జరిగిన భూతకాలానికి సంబంధించినక్రియగా దీన్ని ప్రయోగించడం ఈబ్రాహ్మణంలోనే ప్రారంభమైంది. ఐతరేయబ్రాహ్మణంలో ఇలాంటి ప్రయోగంలేదు. కనుక ఐతరేయబ్రాహ్మణంకంటే ఇది అర్వాచీనమైందని విమర్శకుల అభిప్రాయం ఇందులో వాడబడ్డభాష కూడా ఇతర బ్రాహ్మణాల్లోని భాషకంటే సంస్కరింపబడి ఉండటం కూడా ఈ అభిప్రాయాన్ని బలపరుస్తున్నది.

ఎ. బి. కీత్ (A.B. Keith) ఐతరేయబ్రాహ్మణమే అన్నింటికంటే ముందు ఏర్పడి ఉంటుందనే అభిప్రాయాన్ని వెలిబుచ్చాడు. ఎమ్. వింటర్నిజ్ (M. Winternitz) మొదలైన విమర్శకులు ఐతరేయ, కౌషీతకి, జైమినీయ, తాండ్య, తైత్తిరీయ, శతపథబ్రాహ్మణాలను క్రమంగా అంగీకరించారు. వారుకూడ జైమినీయబ్రాహ్మణం చాలా ప్రాచీనకాలంలోను, శతపథబ్రాహ్మణం బ్రాహ్మణకాలం చివరిలోను ఏర్పడిందనే అభిప్రాయపడ్డారు.

పాణిని బ్రాహ్మణాలలో కొన్ని ప్రాచీనాలు కొన్ని అర్వాచీనాలు ఉన్నాయనే అభిప్రాయపడినట్లు “పురాణప్రోక్షేషు బ్రాహ్మణకల్పేషు” (అష్టా 4.3.105) అనే సూత్రంద్వారా తెలుస్తున్నది. జయాదిత్యుడు తన కాశికావృత్తిలో ఈ సూత్రాన్ని వ్యాఖ్యానంచేస్తూ భాల్లవి-కాట్యాయన-ఐతరేయబ్రాహ్మణాలు ప్రాచీనాలని యాజ్ఞవల్క్యదులు రచించిన శతపథబ్రాహ్మణం అర్వాచీనమని వివరించాడు¹. ఇంకొక చోట పై మూడు బ్రాహ్మణాలతో పాటు తాండ్యబ్రాహ్మణాన్ని ప్రాచీనబ్రాహ్మణంగాను, సౌలభబ్రాహ్మణాన్ని నవీనబ్రాహ్మణంగాను

1. పురాణేన విరచితేన మునినా ప్రోక్షాః బ్రాహ్మణేషు కావర్ భల్లవినః, కాట్యాయవినః ఐతరేయినః, కల్పేషు ప్రోక్షికంఘ్నః, పురాణప్రోక్షేషు ఇతి కిమ్ యాజ్ఞవల్క్యవి బ్రాహ్మణాని 4.3.105.

జయాదిత్యుడు పరిగణించాడు¹. లాట్యాయన శ్రౌతసూత్రంలో కూడ తాండ్యబ్రాహ్మణం ప్రాచీనమైందనే చెప్పబడింది². అలాగే పైంగలాయని బ్రాహ్మణం కూడా ప్రాచీనమైందేనని జౌఢాయనశ్రౌతసూత్రం పేర్కొంటున్నది³.

కృష్ణద్వైపాయనవ్యాసుని శిష్యులచేత కల్పసూత్రాలతోబాటు నిర్మింపబడిన బ్రాహ్మణాలు నవీనమైనవని, అంతకుముందే ఉన్న బ్రాహ్మణగ్రంథాలు ప్రాచీనమైనవని వైదికసంప్రదాయం చెబుతున్నది.

మొత్తంమీద ఐతరేయ - పంచవింశ - తైత్తిరీయబ్రాహ్మణాలు మిగతవాటికంటే ప్రాచీనమైనవనుకోవడంలోను, శతపథబ్రాహ్మణం నవీనమైందనుకోవడంలోను తప్పులేదు.

- ఎన్.వి.ఆర్.

1. బ్రాహ్మణాని ఐర్వవి-తాండీనః, బల్లవినః, కాట్యాయవినః, ఐతరేయినః, యాజ్ఞవల్క్యేన ప్రోక్తాని బ్రాహ్మణాని యాజ్ఞవల్క్యవి సౌందాని 4.2.88.

2. తథా పురాణం తాండమ్ 7.10.17.

3. గాం దక్షిణం దద్యాదితి పైంగలాయనిబ్రాహ్మ క్తి ఐవతి 2.7.

1. 5 నశించిపోయిన బ్రాహ్మణాలు

విశ్వమంతటా విజ్ఞానాన్ని విరజిమ్ముగల వైదికవాఙ్మయం ఒక నాడు పవిత్రమైన మనదేశంలో మారుమూలల్లో ఉన్న గ్రామాల్లో కూడా వినపడుతూ కనపడుతూ ఉండేది. నిస్సాధారణమైన ప్రాచీన భారతీయులు * అవిజ్ఞానాన్ని, దానిద్వారా వ్యర్థ అలవరుచుకున్న సంస్కృతిని భద్రంగా రక్షించి ముందు తరాలకు అందజేశారు. విదేశీయుల దురాక్రమణల్లో ఆవాఙ్మయం చాలావఱకు నశించి పోయింది. మరికొంత వారి హస్తగతమైంది. పాశ్చాత్యులననుకరించడానికి పూనుకున్నది మన జాతి. ఆత్మాభిమానం నన్నగిల్లింది. భౌతికజీవనసౌఖ్యాల విలువ పెరిగింది. ఆధ్యాత్మికదృష్టి అడుగంటి పోయింది. సమాజంలో వైదికవాఙ్మయవిజ్ఞానాలపైన నిరాదరణ పెచ్చు పెరిగింది. ఫలితం? సమాజంగా కొంత నశించిపోగా, మిగిలిన వాఙ్మయాన్ని చేతులారా మనం పోగొట్టుకున్నాం 'అపారమైన వైదిక వాఙ్మయంలో ఏదో కొంతభాగం పోతే వీం కొంపమునిగింది? అని కొందఱునుకోవచ్చు. మూలగ్రంథాలు పోవడంవల్ల మౌలికవిజ్ఞానం కాలగర్భంలో కలిసింది. వ్యాఖ్యానగ్రంథాలు నశించడంవల్ల వేద సంహితలకు ప్రాచీనభారతీయులు చేసిన వ్యాఖ్యానం ఎలాంటిది? వాళ్లు వీటినెలా అవగాహన చేసుకున్నారు? అనే విషయం నేటి విమర్శకులకు అర్థంకావడం లేదు. ఇదీ నేటి వైదికవాఙ్మయవిజ్ఞానాల గతి. వేదసంహితలకు వ్యాఖ్యానరూపాలైన బ్రాహ్మణాలెన్ని మన నిరాదరణకు బలిగా నశించిపోయినాయో ఇక్కడ పరిశీలిద్దాం.

ఋగ్వేదము-బ్రాహ్మణాలు :

1. పైంగిబ్రాహ్మణం:

ఋగ్వేదశాఖలలో పైంగిశాఖ ఒకటి అని ప్రపంచహృదయం చెబుతున్నది¹. ఈ శాఖకు సంబంధించింది పైంగిబ్రాహ్మణం. దీనికే పైంగ్యబ్రాహ్మణమని, పైంగాయనిబ్రాహ్మణమని కూడా పేరు. కానీ ఇది మనకిప్పుడు దొరకడం లేదు. వైదికవాఙ్మయంలో ఈ బ్రాహ్మణం చాలాచోట్ల పేర్కొనబడింది. ఆ సందర్భాలనుబట్టి చాలా కొద్దిగా ఈ బ్రాహ్మణాన్ని గురించి మనం తెలుసుకోగలుగుతున్నాం, చూడండి:

అవస్తంబశ్రౌతసూత్రం పైంగిబ్రాహ్మణాన్ని రెండుసార్లు పేర్కొంటున్నది². అలాగే బౌధాయనశ్రౌతసూత్రంలో కూడా పైంగలాయనిబ్రాహ్మణం పేర్కొనబడింది³. శారీరకమీమాంసాభాష్యంలో శంకరాచార్యులు పైంగిరహస్య బ్రాహ్మణమనే పేరుతో దీన్ని స్మరించారు⁴. సత్యాపాధ శ్రౌతసూత్రం (పి. 7)లో కూడా ఈ బ్రాహ్మణప్రసక్తి వచ్చింది. ఇవికాక ఇంకా ఎన్నోగ్రంథాల్లోని సందర్భాలను పరిశీలిస్తే పైంగ్యబ్రాహ్మణం ఒకప్పుడు సమగ్రంగా దొరికిందని తరువాతకాలంలో అంతరించిపోయిందని స్పష్టమౌతున్నది.

1. బాహ్యుపన్యైకరేయ - బాష్కం-కౌషీతక - జానన్తి - బాహవి-గౌతమ - కాతల్య-బ్రాత్రవ్య - మండవ్య - పైంగ - ముద్గల - శానకశాఖ: 19.

2. తదభివేదనాన్ పూర్వవాదేశాని కర్మాణి కరోతీతి పైంగాయని బ్రాహ్మణం భవతి 5-14-18.; 5-29-4.

3. అవ్యేకం గాం దక్షిణం దద్యాదితి పైంగలాయనిబ్రాహ్మణం భవతి 27.

4. 'దామనవర్ణ' ఇతి నేయమ్యగస్యాదికరణస్య నిర్ధాప్తం భవతి, పైంగిరహస్య బ్రాహ్మణేనాన్యతా వ్యాఖ్యాతత్వాత్ 1-2-12.

2. బాహ్యచబ్రాహ్మణం:

‘బాహ్యచ’ అనే పదం ఋగ్వేదానికి పర్యాయపదంగా వాడటం కనబడుతున్నది. అయినా ఋగ్వేదంలో బహ్యచశాఖకూడా ప్రత్యేకంగా ఉన్నట్లు తెలుస్తున్నది. దానికి సంబంధించిందే బాహ్యచ బ్రాహ్మణం. మీమాంసాదర్శనానికి భాష్యం వ్రాసిన శబరస్వామి ఈ బ్రాహ్మణాన్ని పేర్కొన్నాడు¹. ఋగ్వేదానికి ప్రస్తుతం దొరుకు తున్న ఐతరేయ - కౌషీతకీబ్రాహ్మణాల్లో శబరస్వామి పేర్కొన్న ‘యావజ్జీవమగ్నిహోత్రం జహోతి’ ‘యావజ్జీవం దర్శపూర్ణ మాసాభ్యాం యజేత’ అనే వాక్యాలు కనపడటంతోడు. దీన్నిబట్టి ఒకప్పుడు బాహ్యచబ్రాహ్మణం ఉండి ఉండేదని స్పష్టమవుతున్నది.

3. ఆశ్వలాయనబ్రాహ్మణం:

రఘునందనుడు స్మృతితత్త్వమనే గ్రంథంలో మలమాన ప్రకరణంలో ఆశ్వలాయనబ్రాహ్మణాన్ని పేర్కొంటున్నాడు². ఐతరేయ బ్రాహ్మణంలో (3.1.1.) కూడా ఇదే వాక్యం కనబడుతున్నది. ఆధునికులు కొందరు ఐతరేయబ్రాహ్మణానికే ఆశ్వలాయనబ్రాహ్మణ మనికూడా పేరని భావిస్తున్నారు.

4. గాలవబ్రాహ్మణం:

ఋగ్వేదానికి గల అయిదు శాకలశాఖలలో గాలవశాఖ ఒకటి. దీనికి సంబంధించిన బ్రాహ్మణం గాలవబ్రాహ్మణం. ఇది ఎప్పుడో కాలగర్భంలో కలిసిపోయింది. గాలవుడు పాంచాలదేశం వాడు. ఇతడికే బ్రాభ్యవ్యుడనికూడా పేరు. ప్రపంచహృదయం అనే గ్రంథం.

1. బాహ్యచబ్రాహ్మణే బ్రూయతే యావజ్జీవమగ్నిహోత్రం జహోతి

ఆతి 2.4.1; 3.3.1.

2. ఆశ్వలాయనబ్రాహ్మణం ప్రాచ్యం దిః వై దేవాః పోమం రాజావమక్రిణన్ ... పోమవిక్రయాతి.

బ్రాభవ్యశాఖను పేర్కొంటున్నది. పతంజలి తన మహాభాష్యంలో (6.31-61; 1.1.44) ఒక వ్యాకరణనియమాన్ని వివరిస్తూ గాలవుని ప్రశంస తీసుకవచ్చాడు. దాన్నిబట్టి గాలవబ్రాహ్మణం ఉండి ఉండేదనే ఉహకు అవకాశం ఏర్పడుతున్నది.

యజుస్సంపిత-బ్రాహ్మణాలు :

1. చరకబ్రాహ్మణం :

కృష్ణయజుర్వేదానికి గల శాఖల్లో చరకశాఖ ఒకటి. ఈ శాఖకు సంబంధించిన బ్రాహ్మణమే చరకబ్రాహ్మణం. లాహోరు డి. ఎ. పి. కళాశాల గ్రంథాలయంలో చరకారణ్యకం వ్రాతప్రతి (NO 175) భద్రం చేయబడింది. మైత్ర్యుపనిషత్తుకు దీనికి అట్టే తేడా లేదు. ఈ చరకబ్రాహ్మణం మనకిప్పుడు దొరకడంలేదు.

సాయణుడు తన ఋగ్వేదభాష్యంలో చరకబ్రాహ్మణాన్ని పేర్కొన్నాడు¹. నిఘంటువుకు తనువ్రాసిన వ్యాఖ్యానంలో దేవరాజయజ్ఞ చరకబ్రాహ్మణాన్ని ఉదాహరించాడు². నిరుక్తవ్యాఖ్యానంలో స్కందస్వామికూడా చరకబ్రాహ్మణాన్ని స్మరించాడు³. భాషికసూత్రంలోను దానిపైన అనంతభట్టు వ్రాసిన వ్యాఖ్యానంలోను చరకబ్రాహ్మణ ప్రశంస లభిస్తున్నది⁴.

2. శ్వేతాశ్వతరబ్రాహ్మణం :

చరకుల అవాంతరశాఖ శ్వేతాశ్వతరశాఖ అని చరణవ్యాహంలో చెప్పబడింది. శ్వేతాశ్వతరోపనిషత్తు ఈ బ్రాహ్మణంలో ఒక భాగమే.

1. ఐతిహాసికవక్షే చరకబ్రాహ్మణే ఇతిహాస అమూయతే 8-77-10.

2. తథా చరకారణ్యకాం బ్రాహ్మణే ఇతిహాసః శ్రూయతే 67.

3. ఏవం చరకారణ్యకాం బ్రాహ్మణే ఇతిహాసః శ్రూయతే 3.

4. మన్తస్వరచంద్ర బ్రాహ్మణస్వరశ్వరకాథామ్ 3-20.

దీన్నే మంత్రోపనిషత్తు అని కూడా అంటారు. 'అన్య వామన్య' నూక్తానికి భాష్యం వ్రాసిన ఆత్మానందుడు శ్వేతాశ్వతరబ్రాహ్మణంలోని ఒక మంత్రాన్ని (పే.32) పేర్కొన్నాడు.

యాజ్ఞవల్క్యస్మృతికి 'బాలక్రీడ' అనే వ్యాఖ్యానం వ్రాసిన విశ్వరూపాచార్యులు శ్వేతాశ్వతరబ్రాహ్మణాన్ని పేర్కొన్నాడు¹. ఈ బ్రాహ్మణం మనకిప్పుడు లభించడంలేదు.

3. కాతకబ్రాహ్మణం :

కాతకశాఖకూడా చరక శాఖల్లో ఒకటి. ఉత్తరదేశస్థులైన చరకులలో కతశాఖీయులు కూడా ఉన్నారు. ఈ శాఖకు సంబంధించిన బ్రాహ్మణం కతకబ్రాహ్మణం. ఇది మనకు పూర్తిగా దొరకడంలేదు. ఇందులో అక్కడక్కడ కొన్ని భాగాలను సూర్యకాన్త 1943లో లాహోరునుంచి 'కాతకసంకలనం' అనే పేరుతో ప్రచురించాడు. ప్రొ. కాలండ్ (Prof. Caland) ఈ బ్రాహ్మణంలోని కొన్ని భాగాలను ప్రచురించాడు. కాతకారణ్యకానికి సంబంధించిన వ్రాతపత్రాలు కాశ్మీర్ లో ఉన్నట్లు వినికిడి. కానీ ఇతరరాష్ట్రాల్లో ఎక్కడా దొరకలేదు. పాశ్చాత్యదేశాల గ్రంథాలయాల్లో ఉన్నాయి. ఈ బ్రాహ్మణాన్ని 'శతాధ్యయనబ్రాహ్మణమ'ని న్యాయమంజరిలో జయంతభట్టు పేర్కొన్నాడు². నిఘంటువులోను, నిరుక్తంలోను, దుర్గాచార్యవృత్తిలోను ఈ బ్రాహ్మణం ప్రశంసించబడింది.

యాజ్ఞవల్క్యస్మృతిపై అపరారుక్కుడు చేసిన వ్యాఖ్యానంలోను, వాసిష్ఠధర్మసూత్రంలోను, వైఖానస-ఉపస్తంబశ్రౌత సూత్రాల్లాను మేధాతిథి చేసిన మనుస్మృతి వ్యాఖ్యానంలోను కాతకబ్రాహ్మణం

1. శ్వేతాశ్వతరబ్రాహ్మణ కృష్ణమ్మగో-అభిసరక. ఇ కృష్ణమ్మగో భూత్వా వృధివీమన్య చరక. తమమ రర్యకృదాదేశ్యాది. 1.2.

2. తతాశ కాతకకార్యయనే బ్రాహ్మణే బ్రహ్మదనే శ్రూయతే 208.

ప్రసక్తి కనపడుతున్నది. కాని సమగ్రమైన కారకబ్రాహ్మణం కాల గర్భంలో కలసిపోయింది.

4. మైత్రాయణీబ్రాహ్మణం :

మైత్రాయణీకి 1. మానవ 2. వారాహ 3. దుందుభ 4. ఛాగలేయ 5. హరిద్రవీయ 6. శ్యామాయనీయులని ఆరుగురు శిష్యులు. వీరందరికి మైత్రాయణీయులని పేరు. ఈ శాఖకు సంబంధించిన బ్రాహ్మణం మైత్రాయణీబ్రాహ్మణం.

నాసిక్‌లో మైత్రాయణీయశాఖనధ్యయనం చేసిన ప్రాచీనులు ఈ సంహితలో కొంతభాగం బ్రాహ్మణభాగమని అభిప్రాయపడ్డారు. బౌధాయన¹ సత్యాపాధ² శ్రౌతసూత్రాల్లో మైత్రాయణీబ్రాహ్మణం పేర్కొబడింది. వేంకటమాధవుడు ఋగ్వేదభాష్యంలో (8.1.14) ఈబ్రాహ్మణాన్ని ఉదాహరించాడు.

5. జాబాలబ్రాహ్మణం :

వాజసనేయ యాజ్ఞవల్క్యునిశిష్యుడు, జనకునికి సమకాలికుడు అయిన సత్యకామజాబాలి ఒక వేదశాఖకు ప్రవర్తకుడు. ఆశాఖ జాబాలశాఖగా ప్రసిద్ధినందింది. ఈశాఖకు సంబంధించిన బ్రాహ్మణమే జాబాలబ్రాహ్మణం. అది మనకిప్పుడు దొరకడంలేదు. విశ్వరూపాచార్యుడు తన 'బాలక్రీడ'లో జాబాలబ్రాహ్మణాన్ని పేర్కొన్నాడు³. ఈబ్రాహ్మణానికి సంబంధించిన జాబాలోపనిషత్తు ప్రసిద్ధమైంది. జాబాలధర్మసూత్రం, జాబాలగృహ్యసూత్రం కూడ స్మృతిచంద్రిక

1. సమవతురత్రానిరగ్నిం చిమతే దైవ్యస్య చ మామవస్య చ వ్యావృత్త్యా ఇతి మైత్రాయణీబ్రాహ్మణం భవతి 30.8.

2. మైత్రాయణీయబ్రాహ్మణే యన్వేషశృణుయాద్ విధిరః స్యాదితి దోషశ్రవణాదితి భావః 792.

3. ఏవం హి శ్రూయతేన యదా రాజాసమున్నేతోన్నయతి...ఇతి జాబాలీశ్రుతిః 94-95. అ. వి. స 2

లోను¹, స్పందకారికలోను (39), గౌతమధర్మసూత్రంలోను (16-25, 23-22) పేర్కొబడ్డాయి.

6. ఖండికేయబ్రాహ్మణం :

తైత్తిరీయంలో ఔఖేయ-ఖండికేయవిభాగాన్ని చరణవ్యూహం చెబుతున్నది. ఖండికేయంలో అయిదుశాఖలున్నట్లు తెలుస్తున్నది. పాణిని తన అష్టాధ్యాయంలో (4. 3. 102) ఖండికుని పేర్కొన్నాడు. ఆయన శిష్యులకే ఖండికేయులని పేరు. ఈశాఖకు సంబంధించినదే ఖండికేయబ్రాహ్మణం. భాషిక సూత్రంలో ఈ బ్రాహ్మణం పేర్కొబడింది². మనకు ఇదికూడా లభించడంలేదు.

7. ఔఖేయబ్రాహ్మణం :

ఔఖేయశాఖకు సంబంధించిన బ్రాహ్మణం ఔఖేయబ్రాహ్మణం. పైన పేర్కొన్న భాషికసూత్రం ద్వారానే ఈబ్రాహ్మణం కూడా ఉండి ఉండేదని ఊహింపబడుతోంది.

8. హరిద్రవికబ్రాహ్మణం :

మైత్రాయణీయశాఖలలో ఒకటి హరిద్రవికశాఖ. దీనికి సంబంధించిన బ్రాహ్మణం హరిద్రవికబ్రాహ్మణం. సాయణుడు తన ఋగ్వేదభాష్యంలోను³, యాస్కీడు నిరుక్తంలోను హరిద్రవిక బ్రాహ్మణాన్ని పేర్కొన్నారు. హరిద్రుచేత ప్రవర్తింపచేయబడ్డశాఖను

1. తథావ జాబాలః - గృహీ వసం ప్రవిశేత్. యది గృహమేవ కామయేత్ తదా యావత్తీవమగ్నిహోత్రం జాహయత్ ఇతి 171.

2. తేషాం చరకాణాం మర్యే ఖండికేయాఖేయానాం బ్రాహ్మణే చత్వారః స్వరాః 3.26.

3. స్వరణమయాయా సూర్యస్యావృత్తిర్హరిద్రవికే సమామ్నూకా 5.40.8.

4. యదోదీక్ తద్రుద్రస్య దుద్రత్సమ్ ఇతి హరిద్రవికమ్ 10.5.

అధ్యయనం చేసేవారు హోరిద్రవిణులని జయాదిత్యుడు కాశికావృత్తిలో (4. 3. 104) నిర్వచించాడు. మొత్తంమీద ఈబ్రాహ్మణంకూడా పూర్తిగా ఎక్కడా దొరకడంలేదు.

9. తుంబురుబ్రాహ్మణం :

యజుర్వేదానికి, సామవేదానికి కూడ తుంబురుశాఖ సంబంధం ఉంది. మహాభాష్యకారుడైన పతంజలి ఈ తుంబురుబ్రాహ్మణాన్ని పేర్కొన్నాడు. ఇది ఎక్కడా లభించడంలేదు.

10. ఆహ్వరకబ్రాహ్మణం :

చరకశాఖల్లో ఒకటి ఆహ్వరకశాఖ. దానికి సంబంధించిన బ్రాహ్మణం ఆహ్వరకబ్రాహ్మణం. దుర్గాచార్యుడు తన నిరుక్త వ్యాఖ్యానంలో ఈ బ్రాహ్మణాన్ని పేర్కొన్నాడు. సరస్వతీకంఠా భరణంలో ఈ బ్రాహ్మణప్రశంస కనబడుతున్నది. ఇంతకు తప్ప ఈ బ్రాహ్మణాన్ని గురించి మనకేమీ తెలియడంలేదు.

11. కంకతిబ్రాహ్మణం :

కంకతిశాఖకు సంబంధించింది ఈ బ్రాహ్మణం. కంకతిశాఖను మహాభాష్యం పేర్కొంటున్నది. ఇది ఏవేదానికి సంబంధించినశాఖ అనే విషయంలో విమర్శకులు ఇంకా ఒకనిర్ణయానికి రాలేదు. ఆపస్తంబశ్రౌతసూత్రం ఈ బ్రాహ్మణాన్ని పేర్కొంటున్నది. ఈగ్రంథం ఎక్కడా లభించడంలేదు.

1. హోరిద్రవిణః, తౌంబురవిణః, భాల్లివిణః 4.2.104.

2. ఉక్తం బ్రాహ్మరకాకామ-బ్రాహ్మణస్య త్యాఖిరగ్నిముపతిష్ఠేత ఇతి ౪.౩1.

3. అపహరార ఆహ్వరకః బ్రాహ్మణమన్నమ్ 1.4.189.

4. శ్రౌతాః, కాంకతాః, మౌదా, పైష్పలాదాః 4.2.66.

5. 'నావిద్వాణయోః సంసవో విద్యత' ఇతి కంకతిబ్రాహ్మణం భవతి 14.38.4.

12. ఛాగలేయబ్రాహ్మణం :

తైత్తిరీయశాఖలో ఒకవిభాగం ఛాగలేయశాఖ. ఛాగలిమహర్షి శిష్యులకే ఛాగలేయులనిపేరు. ఈ శాఖకు సంబంధించిన బ్రాహ్మణం ఛాగలేయబ్రాహ్మణం. బౌధాయనశ్రౌతనూత్రం ఈ బ్రాహ్మణాన్ని పేర్కొంటున్నది¹. స్కందస్వామి తన ఋగ్వేదభాష్యంలో ఈ బ్రాహ్మణాన్ని ప్రశంసించాడు². ఈ బ్రాహ్మణంకూడా పేరుకు మాత్రమే మిగిలింది.

సామసంహిత-బ్రాహ్మణాలు :

1. భాల్లవిబ్రాహ్మణం :

లాంగలిమహర్షి శిష్యులారుగురిలో భాల్లవి ఒకడు. భాల్లవి శాఖకు సంబంధించిన బ్రాహ్మణమే భాల్లవిబ్రాహ్మణం. బృహద్దేవత భాల్లవిబ్రాహ్మణాన్ని పేర్కొంటున్నది³. జైమినీయోపనిషద్బ్రాహ్మణంలో భాల్లవిసిద్ధాంతప్రశంస ఉన్నది⁴. జయాదిత్యుడు కాశికా వృత్తిలో ప్రాచీనబ్రాహ్మణాల్లో భాల్లవిబ్రాహ్మణాన్ని ఉదాహరించాడు⁵. ఆపస్తంబశ్రౌతనూత్రంలో భాల్లవిబ్రాహ్మణం కీర్తింప

1. 'వావిద్విషాణయోః సంసవో విద్యత' ఇతి ఛాగలేయబ్రాహ్మణం భవతీత్యాత్మజీవః 23.5.

2. ఏవంహి ఛాగలేయినాం శ్రుతావ్రయోగః దక్షిణేన హస్తేన దేవానస్పృశ్ 1.37.11.

3. ఏవ ఏవ మామృష్టో భాల్లవిబ్రాహ్మణే ద్వృష్టః ||
విద్యాసంక్షేపే గ్రంథే ఛన్దోగానామితీతః || 5.23.

4. కూతిరితి భాల్లవిః ప్రాణం వా అనువ్రతాః సకవో భవన్తి. స య ఏవమేతం కూతిర్యుపావతే భవత్యేవ ప్రాణేవ వ్రతయా వశభిః 2.47.

5. బ్రాహ్మణాని ఋషిసంశ్రితాని. భాల్లవిః 4.2.66.

బ్రాహ్మణేషు శావక-భాల్లవిః 4.3.105.

బడింది¹. భాషికసూత్రంలో తాండి-భాల్లవుల బ్రాహ్మణస్వరం శతపథ బ్రాహ్మణంలాగా నని చెప్పబడింది². తాండ్యబ్రాహ్మణంలోను, ఆనందతీర్థుని విష్ణుతత్త్వనిర్ణయంలోను, వేంకటమాధవభాష్యంలోను భాల్లవిబ్రాహ్మణప్రశంస కనబడుతున్నది. కాని ఈ బ్రాహ్మణం పూర్తిగా మనకు దొరకడంలేదు.

2. కాలబవిబ్రాహ్మణం :

సామ వేదశాఖల్లో కాలబవిశాఖ ఒకటి. ఈ శాఖకు సంబంధించిన వివరాలు మన వాఙ్మయంలో ఎక్కువ లభించడంలేదు. ఆపస్తంబ శ్రౌతసూత్రంలో కాలబవిబ్రాహ్మణం స్మరింపబడింది³. నిదాన సూత్రంలో ఈ బ్రాహ్మణం మూడుసార్లు పేర్కొబడింది⁴. ఇలా వైదిక వాఙ్మయంలో ఈ బ్రాహ్మణం పేరుకే మిగిలింది.

3. రౌరుక్విబ్రాహ్మణం :

రౌరుక్విబ్రాహ్మణం సామవేదానికి సంబంధించింది. గోభిల గృహ్యసూత్రంలో ఈ బ్రాహ్మణవాక్యం ఒకటి ఉదాహరింపబడింది⁵. తైత్తిరీయబ్రాహ్మణభాష్యంలో (1-4-1) సాయణుడు రౌరుక్విబ్రాహ్మణాన్ని పేర్కొనడం జరిగింది. ద్రాహ్యయజుశ్రౌతసూత్రవ్యాఖ్యలో (4-3-1; 4-3-9) ధన్వీనుడు, లాట్యాయన శ్రౌతసూత్రవ్యాఖ్యానంలో (2-3-1) అగ్నిస్వామి ఈ బ్రాహ్మణాన్ని పరామర్శించారు. సమగ్రంగా ఇది ఎక్కడా లభ్యం కావడం లేదు.

1. అథ భాల్లవికమ్ 21.16.15.

2. శతపథవత్తాండిభాల్లవినాం బ్రాహ్మణస్వరః 3.15.

3. ఏకాదశైకాదశిః ప్రాచీః సంమిన్వన్తి కాలబవిబ్రాహ్మణం భవతి 20.9.9.

4. అథ కాలబవినో యథా సమామ్నాయమేవ కుర్వన్తి 102.14.

5. అథాపి రౌరుక్విబ్రాహ్మణం భవతి-కుమారాన్ హ స్మ వైమాతరః సాయయమావా అహుః-శక్యరీతాం పుత్రకా వ్రతపారయిష్టవో భవతేతి 3.2.6.

4. శాట్యాయనబ్రాహ్మణం :

అంతరించిపోయిన బ్రాహ్మణాలలో ఎక్కువ గ్రంథాల్లో పేర్కొనబడిన బ్రాహ్మణం శాట్యాయనబ్రాహ్మణం. ఇందులో ఎన్నో మంచి విషయాలున్నట్లు విమర్శకులు అభిప్రాయపడుతున్నారు.

అపస్తంబశ్రౌతసూత్రం ఈ బ్రాహ్మణాన్ని ఉదాహరిస్తున్నది¹. లాట్యాయనశ్రౌతసూత్రవ్యాఖ్యానంలో అగ్నిస్వామి శాట్యాయన బ్రాహ్మణాన్ని పేర్కొన్నాడు². సాయణుడు (1-151-13) (1-84-13), వేంకటమాధవుడు (1-84-14) తమ ఋగ్వేదభాష్యంలో ఎన్నిసార్లు శాట్యాయనబ్రాహ్మణాన్ని స్మరించారు. త్రితఉపాఖ్యానం శాట్యాయన బ్రాహ్మణంలో చెప్పబడిందని సాయణుడు తన భాష్యంలో (1. 105) చెబుతున్నాడు. ఇక్ష్వాకురాజైన త్రైవృష్ణుని ఉపాఖ్యానాన్ని సాయణుడు, వేంకటమాధవుడు కూడా తమ భాష్యాల్లో (5. 2. 1) శాట్యాయన బ్రాహ్మణంలో చెప్పబడిన ఇతిహాసమని పేర్కొంటూ చెప్పారు. ఉపగ్రంథసూత్రంలో శాట్యాయనబ్రాహ్మణం స్మరింపబడింది³. భరద్వాజగృహ్యసూత్రంలోను (3. 18), బౌధాయన గృహ్యసూత్రంలోను (2.5.25), తాండ్యబ్రాహ్మణంలోను (4.6.5), హిరణ్యకేశి (1.4), అనుపదసూత్రాల్లోను (1.8), సత్యాపాదశ్రౌత సూత్రవ్యాఖ్య వైజయంతిలోను (6.5) శాట్యాయనబ్రాహ్మణం చాలా సార్లు పేర్కొనబడింది. ఇలా సర్వజగత్ప్రసిద్ధమైకూడా ఈ బ్రాహ్మణం సమగ్రంగా దొరకడంలేదు.

1. తథ్యత్తం ఉపగ్రంథకారేణ - అభివ్యుచ్చేదిత్యేవ శాట్యాయవిబ్రాహ్మణం
భవతి 14.23.14.

2. తథా సతాం తేషాం...శాట్యాయనకం బ్రాహ్మణమధీయతే 4.5.18.

3. శౌక్రాయ తు కిందిత్యం దేవమితి శాట్యాయవి బ్రాహ్మణమ్ 2.1.

సంకీర్ణబ్రాహ్మణాలు :

కారణాలేవైనా మనకిప్పుడు దొరుకుతున్నదానికంటే ఎక్కువే వైదికవాఙ్మయం నశించిపోయింది. కొన్ని గ్రంథాలు అసమగ్రంగా దొరుకుతుంటే, ఇంకొన్ని గ్రంథాలవాక్యాలు మాత్రమే ఎక్కడెక్కడో చెదురుమదురుగా కనబడుతున్నాయి. ఇక కొన్నింటి పేర్లు మాత్రమే మిగిలిఉన్నాయి. బ్రాహ్మణవాఙ్మయంలో చాలా గ్రంథాలకు ఈ అవస్థలన్నీ ఏర్పడ్డాయి. గ్రంథాలెలాగూ నశించాయి, కాని అవి ఏ వేదశాఖకు సంబంధించినవో స్పష్టంగా చెప్పడానికికూడా వీలు లేకుండా కొన్ని ఉన్నాయి. వాటిని గురించి ఏ కొద్దిగానో దొరుకుతున్న సమాచారాన్ని ఇక్కడ సంకీర్ణబ్రాహ్మణాలుగా ఇస్తున్నాను చూడండి:

1. ఆరుణేయబ్రాహ్మణం :

అరుణుడనే వాని కొడుకు ఉద్దాలకుడు. ఇతడు గౌతమ వంశీయుడు. ఉద్దాలకఆరుణి అని ఇతణ్ణి అందఱు పిలిచేవాళ్లు. పాంచాలాధిపతి జనమేజయుని కాలంలో ఉన్న ధౌమ్యుని శిష్యుడీతడు. పతంజలి మహాభాష్యంలో ఆరుణేయపరంపరను స్మరించాడు. తన వార్తకంలో (164) ఆరుణేయబ్రాహ్మణాన్ని కుమారిలభట్టు పేర్కొన్నాడు.

2. సౌలభబ్రాహ్మణం :

ఋగ్వేదశాఖల్లో సులభశాఖ ఒకటిగా భావింపబడుతోంది. శాంఖ్యాయన (4-9) ఆశ్వలాయన - గృహ్యసూత్రాల్లోను, కౌషీతకి బ్రాహ్మణంలోను (2.5), ఋషితర్పణ ప్రకరణంలో సులభామైత్రేయి స్మరింపబడింది. పతంజలి మహాభాష్యంలో రెండుచోట్ల (4.2.66; 4.3.105) ఈ బ్రాహ్మణాన్ని పేర్కొన్నాడు. జయాదిత్యుడు కాళికావృత్తిలో (4.2.66) శతపథబ్రాహ్మణంతోపాటు సౌలభ

బ్రాహ్మణాన్ని కూడా ప్రశంసించాడు. క్షత్రియుడై పుట్టి గొప్ప మహర్షిగా రూపొంది జనకునితో ఆధ్యాత్మికచర్చలు చేసిన సులభుడు ఈ బ్రాహ్మణాన్ని రచించినట్లు కూడా కొందఱి అభిప్రాయం. మొత్తం మీద ఈ బ్రాహ్మణాన్నిగూర్చి ఇంకా పరిశోధనలు జరిగితేనేగాని నరైన నిర్ణయాలు ఏర్పడవు. దీనికి సంబంధించిన ఒక్క వాక్యం కూడా మనకిప్పుడు దొరకడంలేదు.

3. శైలాలిబ్రాహ్మణం :

అపస్తంబశ్రోతనూత్రం శైలాలిబ్రాహ్మణాన్ని పేర్కొంటున్నది¹. అపస్తంబుడు తన శ్రోతనూత్రంలో ఉదాహరించిన శైలాలిబ్రాహ్మణ వాక్యాన్ని అదేమాదిరి దేవణభట్టు తన స్మృతిచంద్రికలో పేర్కొన్నాడు.

శ్రీభాష్యవ్యాఖ్యానం శ్రుతప్రకాశికలో నాలుగుచోట్ల (681, 909, 910, 1368) సుదర్శనాచార్యుడు శైలాలిబ్రాహ్మణంనుంచి చాలా వాక్యాలను అనువాదంచేశాడు. ఇంతకుమించి ఈ బ్రాహ్మణాన్ని గురించి మనకేమీ తెలియడంలేదు.

4. పరాశరబ్రాహ్మణం :

కుమారిలభట్టు తంత్రవార్తకంలో అరుణపరాశరబ్రాహ్మణాన్ని పేర్కొంటున్నాడు². పరాశరశాఖకు అరుణపరాశరశాఖ ఉపశాఖగా భావింపబడుతున్నది. బౌధాయనశ్రోతనూత్రంలో గోత్రప్రకరణంలో అరుణపరాశరగోత్రం స్మరింపబడింది. ఈ బ్రాహ్మణం ఋగ్వేదానికి సంబంధించిందా? లేక యజుర్వేదానికి సంబంధించిందా? అనే అంశం ఇరతవరకు అస్పష్టంగానే ఉంది. పేరుకు మాత్రమే మిగిలిపోయిన బ్రాహ్మణాలో ఇది ఒకటి.

1. 'సమద్ర' వా పేష యదహోరాత్రస్తవైక్యే గాదే తీర్థే యత్పస్తా.

తస్మాత్పస్తా హోతవ్యమ్' ఇతి శైలాలిబ్రాహ్మణం భవతి 6.4.7.

2. అరుణపరాశరబ్రాహ్మణస్య కర్పరూపత్వాత్ 164.

5. మాషకరావిబ్రాహ్మణం :

ద్రాహ్మ్యయజ్ఞశ్రౌతసూత్రం ఈ బ్రాహ్మణవాక్యాన్ని పేర్కొంటున్నది¹. ఈ శ్రౌతసూత్రవ్యాఖ్యానంలో ధన్వీనుడు ఈ కాళును వివరిస్తున్నాడు². పాణిని తన గణపాఠంలో (4.1.9) ఈ కాళును చేర్చాడు. నిదానసూత్రం రెండుచోట్ల (82.3; 89.17) ఈ బ్రాహ్మణాన్ని కీర్తించింది. ఇది బహుశ సామవేదకాళు అయివుండవచ్చు నేమో!

6. కాపేయబ్రాహ్మణం :

కాళికావృత్తిననునరించి కాపేయులు అంగిరసులనుంచి వేణు పడి విభిన్నగోత్రులైనారు (4.1.107). అంగీరనగోత్రానికి సంబంధించిన వారందఱు కాప్యలనబడతారు. బృహదారణ్యకోపనిషత్తులో (3.3.1) చెప్పబడ్డ వతంజలకాప్యడు కూడా అంగిరనగోత్రుడే. జైమినీ యోపనిషద్బ్రాహ్మణంలో (3.1.21) శౌనకకాపేయుడు పేర్కోబడ్డాడు. జైమినీయబ్రాహ్మణంలో (2.268) కూడా ఈ కాపేయగోత్రం పేర్కోబడింది. కఠనంహితలోను (13-12) పంచవింశబ్రాహ్మణంలోను (20:12.5) కాపేయులు ఉదాహరింపబడ్డారు.

సత్యాషాఢశ్రౌతసూత్రంలో కాపేయబ్రాహ్మణం పేర్కోబడింది³. ఇది సామవేదానికి సంబంధించిన బ్రాహ్మణమా? అని విమర్శకులు తర్కిస్తున్నారు. ఇది ఎక్కడా లభించడంలేదు.

1. 'వాత ఆ వాతు' ఇతి మాషకరావయః 8.2.30.

2. మాషకరావ్యో నామ కేచిద్బ్రాహ్మణం వాత ఆ వాతు ఇతి త్రింశం
స్తోత్రియామహురితి. అందులోనే 8.2.30

3. నాసోమయాజీ సంసయేద్యైః ఋత్విజైః కాపేయైః పంచేయమేవా
సోమయాజినేతి 1.4.

7. రహస్యామ్నాయబ్రాహ్మణం :

స్మృతిరత్నాకరంలో (74) రహస్యామ్నాయబ్రాహ్మణం పేర్లో బడింది. ఇది ఏకాళకు సంబంధించిందో ఇంతవరకు తెలలేదు.

8. నిరుక్తబ్రాహ్మణం :

న్యాయపరిశుద్ధిలో (127; 178) వేదాంతదేశికులు నిరుక్త కాళను పేర్కొంటున్నారు. తైత్తిరీయోపనిషద్భాష్యంలో నిరుక్త బ్రాహ్మణం కీర్తింపబడింది. ఇంతకుమించి దీన్ని గురించి మనకేమీ తెలియడం లేదు.

9. అన్వాఖ్యానబ్రాహ్మణం :

ఈ బ్రాహ్మణానికి సంబంధించిన వివరాలు ఎక్కువగా తెలియడంలేదు. డా॥ కాలండ్ 1926లో ఆక్ట్టా ఓరియంటలియా (Acta Orientalia) లో అన్వాఖ్యానబ్రాహ్మణంనుంచి చాలాభాగాలను తీసి ప్రచురించాడు. తైత్తిరీయకాళకు సంబంధించిందిగా భావింపబడుతున్న వాధూలనూత్రం అన్వాఖ్యానబ్రాహ్మణానికి సంబంధించిందేమోనని కూడ ఒక అభిప్రాయం ఉంది.

10-11. బాష్కలబ్రాహ్మణం-మాండూకేయబ్రాహ్మణం :

ఈ రెండుబ్రాహ్మణాలకు సంబంధించిన వివరాలేవీ మనకు తెలియడంలేదు. కపిస్త్రాచార్యసరస్వతిగ్రంథాలయంలోని వ్రాతప్రతుల పట్టికలో-మొదటిపేజీలో ఈ రెండుబ్రాహ్మణాలు నిర్దేశించబడిఉన్నాయని నత్యత్రవ వ్రాస్తున్నారు.

12-13. త్రిఖర్వబ్రాహ్మణం-కరడ్యవబ్రాహ్మణం :

సాయణుడు త్రిఖర్వ-కరడ్యవకాళలను తనభాష్యంలో (2.8. 8; 2.15.4; 3.6.4) పేర్కొన్నాడు. ఈకాళలకు సంబంధించిన బ్రాహ్మణాలు అపస్తంబశ్రౌతనూత్రంలోను, బౌధాయనధర్మనూత్రం

లోను, వాసిష్ఠధర్మసూత్రంలోను, ఆపస్తంబధర్మసూత్రంలోను పేర్కొనబడ్డాయి. ఈ బ్రాహ్మణాల్లోని వాక్యాలు వాజననేయ-బహ్వచ్చ బ్రాహ్మణాలకు సంబంధించినట్లు ఉదాహరింపబడ్డాయి; కాని వాటిలో ఎక్కడా కనబడటం లేదు. వాజననేయశాఖకు మాధ్యన్ధినశతపథం, కాణ్వశతపథం, జాబాలబ్రాహ్మణం కాక ఇంకాకొన్ని బ్రాహ్మణాలున్నాయి. వాటిని కూడా శతపథమని షష్ఠిపథమనీ చెబుతుంటారు. కాని త్రిఖర్వ-కరద్విషబ్రాహ్మణాలు అలాగే ఇంకెన్నో బ్రాహ్మణాలు వాటిలోనే ఉండి ఉంటాయి. వైదికవాఙ్మయపరిశోధకులు సావధానంగా ఈకోణంలో ఇంకా పరిశీలన జరపవలసిఉంది.

— ఎన్.బి.ఆర్.

1. 6 బ్రాహ్మణాలు కూడా వేదాలేవా?

మంత్రభాగవ్యాఖ్యానరూపాలైన బ్రాహ్మణగ్రంథాలను వేదాలని వ్యవహరించవచ్చా? అనే అంశంమీద అతిప్రాచీనకాలంనుంచి ఈనాటివరకు విచారణ జరుగుతూనే వచ్చింది. అయితే సమగ్ర వైదికవాఙ్మయాన్ని, దానినాధారంగా చేసుకొని వికసించిన ఇతర భారతీయవాఙ్మయాన్ని పరిశీలిస్తే బ్రాహ్మణాలకు వేదత్వప్రతిపత్తి ఇచ్చినట్లు కనబడుతుంది.

జైమిని మీమాంసానూత్రాలకు భాష్యంవాసిన శబరస్వామి (మంత్రాశ్చ బ్రాహ్మణం చ వేదః 1.2.33) మంత్రాలు బ్రాహ్మణం కూడా వేదమే నన్నాడు. బృహదారణ్యకోపనిషద్భాష్యంలో శ్రీశంక రాచార్యులు (వేదానువచనేన మంత్రబ్రాహ్మణాధ్యయనే 4.4.22) మంత్రభాగాన్ని (సంహిత), బ్రాహ్మణభాగాన్ని అధ్యయనం చేయడమే వేదానువచనమని చెబుతూ బ్రాహ్మణాలకు కూడా వేదత్వాన్ని అంగీకరించారు. కుమారిలభట్టు తంత్రవార్తికంలో (1.3.10) మంత్ర బ్రాహ్మణాలకు వేదమనిపేరని ఒకధర్మశాస్త్రాన్ని పేర్కొంటున్నాడు. అలాగే మనుస్మృతివ్యాఖ్యానంలో మేధాతిథి¹, మన్మరి² మొ॥ వారు బ్రాహ్మణాలను వేదాలుగా గుర్తించారు.

అపస్తంబుడు తన శ్రౌతనూత్రంలో (మస్త్రబ్రాహ్మణయోర్వేద నామధేయమ్ 24.1.31) మంత్రబ్రాహ్మణాలకు రెండింటికి వేదమని పేరని చెప్పాడు. సాయణుడు తన ఋగ్భాష్యభూమికలో (మంత్ర బ్రాహ్మణాత్మకశబ్దరాశిర్వేదః) మంత్రభాగ - బ్రాహ్మణభాగరూప

1. మేఘభేషగ్గణాస్పాహవి బ్రాహ్మణసహితామ్యవ్యస్తే 2.8.

2. వేదో మంత్రబ్రాహ్మణాభ్యో గ్రంథరాశిః 1.1.

మైన శబ్దరాశి వేదమనబడుతుందన్నాడు. సర్వానుక్రమణివృత్తి భూమికలో షడ్గురుశిష్యుడు మంత్రబ్రాహ్మణాలకు రెంటికీ వేదమనే వ్యవహారాన్ని నమర్పించాడు¹.

సూలంగా మనం వైదికవాఙ్మయాన్ని ఇలా నాలుగుభాగాలుగా విభజించుకోవచ్చు.

1. సంహితలు: సంహితలని పిలువబడే మంత్రభాగం మొదటి విభాగానికి చెందుతుంది. ద్రష్టలైన మహర్షుల దివ్యదర్శనానికి అందిన ఈ మంత్రాలు సూక్తాలుగా, ప్రపాఠకాలుగా, అధ్యాయాలుగా, మండలాలుగా సంహితారూపంలో రూపొందినాయి.

2. బ్రాహ్మణాలు: మంత్రాలకు ఆయా యజ్ఞయాగాల్లో వినియోగాన్ని చెపుతూ వ్యాఖ్యానరూపంగా వీర్పడిన గద్యరూపమైన గ్రంథాలివి. ఇవి రెండవవిభాగానికి చెందుతాయి.

3. ఆరణ్యకాలు: వానప్రస్థాశ్రమం తీసుకొని ఆరణ్యంలో ప్రాచీనభారతీయులు అధ్యయనం చేసిన గ్రంథాలు. జ్ఞానవిభాగానికి పూర్వావస్థను వీటిల్లో మనం గమనించవచ్చు. బ్రాహ్మణాలకు ఉపనిషత్తులకు మధ్యలో ఉండటంవల్ల ఆరెంటి సమ్మిశ్రస్వరూపం వీటిల్లో కనబడుతుంది.

4. ఉపనిషత్తులు: జ్ఞానకాండ అని ప్రసిద్ధిచెందిన ఈ ఉపనిషత్తులు జీవేశ్వర ప్రపంచతత్త్వాలను క్లుప్తంగా పరిశీలిస్తాయి. ఇంత వరకుఉన్న గ్రంథరాశినంతా వేదమని వ్యవహరిస్తూ ఈ ఉపనిషద్భాగాన్ని 'వేదాంతం' అనికూడా భారతీయులు అంటారు.

ఇలా నాలుగుభాగాలుగా వైదికవాఙ్మయం విభజింపబడి 'వేదమ'ని పిలువబడుతున్నప్పటికీ వేదమనేపదం ముఖ్యంగా

1. మంత్రబ్రాహ్మణయోగసూత్రేషు మహర్షయః ।

వివియోక్తవ్యధాపో యః స మన్త ఇతి చక్షతే ॥

మంత్రభాగాన్ని చెబుతున్నట్లు తోస్తున్నది. అయితే అంతమాత్రంచేత బ్రాహ్మణాలకు వేదమనే పేరు లేదా? అంటే తప్పకుండా ఉన్నది. కాని అవి మంత్రభాగవ్యాఖ్యానరూపాలు కాబట్టి అది (గౌణం) అప్రధానంగా ఉపచారమాత్రంగా వాటిని చెబుతుంది. దానికి కారణం; బ్రాహ్మణాలు మహర్షులచేత యజ్ఞయాగాది కర్మల నిరూపణంకోసం వ్యాఖ్యానగ్రంథాలుగా రచింపబడటం. కాబట్టి మంత్రబ్రాహ్మణాలకు కలిసికట్టుగా వేదమనే వ్యవహారమున్నా వీటిమధ్య తర తమభేదం ఉన్నదని గ్రహించాలి.

దయానందసరస్వతి మొ॥ ఆధునికులు కొందఱు వేదమంటే మంత్రభాగమేకాని బ్రాహ్మణాలు అందులో చేరవని చాలప్రయాసతో ప్రతిపాదించారు. కానీ వారు చూపించిన హేతువులేవీ నిలబడేటట్లు కనబడటంలేదు. కపాలిశాస్త్రి బ్రాహ్మణాలుకూడా వేదాలేనని సిద్ధాంతం చేశాడు. మాక్స్ ముల్లర్, వింటర్నిజ్ మొ॥ పాశ్చాత్యులు బ్రాహ్మణాలను చాల తక్కువగా అంచనావేసి వేదాల్లో చేరవనే అన్నారు. భారతీయలెందఱో ఈమధ్యకాలంలో చేసిన పరిశోధనల్లో అపస్తంబశ్రౌతనూత్రంలో చెప్పినట్లు మంత్ర - బ్రాహ్మణాలకు వేదత్వాన్నంగీకరించారు. అటు వైదికసంప్రదాయవిదుల, ఇటు ఆధునికుల అభిప్రాయాలను దృష్టిలోకి తీసుకొని మధ్యస్థదృష్టితో పరిశీలించినప్పుడు పైన చెప్పిన నాలుగు విభాగాల్లో పరస్పరం స్వరూపభేదం ఉన్నప్పటికీ, జ్ఞానప్రతిపాదకగ్రంథరాశి కాబట్టి వాటిని వేదమని వ్యవహరించడంలో తప్పలేదనిపిస్తుంది. కాబట్టి బ్రాహ్మణాలుకూడా వేదాలేనని చెప్పడం సత్యదూరంకాదు.

1. 7 బ్రాహ్మణాలవల్ల ఏం ప్రయోజనం?

మంత్రభాగమనబడే సంహితలను సరిగా అర్థం చేసుకోవాలంటే బ్రాహ్మణగ్రంథాలు బాగా అవసరమౌతాయి. యజ్ఞయాగాలకు సంబంధించిన ద్రవ్యాన్ని దేవతను స్మరింపజేసేవి మంత్రాలైతే, యజ్ఞాన్ని ఎలా చేయాలో, అలా చేస్తే ఏయే ప్రయోజనాలు లభిస్తాయో నిర్వచించేవి బ్రాహ్మణాలు. వేదసంహితలను అందులో నిక్షిప్తమైన విజ్ఞానాన్ని చక్కగా అర్థం చేసుకోవడానికి ఏర్పడిన గ్రంథాలే నిఘంటువులు. వాటినాధారంగా చేసుకొనే యాస్కుడు మొ॥ మహర్షులు నిరుక్తాలను వ్రాశారు. ఒకప్పుడు ప్రతివేదానికి విడివిడిగా నిఘంటువు నిరుక్తం ఉండేవి. కాని ఇప్పుడవన్నీ నశించిపోగా యాస్కుడు వ్రాసిన నిఘంటువు నిరుక్తం మాత్రమే లభిస్తున్నాయి.

ఈ నిఘంటువులు సంహితలోని పదాలకు అర్థనిర్వచనం చేసేటప్పుడు బ్రాహ్మణాలపై ఆధారపడతాయి. కాబట్టే బ్రాహ్మణాల్లో సందర్భవశాన ఇవ్వబడ్డ అర్థాలే నిఘంటువుల్లో కూడా కనపడుతుంటాయి. చూడండి:

నిఘంటువు	బ్రాహ్మణం
1. క్షపా = రాత్రి 1. 7	1. రాత్రయః క్షపాః ఐ.బ్రా. 1. 13.
2. ఇషం = అన్నం 2. 7	2. అన్నం వా ఇషమ్ కౌ.బ్రా. 28.5.
3. మఖః = యజ్ఞః 3. 8	3. యజ్ఞో వై మఖః తై.బ్రా. 3.2.8.3.
4. గీః = వాక్ 1. 1	4. వాగ్వై గీః శ.బ్రా. 7.2.2.5.
5. రేతః = ఉదకం 1. 12	5. అపో హి రేతః తాం.బ్రా. 8.7.9.
6. మహీ = వృథివీ 1. 1	6. ఇయమేవ మహీ తై.బ్రా. 3.4.7.
7. వర్షం = ఉదకం 1. 12	7. అప ఏవ వర్షం గో.బ్రా. 5.15.

ఇలా వేదసంహితల్లోని పదాలకు, నిఘంటువులో ఇవ్వబడ్డ అర్థాలన్నింటికీ బ్రాహ్మణాలే మూలమని భావింపబడుతున్నది. కాబట్టి మంత్రభాగాన్ని సరిగ్గా అర్థంచేసుకోవాలనే వారికి బ్రాహ్మణగ్రంథాలు ఎంతో ఉపయోగపడతాయి. ఇక్కడ బ్రాహ్మణాలను సరించే నిఘంటువులోని కొన్ని పదాలకు అర్థాలివ్వబడ్డాయని ఉదాహరణకు మాత్రమే పై పట్టికనిచ్చాను. ఉత్సాహమున్నవారు ఇంతటితో తృప్తి పడక, నిఘంటువును బ్రాహ్మణాలను పరిశీలించి ఇంకెన్నో రహస్యార్థాలను తెలుసుకోవచ్చు.

మన ఇంద్రియాలకు కనపడని వస్తువులను దర్శించే శక్తిగల ద్రవ్యలైన మహద్దులు బ్రాహ్మణాల్లో సత్యస్వరూపమైన మంత్రాత్మకాలను విశదీకరించారు. వాటి నాధారంగా చేసుకొని నిఘంటువులు ఇతర భాష్యులు ఏర్పడ్డాయని భారతీయపండితుల భావన. పాశ్చాత్య పండితులు చాలామంది ఈ అభిప్రాయంతో ఏకీభవించరు. మంత్ర ద్రవ్యల అభిప్రాయాన్ని బ్రాహ్మణాలు ఉన్నది ఉన్నట్లుగా ప్రతిపాదించడంలేదని వారి వాదం. దీన్ని సత్యమని ఎవరంగీకరిస్తారు¹?

బ్రాహ్మణాలు వైదికకర్మలనాచరించడానికి మానవులకు ప్రేరణనిస్తాయని ఆపస్తంబుడు తన యజ్ఞపరిభాషలో చెబుతున్నాడు². విధి, అర్థవాదరూపమైన బ్రాహ్మణాలు వైదికకర్మలను విధిస్తూ, వాటిలో మానవుడు ప్రవర్తించేటట్లు సందర్భాన్ని సరించి స్తుతిని నిండను చేస్తూ ప్రేరణనిస్తాయి. అలా బ్రాహ్మణాలద్వారా ప్రేరణను పొందినవాడు, మంత్రాత్మాన్ని సరిగ్గా అర్థం చేసుకొని యజ్ఞయాగాది కర్మలనాచరిస్తాడు. యాగాలను ఆచరించే కాలంలో బ్రాహ్మణాలకు ఇది ముఖ్యప్రయోజనం.

1. దీనిపై సోహాహరణమైన వివరణకు చూడండి : A comprehensive History of Vedic Literature, Brahmana and Aranyaka works, ed. Salyasrava Pp. 154-175.
2. కర్మచోదనా బ్రాహ్మణాని. 35.

ఇంతేకాక ప్రాచీన భారతీయుల చరిత్రను, సంస్కృతిని, వారి ఆచారవ్యవహారాలను, జీవితలక్ష్యాన్ని ఈ బ్రాహ్మణగ్రంథాల నధ్యయనం చేయడంవల్ల మనం స్పష్టంగా తెలుసుకోవచ్చు. ఈ బ్రాహ్మణాల్లో సాంకేతికంగా పొందుపరచబడ్డ ఉపాఖ్యానాలు, తర్వాత వాఙ్మయంలో ఎలా నిరూపించబడ్డాయో కూడా పీఠికోపాఖ్య పోల్చుకొని బాగా తెలుసుకోవచ్చు. ఈ దృష్టితో చూసినప్పుడు ప్రాచీనభారతీయులకు సంబంధించిన అనేకాంశాలను ఈ బ్రాహ్మణాలను చదవడంద్వారా మనం తెలుసుకోగలిగే అవకాశం ఉంది. ఒక్క మాటలో చెప్పాలంటే ప్రాచీన భారతీయుల జీవనసంస్కృతులకు, ఆలోచనావిధానాలకు, తత్వచింతనకు పట్టిన అద్దం ఈ బ్రాహ్మణ వాఙ్మయం.

—ఎన్.వి.ఆర్.

1. 8 బ్రాహ్మణాలు — సర్వానుక్రమణులు

నిఘంటువులకు నిరుక్తాలకు లాగానే సర్వానుక్రమణులకు గూడ బ్రాహ్మణాలే మూలగ్రంథాలు. సర్వానుక్రమణుల్లో వేద సంహితల్లోగల ఆయా సూక్తాలకు ద్రష్టలయిన మహర్షి ఎవరో, ఆ సూక్తం ఏ దేవతను స్తుతిస్తున్నదో, అందులో ఏ యే మంత్రాలు ఏ యే ఛందస్సుల్లో ఉన్నాయో చక్కగా వివరింపబడుతున్నది. ఇలాంటి సమాచారం సంప్రదాయసిద్ధంగా ఒకతరంనుంచి ఇంకో తరానికి తెలియడం జరుగుతున్నది. అలా కాకుండా బ్రాహ్మణ గ్రంథాలను పరిశీలిస్తే కొన్నిసూక్తాలకు ద్రష్టలను, దేవతలను, ఛందస్సులను కూడా అవి పేర్కొంటున్నట్లు తెలుస్తున్నది. పైగా తను ఉపయోగిస్తున్న మంత్రానికి ద్రష్ట ఎవరో, దేవత ఎవరో, అది ఏ ఛందస్సులో ఉందో తెలియకుండా యాగాలలో ప్రయోగించ కూడదని ఇతరులకు అధ్యాపనం కూడా చేయకూడదని, అలా చేస్తే, తనతలను అతడే ఎండిపోయిన చెట్టుకు కొట్టుకున్నట్లైనని లేదా గోతిలోవై నా పడినట్లైనని అర్థేయబ్రాహ్మణం చెబుతున్నది¹.

సామబ్రాహ్మణంలో ద్రష్టలైన ఋషులను గురించి చెప్పబడిందని వేంకటమాధవుడు సర్వానుక్రమణిలో పేర్కొన్నాడు². ప్రజాపతి శతపథబ్రాహ్మణంలో మంత్రద్రష్టగా కీర్తింపబడ్డాడు³. శుక్లయజు సంహితకు భాష్యం వ్రాసిన మహిధరుడు “గురువరంపరద్వారాను, తన బుద్ధిబలంతో ఊహించి, శతపథబ్రాహ్మణాన్ననుసరించి ఈ సంహిత

1. అథాపి బ్రాహ్మణం భవతి - యో హ వా అవిదితార్థేయశ్చ్యోదైవశబ్రాహ్మణేన మద్రేణ యాజయతి వాద్యావయతి వా స్థాణం వర్మతి గర్తం వా వద్యతి 1. 1.

2. నమ శ బ్రాహ్మణే సామ్నాం ఋషయశ్చాని దర్శితాః .

3. ప్రజాపతిః ప్రథమాం దితిమవ్యక్త్ 6.2.3.10.

తను దర్శించిన ఋషులను, దేవతలను, ఛందస్సులను చెబుతానని భాష్యారంభంలో అన్నాడు¹. దీన్నిబట్టి శతపథబ్రాహ్మణం పైమూడు విషయాలను చెప్పటానికి అతనికి బాగా ఉపయోగపడిందని తెలుస్తున్నది.

ఋగ్వంశితలో పదవమండలంలో ముప్పైనినిమిదో సూక్తాన్ని కవమడనే ఋషి దర్శించినట్లు కౌషీతకిబ్రాహ్మణం పేర్కొంటున్నది². సర్వానుక్రమణికలో కూడ కౌషీతకిబ్రాహ్మణం ప్రకారం అయినే ఆ సూక్తాన్ని దర్శించినట్లు చెప్పబడింది.

ఋగ్వంశితలోని 10-73వ సూక్తాన్ని శాక్త్యగౌరీపీతి దర్శించాడని ఐతరేయబ్రాహ్మణం పేర్కొంటున్నది³. ఋగ్వర్వానుక్రమణిలో ఆ సూక్తాన్ని అలాగే గౌరీపీతి దర్శించినట్లు చెప్పబడింది.

తాండ్యబ్రాహ్మణంలో ఋగ్వంశితలోని 7.32-36వ సూక్తానికి వసిష్ఠుడు ద్రష్ట అని చెప్పబడింది⁴. సర్వానుక్రమణిలో హతపుత్రుడైన వసిష్ఠుడే దీనికి ఋషి అని తాండ్యబ్రాహ్మణం కూడా చెబుతున్నదని పేర్కొనబడింది⁵.

1. గురుతస్తర్మతత్యైవ తథా శాతపథశ్రుతేః ।

ఋషీన్ వక్ష్యమి మంత్రాణాం దేవతాశ్చన్దనం చ యత్ ॥

2. ఏకత్వవషః సూక్తమవశ్యత్సంపదశర్వం-

ప్ర దేవతా బ్రహ్మణే గాతురేతు ఇతి 12.1.

3. ఋషిష్టా ఉగ్రః సహపే తురాయ ఇతి ... గౌరీపీతిర్ద్ర వై శాక్త్యో...

ఏకత్వత్వమవశ్యత్ 8.19.

4. ఇష్టశ్రీక్రతున్న అభర ఇతి...వసిష్ఠో వా ఏతం పుత్రహతోఽహశ్యత్. 4.7.8.

5. వసిష్ఠస్త్యైవ హతపుత్రస్యార్థమితి శాండకమ్.

ఈ మాదిరి అనేక బ్రాహ్మణాల్లో చెప్పబడ్డ మహర్షులు అలాగే సర్వానుక్రమణుల్లో కూడా చెప్పబడి ఉండటం గమనిస్తే, సర్వానుక్రమణుల ఉత్పత్తిలో బ్రాహ్మణగ్రంథాలపాత్ర ఎంతైనా ఉందని స్పష్టమౌతున్నది.

- ఎస్. బి. ఆర్

1. 9 మహర్షులు

మానవసంస్కృతికే మూలభూతులైన మహర్షులు దర్శించిన నిత్యసత్యాలు వైదికగ్రంథాలుగా వెలువడ్డాయి. అనాదినుంచి నేటి వరకు ఆ మహర్షులు అవసరాన్నిబట్టి ఆవిర్భవిస్తూ ఆ యా కాలాలకు తగిన జీవన సంస్కృతీనవంతిని సమాజంలో ప్రవహింపజేస్తూనే ఉన్నారు; చేస్తారు కూడ. ఆ యా ఋషులపేర్లతోనే వేదనూక్తాలున్నాయి. బ్రాహ్మణాది గ్రంథాలలో వేదద్రష్టలే గాక మరెందరో ఋషులు పేర్కొనబడ్డారు. వాళ్లు సర్వశ్రేష్ఠులు (ఋ.నం. 9.96.6), (శ.బ్రా. 12.4.4.6) మాత్రమేకాదు, దేవతలనే ఉద్ధరించగల సామర్థ్యం కలవాళ్లు (ఋ.నం. 1.730.6).

ఋగ్వేదంలోను, ఇతర వేదసంహితల్లోనూ సప్తర్షుల ప్రసక్తి వచ్చింది. కుత్స, అత్రి, రేభ, అగస్త్య, కుశికగణ, వసిష్ఠ, వ్యశ్వ మొదలైనవాళ్లు అందులో (ఋ. నం. 1.106.6) పేర్కొనబడ్డారు. బృహదారణ్యకోపనిషత్తు గౌతమ, భరద్వాజ, విశ్వమిత్ర, జమదగ్ని వసిష్ఠ, కశ్యప, అత్రిమహర్షుల్ని గురించి చెప్పింది. అథర్వవేదం పైవారితోపాటు అంగిరస, గవిష్ఠిర, కక్షీవంత, కణ్వ, మేధాతిథి, త్రిశోక, ఉశనా, కావ్యముద్గల ఋషుల్ని చెప్పింది. ఋగ్వేదసంహిత తరువాతి వాఙ్మయంలో సప్తర్షినక్షత్రమండలానికి సప్తర్షులకి సంబంధ మేర్పడింది (అ. నం. 6.40.1; శ. బ్రా. 2.1.2.4; 13.8.1.9). సాయణుడు నక్షత్రవాచక 'ఋక్ష' శబ్దాన్ని సప్తర్షులుగా వివరించాడు.

బ్రాహ్మణాల్లో కొందరు ఋషులు :

1. అగస్త్యుడు/అగస్తీ : ఇతడు మరుద్దేవతల శుద్ధీకరించి వృషభాలను ప్రోక్షించి పూజించాడు. ఆ వశువుల్ని ఇంద్రు డవహరించగా మరుద్దేవతలు వజ్రధారులై ఇంద్రుని చంపటానికి వచ్చారు.

ఇంద్రాగస్త్యులు 'కయా శుభీయ' మనే సామమంత్రంతో వారిని శాంతింపజేశారు (తై.బ్రా. 2.7.11.7; ఐ.బ్రా. 5.16; కౌ.బ్రా. 26.9; పం.విం.బ్రా. 21.14.5). గొప్ప బుద్ధిబలం కల ఇతనికి ఇంద్రుడు బ్రహ్మజ్ఞానాన్ని మొట్టమొదట ఉపదేశించాడు¹.

2. కణ్వుడు : ఇతని వంశీయులు కణ్వులు లేక కాణ్వులు. కణ్వుడు లేక కాణ్వుడని ఏకవచనంలోనూ, కణ్వులు, సౌశ్రవనులని బహువచనంలోనూ వ్యవహరించింది. అత్రి-కణ్వవంశాలకు సంబంధం ఉంది (పం. విం. బ్రా. 8.2.2, 9.2.6; కౌ.బ్రా. 28.8).

3. గౌతముడు : ఋషిగోత్రం. ఈ గోత్రీకులకు, అంగిరనులకు నన్నిహిత సంబంధాలున్నాయి. ఇతడు జనకునికి యాజ్ఞవల్క్యునికి నమకాలికుడు (శ. బ్రా. 1.4.1.10, 11.4.3.20). ఒక ఋగ్వేదస్తుతి స్తోమానికి ప్రణేత. విదేహరాజు మాధవుడు వైశ్వానరాన్ని తననోటిలో ధరించాడు. ఆ రాజుకి పురోహితుడుగా ఉన్న ఈ ఋషి అతన్ని పిలువగా, బదులుపలికితే నోటిలోని అగ్ని బయటపడుతుందని పలుక లేదు. అగ్నిఅయినా పలుకుతుందని, ఋషి ఋగ్వేదమంత్రాలతో అగ్నిని స్తోత్రంచేస్తూ ఆ రాజును పిలిచాడు. కాని అగ్నిగాని రాజుగాని పలుకలేదు. తైత్తిరీయసంహితామంత్రంతో అగ్నిని స్తోత్రం చేస్తూ క్రోధంతో చాలా దీర్ఘంగా రాజును మళ్లీ పిలిచాడు. అయినా పలుక లేదు. 'తన్వాస్పృతనవీమహే' (ఋ. 5.26.2) అనే ఋక్ను అగ్ని నుద్దేశించి చెప్పాడు. మంత్రంలోని 'స్పృత' శబ్దాన్ని పలకగానే అగ్ని ఉద్ధవముఖంగా ప్రజ్వరిల్లింది. అందుచేత రాజు దాన్ని ధరించలేక పోయాడు. ఆ అగ్ని భూమిని చేరింది. తాపాన్ని చల్లార్చుకోవటానికి రాజు సరస్వతీనదిలో మునిగాడు. అగ్ని తూర్పుగా ప్రజ్వరిల్లుతూ,

1. ఏవం వా ఏకం గాయత్రస్సోద్ధీకమవనిషదమృతమింద్రోఽగస్త్యాయోవాచ

(తై.ఉ.బ్రా. 4.9.1.1).

భూమంతా వ్యాపించింది. రాజు, ఋషి మండుతున్న అగ్నిని వెంబడించారు. అది భూమిపై నదులన్నింటిని ఎండింపజేసింది (శ. బ్రా. 1.4.1.10). 'మిత్రవిందా యష్టి' విదేహరాజైన జనకుని ఉద్దేశించి ఏర్పాటుైంది. దాన్ని ఇతడు చూశాడు (11.4.3.20).

4. కశ్యపుడు : విశ్వకర్మ నర్వమేధయాగం చేశాడు. విశ్వకర్మ కశ్యపునికి భూదానమివ్వడలచాడు (శ.బ్రా.13.7.1.15). కాని భూమి అంగీకరించలేదు. కశ్యపునికి దితి అదితి అని ఇద్దరు భార్యలున్నారు. బ్రహ్మపుత్రుడైన మరీచి పుత్రుడు కశ్యపుడు దైవానురులకు నర్వప్రాణికోటికి తండ్రి. అదితితోపాటు పన్నెండుగురు దక్షపుత్రికలను పెండ్లి చేసుకొని ఎన్నో ప్రాణుల్ని సృష్టించాడు. ఇతడు ప్రజాపతి; గోత్రఋషి. సామగుహ్యజ్ఞానం ఇంద్రునినుంచి అగ్ని తర్వాత మానవుల్లో కశ్యపునికే మొదట సంక్రమించింది (జై. ఉ. బ్రా. 7.3.7) (ఐ. బ్రా. 8.21; జై. ఉ. బ్రా. 4.3.1).

5. అత్రి : ఋషిగోత్రం. పరివారరూపంగా ప్రియమేధులు (ఐ. బ్రా. 8.22) కణ్వులు, గొతమ, కక్షీవంతగణాలతో అత్రిగణం వచ్చింది (కౌ. బ్రా. 24.3). అత్రిజమదగ్ని గోతములు క్రిమినంహరకులు (ఛాం.బ్రా. 2.7.1).

6. యాజ్ఞవల్క్యుడు : ఇతడు శతపథబ్రాహ్మణాన్ని రచించాడు. ఇతనికి మైత్రేయి, కాత్యాయని అని ఇద్దరుభార్యలు. మైత్రేయి పైన అనక్తితో ఇతడు కాత్యాయనిని 'ఇతర' అన్నాడు. ఇతర పుత్రుడే మహిదాన ఐతరేయుడు. ఐతరేయబ్రాహ్మణాన్ని ఇతడే రచించాడంటారు. వైశంపాయన శిష్యులైన చరకుల్లో యాజ్ఞవల్క్యుడు ఒకడు. జనకుడు తన యజ్ఞంలో 'అందరికంటే గొప్పబ్రాహ్మణునియైనవాడు పదివేల గోవుల్ని తీసుకుపోవచ్చు'న్నాడు. అశ్వల, అర్హభాగ ఉపస్తీ, అహోల, ఉద్దాలక, గార్గి మొదలైన ఋషులతో ఋషికలతో

వాదం చేసి, గెలిచి ఇతడు పదివేల గోవుల్ని తోలుకుపోయినాడు. ఉపనిషత్పురుషుని స్వప్నంచేయమని లేకపోతే శిరస్సు తెగిపడుతుందని దేవమిత్ర కాకల్యుని ప్రశ్నించాడు. కాకల్యుడు చెప్పలేకపోయాడు. అతని శిరస్సు తెగిపడింది. జనకుడీతనివల్ల బ్రహ్మజ్ఞాన ఫలాన్నిపొంది రాజ్యసర్వస్వాన్ని సమర్పించగా తనకు బదులు జనకునే రాజ్యం చేయ మన్నాడు (శ. బ్రా. 11-14 కాండం). ఇతడు సన్యాసం తీసుకుంటూ తన సంపదను భార్యలకిద్దఱికి పంచాడు. మైత్రేయి ఆత్మసంపదనడిగింది. కాత్యాయని భౌతికసంపదను తీసుకున్నది.

7. భృగువు : ఇతడు వరుణపుత్రుడు (శ. బ్రా. 11. 6. 1. 1) (పం. విం. బ్రా. 18.9.2; ఐ. బ్రా. 3.34). తైత్తిరీయబ్రాహ్మణంలో (1.8.2.5) ఇంకోరకంగా ఇతని వృత్తాంతం ఉంది. భృగుగణం ద్రుహ్యుల పురోహితులుగా ఉన్నారు. వీరికి అంగిరసులతో సంబంధం ఉంది. చ్యవనునికి భర్గవుడు లేక అంగిరసుడని పేరు. వీరిపై అక్రమణ ఫలితంగా సృంజయ వైతహవ్యులు సర్వనాశనాన్ని పొందారు (ఐ. బ్రా. 2.20; జై. బ్రా. 1.42-44).

8. భరద్వాజుడు : గోత్రఋషి. దివోదాస పురోహితుడు (పం. విం. బ్రా. 15.3.7) మంత్రప్రణేతగా ద్రష్టగా తరచు పేర్కొన బడుతుంటాడు (ఐ. బ్రా. 6.18.8.3; తై. బ్రా. 3.10.11.13; కౌ. బ్రా. 15.1; 29.3; 30.9).

బ్రాహ్మణాలు—కొన్ని ఋషిసందర్భాలు :

1. కౌషీతకిబ్రాహ్మణం : చైత్రగార్గ్యాయణి తన యజ్ఞాన్ని నెరవేర్చటానికి ఉద్దాలకుని పురోహితునిగా ఎన్నుకున్నాడు (1. 1). హిరణ్మయశకునుడు, కేశిదార్భ్యుడు ఇందులో పేర్కొబడ్డారు (7.4). చైకితాయనదాల్బ్యుడు, కేశిదార్భ్యుడు, బకదాల్బ్యుడు సోదరులు

కావచ్చు. ఉలోవానివృద్ధుడు, ఇటున్నావృద్ధుడు, (సుతయజ్ఞసేన పోదరుడు) శిఖండియజ్ఞసేనుడు (7.5) గౌశుడు, మధూకపైంగుడు (16-9) గలునా ఆరక్షకాయనుడు బ్రహ్మదత్తచైకితాయనుడు (1.316) ఇతని సమకాలికులు. విశ్వామిత్రునికి ఇంద్రుని సాక్షాత్కారమైంది (15.1; 16.14; 28.1,2; 29.3). శక్తికి విశ్వామిత్రునికి పోటీ జరిగింది. దానివల్ల శక్తి వాక్యామర్థ్యాన్ని సంపాదించాడు (4.8).

2. శతపథబ్రాహ్మణం : శుచిపుత్రుడైన శౌచేయ ప్రాచీన యోగ్యుడు, అరుణి పుత్రుడైన ఉద్దాలకారుణివద్ద బ్రహ్మతత్త్వాన్ని ప్రతిపాదించే అగ్నిహోత్రాన్ని తెలుసుకోవాలని కోరాడు (11.5.3.1). ఉద్దాలకపుత్రుడైన కుసురబిందు కుమారుడు ప్రోతికౌశాంబేయుడు ఉద్దాలకునివద్ద బ్రహ్మచర్యాశమాన్ని గడిపాడు (12.2.2.13). అరుణ ఔపవేతుడు (14.9.43.33) చైత్రగార్ధ్యాయణి తండ్రి (కౌ. బా. 1.1) అరుణి, భాల్ల వేయులు ఇందులో పేర్కొనబడుతున్నారు (2.1.4.6). ఐలకజీవలుడు, గర్భప్రవిష్టరేతస్సు సంతానంగా పుట్టకపోవడంలో గల దోషాన్ని గుర్తించి దానికి పరిహారహోమవిధానాన్ని సూచించాడు (2.3.1.34). బుడిలాశ్వతరాశ్వి, జనకుని చర్చలో పాల్గొన్నాడు (14.8.15.11).

3. షడ్వింశతబ్రాహ్మణం : గ్లావమైత్రేయుడు (1.4.6) మౌద్గల్యుని గురువు. కుసురబిందువనే ఉద్దాలక పుత్రుడు ఇందులో పేర్కొనబడ్డారు (1.4.16).

4. తాండ్యబ్రాహ్మణం : కుసురబిందు (22.15.10) బహు భావఫలాన్ని సాధించే దశరాత్రయాగంచేసి భాగ్యాన్ని పొందాడు.

5. పంచవింశతబ్రాహ్మణం : భరతుల పురోహితులు వసిష్ఠ గణం (15.4.24). విశ్వామిత్రుడు ఋషిత్యాన్ని సంపాదించాడు (14.3.12).

6. జైమినియోవనిషద్బ్రాహ్మణం: సత్యకామ జాబాలి సమకాలికుడు బిత్తశైలనుడు జనకుని సంబంధాన్ని పొందాడు (1.2.45). ఊవలకాలీవాడి, ఆషాఢస్వామనులు, ఆరుణి, భాల్లవేయులు సమకాలీనులు (1.21). వాష్టదైన బర్కువు, జానశ్రుతి పుత్రుడైన ప్రియుడు, అశ్వతరాశ్వి పుత్రుడైన బడీలుడు, వ్యాఘ్రపుత్రుడైన పద్మ్యుడనే ఐదుగురు జనకునితో చర్చలు జరిపి బ్రహ్మలుగా పేర్కొనబడ్డారు (2.22). సుదక్షిణక్షైమి జనకునివాదంలో పాల్గొన్నాడు (2.113). నైమిశారణ్యములు యజ్ఞం చేసినపుడు దాల్చుడు వారితో చర్చించాడు. దాల్చి అని ఇతనికి మరోపేరు. దార్భ్యుల తండ్రి దర్భుడు (2.100). ఇతడు హిరణ్మయహంసయై యూపస్తంభంలో ప్రవేశించాడు. ఇందులో కుసురబిందు (1.75) సోమాన్ని కీర్తించాడు. విశ్వామిత్రునికి ఇందులోకూడ ఋషిత్వం చెప్పబడింది (2.3.13, 15.1). వసిష్ఠపుత్రుడైన శక్తికి విశ్వామిత్రునికి పోటీ ఇందులో ప్రస్తావించబడింది (1.150).

7. గోవథబ్రాహ్మణం: మౌద్గల్యుడు తత్త్వజ్ఞానంకోసం మైత్రేయు నాశ్రయించాడు (1.31). కేశినత్యకామి కేశిదార్భ్యునికి జ్ఞానాన్ని ఉపదేశించాడు (3.6). శౌనకస్వైదాయనుడు ఉద్దాలకారుణితో తత్త్వాన్ని గురించి చర్చించాడు (3.6).

ఋషులు ఇంచుమించు గృహస్థులే. గృహస్థాశ్రమం స్వీకరించి సంతానంపొంది సన్న్యాసులయ్యేవారు. సమకాలికులైన రాజులతో సంబంధాన్ని కలిగి ఉండేవారు. యజ్ఞయాగాదులు, ఆత్మవిచారణే వీరికి ప్రధానకార్యం. తమ పేర్లతో తండ్రిపేర్లనుకూడ తప్పక తెలుపుకునేవారు. ఈ విధంగా ఋషులస్థితిగతులను సంగ్రహంగా బ్రాహ్మణాల్లో తెలుసుకోవచ్చు.

1. 10 రాజులు :

యాగప్రక్రియలను గురించి వివరించే బ్రాహ్మణాలలో చాలమంది రాజుల, రాజర్షుల ప్రసక్తి ఉంది. వీరు ఋషులతోపాటు వాగ్వాదాలు జరిపి తత్త్వనిర్ణయం కావించేవారు. తమ సునిశితమైన బుద్ధిబలం ద్వారాను, ధారాళమైన వాగ్ధాటి ద్వారాను, వారు ఆ నాటి ఋషులకు, బ్రాహ్మణయాజకులకు మార్గదర్శకులుగాను, మానసియులుగాను ఉండేవారు. రాజ్యపరిపాలనలోనేకాక బ్రహ్మవిద్యానుభవంలోను, యాగ విధానంలోను ఆరితేరిన ఆ నాటి రాజులలో తలమానికం వంటివాడు జనకుడు.

జనకుని గూర్చిన ప్రసక్తి శతపథబ్రాహ్మణంలో (11.6.2.1) ఉన్నది. శ్రీమద్రామాంజంలో సీతకు తండ్రిగా పేర్కొనబడ్డ జనకుడు, ఈ జనకుడు ఒకేవ్యక్తి కావచ్చు. ఆయన నభలో ఎప్పుడూ ఆధ్యాత్మిక విషయాలను గురించి, యాగ ప్రక్రియలను గురించి చర్చలు జరుగుతూండేవి.

ఆయన ఒకసారి శ్వేతకేతువు, సోమశుష్ముడు, యాజ్ఞవల్క్యుడు అనే ఋషులను, 'అగ్నిహోత్రం చేసే విధానం ఏమిటి?' అని ప్రశ్నించాడు. వారు ముగ్గురు తమకుతోచిన విధంగా బదులు చెప్పారు. కాని జనకునికి తృప్తి కలుగలేదు. అందరికంటే బాగా చర్చను జరిపినందుకు యాజ్ఞవల్క్యునకు 100 గోవులను బహుమానంగా ఇచ్చాడు. "నిజానికి అగ్నిహోత్రంయొక్క తత్త్వం యాజ్ఞవల్క్యుడికి కూడా బోధపడలేదు". అంటూ జనకుడు ఆ నాటి నభ చాలించాడు.

అప్పుడు సోమశుష్ముడు, శ్వేతకేతువు ఇలా అనుకున్నారు :
"ఈ క్షత్రియుడు తన పరిపూర్ణజ్ఞానంచేత మనలనందరీ దిగ్భ్రాంతులని

చేశాడు. కాబట్టి మనం తగిన ప్రతీకారం చెయ్యాలి. మన బ్రాహ్మణాధిక్యతని నిలుపుకోవాలి. మనం ఆయన్ను బ్రహ్మాద్యంలోకి (అంటే బ్రహ్మతత్త్వాన్ని గురించిన వాదంలోకి) దింపి, ఓడించాలి" అని.

కాని యాజ్ఞవల్క్యుడు అందుకు ఒప్పుకోలేదు. "ఆయనతో వాదానికి దిగి గెలిచినా, ఓడినా అవమానం మనకే సుమా!" అన్నాడు. అగ్నిహోత్రం యొక్క నిజమైన విధానాన్ని గురించి తెలుసుకొనే జిజ్ఞాసతో యాజ్ఞవల్క్యుడొక్కడే జనకుణ్ణి కలుసుకుని, తన లక్ష్యాన్ని సాధిస్తాడు.

ఈ కథనుబట్టి జనకుడెంతటి తత్త్వజ్ఞాన సంపన్నుడో తెలుస్తుంది. ఈ జనకుడు సత్యకామ జూబారిదగ్గర శిష్యరికం చేసిన వాడు (శ. బ్రా. 14.6.1.0.14).

ప్రతర్దనుడనే రాజు యజ్ఞవిధానాన్ని గురించి యాజకులతో చర్చలు జరిపినట్లు కౌషీతకిబ్రాహ్మణంలో (26.9) చెప్పబడి ఉంది.

ప్రవాహణజైవలి అనే పాంచాలరాజు శ్వేతకేతువునకు సమ కాలికుడుగా శతపథబ్రాహ్మణంలో (14.9.1.1.) పేర్కొనబడ్డాడు. "శ్వేతకేతువుకి పాంచాలదేశంలో క్షత్రియస్నేహితుడు ఉండేవాడు." అనే అర్థంగల బ్రాహ్మణవాక్యాన్నొకదాన్ని మనుస్మృతి వ్యాఖ్యాత మేధాతిథి ఉదాహరిస్తాడు. కాని మనకు లభించే ఏ బ్రాహ్మణంలోను ఈ వాక్యం కనబడదు. కాబట్టి మేధాతిథి ఉదాహరించిన వాక్యం ఉత్పన్నమైన బ్రాహ్మణంలోనిది కావచ్చునని విజ్ఞాలు ఊహిస్తున్నారు. కాగా, శతపథంలో చెప్పబడ్డ ప్రవాహణ జైవలి, మేధాతిథి పేర్కొన్న ప్రవాహణ జైవలి, ఇద్దరు ఒకేవ్యక్తి కావచ్చు.

ఈ ప్రవాహజైవలి, శిలకశాలావత్సుడు. చైకితాయన దాల్భ్యుడు అనే మరిద్దరు క్షత్రియులతో వివాదపడినట్లు, వీరు ముగ్గురు సామగానంలో నిపుణులైనట్లు, ఛాందోగ్యోపనిషత్తు (6.2.3) చెబుతోంది.

ఈ చైకితాయన దాల్భ్యునిసోదరుడు బకదాల్భ్యుడు. ఇతని ప్రసక్తి జైమినీయబ్రాహ్మణంలోను (1.2.2.3), ఛాందోగ్యోపనిషత్తు లోను (10.6), మహాభారతంలోను (శల్య. అధ్యాయ.41) కనబడు తున్నది.

ఈ చైకితాయన, బకదాల్భ్యులకు మరొక సోదరుడు కేశి దార్భ్యుడు (= దాల్భ్యుడు). ఇతని ప్రసక్తి కౌషీతకి బ్రాహ్మణంలో (7.5) ఉన్నది.

ఈ ముగ్గురుసోదరులకు తల్లి ఉచ్చైశ్రవసుడనే కౌరవరాజుకు సోదరి. తండ్రి దార్భ్యుడు, అతని తండ్రి శతానీకుడు. వీరందరిని గురించిన ప్రసక్తి జైమినీయబ్రాహ్మణంలో (2.100) ఉన్నది.

ద్రుపదమహారాజుకూడా యాగవిషయకమైన చర్చలు చేసినట్లు తెలుస్తోంది. ఇతని బిరుదు “యాజ్ఞసేనుడు”. ముఖ్యంగా ఇతని కుమారులైన “సుత్వాయాజ్ఞసేనుడు” “శిఖండి యాజ్ఞసేనుడు” జైమినీయబ్రాహ్మణంలో (2.53) అరితేరిన యాగతత్త్వజ్ఞులుగాను, కేశిదార్భ్యుని నమకాలీనులుగాను చెప్పబడ్డారు.

జీవలచైలకి, ప్రాచీనశాల జైవమన్యవుడు. సత్యయజ్ఞ పాలుషి. ఇంద్రద్యుమ్నఖాల్లవేయుడు. జనశార్కరాక్ష్యుడు. బుడిల ఆశ్వతరాశ్వ అనే క్షత్రియులు ఉద్దాలక అరుణితో శాస్త్రవర్ష చేసినట్లు శతపథంలోను (10.6.1.1-2), ఛాందోగ్యోపనిషత్తులోను (5.11.1-2) చెప్పబడింది. వీరందరు జాతిచేత క్షత్రియులైనా, బ్రహ్మ

జ్ఞానసంపన్నులు కాబట్టి బ్రాహ్మణులుగానే వ్యవహరింపబడ్డారు అనేది గమనించదగిన అంశం.

పీరుకాక జీవలకారీరాది. ఆషాఢసావయసుడు అనే మరి ఇద్దరు క్షత్రియులనుగూర్చిన ప్రసక్తి జైమినీయబ్రాహ్మణంలో (1.21) ఉన్నది.

పీరుకాక జనకునిసమకాలికులుగా బర్హువార్డుడు. ప్రియశాన శ్రుతీయుడు అనే క్షత్రియులప్రసక్తి జైమినీయబ్రాహ్మణంలో (2.22) ఉన్నది. సుదక్షిణక్షైమి అనే క్షత్రియుడు జనకునితో “స్తామ” శబ్దార్థాన్నిగూర్చి చర్చించినట్లు ఇదేబ్రాహ్మణం (2.113) చెబుతోంది.

పీరుకాక హిరణ్మయశకునుడు. ఆసోలవార్షివృద్ధుడు. ఇటన్ కావ్యుడు. బ్రహ్మదత్తచైకితాయనుడు. కోసలరాజు బ్రహ్మదత్త ప్రాసేనజితుడు సమకాలికులని, యజ్ఞయాగాది విధానాలనిగూర్చి చర్చలునలిపేవారని కౌషీతకి, జైమినీయ బ్రాహ్మణాలు తెలుపు తున్నాయి.

పర ఆహ్లాఠ (= అట్టార) అనే కోసలరాజును గూర్చినప్రసక్తి తాండ్యబ్రాహ్మణంలోను (25. 10. 17), శతపథబ్రాహ్మణంలోను (13.5.4.4) కనబడుతుంది. నమీసాహ్స్వాడనే మరొకరాజుపేరు తాండ్యబ్రాహ్మణంలో ప్రసక్తమైంది.

ఇవన్నీ ఒక ఎత్తు; “సులభా” అనే క్షత్రియస్త్రీని గూర్చిన ప్రసక్తి ఒకఎత్తు. ఈమె జనకునితో ఆధ్యాత్మిక విషయకమైన చర్చలను సాగించేదని తెలుస్తోంది. బహుశః ఈమె మరొకపేరు “మైత్రేయి” కావచ్చునని విజ్ఞాని భావిస్తున్నారు. ఈమెపేర “సౌలభబ్రాహ్మణం” ఉండేదని, అది ఇప్పుడు నష్టమైందని, కాళికావృత్తిలో (4.2.66) చెప్పబడింది.

ఈవిధంగా బ్రాహ్మణాలలో పేర్కొనబడ్డక్షత్రియులు, క్షత్రియ స్త్రీలు ఆధ్యాత్మికమైన చర్చలలోను యజ్ఞసంబంధమైన వివాదాలలోను పాల్గొనేవారని, యీనాటి మన ఆధ్యాత్మిక విజ్ఞానానికి శిక్షాగురువులు వారేనని, స్పష్టంగా తెలుస్తోంది. ఈ క్షత్రియులను గూర్చి పేర్కొనే టప్పుడు ఆయాబ్రాహ్మణాలు వీరిని “బ్రాహ్మణులు” అనడం కూడా, వారికుండే ఆధ్యాత్మికప్రావణ్యానికి, సంఘంలో వారికుండే పేరు ప్రతిష్ఠలకి నిదర్శనం.

— ఎమ్. ఎన్.

1. 11 సాంఘిక జీవనం

వేదసంహితల్లోలాగానే, వాటి వ్యాఖ్యానరూపాలైన బ్రాహ్మణాల్లోకూడా అనాటి జీవనవిధానం ప్రతిబింబించింది. వేదకాఖలు అనేకంగా చీలిపోవటంవల్ల అధ్యేతల అజాగ్రత్తవల్ల బ్రాహ్మణపాఠం కొంతనష్టమైందని అపస్తంబ ధర్మసూత్రాలు చెబుతున్నాయి (14.12.10). ప్రస్తుతం మనకు దొరికే బ్రాహ్మణాలను ఆధారంగా తీసుకొని అందులో ప్రతిబింబించిన జనజీవనాన్ని కొద్దిగా పరిశీలిద్దాం.

దేశం: బ్రాహ్మణకాలంనాటికి అర్యులు వాయవ్యభారత భూభాగంనుంచి ప్రాగ్భారతానికి వచ్చినట్లు అక్కడ స్థిరపడినట్లు తెలుస్తున్నది. అంటే ఆర్యనాగరికత సింధుమైదానం నుంచి గంగా మైదానానికి వలసపోయిందన్నమాట. ఈదేశానికి కురుక్షేత్రం నడిబొడ్డు. శతపథబ్రాహ్మణంలో (16.3.11) ప్రాకృశ్చిమ సముద్రాలు వర్ణింపబడ్డాయి. ఇలాంటి మార్పువల్ల సింధుమైదానంలోని నదుల ప్రాధాన్యత తగ్గిపోయింది. గంగామైదానంలో నదులకు ప్రాధాన్యత పెచ్చింది. వేదకాలంలో నదులలో ప్రధానమైందిగా పొగడబడ్డ సరస్వతి బ్రాహ్మణకాలంలో కేవలం ఒక నదిగా మాత్రమే పేర్కొనబడింది. గంగకు ప్రాధాన్యత పెరిగింది. శతపథబ్రాహ్మణంలో (1.4.1.17) నదానీర అనేది కోసలవిదేహదేశాల సరిహద్దుగా వర్ణింపబడింది. ఇది గండకీనది అని విమర్శకుల భావన. ఇలాగే అందులోనే (13.5.4.7) పేర్కొబడ్డ పరిచక్ర, అనందీవత్, కాంపిల నగరాలు ఏకచక్ర, హస్తినాపుర, కాంపిల నగరాలుగా ఇప్పుడు ప్రసిద్ధిపొందాయని విమర్శకులనుకుంటున్నారు. ఈకాలంలో దేశం తూర్పుదేశం, దక్షిణదేశం, పశ్చిమదేశం, ఉత్తరదేశం, మధ్యదేశమని ఐదుభాగాలుగా విభజింపబడింది (ఘ. బ్రా. 8.38.8).

జాతులు : బ్రాహ్మణాలను పరిశీలించిన తరువాత వేదకాలంలో ప్రసిద్ధిపొందిన జాతులు కొన్ని మరుగునపడినట్లు, క్రొత్తజాతులు కొన్ని ఆవిర్భవించినట్లు తెలుస్తోంది. వేదకాలంలోని అను, దృహ్య, పురు, తుర్వశు, యదుజాతులు మరుగునపడిపోగా కురు, పాంచాల, వశ, ఉశీనరాదిజాతులు వెలుగులోకి వచ్చాయి. ఈ కాలంలో కురుపాంచాలదేశాలు ఒకజంటగా ఆదర్శదేశాలుగా, అందులోని ప్రజలు ఆదర్శపురుషులుగాను వర్ణింపబడ్డారు (శ. బ్రా. 3.2.3-15; కౌ.బ్రా. 7.6). మాగధులు, పాత్వతులు, నీమ్యులు, అపామ్యులు, ఉదీమ్యులు, గాంధారులు ఈ విధంగా దేశభేదంచేత కూడ అనేక జాతులు బయటకొచ్చినాయి.

వర్ణాలు : సంఘజీవితమైన మానవుని మనుగడ ఇచ్చిపుచ్చు కోవడాలపై ఆధారపడిఉంటుంది. పరస్పర సహకారంలేనిదే సాంఘికాలైన చాలా అవసరాలు తీరవు. అందుచేత మానవులు తమ అవసరాలను తీర్చుకోవడానికి ఆ యా వృత్తుల్ని చేపట్టారు. ఆ వృత్తులనుబట్టే వారు బ్రాహ్మణ క్షత్రియ వైశ్య శూద్రులనే నాలుగు వర్ణాలుగా విభజింపబడ్డారు (శ. బ్రా. 5.5.4-9). ఈ వర్ణవ్యవస్థ బ్రాహ్మణకాలంనాటి సంఘజీవనానికి జీవభూతమైంది. ఇలాంటివ్యవస్థ మనుష్యుల్లోనే కాదు; దేవతల్లోను (శ. బ్రా. 14.4.2-23, 24, 25; ఐ.బ్రా. 1.2.3 సాయజభాష్యం) పశువుల్లోను (ఐ.బ్రా. 6.4.4.12-15) వనస్పతుల్లోను (శ. బ్రా. 1.1.1.4; ఐ. బ్రా 8.37.4) ఛందస్సుల్లోను (శ.బ్రా. 7.4.5.6) ఉంది..

బ్రాహ్మణులు : నాలుగువర్ణాలలోను ఉత్తమవర్ణంగా బ్రాహ్మణులు పరిగణించబడ్డారు. క్షత్రియుల అధికారం వారినుంచి మూడువర్ణాల వరకే పరిమితం. బ్రాహ్మణులపై క్షత్రియులకు కూడ అధికారం లేదు. సోముడే బ్రాహ్మణులకు రాజు (తై. బ్రా. 1.7.4.2).

దక్షిణలను, బహుమతులను తీసుకోవడం, యజ్ఞశేషాన్ని భుజించటం, తమ ఇష్టంవచ్చినట్లు సంచారంచేయటం, అధ్యయనం (వేదాన్ని చదువుకోవడం) అధ్యాపనం (వేదాన్ని శిష్యులకు బోధించడం) యజనం (యాగాలు చేయడం) యాజనం (యాగాలు చేయించడం) బుద్ధికుశలతతో రాజుకు సమయాన్ననుసరించి తగిన సలహాలనివ్వడం వీరి విధులు (ఐ. బ్రా. 7.35.3). బ్రాహ్మణుని చంపటం మహాదోషంగా ఎంచబడింది (శ. బ్రా. 3. 9. 4. 17). ఏ రాజైనా బ్రాహ్మణుని చంపాలని గాని, బాధించాలనిగాని తలిస్తే అతడు దీనావస్థకు లోనవుతాడనే భావన అప్పటి క్షత్రియుల్లో ఉండేది (శ. బ్రా. 13.1.5.4). వీరు భూదేవులుగా కీర్తింపబడ్డారు (శ. బ్రా. 4.3.4.4). వీరు పూజ్యులని, దానదక్షిణాదులచేత సమ్మానించదగిన వారని, అజేయులని, అవధ్యులని శతపథం (11.5.7.1) చెబుతోంది. బ్రాహ్మణముఖం యజ్ఞాగ్నిలాగా పవిత్రమని పంచవింశబ్రాహ్మణం (16.6.14) అంటున్నది. ఋజుస్వభావం, విజ్ఞానం వీరి ఆయుధాలట (ఐ. బ్రా. 7.19). వీరిమాతే వజ్రమట (తాం. బ్రా. 6.1.6). విజ్ఞాని అయిన బ్రాహ్మణుడగ్నేనట (తై. బ్రా. 2. 7. 3. 1). మద్యపానం సంగీతం, నృత్యం వీరికి నిషిద్ధాలు (శ. బ్రా. 12.8.1.5; గో. బ్రా 1.2.21). ఇలాంటి వీరిలో మోడశసంస్కారపరిపూర్ణుడైన బ్రాహ్మణుడు పావనమడ'ని పిలువబడ్డాడు (గో. బ్రా. 1.2.2.3).

పురోహితుడు: ఇలాంటి బ్రాహ్మణులలో ఎవడు మహా పండితుడై శమదమాది సద్గుణాలు కలిగి దేశరక్షణసామర్థ్యం గల వాడవుతాడో అలాంటివాడు పురోహితుడుగా నియమించబడేవాడు (ఐ. బ్రా. 8.40.4). అన్నిదేశాల్లోను ప్రతిరాజు పురోహితుని కలిగి యుండేవాడు. పురోహితుని సలహాలనుసరించే రాజు సాంఘికాలు, దైవికాలు, ధర్మపరాలైన కార్యక్రమాలను చేపట్టేవాడు. ఇతని

77FW 889

17339

బ్రాహ్మణులు

శ్రీమద్. నిం. 54

నలహాలతోనే రాజు రాజ్యాన్ని పాలించేవాడు (ఐ. బ్రా. 8. 40. 3). నముద్రం భూమినెలా రక్షిస్తుందో, అలాగే పురోహితుడు రాజును రక్షిస్తాడని ఐతరేయం (8. 40. 2) చెబుతోంది. పురోహితుడు నమర్చుడైతే అతనికి ఇతరరాజులందరూ వశులవుతారు. శత్రువులు నశిస్తారు (ఐ. బ్రా. 8. 40. 4). రాజు తన పురోహితుని కెలాంటి అవకాశాన్ని తల పెట్టునని ప్రమాణించేసేవాడు (ఐ. బ్రా. 7. 23). నమర్చుడైన పురోహితుడు. రెండురాజ్యాలకు పురోహితుడుగా ఉండే వాడు. దేవభాగిశ్రాతర్షుడు, కురుశృంజయదేశాలకు పురోహితుడైనట్లు శతపథంలో (2. 4. 4. 5) వర్ణింపబడింది. అందువల్లనే పురోహితుడే రాజుకు అత్య అని ఐతరేయం (8. 40. 4) తెలుపుతోంది.

క్షత్రియులు: శౌర్య, బల, పరాక్రమాలకు చిహ్నంగా క్షత్రియుడు వర్ణింపబడ్డాడు (ఐ. బ్రా. 8. 37. 3). భూమి అంతా క్షత్రియునిదే. బ్రాహ్మణ వైశ్య శూద్రులు భూమికై అతణ్ణి యాచింప వలసిందే (ఐ. బ్రా. 7. 20). ప్రజలు క్షత్రియునికి వన్నులరూపంలోను, బహుమతులరూపంలోను ధనాన్నిచ్చేవారు. దానికి ప్రత్యామ్నాయంగా అతనినుంచి రక్షణను పొందేవారు (శ. బ్రా. 1. 3. 2. 15). క్షత్రియులకు గూడ యజ్ఞంచేసే అధికారం ఉంది. కాని హోమశేషాన్ని భుజించే అధికారం లేదు (ఐ. బ్రా. 7. 34. 1). క్షత్రియుని వేషం అతని సాంఘికస్థితిని సూచించి ఉంటుంది. వీరు రథాలనెక్కి నంచరించేవారు (శ. బ్రా. 1. 2. 4. 2). శత్రువులనుంచి దేశాన్ని రక్షించటం, దుండగులను శిక్షించటం, అపదలో నున్నవారిని అదుకోవటం ఇతని కర్తవ్యాలు. ఇతడే వర్ణాశ్రమధర్మాలను ప్రజల చేత ఆచరింపజేసే సామర్థ్యం కలవాడు (ఐ. బ్రా. 8. 17). బ్రాహ్మణులు క్షత్రియులు పరస్పర సహకారపదవగాహనలు కలిగి ఉండేవారు. వీరిద్దరూ పరస్పరం ఆశ్రయించి ఉండేవారు (ఐ. బ్రా. 8. 36. 2). ప్రజలకు ఇద్దరూ సంరక్షకులే. అందులో ఒకరు దైవికశక్తిచేత ప్రజలను

RESEARCH
KARNATAKA STATE

రక్షిస్తే, ఇంకొకరు భౌతికశక్తిచేత ప్రజలను రక్షిస్తారు (శ. బ్రా. 5.1.1.11). క్షత్రియుడు బ్రాహ్మణులను భక్తిప్రపత్తులతో వశంచేసుకుంటాడు. బ్రాహ్మణులెవరికి వశపడతారో అతని రాజ్యం మూడు పువ్వులు అరుణాయలుగా పెరుగుతుందని ఐతరేయం (8. 37. 5) చెబుతోంది.

వైశ్యులు: క్షత్రియుల తరువాత అనాటి సమాజంలో మూడవ స్థానాన్నలంకరించినవారు వైశ్యులు. వీరికి పై రెండు వర్ణాలలాగా ఉపనయనాధికారం, యజ్ఞాధికారం ఉన్నాయి. హోమశేషాన్ని భుజించే అధికారం మాత్రం వీళ్ళకులేదు (ఐ.బ్రా. 7.34.1). వాణిజ్యం వ్యవసాయం పశుపోషణ వీరి వృత్తులు. కనుక వీరు సంఘానికి వెన్నెముకలాంటివారు. వీళ్ళను క్షత్రియులు, బ్రాహ్మణులు తమ అదుపు అజ్ఞలలో పెట్టుకునేవారు (ఐ.బ్రా. 2.10.1; 8.36.4; శ.బ్రా 5.1.5.28). వైశ్యులు, శూద్రులు అసంపూర్ణ వర్ణాలుగా వర్ణింపబడ్డారు (శ.బ్రా. 6.6.3,12). తమ వాణిజ్య వ్యవసాయ పశుసంపదలను రక్షించుకోవడానికి వైశ్యులు తమంతట తామే క్షత్రియులకు లోబడి వారి రక్షణలోనుండేవారు (శ.బ్రా. 1.3.2.15).

శూద్రులు: ఈ కాలంలో తూర్పుభాగంలో ప్రవేశించిన ఆర్యులు అక్కడ స్థిరనివాసమేర్పరచుకొని ఉన్నవాళ్ళను యుద్ధంచేసి వశపరచుకుని వాళ్ళను దశ్యులని, దానులని పిలువసాగారు. ఆర్యులకు లోబడక అక్కడక్కడ దాగిఉండి ఆర్యులపై దెబ్బతీయదలచినవారు దశ్యులు. వీరికి లోబడి వీరికి దాన్యంచేయాలనుకొన్నవారు దానులు. ఈదానులే శూద్రులుగా మారారు. వీరివృత్తి సేవే. వీరు అనురులనుంచి పుట్టినట్లు వర్ణింపబడటమే (తాం. బ్రా. 1. 2. 6. 7) దీనికి ప్రమాణం. నాల్గువర్ణాలలోను అత్యంతహీనస్థితిలోనున్న వర్ణమిదే. వీరికి యజ్ఞాధికారంలేదు (శ.బ్రా. 3.1.1.9). ఇంతేకాదు; యజ్ఞభూమిలో ప్రవేశం (శ.బ్రా. 3.1.1.9), యజమానితో సంభాషణ (3.1.1.10) కూడ

వీరికి నిషిద్ధాలే. అవులను పాలను పితుకటానికికూడ వీరు పనికిరారు (తాం.బ్రా. 2.39). అనులోమవివాహాలలో శూద్రస్త్రీలు పైవర్ణాలవారి చేత గ్రహించబడుతుండేవారు. ఇలాంటి అనులోమ వివాహాలవల్ల పుట్టిన సంతతికూడ శూద్రులుగానే పరిగణించబడినప్పటికి వారికి శూద్రులలోనే ఒక ఉత్కృష్టస్థానముండేది (శ.బ్రా. 13.2.9-8). సీమ్యులు, అపామ్యులు అనేవారు శూద్రులకంటెను హీనులుగా పరిగణింపబడేవారు (ఐ.బ్రా. 8.38.3).

ఏ శూద్రుడైనా బ్రాహ్మణుల విజ్ఞానాన్ని సంపాదిస్తే, అలాంటి వాణ్ణి బ్రాహ్మణులుగా గౌరవించటం అప్పటి ఆచారం. ఐతరేయ బ్రాహ్మణంలోని కవశోపాఖ్యానం దీనికి ఉదాహరణ (2.8.1). ఐతరేయబ్రాహ్మణకర్తయైన మహిదాసుకూడ ఇలాంటివాడే. విద్య తపస్సులవల్ల హీనవర్ణాలవారు ఉచ్చవర్ణస్థాయిని పొందేటట్లు కూడ దీనివల్ల తెలుస్తోంది.

ఆశ్రమాలు :

పైనచెప్పబడ్డ వర్ణాలలో పై మూడువర్ణాలవారికి ఆశ్రమధర్మాలు ఉన్నాయి. ఈ ఆశ్రమాలు బ్రహ్మచర్యం, గార్హస్థ్యం, వానప్రస్థం, సన్యాసం అని నాలుగు.

బ్రహ్మచర్యం - విద్యాభ్యాసం : ఇందులో విద్యాభ్యాసాని కుపకరించే ఆశ్రమం బ్రహ్మచర్యం. బ్రాహ్మణక్షత్రియవైశ్యులు తమ పిల్లలకు ఉపనయనసంస్కారం చేసి గురువులదగ్గరికి గురుకులాలకు విద్యాభ్యాసానికి పంపేవారు. ఉపనయనసంస్కారమే రెండవజన్మగా భావించబడడంచేత వీరికి ద్వీజులని పేరు. విద్యార్థులు బ్రహ్మచర్యాన్నవలంబించి గురుశుశ్రూషచేస్తూ విద్యనభ్యసించాలి. ఈ విద్యార్థి దశ దీర్ఘసత్రంగా వర్ణించబడింది (శ.బ్రా. 11.3.3.2). అగ్నిహోత్రం కోసం సమిధలను తేవటం, గురువుల పశువులను మేపటం మొదలైనవి

బ్రహ్మచర్యంలో విద్యార్థివిధులు. గురుకులంలో విద్యాభ్యాసంచేసిన నాభానేదిష్టునికథ ఐతరేయం (5. 22. 9) లో, భారద్వాజునికథ తైత్తిరీయంలో ఉన్నాయి.

బ్రహ్మచారియైనవాడు నిద్రను త్యజించాలి. కృష్ణాజినాన్నే ధరించాలి. కీర్తిప్రతిష్ఠలకై ఆశించకూడదు. కోపాన్ని త్యజించాలి. మాటలతోకూడ ఇతరులను బాధించరాదు. సోందర్యంకోసం అలంకరించుకోకూడదు. సుగంధద్రవ్యాలనుపయోగించరాదు. సువాసనలను వాసనచూడకూడదు. నగ్నయువతులను చూడకూడదు. భూమిపైన పల్లంలో కూర్చోవాలి. భూమిమీదే నిద్రించాలి. మంచం మీద పడుకోరాదు. నెమ్మదిగా జీవహింస కలుగకుండ నడవాలి. సంగీతనృత్యాలను చూడకూడదు. క్రింద ఇష్టంవచ్చినట్లు ఉమ్మి వేయరాదు. ఈవిధంగా అనేక నియమాలను పాటించాల్సి ఉండేది (గో. బ్రా. 11. 1. 2. 1. 9). వీరికి మంత్రాలు, బ్రాహ్మణాలు, తరణ్యకాలు, ఉపనిషత్తులు, వేదాంగాలు బోధించబడేవి (శ. బ్రా. 11.5.6.3; 11.5.7.6). ఇంతేగాక న్యాయమిమాంసాదిశాస్త్రాలు, ఇతిహాసపురాణాలు, సర్వవిద్య, రక్షోవిద్య, అసురవిద్య మొదలైన అనేకవిద్యలు నేర్పబడుతుండేవి (శ.బ్రా. 11.5.6.8). విద్యాయజ్ఞాది విషయాలలో తఱచు శాస్త్రచర్చలు జరుగుతుండేవి. శతపథంలో యాజ్ఞవల్క్యశాకల్యులకు(11.6.3), ఉద్దాలక ఆరుణిశౌచేయ ప్రాచీన యోగ్యులకు (11.5.3.1) శాండిల్య సాప్తరథభాహనులకును (13.5.2.11) ఉద్దాలకస్వేదాయన శౌనకులకును (11.4.1.1) మధ్య జరిగిన వాగ్వాదాలు వర్ణించబడ్డాయి.

ఇలాంటి బ్రహ్మచారులు రెండువిధాలుగా ఉండేవారు. నైష్ఠిక బ్రహ్మచారులు, ఉపకుర్వాణబ్రహ్మచారులు (శ. బ్రా. 11.3.1.7). విద్యాభ్యాసం పూర్తయిన తరువాత స్నాతకప్రతమాచరించి, ఇంటికి వెళ్లక, జిజ్ఞాసువులై గురువుల దగ్గర బ్రహ్మచర్యాన్ని పాలించే బ్రహ్మ

చారులను నైష్ఠికబ్రహ్మచారులంటారు. వీరికి గార్హస్థ్య-వానప్రస్థాలు లేవు. ఇలాంటి బ్రహ్మచారులే శతపథబ్రాహ్మణంలో వర్చస్వంతులుగా కీర్తింపబడ్డారు. ఇక స్నాతకవ్రతమాచరించి, సమావర్తన (ఇంటికి పోవటం) చేసి గార్హస్థ్యాన్నవలంబించబోయేవారు ఉపకుర్వాణబ్రహ్మచారులని పిలువబడతారు. వీరు స్నాతకవ్రతాంతంలో గురువుకు దక్షిణలు ఇవ్వాలి వుంటుంది. ఇలాంటి ఉపకుర్వాణ బ్రహ్మచారులు దక్షిణలచేత గురువులను సంతోషపరచి, వారి అనుజ్ఞచేత గార్హస్థ్యాన్ని స్వీకరించేవారు. తమ గురువుయొక్క యాగకాలనుంచి గార్హస్థ్యాన్ని తీసుకొనివచ్చి తాము అగ్నిహోత్రాన్ని తమగృహంలో ప్రతిష్ఠించుకునేవాళ్ళు.

ఇక ఇలాంటి విద్యార్థులకు బోధించే గురువులు కూడ రెండు విధాలుగా ఉండేవాళ్ళు. ఒక్కచోటే స్థిరపడి అక్కడికి వచ్చే విద్యార్థులకు బోధించే వాళ్ళు కొందరు. మరికొందరు విద్యార్థుల కనుకూలంగా దేశాటనచేస్తూ విద్యాబోధన చేసేవాళ్ళట. అలాంటి గురువులకు 'చరీకుల' నిపేరు (శ. బ్రా. 4.2.4.1). రెండురకాల ఉపాధ్యాయులు ఆకాలంలో ఉండేవాళ్ళు. విద్యలను ఏ శుల్కం తీసుకోకుండానే చెప్పేవాళ్ళు (శ. బ్రా. 13.4.3.14).

స్త్రీవిద్యకై చెప్పుకోదగిన ఏర్పాట్లు లేనప్పటికీ అది నిషేధించబడలేదు. స్త్రీలు యజ్ఞోపవీతం ధరించి వేదాధ్యయనాన్ని వేదకాలంలోనే చేసేవారు. ఐతరేయబ్రాహ్మణంలో (9.29.4) గంధర్వ అనే ఆమె అగ్నిహోత్రంయొక్క మందిచెడ్డలను విచారిస్తున్నట్లు కథ ఉంది. యజ్ఞాలలో యజమానిభార్య కొన్నిమంత్రాలు పఠించవలసి ఉంటుంది.

సంగీతం, నృత్యం, పాకం, కుట్టుటం, సంతతిని పోషించటం, దారం వడకటం, చాలారకాలైన కుట్టుపనులు (embroidery)

మొదలైన లలితకళలలో అప్పటి స్త్రీలందరు నిపుణులు (శ. బ్రా. 12.7.2.11; 14.3.1.35).

గార్హస్థ్యం-వివాహం : సమావర్తనాన్నాచరించిన స్నాతకుడు తన కనుకూలవతి, గుణవతియైన ఆమెను తనకులంలో జన్మించిన దానిని వివాహమాడి గృహస్థాశ్రమంలో అడుగుపెట్టేవాడు. సామాన్యంగా ఏకకులవివాహాలే ప్రశస్తాలుగా చెప్పబడ్డాయి. అనులోమ వివాహాలు కూడ నిషిద్ధాలు కావు. వివాహంవల్లనే మనుష్యునికి పూర్ణత్వమొస్తుందని చారి నమ్మకం (ఐ. బ్రా. 1.2.5). ఎందువల్లనంటే యజ్ఞయాగాద్యనుష్ఠానం భార్యలేనివాడికి నిషిద్ధం కదా! శతపథం కూడ (5.1.6.10) ఈ విషయం నొక్కి చెబుతోంది అందుచేత స్త్రీ యజ్ఞానికి జఘనభాగంగా పేర్కొనబడింది (శ. బ్రా. 5.2.1.8).

మధురమైన వైవాహికజీవనం బ్రాహ్మణాలలో వర్ణించబడింది. వివాహమొక ఒప్పందంకాక పవిత్రబంధంగా భావించబడింది. భార్య భర్తపై ఆధారపడినా, భర్తచే బానిసగా కాక 'స్నేహితురాలిగా' ఆధ్యాత్మిక విషయాలలో భాగస్వామినిగా చూడబడింది (ఐ. బ్రా. 7.3.3.1). స్త్రీమూర్తి లక్ష్మీదేవికి ప్రతీకగా గౌరవించబడింది (శ. బ్రా. 11.4.3.2). అందువల్లనే బ్రాహ్మణహత్యలాగా స్త్రీహత్యకూడా నిషేధించబడింది. భార్యభర్తలయొక్క అవినాభావనంబంధం అన్యోన్యత మనోవాక్కుల యొక్క, సత్యవిశ్వాసాల యొక్క నంబంధంతో పోల్చబడింది (శ. బ్రా. 12.8.2.6). భర్త భార్యలో ప్రవేశించి పుత్రునిగా జన్మిస్తాడు 'కాబట్టి ఆమె 'జాయ' అనబడుతుందట (ఐ. బ్రా. 7.3.3.1). పుత్రులులేనిదే గార్హస్థ్యానికి పూర్ణతేలేదు గదా!

స్వయంవరంకూడ అప్పుడు ప్రచారంలో ఉన్నది (ఐ. బ్రా. 4.17.1). బహుభార్యాత్వం సమ్మతమే. యాజ్ఞవల్క్యమహర్షికి

మైత్రేయి, కాత్యాయని అని ఇద్దరు భార్యలుండేవారు. హరి శ్చంద్రుడనేరాజుకు వందమంది భార్యలున్నట్లు ఐతరేయం (7.8.1) చెబుతోంది. ప్రతిరాజుకు మహిషి (రాణి), వాచాత (ప్రియవతి), పరివృక్త (ఉపేక్షింపబడింది), పాలాగలి (శూద్ర) అనే నల్లరు భార్యలు చట్టనమ్మతులే (శ. బ్రా. 1.3.4.1.8). బహుభర్తృత్వం నిషిద్ధం (ఐ. బ్రా. 3.12.12; గో. బ్రా. 3.20). నగోత్రవివాహాలు నిషిద్ధాలు. నజాతివివాహాలే శ్రేష్ఠమైనవని గుర్తించబడ్డాయి. అనులోమ వివాహాలు కూడ అంగీకరించబడ్డాయి (శ. బ్రా. 4.1.5.9).

సామాన్యంగా పురుషులు స్త్రీలు వడ్డిస్తే ముందు భోజనంచేసే వారు. కాని వీరులైన పుత్రులను కోరేవారు భార్యఎదుట భోజనం చేసేవారు కాదు (శ. బ్రా. 10.5.2.9). పరస్పరాకర్షణకై దంపతు లిద్దరూ నుగంధద్రవ్యాలనుపయోగించేవారు (శ. బ్రా. 9.4.1.4). నిద్రించేటపుడు శయ్యపై భర్త కుడివైపు పడుకోవటం అప్పటివారి ఆచారం (శ. బ్రా. 7.5.1.6). మామగారిదగ్గర సిగ్గుపడటం భార్య విధి (ఐ. బ్రా. 3.12.1). భర్తయొక్క అక్కచెల్లెళ్ళు అంటే ఆడబిడ్డలు భార్యపై ఆధారపడేవారు (ఐ. బ్రా. 3.13.3).

వానప్రస్థ-సన్న్యాసాలు: వీటినిగూర్చి విశేషంగా బ్రాహ్మణాలలో చెప్పబడలేదు.

రాజకీయపరిస్థితులు:

వేదకాలంలో మొట్టమొదట రాజు ప్రజలచే ఎన్నుకొనబడి నప్పటికీ, తరువాత రాచరికం వంశపారంపర్యరూపమే (శ. బ్రా. 12.9.3.1-13). రాజ్యం, సామ్రాజ్యం, భౌజ్యం, స్వారాజ్యం, వైరాజ్యం, పారమేష్ఠ్యం, రాజ్యం, మహారాజ్యం, అధిపత్యం, స్వప శత్యం, అతిష్ఠత్యం అనే పదకొండురకాల ప్రభుత్వాలు ఐతరేయంలో (8.37.2, 5; 8.38-1; 8.39.1) చెప్పబడ్డాయి. ఇందులో మొదటి

ఐదు ఈలోకానికి సంబంధించినవని మిగిలినవి పరలోకానికి సంబంధించినవని సాయజాచార్యుడు వ్యాఖ్యానించాడు (ఐ.బ్రా. 8.37.5). ఈ ఆధిపత్యాలు ఆ యా యజ్ఞాలకు సంబంధించినవి. రాజనూయం చేసినవాడు రాజపుతాడు. అలాంటిరాజు వాజపేయంచేసి సమ్రాట్టు అని పిలువబడతాడు. అలాగే ఆతడు అశ్వమేధంచేసి మహారాజపుతాడు (శ.బ్రా. 5.1.1.3).

బ్రాహ్మణకాలంలో దేశం ఐదుభాగాలుగా విభజించబడిందని చెప్పాను. ఆయాదేశాల్లో విభిన్నజాతులవారు నివసించేవారు. వారిని పాలించే ప్రభువుల ఆధిపత్యం భిన్నంగా ఉండేది. ప్రాచ్యదేశప్రభువు సమ్రాట్టుని, దక్షిణదేశప్రభువు భోజుడని, ప్రతీచ్యదేశప్రభువు స్వరాట్టుని, ఉత్తరకురుమద్రదేశాలుగల ఉదీచ్యదేశప్రభువు విరాట్టుని, మధ్యదేశప్రభువు రాజని పిలువబడేవారు (ఐ. బ్రా. 8. 38. 3). ఈ ఐదుదేశాల్లో మధ్యదేశంలో కురుపాంచాలదేశాలు జంటదేశాలుగా ప్రసిద్ధిపొందాయి (శ.బ్రా. 13.5.4.2). ఇవి ఇతరదేశాలకు ఉదాహరణాలట. అక్కడివారే ఆదర్శనాగరికులు. అలాగే అక్కడి ప్రభువులే ఆదర్శప్రభువులు. వారుమాట్లాడే భాషే శుద్ధమైంది (శ.బ్రా. 3.2.3.15). స్పంజయులు, మత్స్యులు, శిబులుకూడా మధ్యదేశంలోనే నివసించేవారు (ఐ.బ్రా. 8.39.9, శ.బ్రా. 2.4.45; 13.5.49). సిన్ధులు, అపాచ్యులు, అంబష్టులు, పశ్చిమదేశంలో నివసించేవారు (ఐ.బ్రా. 8.21). ఉత్తరదేశంలో ఉత్తరకురులు, ఉత్తరమద్రులేకాక మూడు వంతులు బాహ్లికులు, కేకులు, కేకయులు, కాంభోజులు కూడ ఉండేవారు. ఉత్తరదేశాలుకూడా విజ్ఞానంలో ప్రసిద్ధాలే.

రాజులకు పట్టాభిషేకోత్సవం ప్రధానం. ఇది రాజనూయంలో ఒకభాగం. రాజనూయంలో ప్రతి క్రియ ప్రభుత్వంయొక్క విభిన్న క్రియలకు ఉపలక్షణం. ఇందులో రాజు రత్నమనబడతాడు. ఆతణ్ణి రక్షించేవారు 'రత్ని' శబ్దంచేత వ్యవహరించబడతారు. అలాంటి

రత్నులచే స్వీకరించబడినప్పుడే రాజు అభిషేకానికి ప్రజాపాలనకు అర్హుడవుతాడు. ఈ రత్నులు పురోహితుడు, మహారాజు, సేనాని, సామంతులు, గ్రామణి (గ్రామపెద్ద), నూతుడు, రథకారుడు (సేనావిభాగాధిపతులు), అంగరక్షకుడు, కరగ్రాహకుడు, సంగ్రాహకుడు (Treasurer) కర్మారుడు (పరిశ్రమల అధికారి) అక్షావాపుడు (జూదశాలలపైన అధికారి) అనేవారు (శ.బ్రా. 5.3.3.4, 9.4.1.13, 9.3.4.5).

రాజు దైవాంశసంభూతుడుగా తలంచబడేవాడు. అతడు దండానికతీతుడు. శాసనాలు చేయటానికి, అచరింపజేయడానికి అధికారమీతనిదే. న్యాయవ్యవస్థకు, సైన్యానికిగూడా ఇతడే సర్వాధికారి. పురోహితుడే ముఖ్యమంత్రి. ఈతడన్ని విషయాల్లోను రాజుకు సహాయకారి (శ.బ్రా. 5.4.4.7, ఐ.బ్రా. 8.37.3).

వేదకాలంలో రాజ్యపాలనకువకరించే నభురెండు. ఇవి సభ, సమితి అని పిలువబడేవి. సభలో విద్వాంసులు, విజ్ఞానులు రాజుచే ఎన్నుకోబడినవారుండేవారు. ఇది చిన్నది. దినికంతటి ప్రాముఖ్యముండేదికాదు. రెండవది సమితి. ఇందులో ఆయా గ్రామాల యొక్క, ఆయా జాతులయొక్క వర్ణాలయొక్క ప్రతినిధులుండేవారు. ఇందులో రాజకీయాలైన విషయాలు చర్చించబడి నిర్ణయించబడుతుండేవి. ఈ సమితికే అప్పుడు ప్రాముఖ్యమెక్కువగా ఉండేది. రెండింటికి రాజే అధ్యక్షుడు¹. బ్రాహ్మణాలలో సభ ప్రస్తావించబడిందిగాని సమితి ప్రస్తావించబడలేదు (తాం.బ్రా. 3.8.13.3). యువకులకు సభలో ప్రవేశమున్నట్లు తాండ్యబ్రాహ్మణం చెబుతోంది.

రాజుకు ప్రజలకుగల సంబంధం సామాన్యం. పరస్పర సదవగాహన, పరస్పరసహకారాలకై ప్రయత్నం జరిగేది. రాజు

యుద్ధసమయాలలో ప్రజల అభిమానం సంపాదించటానికి తాను తన స్థాయినుంచి దిగివచ్చి సామాన్యులతో భోజనంచేసేవాడు (శ.బ్రా. 4.3.3.15). ప్రజలు పన్నులను నిర్బంధంలేకుండానే చెల్లించేవారు. యుద్ధసమయాలలో ప్రజలు తమ భార్యబిడ్డలను కోటలలో దాచేవారు (ఐ.బ్రా. 1.4.7). విలువైన వస్తువులను భూమిలోను, చెరువులోను, అగడ్తలలోను, సముద్రంలోను, యుద్ధకాలంలో దాచేవారు. యుద్ధభీభత్సం తగ్గిన తరువాత మళ్లాపైకి తీసేవారు.

విజయంగూడ పరిపరివిధాల కీర్తించబడింది (ఐ.బ్రా. 8.37.5). జితి, అభిజితి, విజితి, సంజితి అని విజయం నాలుగురకాలు. జితి అంటే సాధారణవిజయం. అభిజితి అంటే జితికంటే కొంచెం ఎక్కువ. విజితి అంటే వివిధరకాలైన శత్రువులను జయించటం. సంజితి అంటే శత్రుశేషంలేకుండా జయించటం.

మహారాణి, కొడుకులు, సోదరులు రాజ్యంలో రాజుతరువాత ఉన్నతస్థానాన్నలంకరించేవారు. మహారాణి, రాజుసోదరులు పట్టాభిషేకోత్సవంలో పాల్గొనేవారు. అలాగే రాజుయొక్క ఇతరభార్యలు గూడ సమాజంలో ఉన్నతస్థాయిలో ఉండేవారు. అశ్వమేధయాగంలో నలుగురు భార్యలు భాగంగ్రహిస్తారు. వావాత అంటే రాజుకత్యంత ప్రయురాలు. ఈమె రాజుకు ప్రజలకుమధ్య రాయబారిగా ఉండేది. సాక్షాత్తు రాజును చూడలేనివారు తమపనులను ఈమెద్వారా చక్కబెట్టుకొనేవారు. ప్రజల సమస్యలను ఈమె రాజుదృష్టిలోనికి తెస్తుండేది. ఈమె చెబితే తప్పకరాజు మన్నిస్తాడని అప్పటి ప్రజల విశ్వాసం (ఐ.బ్రా. 3.12.11; 1.3.2; శ.బ్రా. 5.3.5.12). రాజు పట్టాభిషేకోత్సవంలో అభిషేకానంతరం మిగిలిననీటిని తనకుమారుని కిచ్చి ఈ ప్రతాపైశ్వర్యాలను కుమారుడు పొందేటట్లు ఆశీర్వదిస్తాడు. కాబట్టి యువరాజైన కొడుకుకు గూడ ప్రభుత్వంలో ఉన్నతస్థాన మున్నట్లు భావించవచ్చు (శ.బ్రా. 5.4.2.8).

రాజులు దుష్టులై రాజ్యపాలన సరిగా చేయనపుడు వారిని సింహాసనంనుంచి ప్రజలు అధికారులు కలసి దింపేసేవారు (శ.బ్రా. 12.9.3.1). పదభ్రష్టులైన రాజులు 'రాడ్యజ్ఞం' చేసి ప్రజల మన్ననలనుపొంది మళ్ళా రాజులయ్యేవారు (పం.బ్రా. 19.7.1.4).

దీనివల్ల అప్పటి రాచరికం వంశపారంపర్యరూపమైనా ప్రజలకు గూడ రాజుయొక్క ప్రవర్తనను పరిశీలించే అధికారం ఉన్నదని, ప్రజలమాట రాజుచేత మన్నించబడేదని, ప్రజాస్వామ్యవిలువలు పాటించబడేవని తెలుస్తున్నది.

సేన. సేనాని, అనీక మొదలైన సేనావాచకపదాలు అన్ని బ్రాహ్మణాల్లోను వినిపిస్తున్నాయి. 'అశ్వీక, రథిక, పదాతిరూపాలైన వివిధసేనలు వర్ణించబడ్డాయి. మంచిసేన 'స్వనీక' అని పిలువబడేది (ఐ.బ్రా. 3.12.11). యుద్ధాలలో సైనికులు వివిధప్రక్రియలలో వ్యూహాలుగా తయారుచేయబడేవారు. సేనలో అగ్రగామియైన సేన మహాభయంకరంగా ఉండేది. వారి వస్తుకవచధారణ, నడక, ఆయుధాదులు చూసేవారికి భయాన్ని కలిగిస్తుండేవి (కౌ.బ్రా. 6.5; శ.బ్రా. 13.2.2.2). మంచిసేనానాయకుని నుసేనుడని, సేనను జయించినవానిని 'సేనాజిత్' అని బిరుదాలతో గౌరవించేవారు (శ.బ్రా. 8.6.1.30). వాజననేయినంహితలో శతరుద్రీయసూక్తం (16వ అధ్యాయం) వల్ల సైనికులలో వైవిధ్యం తెలుస్తోంది. వల్మీ, కవచి, వర్మి, వరూధి, దుందుభ్య మొదలైన పేర్లతో వివిధరకాల సైనికులు పిలువబడ్డారు.

అశ్వాలు, రథాలు. కవచాలు, బాణాలు, ధనుస్సులు, కత్తులు, బల్లెలు, గొడ్డళ్లు మొదలైన ఆయుధాలను ఉపయోగించేవారు (శ.బ్రా. 8.6.1.6; ఐ.బ్రా. 7.34.1). బాణాలు 45 అంగుళాలు పొడవైనవట. ఇవి నాల్గుభాగాలు కలవి. అందులో ముందుభాగం

అదేకమని, అందులోని పదు నైనభాగం శల్యమని, దానియొక్క చివరి భాగం తేజనమని, తోక పర్ణమని పిలువబడుతుండేది (ఐ.బ్రా.1.4.8).

సామాజిక స్థితిగతులు :

సంగీతం : గాత్రసంగీతం, వాద్యసంగీతం కూడా అప్పుడు ప్రసిద్ధిపొందినవే. వీణావాదనం సామాన్యంగా అన్ని బ్రాహ్మణాల్లోనూ వర్ణించబడింది. సామూహిక వీణావాదనగూడ వర్ణించబడింది (శ. బ్రా. 13. 4. 3. 3). వీణ శ్రీరూపంగా వర్ణించబడింది (శ. బ్రా. 13. 1. 5. 3). సామగానం చేసేటప్పుడు దుందుభులను ప్రమోగించేవారట (శ. బ్రా. 5.1.5.17). ప్రసిద్ధమైన పాటలనేగాక న్యయంగా రచించినవాటిని గూడ పాడేవారట.

నాట్యం : శతపథబ్రాహ్మణంలోను (3.2.46), ఐతరేయం లోను (5.22.10) నృత్యం, నర్తనం వర్ణించబడ్డాయి.

క్రీడావిनోదాలు : గుఱ్ఱపుస్వారి, రథాలపై స్వారిచేయడం ముఖ్యమైన వినోదాలు (ఐ. బ్రా. 2.9.1). గృహక్రీడలలో మొదట చెప్పకోదగింది జూదం (శ. బ్రా. 13. 3. 2. 1). ద్యూతగృహాలు ప్రత్యేకంగా నెలకొల్పబడి ఉండేవి. వీటిపై నిరీక్షణకై ఒక అధికారి ఉండేవాడు. అతడే 'అక్షావాపుడ'ని పిలువబడేవాడు.

వేషభాషలు : ఉన్ని నూలు, సిల్కువస్త్రాలను ధరించేవారు. ప్రతివ్యక్తి మూడువస్త్రాలను ధరించేవాడు. అందులో శరీరాన్నంటి బెట్టుకొని ఉండే వస్త్రానికి 'వాస' మనిపేరు. పైన ఉత్తరీయంగా ధరించే వస్త్రం అధివాసమని పేర్కొనబడింది. వాసానికి లోపలధరించ బడేదానికి 'సివి' అనిపేరు. స్త్రీలు తమతమ శరీరాలకు అనుగుణంగా వస్త్రాలను కుట్టి ధరించేవారు. కుట్టడం, దారం వడకడం, రంగు దారాలతో చిత్రవిచిత్రంగా కుట్టడం స్త్రీలపనులు (శ.బ్రా. 3.2.1.10).

ఇతరులనాకర్షించడానికి మంచివేషం అవసరమని శతపథం(18.4.1.10) చెబుతోంది. బంగారు, వెండిదారాలతో వస్త్రాలఅంచులను చిత్రాలతో కుట్టేవారు (ఐ. బ్రా. 2.11.10). యజ్ఞయాగాదులలో అన్వయించే ఋత్విక్కులకు పురోహితులకు ప్రత్యేకమైన వేషముంది. వీరి వస్త్రాల్లో వానం ఉన్నితోను, అధివానం సిల్కుతోను చేయబడేవి. ఇవికాక వారు తలపాగాగూడ ధరించేవారు. రాజులు, రాణులు కూడ రంగు రంగుల తలపాగాలను ధరించేవారు (శ. బ్రా. 14.2.1.8). ఋషులు, బ్రహ్మచారులు కృష్ణాజినాన్ని ధరించేవారు.

సైనికులేగాక ఇతరులుగూడ కవచాలను ధరించేవారు. ఈ కవచాలు ఇనుముతోను (శ. బ్రా. 3.4.4.23), వెండితోను (3.4.4.24), బంగారంతోను కూడ (3.4.4.25) చేయబడేవి. మెత్తటి ఆననాలు, కుర్చీలు కూడా వారు ఉపయోగించేవారు (శ. బ్రా. 13. 4. 3. 1; ఐ. బ్రా. 7. 33. 6). ప్లక్షవృక్షంయొక్క నారుతో చేయబడే చాపలనుపయోగించారు. తలగడలు గూడ వారికి తెలుసు.

బంగారు, వెండిఆభరణాలను ధరించేవారు (శ. బ్రా. 13.8.3.11). వజ్రాలహారాలనుగూడ అప్పటి రాణులు ధరించేవారు (శ. బ్రా. 13.2.6.8). ఇంతేకాదు బంగారపు ఇటుకలు, బంగారుపల్లెలు, బంగారుగిన్నెలు, బంగారుకత్తులు ఈ విధంగా రాజులు ఉపయోగించేవన్నీ సామాన్యంగా బంగారుమయంగా ఉండేవి (శ. బ్రా. 6.12.30).

ఆహారపానీయాలు : బియ్యం, గోధుమలు ప్రధానమైన ఆహారం. బియ్యంతో చేసిన వంటలు ధాన, కరంభ, పరివాన, పురోడాశ, పయస్యాలు ఐతరేయంలో (2. 8. 5) పేర్కొబడ్డాయి. గంజి కూడ (శ. బ్రా. 12. 7. 2. 8) ఉపయోగించబడింది. తాండ్య బ్రాహ్మణంలో (3.8.15) బియ్యంచేత వండబడే పదార్థాలు పృథుక, నక్తు, లాణి, ధాన, మనూస్యాలు ఉల్లేఖించబడ్డాయి. పాలచే

తయారుచేయబడి అనేకరకాల ఆహారాలు బ్రాహ్మణాలలో వర్ణింపబడ్డాయి. దుగ్ధం, పయస్సు, ఆజ్యం, ఆమిక్షా (మిగడ), దధి, వాచి, కరంభ (కోవా), ఘృత, నవనీత, సాన్నాయ్యం (పాలు పెరుగు మిశ్రమం), శ్రిత (కాచినపాలు), శర (తొరక), మొ॥ పాల నుండి తయారుచేయబడి ఆహారాలు.

ఉదుంబర, ఆశ్వత్థ, ప్లక్ష, ఇత్తు, కువల, కరన్ధ, బదర, కదళ్యాది ఫలాలు పేర్కొనబడ్డాయి (శ.బ్రా. 8.4.1-8; ఐ.బ్రా. 7.54.4). మాంసం ఆహారంగా అందరిచేత గ్రహింపబడింది. అతిథి సత్కారం గోమాంసంతోగాని, అజామాంసంతో గాని చేయాలని శతపథం (8.4.1.2) చెబుతోంది. అన్ని ఆహారాలలోను మాంసం శ్రేష్ఠమని శతపథం (11.7.2.1) చెబుతోంది.

పండ్లరసాలతోబాటు సోమం, సుర, తేనె, పాలు అప్పటి పానీయాలు. సుర కొన్ని ఓషధులచేత తయారుచేయబడింది. బియ్యం చేత గూడ సుర్ తయారుచేయబడింది (శ.బ్రా. 12.8.1.4; ఐ.బ్రా. 8.8). ఈ సుర కాక పరిస్పృతమనే మరొక పానీయముండేది (శ.బ్రా. 5.1.2.14). ఆహారం మరీ ఎక్కువగాకుండాను, తక్కువగాకుండాను సమంగా తీసుకోవాలనే నియమం శతపథంలో (10.4.1.4) ఉంది.

పాత్రలు :

చర్మపుసంచి (శ.బ్రా. 1.1.2.7), కొయ్యజాడీ (శ.బ్రా. 1.1.2.8), జల్లెడ (శ.బ్రా. 1.1.3.1), రోలు-రోకలి (శ.బ్రా. 1.1.4.7), కొయ్య కత్తి, చాట (శ.బ్రా. 1.1.4.8), ఇనుపమూకుడు (శ.బ్రా. 13.3.4.5), పళ్లం, కుండ మొదలైనపాత్రలు పరికరాలు వారుపయోగించారు. అలాగే అశ్వమేధంలో బంగారంతోను, వెండితోను, రాగితోను చేసిన మూడు సూదులనుపయోగించారు (శ.బ్రా. 13.2.2.16). పాత్రలు మట్టి, ఇనుము, కంచు, వెండి, బంగారం కొయ్యలతో చేయబడ్డాయి.

వైద్యం :

ఆయుర్వేదం అప్పుడు బాగా ప్రచారం పొందింది. వేడి, సూర్యరశ్మియే మందుగా కీర్తించబడింది (ఐ.బ్రా. 1.5.2). ప్రకృతి వైద్యమే అప్పుడు ప్రచారంలో ఉండేది. దెబ్బలు, కోతలు, కురుపులు మొదలైనవాటికి లేపనాలు (Ointments) తయారుచేయబడేవి (శ.బ్రా. 3.1.3.7). చింతపండు, పెరుగు మొదలైనవానిని ఉపయోగించి వాంతులను, విపరీతంగా సురాదిపానాలవల్ల కలిగిన దోషాలను పోగొట్టేవారు (ఐ.బ్రా. 2.8.4). జంతుశరీరకాస్త్రంలో అప్పటివారు మహాపండితులు. పశుయాగాన్ని పరిశీలిస్తే ఈవిషయం తెలుస్తుంది (శ.బ్రా. 3.8.2.3). గండమాల (ఐ.బ్రా. 1.4.8) జలోదరం (ఐ.బ్రా. 7.3.3.3), యక్షు మొదలైన రోగాలు పేర్కొనబడ్డాయి.

వ్యవసాయం :

వెదిక ఆరుగుల ముఖ్యవృత్తి వ్యవసాయం. ఇది బాగా శతపథంలో (1.6.1.3) వర్ణించబడింది. వ్యవసాయంవల్ల పెరిగిన మొక్కలు గ్రామ్యఓషధులనీ, అరణ్యంలో మనుష్యప్రయత్నంలేకనే మొలచినవాటిని అరణ్యఓషధులని పేర్కొనేవారు (శ.బ్రా. 11.1.7.2). ఆవుపేడ ఎరువుగా వాడబడేది (శ.బ్రా. 2.1.1.7). ఎడ్లు, ఆవులు వ్యవసాయానికెక్కువ ఉపయోగపడుతుండేవి. అందుచేత పశువులే సర్వస్వంగా పరిగణించబడేవి (శ.బ్రా. 3.1.4.14, 3.7.3.13).

వృత్తులు :

బ్రాహ్మణ క్షత్రియ వైశ్యుల వృత్తుల గురించి ఇంతకుముందే చర్చించబడింది. అనులోమ ప్రతిలోమ వివాహాలవల్ల శూద్రులలో చాలా ఉచ్చనీచజాతులు పుట్టాయి. ఆయా జాతులలాగా వారి వారి వృత్తులుగూడ చాలా రకాలు. వాజననేయసంహితలో ఇలాంటి వృత్తులు డెబ్బైకిపైగా నిరూపించబడ్డాయి. అవే ఈకాలంలో గూడ

ప్రచారంలో ఉన్నట్లు తెలియాలి. మగధ (మంత్రి), శైలూష (నటుడు), సూత (రథచోదకుడు), సభాకార (సభాసమితులలో సభ్యుడు), రథకార (రథాలను తయారుచేసేవాడు), తక్ష (వడ్రంగి), కులాల (కుమ్మరి), కర్కార (కమ్మరి), మణికార (స్వర్ణకారుడు), వాప (మంగలి), ఇమకార (బాణాలను చేసేవాడు), ధనుష్కార (ధనుస్సులను చేసేవాడు), జ్యకార (అల్లెత్రాడు తయారుచేసేవాడు), రజ్జుసర్జ (త్రాడుపేనేవాళ్లు), మృగయు (వేటగాడు), శ్వని (కుక్కలను వేటకు సిద్ధంచేసేవాడు), పుంజిష్ట (పిట్టలను పట్టేవాడు), విదలకారి (బుట్టలల్లేవాడు), కంటుకీకరి (ముళ్లలో పనిచేసేది), పేశష్కరి (ఎంబ్రాయిడరీచేసేది), భిషజ (వైద్యుడు), నక్షత్రదర్శ (జ్యోతిష్టుడు), హస్తీప (మావటివాడు), అశ్వప (గుఱ్ఱాలను చూసేవాడు), గోపాల (ఆలమందలకాచేవాడు), ఆవిపాల (గొఱ్ఱలకాపరి), అజపాల (మేకల కాపరి), కీనాశ (వ్యవసాయదారుడు), సురాకార (మద్యం తయారు చేసేవాడు), గృహప (ఇళ్లను రక్షించేవాడు), క్షత్త (రథికుడు), అనుక్షత్త (రథికసహాయకుడు), దార్వాహార (కట్టెలమ్మేవాడు), పేష్ట (ప్రతికృతి తయారుచేసేవాడు), వాసపబ్బులి (చాకెత్), రజయిత్రి (సాలెయువతి), పిశున (గూఢచారి), క్షత్త (ద్వారపాలకుడు), అనుక్షత్త (ద్వారపాలక సహాయకుడు), అశ్వసాద (అశ్వపాలకుడు), భాగదుఘ (పన్నులను వసూలుచేసేవాడు), అంజనీకారి (అంజ నాలను, ప్రసాధనద్రవ్యాలను చేసేది), కోరకారి (కత్తిఒరలను తయారుచేసేది), అజిననన్ధ (జింకచర్మం తయారుచేసేవాడు), చర్తార (చర్మాన్ని బాగుచేసేవాడు), ధీవర (బెస్త), శేష్కల (ఎండుచేపలను అమ్మేవాడు), హిరణ్యకార (కంసాలి), వణిజ (వర్తకుడు), వనప (అడవులను రక్షించేవాడు), పిణావాద (పిణును వాయించేవాడు), తుణవర్ధ (వేణువాదకుడు), శంఖధ్మ (శంఖపూరకుడు), వంశవర్తి (దొమ్మరి), గ్రామణి (గ్రామపెద్ద), గణక (జ్యోతిష్ముడు), అభి

క్రోశకులు (ప్రచారకుడు) అందులో పేర్కొనబడ్డారు. వీరందరు బ్రాహ్మణాలలో పేర్కొనబడనప్పటికిని, ఈ వృత్తులవారందరు బ్రాహ్మణకాలంలో ఉన్నట్లు ఊహింపవచ్చు¹.

వాణిజ్యం :

వైశ్యులకు వ్యవసాయం, వాణిజ్యం వృత్తులని ముందే చెప్పుకున్నాం. వైశ్యులలో పెద్ద 'శ్రేష్ఠి' అని వ్యవహరించబడతాడు. ఎంబ్రాయిడరీ చేసిన దుస్తులు, ఉన్నిదుస్తులు, తలపాగలు, లేడి చర్మాలు, మేకచర్మాలు, ఉన్ని, బంగారు వెండి ఆభరణాలు, ఆహార ధాన్యాలు, పశువులు, బంగారు, వెండి మొదలైనవన్నీ అమ్మబడుతూ కొనబడుతూ ఉండేవి. బంగారుకాసులు (నిష్కాలు) ఇందులో ఉపయోగించబడేవి. బ్రాహ్మణకాలంలో సముద్రయానంకూడ ఉండి-వ్యాపారం విదేశాలలో కూడ జరిగేది. వడ్డీవ్యాపారం కూడ అప్పుడు ప్రచారంలో ఉన్నదే (ఐ.బ్రా. 5.23.1; శ. బ్రా. 13.4.3.11).

వాహనాలు :

వాణిజ్యానికి, ప్రయాణానికి ఉపయోగించే వివిధవాహనాలు బ్రాహ్మణాల్లో పేర్కొనబడ్డాయి. గుఱ్ఱాలచేత, అశ్వతరులచేతను (గుఱ్ఱాలతో సమానమైనవి) లాగబడే రథాలు ఎద్దుబళ్ళు ప్రధాన వాహనాలు. రథాలయొక్క వివిధావయవాలు తాండ్యబ్రాహ్మణంలో (1.5.12.5) వర్ణించబడ్డాయి.

జలమార్గంలో ఉపయోగించే పెద్ద చిన్నపడవలు నౌకలుగాను, నావలుగాను వ్యవహరించబడ్డాయి. ఇంతేకాక సముద్రప్రయాణానికై ఉపయోగించే బలిష్ఠమైన పడవలుకూడ అప్పుడు ఉన్నాయి. అలాంటి

వాటికి 'శైరావతు' లని పేరు (ఐ. బ్రా. 1.3.2; 6.29.5). శత పథంలో (3.5.1.14) పడవలయొక్క, ఓడలయొక్క వివిధావయవాలు వర్ణించబడ్డాయి.

గృహ-రథ్యానిర్మాణం:

బ్రాహ్మణకాలంలో గృహనిర్మాణకౌశలం ఒకస్థాయికి చేరింది. అనేకరకాలైన గృహాలు, కోటలు, పట్టణాలు, బ్రాహ్మణాలలో పేర్కొనబడ్డాయి (శ. బ్రా. 13.5.1.11; ఐ. బ్రా. 1.4.6). అనేక శిల్పకళలలో, జ్యోమితిలోను వారు నైపుణ్యం కలవారు. యజ్ఞవేది కలను విభిన్నాకృతులలో నిర్మించటం వారికి వెన్నతో బెట్టిన విద్య. అలాగే రాజపథాలను మహాపథాలను అప్పటివారు నిర్మించారు (ఐ. బ్రా. 18.3).

లోహాలు:

బంగారం, వెండి (ఐ. బ్రా. 7.32.11), కంచు (ఐ. బ్రా. 6.30.1), ఇనుము, సీసం, రాగి (శ. బ్రా. 12.7.1.17; 5.4.1.2) వాడబడ్డాయి.

వృక్షాలు:

వృక్షాలకు ప్రాణం, చైతన్యం ఉందని వారికి తెలుసు (శ. బ్రా. 9.2.3.3). వృక్షంలో వివిధభాగాలు వాజసనేయ (22.28), తైత్తిరీయ (7. 3. 20. 1) అథర్వ (8. 7. 4) సంహితలలోనే వర్ణింపబడ్డాయి. పీతదారు, పల్శ, న్యగ్రోధ, ప్లక్ష, అశ్వత్థ, ఉదుంబర, బిల్వ, ఖదిరాలు ఐతరేయ శతపథ తైత్తిరీయ బ్రాహ్మణాలలో చెప్పబడ్డాయి. ఇందులో న్యగ్రోధం తిన్నగా పెరగదట (శ. బ్రా. 13.2.7.3). కాల్యాలీవృక్షమే (బూరుగుచెట్టు) అన్నటికంటే ఎత్తుగా పెరుగుతుందట (శ. బ్రా. 13.2.7.4). శమీవృక్షం (జమ్మిచెట్టు)లో అగ్ని ఉంటుందట. ఇలా అయా చెట్ల ప్రత్యేకతలుగూడ బ్రాహ్మణాలలో వర్ణింపబడ్డాయి.

పైన చెప్పబడ్డ వృక్షాల్లో ఉదుంబర, ఖదిర, బిల్వ, పలాశాలు పవిత్రాలు. ఇవేకాక శతపథంలో కార్పూరి, వికంకట, విభీతక, అర్ఘాదిమొక్కలు అశ్వగంధ, అర్క, అపామార్గ మొదలైన ఓషధులు (శ. బ్రా. 13.8.1.16) పద్మాలు బ్రాహ్మణాలలో ఉల్లేఖింపబడ్డాయి.

మృగాలు :

ప్రసిద్ధమైన గోవులు, గుఱ్ఱాలు, ఎద్దులు, లేళ్ళుకాక ఇతర జంతువులు కూడా శతపథంలో చెప్పబడ్డాయి. అవి ఉష్ట (1.2.39), శల్యక (2.6.4.5), వృక (5.1.5.22), జంభయన్త అహి (5.1.5.22), గజ (3.1.3.4), కూర్మ (6.1.1.12), సింహాలు (5.5.4.10). ఐత రేయంలో శరభమృగం (2.6.8.) పేర్కొనబడింది. అలాగే గవయ మృగం కూడ శతపథ ఐతరేయాలలో పేర్కొనబడింది. పిల్లి చాలా సార్లు పేర్కొనబడింది. 'ఓకఃసారి' యని ఇది పిలువబడింది. అలాగే కప్పలు, ఎలుకలు, అడవికుక్కలు, పులులు కూడా బ్రాహ్మణాలలో ఉల్లేఖింపబడ్డవే.

సర్పాలు :

నిర్దంశి, స్వజ, మంథావాల, అంధనర్ప, గండూపద, శాకల, జంభయన్త అహి (dragon), మహాఅహి మొదలైన నర్ప భేదాలు వర్ణింపబడ్డాయి (ఐ. బ్రా. 3.13.2, 3.14.5). అలాగే గోధా కృకలాశాలుకూడ (జై. బ్రా. 1.22.1) వర్ణించబడ్డాయి.

పక్షులు :

హంస (శ. బ్రా. 6.7.3.11) కలవింక (శ. బ్రా. 1.6.3.4) తిత్తిరి (శ. బ్రా. 1.6.3.5.) వాజ, కపింజల (శ. బ్రా. 1.6.3.3; 13.5.1.13) శ్వేన, సుపర్ణ, కృకవాయు మొదలైనవి బ్రాహ్మణాలలో ఉల్లేఖితాలు.

కీటకాలు :

తేనెటీగలు, ఎఱ్ఱ-నల్లచీమలు (శ. బ్రా. 6.6.31-4) వర్ణించబడ్డాయి.

మతం-ధర్మం :

బ్రాహ్మణాలు యజ్ఞాల గొప్పదనాన్ని, యజ్ఞస్వరూపస్వభావాలను తెల్పుటానికి అవతరించాయి. ఆయా వర్ణాలవారు ఆయా యజ్ఞాలను చేసి దేవతలను సంతృప్తిపరచి, వారినుంచి ఇష్టాలను పొందాలని ప్రజలను ఇవి ఆదేశిస్తున్నాయి. ఇదే అప్పటి ధర్మం. గృహస్థుడైనవాడు ప్రతిదినం చేయాల్సిన ఐదు యజ్ఞాలకు పంచ మహాయజ్ఞాలనిపేరు. ఇవి ప్రతిదినం తప్పక చేయవలసినవి (శ.బ్రా. 11.3.6.1). అవి బ్రహ్మయజ్ఞం, దేవయజ్ఞం, పితృయజ్ఞం, మనుష్యయజ్ఞం, భూతయజ్ఞం. స్వాధ్యాయమైన వేదాన్ని ప్రతిరోజు వల్లవేయటం బ్రహ్మయజ్ఞం. దేవతలకు హోమంద్వారా ఆజ్ఞాది సత్కారాలనివ్వటం దేవయజ్ఞం. పరలోకగతులైన తండ్రులకు తర్పణం పితృయజ్ఞం. అతిథిఅభ్యాగతులసేవ మనుష్యయజ్ఞం. క్రిమికీటకాదులకై అన్నాన్ని వేయటం (ఉదయం, సాయంకాలం, హోమనమయంలో) భూతయజ్ఞం.

బ్రాహ్మణకాలంలో విష్ణువుకు రుద్రునికి ప్రాధాన్యత పొచ్చింది. సూర్యుడుకూడ విష్ణుస్వరూపంగా బ్రాహ్మణాలలో వర్ణించబడ్డాడు. వైష్ణవభక్తి మార్గానికి బీజావాపం బ్రాహ్మణకాలంలోనే పడిందన్నమాట. అలాగే తైత్తిరీయ-వాజవనేయ సంహితలలోని రుద్రాధ్యాయాన్నాధారంగా తీసుకొని శతరుద్రీయాది యాగాలవల్ల రుద్రునికి కూడ ప్రాముఖ్యత పెరిగి రుద్రశివులకభేదం ఏర్పడింది. దీనివల్ల రుద్రుని గూడ ప్రధానదైవంగా ఆరాధించే మార్గానికి కూడ బీజం ఆకాలంలోనే పడిందని చెప్పవచ్చు.

ఈ విధంగా రెండు మార్గాలకు ప్రారంభం జరిగినప్పటికీ పర దైవతమొక్కటే అనీ, అదే ఎన్నో పేర్లతో పిలువబడుతోందనే విశ్వానం అప్పటి ఆర్యులలో గూడుకట్టుకుంది.

— కె.వి.ఆర్.కె.

1. 12. ప్రకృతి

ప్రకృతి అంటే ఏమిటి?

చరాచరాత్మకమైన సృష్టిఅంతా ప్రకృతి అని పిలువబడుతుంది. పంచభూతాలు, సూర్యచంద్రులు, నక్షత్రాలు, నదులు, సముద్రాలు, పర్వతాలు, అరణ్యాలు, అందులోఉండే వృక్షాలు, లతలు, మనుష్యులు పశువులు, పక్షులు ఇవన్నీ ప్రకృతిలోని భాగాలే. మానవుడు ఈ భూమిమీద పుట్టినప్పటినుంచి తన అవసరాలు తీర్చుకోవటానికి ప్రకృతిమీదనే ఆధారపడ్డాడు. ప్రకృతి ప్రసాదించిన పండ్లు, ఆకులు పూలు, దుంపలు మొదలైనవే అతని ఆహారం. అతడి నివాసం చెట్ల నీడలు, పొదరిళ్లు, పర్ణశాలలు. ఆకులు, చెట్లబెరడు, నారచీరలు అతనిదుస్తులు. ఈ మూడు అతడికి అతిముఖ్యమైన అవసరాలు. ఇంతే కాక ఆ ఆదిమమానవుని ఆయుధాలు; కర్ర, రాతిగద, ధనుస్సు, బాణాలు ఇవన్నీ ప్రకృతినుంచి సంపాదించినవే. అతడు ప్రాణం తీసే విషాన్ని, ప్రాణంపోసే ఓషధులను కూడ ప్రకృతినుంచే సంపాదించాడు.

ఈజగత్తెలా పుట్టింది?

మానవుని బ్రతుకుకు మూలాధారమైన ఈ ప్రకృతి సృష్టిని గురించి గోపథబ్రాహ్మణంలో వివరంగా చెప్పబడింది. న భూయోఽశ్రావ్యత్ య ఏవం వేద (గో. బ్రా. 1.2.3) బ్రహ్మమనస్సులో సృష్టిచేయాలనే కోరిక కలిగింది. వెంటనే ఆయన నీటిని సృష్టించి అందులో తనవీర్యాన్ని ఉంచాడు. దానినుంచే ఈజగత్తు అంతా ఆవిర్భవించింది. తూర్పు మొదలైన దిక్కులు ఉద్భవించాయి. బ్రహ్మయొక్క మనస్సునుంచి చంద్రుడు, గోళ్లనుంచి నక్షత్రాలు, రోమాలనుంచి ఓషధులు మొదలైనవన్నీ పుట్టాయని ఇక్కడ గోపథ

బ్రాహ్మణం వివరిస్తోంది¹. తైత్తిరీయోపనిషత్తులో బ్రహ్మనుంచి ఆకాశం, ఆకాశంనుంచి వాయువు, వాయువునుంచి అగ్ని, అగ్నినుంచి నీరు, నీటినుంచి భూమి, భూమినుంచి ఓషధులు, ఓషధులనుంచి అన్నం, అన్నంనుంచి జీవుడు జన్మించినట్లుగా సృష్టిక్రమం వర్ణింపబడింది².

నదీజలాలు :

సృష్టిలో అన్నీ అవసరమైనవే అయినా మనిషికి నీటి అవసరం చాలా ఎక్కువ. నీరు లేకపోతే మనిషి జీవించలేడు. త్రాగటానికి, స్నానానికి, వ్యవసాయానికి అన్నిటికీ నీరేకావాలి. నీరు త్రాగటం దప్పికతీర్చుకోవటానికే అయినా కొన్నిప్రత్యేకమైన పద్ధతుల్లో అంటే; ఆచమనం మొదలైన పద్ధతులతో తీసుకుంటే ఆ జలం పాపాన్ని పోగొడుతుంది. ఈ విషయాన్ని గోపథబ్రాహ్మణం స్పష్టంగా చెబుతున్నది³. నీరు బావులు, చెరువులు, నదులు, సముద్రాలు ఇలా అనేకరూపాలలో గోచరిస్తుంది. ఒక్క సముద్రజలం తప్ప మిగిలిన దంతా త్రాగటానికి యోగ్యమైనదే. వాటిలోకూడ నదీజలం శ్రేష్ఠమని వేదం చెబుతున్నది. మనకు గంగ, యమున - ఇలాగే మరికొన్ని నదులపేర్లు తెలుసు. ఆశ్చర్యమేమిటంటే; ఈ నదులపేర్లు కొన్ని వేదంలో కూడా శ్లసబడతాయి. అంతేకాదు, వాటి ప్రశంస కూడా అందులో మనం చూడవచ్చు. తైత్తిరీయంలోని నారాయణంలో అఘ మర్షణ స్నానఘట్టంలో 'ఇఘం మే గంగే యమునే సరస్వతి' అని చెప్పబడింది. ఇక్కడ గంగ యమున సరస్వతి అనే మూడు నదులపేర్లతో బాటు వాటియొక్క గొప్పతనం, వాటిలో స్నానంచేస్తే కలిగే ప్రయోజనం కూడా చక్కగా చెప్పబడ్డాయి. నదీస్నానంవల్ల

1. మనస ఏవ శస్త్రమసం తురతే గో. బ్రా. 1. 12.

2. ఆకాశాద్వాయుః వాయోరగ్నిః, అగ్నేరాపః, అధ్యః పృథివీ.

పృథివ్యా ఓషధయః. ఓషధీభ్యోఽన్నం. అన్నాత్పురూపః తై. ఉ. 2. 1.

3. యదాచామతి త్రిరాచామతి పాపానం విర్ముదతి గో. బ్రా. 1. 39.

మాన్యం, అలనత్వం, మొదలైన శారీరక మానసిక రుగ్మతలు, పాపాలు పోతాయి. ఉత్సాహం, శక్తి కలుగుతాయి. తలవకారబ్రాహ్మణంలో (1.82) 'వసతీవరీ' అని పిలువబడే పుణ్యనదీజలం జీవహింసవల్ల కలిగే పాపాన్ని పోగొట్టి పుణ్యాన్ని సమకూరుస్తుందని చెప్పబడింది.

రెండు పంటలు :

నదీజలాలు ఇందుకే కాక వ్యవసాయానికి బాగా ఉపయోగ పడతాయి. అనకట్టులు కట్టడం, కాల్యలు శ్రవ్యతం, సేద్యపునీటి పారుదల ఇవన్నీ మనం ఎవరినో క్రొత్తగాచూసి నేర్చుకొన్నవికావు. ఇవన్నీ మనవేదాలలోనే ఉన్నాయి. మనమే వాటిని ఇతరులకు నేర్పాం. వేదంలో ధాన్యం రెండు రకాలుగా ఉంటుందని చెప్పబడింది. 'కృష్ణవద్యాశ్చ మేఽకృష్ణవద్యాశ్చ మే' (తై. సం. 4.7.5). 'కృష్ణవద్యం' అంటే భూమిని దున్ని (వ్యవసాయంచేసి) పండించిన పంట. 'అకృష్ణవద్యం' అంటే ఏ ప్రయత్నమూ లేకుండా ప్రకృతియే పండించి ఇచ్చిన పంట. మొదటిదానికి వడ్లు, గోధుమలు, యవలు, మినుములు, నువ్వులు, శనగలు మొ॥ ఉదాహరణ. ఇక నీవారం, వెదురుబియ్యం మొ॥ రెండవతెగకు చెందినవి. అంటే అరణ్యంలోపండే వన్నమాటు. కొన్నిరకాల ధాన్యాలు అడవిలోను, పంటపొలాల్లోనూ పండుతాయి. నువ్వులు (గ్రామ్యతీలలు) పొలంలో పండే నువ్వులు (అరణ్యకతీలలు) అరణ్యంలోపండే నువ్వులు అని రెండురకాలుగా ఉన్నట్లు వేదం చెప్తున్నది 'పశవ అరణ్యాశ్చ యజ్ఞేన కల్పయైమ్' (తై. సం. 4.7.5).

కొత్తరకం విత్తనాలు :

మనం ఈనాడు కొత్తకొత్త విత్తనాలను తయారుచేసు కుంటున్నాం. పరిపంగడాలలో అనేకరకాలు వచ్చాయి. ఐదునెలలలో

నాలుగునెలలలో, చివరకు తొంభైరోజులలో పండేవరిని కూడా కనుక్కున్నాం. అయినా ఇంకెంతో తెలుసుకోవలసింది ఉంది. వేదంలో 'అశువం ప్రీహిజాం' (తై. సం. 1.8.10) అని చెప్పబడింది. ఈ 'అశుప్రీహి' అనేపదాన్ని వివరిస్తూ విద్యారణ్యుడు 'షష్ఠిఖర్దివవైః పశ్యమా న అశుప్రీహయః' అని చెప్పాడు. అంటే; అరవైరోజుల్లో పండే వరిని 'అశుప్రీహి' అని పిలిచేవారన్నమాట. ఇంకా ఇలాంటి విషయాలెన్నో వేదంలో ఉన్నాయి. వాటిని మనం తెలుసుకుంటే విజ్ఞానరంగంలో మనం ముందంజవేయవచ్చు. గాదె (తై.సం. 5.1.11) చేటు (తై.సం. 1.6.8) రోకలి (తై.బ్రా. 3.8.4) తిరుగలి (తై.సం. 7.2.1). ఇలాంటి వ్యవసాయవిజ్ఞానానికి సంబంధించిన పదాలెన్నో తైత్తిరీయంలో ఉన్నాయి.

సముద్రపు నీళ్లెందుకు ఉప్పుగా ఉంటాయి?

సముద్రజలం నిరుపయోగం. కారణం అది ఉప్పుగా ఉంటుంది. నదులు సముద్రంలో కలుస్తాయి. నదీజలాలు తియ్యనివి. తియ్యని నదీజలాలుచేరిన సముద్రం ఉప్పుగా ఎందుకు ఉంటుంది? అంటే దానికి ప్రకృతే కారణమని చెప్పాలి. దీన్నిగురించి గోపథబ్రాహ్మణం ఇలా అంటున్నది. సృష్టికర్త నీటిని సృష్టించి అందులో తన ప్రతి బింబాన్ని చూసుకొన్నాడు. ఆ నమయంలో ఆయన వీర్యం జలంలో ప్రవేశించింది. ఆప్రాంతంలోని నీరంతా వేడెక్కి ఉప్పుగా తయారయింది¹. 'సముద్రస్య త్వా వా కయాగ్నే పరివ్యయామసి' అనే ఈ తైత్తిరీయ వాక్యం సముద్రసారమే ఈ 'అవక్త' అంటే నాచుగా ఏర్పడినట్లు చెప్తున్నది. ఇదివేడిని పోగొట్టే గుణం కలది.

1 కా అనః సృష్ట్యాఽన్వైశ్చక. కామ స్వాం చాయామవశ్యత్. కామస్యేక్షమాణస్య స్వయం రేతేఽవ్యవృత్తదప్తు ప్రశ్నతివృత్. తమసాత్ కాగ్రాస్తవస్తాః — రేతపా ద్వైర్ మథవంస్తాపామవ్యా అవ్యతరా అశింపదా అపేయాః గో.బ్రా. 1. 8:

పర్వతాలు—ఓషధులు :

భారతదేశంలో అనేక పర్వతాలున్నాయి. వీటిలో హిమవత్పర్వతం మొ॥ కొన్ని ప్రపంచప్రసిద్ధిగాంచినవి. వేదంలోకూడా హిమవత్పర్వతంయొక్క వర్ణన ఉన్నది¹. ఈ హిమవత్పర్వతం మహాన్నతమైంది. రత్నరాసులకు నిలయం. అంతేగాక పైవాక్యాన్ని బట్టి ఆహిమవత్పర్వతంపైన 'పీఠం' అనే ఓషధి దొరుకుతుందని తెలుస్తుంది. భాష్యంలో² విద్యార్థిజ్ఞుడు 'కాచిక్ వల్లీరూపా ఓషధిః హిమవత్సానుమాత్పద్యతే' సీబల ఒకలత (తీగ). ఇది హిమవత్పర్వతం చెరియలపైన పుడుతుందని వివరించాడు. ఈ ఓషధి గుండె జబ్బులను పోగొడుతుందనికూడా పైశ్చుతివాక్యమే చెప్తున్నది. ప్రకృతి సౌందర్యంలో మనస్సును ఆకట్టుకొనే ఈ పర్వతం అనందంతోపాటు ఆరోగ్యాన్నికూడా అందిస్తున్నదన్నమాట.

సూర్యుడు :

ప్రతిరోజు సూర్యుడు ఉదయిస్తూ అస్తమిస్తూ ఉంటాడు. ఈసమయాన్నే 'సంధ్యాసమయం' అంటారు. ప్రకృతిలోని అంద చందాలన్నీ ఈ సంధ్యాసమయంలో మరింత ప్రకాశిస్తాయి. కన్నుల పండుగ చేస్తాయి. ఈ సంధ్యను గూర్చి 'షడ్వీంశత్రాహ్మణం' లో వివరంగా చెప్పబడింది (౧. ౧). మనోహరమైన ఈ సంధ్యాసమయం అతిరమణీయమైనదేకాక ఎంతో విలువైనది. ఈ సమయంలో సూర్యుణ్ణి ధ్యానించడం చాల మంచిది. వగలు-రాత్రియొక్క సంధికాలం కాబట్టి దీన్ని సంధ్యాకాలమని అంటారట 'సంధౌ భవా సంధ్యా' (౧. ౧).

1. యత్తే సుశాతే హిమవత్పర్వతేషాం మయోఘాః శంతమా మధ్యహ్నోని తన్నో దేహి
సీబలే కై.ద్రా. 2, 5, 8.

చంద్రుడు :

ప్రకృతిలో అందరికన్నా అందగాడు చంద్రుడు. అందుకే మనం అందమైన ముఖాన్ని చంద్రునితో పోలుస్తాం. 'షడ్వింశ బ్రాహ్మణం' లో ఈ చంద్రుని గురించి శుక్ల, కృష్ణపక్షాలను గురించి ఉన్నది¹. దేవతలు సోమాన్ని (సోముణ్ణి) త్రాగటంచేత చంద్రకళలు తరిగిపోయి కృష్ణపక్షం ఏర్పడుతున్నది. మళ్లా శుక్లపక్షంలో చంద్రుడు ఓషధులు, వనస్పతులు, గోవులు మొదలైన వాటినుంచి తిరిగి తన కళలను సమకూర్చుకుంటుంటాడు.

రావిచెట్టుకెందుకు ప్రదక్షిణాలు ?

ప్రకృతినుంచి అనేకలాభాలను పొందటంవల్లనే మనిషి దైవంగా భావించి ఆరాధించటం మొదలుపెట్టాడు. రావిచెట్టుకి ప్రదక్షిణంచేస్తే పుణ్యమని మనపెద్దలు అంటారు. ఇటీవల భౌతిక శాస్త్రజ్ఞులు రావిచెట్టుచుట్టూ తిరగటంవల్ల కొన్ని విద్యుత్తరంగాల వంటివి మానవశరీరంలోనికి ప్రవేశించి వేడిని కలిగిస్తాయని కనుక్కొన్నారు. ఇందువల్ల స్త్రీలలో గర్భవాతదోషం నశించి సుతానం పొందటానికి అవకాశముంది. తైత్తిరీయబ్రాహ్మణం (1.1.3) అగ్ని ఈ చెట్లో ఒకసంవత్సరం నివసించాడు అని చెప్పింది. అందుచేత ఇది వేడిగుణం కలదని చెప్పడం సమంజసమేననిపిస్తున్నది. ప్రకృతి అంటే మనిషికి భయంకూడా ఉంది (తై. బ్రా. 2.5.5). ఈ అరణ్యాల నుంచి పండ్లు, పూలు, మంచిగంధం, కర్పూరం లభిస్తాయని క్రూర మృగాలవల్ల ప్రమాదం ఉంటుందనికూడ ఇక్కడ వర్ణించబడింది.

జంతువులు :

బ్రాహ్మణాల్లో అనేకజంతువుల వివరాలున్నాయి. యజ్ఞాలలో మేక మొ॥ పశువులు ఉపయోగింపబడటం మనకు తెలిసిందే. అపు

1. అదైవా చంద్రమాసః కయవృద్ధిర్వపతి.....చంద్రమా వై చాకా ౧.౧.

పాలు, పెరుగు, నెయ్యి ఇవన్నీ హోమానికి పనికివస్తాయి. అశ్వమేధ యాగానికి గుఱ్ఱంకావాలి. తై. బ్రా. (2.5.5)లో గవయం అనే మృగం చెప్పబడింది. ఇది ఇంచుమించు అవులాగా ఉంటుందట. అగ్ని చయనంలో కప్పను (తై. సం. 4.1.6) ఉపయోగిస్తారు. (తై. బ్రా. 3. 8. 4) లో కుక్కను గురించిన ప్రస్తావన ఉన్నది. ఐతరేయ బ్రాహ్మణంలో (3.3.2) పాములు మొదలైన జంతువుల ఉత్పత్తిని గురించి వున్నది. ఈ బ్రాహ్మణం యజ్ఞానికి పనికివచ్చే పశువులను కూడా చెప్తున్నది (2. 1. 8). ఇంకా అనేక జంతువులను గురించి తై. సం. (5.5.11) నుంచి చాలా అనువాకాలలో వర్ణించబడింది.

పక్షులు :

ఐతరేయబ్రాహ్మణంలో (2.6.6) శ్వేనపక్షి (డేగ)ని గురించి చెప్పబడింది. తై. సం. (5.5.23)లో 'కుషితక' మనే సముద్రపక్షిని గురించి 5. 5.26 లో 'తిత్తిరి' అనే పక్షిని గురించి, 4.1.10 లో గరుడ పక్షినిగురించి వర్ణనలు ఉన్నాయి. తైత్తిరీయబ్రాహ్మణంలో (2.5.5) 'చిచ్చిక' అనే పక్షిని గురించి చిత్రంగా వర్ణించబడింది. ఇది అడవిలో నివసిస్తుంది. 'చిచ్చి' అనేశబ్దం చేస్తుందట.

ప్రకృతిసౌకర్యాలు :

ప్రకృతి మనిషికి అన్నాన్ని వస్త్రాన్ని నివాససౌకర్యాన్ని ఇస్తున్నది. మానవుడు తనప్రజ్ఞతో చెట్లనీడను మహాసౌధంగా, నార చీరను పట్టువస్త్రంగా మార్చుకున్నాడు. ఐతరేయబ్రాహ్మణంలో (1.34) ఈ క్రమికవికాసం స్పష్టంగా గోచరిస్తున్నది. ఇందులో 'ప్రాచీనవంశం' అనే వెదురుతో నిర్మింపబడే శాలను గురించి సోమ యాగంచేసే యజమానుడు ధరించే వస్త్రాన్నిగురించి చెప్పబడింది. మట్టికుండను (ప్రవర్గపాత్ర) గురించి (5.1), ప్రకృతిలో భాగమైన జంతుజాలాన్ని గురించి కూడా ఈ బ్రాహ్మణంలో (6. 8; 7. 7)

వివరించబడింది. 'శబ్ద' అనే వృక్షంనుంచి పట్టువస్త్రం తయారు చేయవచ్చునని తై. సం. (7.4.12) వివరిస్తున్నది.

ఓషధీవ్రతావం :

ప్రకృతి మనకు అనేక దివ్యోషధాలను ఇస్తున్నది. 'సక్తం శాశాన్యోషదే' కీలాసం చ పతికం చయత్ (తై.బ్రా. 2.4.4) 'నీరీ' అనే ఓషధి నల్లగా ఉంటుంది. ఇది బొల్లి, జుట్టు వెరవటం (తెల్లబడటం) అనే రోగాలను పోగొడుతుందని ఈ మంత్రం చెబుతున్నది. ఉదుంబరవృక్షం (అత్తిచెట్టు) అన్నపారంనుంచి పుట్టుటంచేత దాని పండు చాలాపుష్పికరమైందని (తై.బ్రా. 1.2.1), శమీ (జమ్మిచెట్టు) అగ్నిని (జ్వరాన్ని) తగ్గిస్తుందని (తై.బ్రా. 1.1.9), అర్క (జిల్లేడు) వేడినిపుట్టిస్తుందని, దర్భ క్రిమికీటకాదులను నశింపజేస్తుందని (తై.బ్రా. 1. 8. 7), పద్మలతయొక్క దుంప (తై.బ్రా. 1.18) క్షయవ్యాధిని పోగొడుతుందని చెప్పబడింది. ఇంకా అనేకవృక్షలతాదులు, వాటి ప్రయోజనం ఇందులో స్పష్టంగా కనబడుతుంది.

ప్రకృతివైపరీత్యాలు - ఉపశాంతి :

తల్లిలా కాపాడే ప్రకృతిదేవత ఒక్కొక్కసారి తనకోపాన్ని చూపెట్టడంవల్ల అతివృష్టి, వరదలు, భూకంపాలు మొ॥ వీర్పడతాయి. వాటిని ఎదుర్కొనే విధానాన్ని షడ్వింశతబ్రాహ్మణం సూచిస్తున్నది. భూకంపాలు, అకాలంలో చెట్లు పుష్పించి ఫలించటం, ఇలాంటి ప్రకృతివైపరీత్యాలు కనిపిస్తే, భూమికి అభిముఖంగా 'అగ్నిం దూతం వృతేమహే' (సా. సం. 2) అనేమంత్రాన్ని పఠించాలి. గుడ్లగూబలు ఇళ్లలో ప్రవేశించటం, ధూళి వానలాగా కురవటం, చెట్లు రక్తం కక్కుటం, రాత్రిపూట ఇంద్రధనుస్సు కనబడటం మొ॥ జరిగితే, అంతరిక్షాన్నుద్దేశించి 'వాత ఆవాత' (సా. సం. 184) అనే మంత్రాన్ని ఉచ్చరించాలి. ఇళ్లలో తేనెపుట్టులు పుడితే ఉత్తరపుదిక్కుకు తిరిగి నిలబడి 'అలిక్యం దేవం' (సా. సం. 484) అనే మంత్రాన్ని పఠించాలి.

అకాలంలో మంచుకురవటం, తోకచుక్కలు కనబడటం జరిగితే ఆకాశాభిముఖంగా 'సోమం రాజానం వరుణం' (సా. సం. 91) అనే మంత్రాన్ని చదవాలి.

దేవతాప్రతిమలు రెప్పలాడించడం, నవ్వుటం, నదులుప్పొంగటం జరిగితే 'ఇదం విష్ణుః' (సా. సం. 22) అనే మంత్రాన్ని, నాలుగు కంటే ఎక్కువకాళ్లతో పశువులు పుట్టటం మొదలగు వైపరీత్యాలకు 'ఆ వో రాజానం' (సా. సం. 88) అనే మంత్రాన్ని, పర్వతశిలలు దొర్లి రావటం, మహావృక్షాలు కూలిపోవటం, నీటిలో రాళ్లు తేలటం ఇలాంటివి జరిగితే 'ఉడుక్కం జాకవేదనం' (సా. సం. 31) అనే మంత్రాన్ని ఉచ్చరించాలి. ఇంకా ఇలాంటి విషయాలనేకం షడ్వింశత్రబాహ్మణంలో ఆరవఅధ్యాయంలో మూడవఖండం నుంచి అధ్యాయం చివరివరకు చెప్పబడ్డాయి.

ప్రకృతిని అర్థం చేసుకోవాలి:

వేదం కేవలం యజ్ఞయాగాదులేకాక మానవుని నిజజీవితానికి ఉపయోగపడే అనేకవిషయాలను తెలుపుతున్నది. మానవుడు తన చుట్టూ ఉన్న ప్రకృతిని సరిగ్గా అర్థంచేసుకొని, దాన్ని చక్కగా వినియోగించుకోవాలంటే, వేదంలో ప్రకృతిని గూర్చి ఏం చెప్పబడి ఉందో తెలుసుకోవటం చాలా అవసరం. వేదంనుంచి అనేక ప్రకృతి రహస్యాలను మనం తెలుసుకోవచ్చు. వేదంలో వృక్షలతాదులను గూర్చి చెప్పబడిన విషయాలు మనం కొత్తగా చాలా ఓషధుల్ని ఉపయోగించుకోవటానికి, భూమి మొదలైన పంచభూతాలయొక్క సూర్యచంద్రులయొక్క రహస్యాలను భేదించటానికి ఉపయోగ పడతాయి. వేదం సకలవిజ్ఞానసర్వస్వం. దాన్ని సరైన మార్గంలో అర్థంచేసుకోవటం చాలా అవసరం.

1. 13 ఉపాఖ్యానాలు

వేదం సాధారణంగా ఆ యా కర్మలకు సంబంధించిన విధివాక్యాలతో నిండి జటిలంగా ఉంటుందని అనుకుంటాం. అది కొంతవరకు నిజమే. కారణమేమంటే వేదం రాజులాగా 'ఇది చేయి', 'అది చేయవద్దు' అంటూ ఆజ్ఞాపిస్తుంది. అయితే ఇలాంటి వేదంలో కూడా అక్కడక్కడ కమనీయమైన కథలు కనిపిస్తుంటాయి. చిన్న పిల్లలకు కథలు చెప్పి పెద్దలు ఎలా బుజ్జగిస్తుంటారో అలాగే వేదం కూడా కథలు చెప్పి లాల్చిస్తుంది. వీటినే ఉపాఖ్యానాలు లేక ఆఖ్యాయికలు అని అనవచ్చు. ఇవి కేవలం కథలు కావు. వీటివెనుక ఎంతో నిగూఢమైన సందేశం ఉంది. లోకంలో చిన్నపిల్లలకు కథ అంతా చెప్పి చివరకు ఈ కథలో నీతి ఇది - 'అబద్ధము చెప్పరాదు', ఇలాగ - అని చెపుతుంటారు. అంటే ఈ కథ అంతా ఆనీతిని బోధించటానికి అన్నమాట. కేవలం నీతివాక్యాన్ని ఒక్కదాన్నే చెప్తే మనసులో బాగా నాటుకోదు కనుక కథ అవసరమైంది. అలాగే వేదంకూడా తాను విధించదలచుకొన్న కర్మయొక్క (ప్రాశస్త్యం) గొప్పదనం, లేదా నిషేధించదలచినదానిలోని దోషాన్ని వెల్లడించటంకోసం అనేక ఉపాఖ్యానాలను అందిస్తుంది. ఇలాంటి ఉపాఖ్యానాలు ఎక్కువగా వేదంలోని బ్రాహ్మణభాగాల్లో కనుపిస్తాయి. ఇక ఆ యా బ్రాహ్మణాలలో ఎలాంటి ఉపాఖ్యానాలు ఉన్నాయో, వాటి అంతర్థాలు ఏమిటో సంగ్రహంగా తెలుసుకుందాం.

1. ఐతరేయబ్రాహ్మణం:

ఋగ్వేదానికి చెందిన ఈ బ్రాహ్మణంలో చక్కని ఉపాఖ్యానాలు చాలా ఉన్నాయి. అన్నిటిలోకీ పెద్దదీ, ప్రసిద్ధమైంది, కునశ్శేఫో పాఖ్యానం (ఐ. బ్రా. 7.13.18).

శునశ్శేఖోపాఖ్యానం :

ఇక్ష్వాకువంశానికి చెందిన హరిశ్చంద్రుడనే రాజు సకలసంపదలు ఉండికూడా పుత్రుడులేడనే చింతతో చాలకాలం పరితపించి, చివరకు 'నాకు పుత్రుడు పుడితే వానిని నీకే అర్పించి క్రతువు చేస్తాను' అని వరుణదేవునికి మ్రొక్కుకొని 'రోహితుడు' అనే కొడుకును పొందాడు. రోహితుడు పుట్టిన వెంటనే వరుణుడు ప్రత్యక్షమై హరిశ్చంద్రునికి మ్రొక్కు నంగతి గుర్తుచేసి 'నీ పుత్రుణ్ణి నాకర్పించు' అని అడిగాడు. హరిశ్చంద్రుడు బారసాల అయిన తర్వాత చేస్తానని వాయిదా వేశాడు. పదిరోజులతర్వాత వరుణుడు మళ్ళీ వచ్చాడు. పళ్ళు (దంతాలు) వచ్చాక క్రతువు చేస్తానన్నాడు హరిశ్చంద్రుడు. ఈ విధంగా వరుణుడు చాలాసార్లు రావటం ప్రతిసారి హరిశ్చంద్రుడు వాయిదావేయటం జరుగుతూ వచ్చింది.

ఈలోగా రోహితుడు యుక్తవయస్కుడై గురుకులంలో సకల శస్త్రాస్త్రవిద్యలు అభ్యసించి తిరిగి వచ్చాడు. తండ్రి అతనికి వరుణునికి తానిచ్చిన మాటను తెలియజేశాడు. కాని రోహితుడు బలిపశువు కావటానికి ఇష్టపడక రాజభవనం విడిచి, ధనుర్బాణాలు ధరించి అరణ్యంలో నివసించటం మొదలుపెట్టాడు. తన మొక్కుతీర్చలేదనే కోపంతో వరుణుడు హరిశ్చంద్రునికి వైద్యులకు లొంగనివిధంగా జలోదరవ్యాధిని కల్గించాడు. చక్రవర్తి చివరకు అశక్తుడై మంచం పాలైనాడు. రోహితునికి ఈ నంగతి తెలిసి తండ్రిని చూడటానికి బయలుదేరాడు. కాని ఇంద్రుడు అతణ్ణి అడ్డగించి 'సనవానం చాలా మంచిది, నీవు నగరానికి వెళ్తే బలిపశువుగా చావాల్సివస్తుంది' అని బోధించి వెనుకకు పంపివేశాడు.

ఇలా మూడుసార్లు జరిగాక తనబదులు మరెవరైనా పురుషుణ్ణి ఉంచి యాగం జరిపించి, వరుణుని తృప్తిపరచి తండ్రిరోగాన్ని పోగొడదామని ఆలోచించి రోహితుడు తిరిగి తిరిగి అడీగర్తుని దగ్గరకు

వచ్చాడు. అజీగర్తునికి ముగ్గురు కొడుకులు. పెద్దకొడుకు కర్మాధికారి కనుక అజీగర్తుడతన్ని రోహితునికి బదులుగా బలిపశువుని చేయటానికి అంగీకరించలేదు. అఖరికొడుకంటే తనకు ప్రేమ ఎక్కువ కాబట్టి తల్లి మూడవకొడుకును ఇవ్వనన్నది. తల్లిదండ్రుల అభిప్రాయాన్ని గ్రహించిన రెండవకొడుకు శునశ్శేపుడు రోహితునివెంట నడిచాడు. కొడుకును ఇచ్చినందుకు అజీగర్తునికి ప్రతిఫలం ముట్టింది.

రోహితుడు శునశ్శేపునితో నగరానికి తిరిగి వచ్చాడు. యాగానికి అన్ని ఏర్పాట్లు పూర్తయినాయి. అయితే నరుణ్ణి యూపానికి కట్టటానికి ఎవరూ ముందుకు రాలేదు. అజీగర్తుడే 100 ఆవులను తీసుకొని శునశ్శేపుణ్ణి యూపానికి కట్టేశాడు. మరో నూరు ఆవులకు ఆశించి చివరకా తండ్రి కొడుకును చంపటానికి (ఆలంభనం) కూడా సిద్ధపడ్డాడు. ఇంతలో కరుణరసపూరితమైన శునశ్శేపుని ప్రార్థన విని కరుణించిన హృదయంతో వరుణుడు ప్రత్యక్షమై, అతనిని యూపబంధంనుంచి, హరిశ్చంద్రుని వ్యాధినుంచి విముక్తులను చేశాడు. బంధవిముక్తుడైన శునశ్శేపుడు తండ్రివెంట వెళ్లడానికి నిరాకరించాడు. విశ్వామిత్రుడతణ్ణి తనకొడుకుగా స్వీకరించాడు.

ఈ శునశ్శేఫోపాఖ్యానం సమాజంలోని అనేకరకాల మనస్తత్వాలను చూపేదుతూ దేవతాస్తుతిరూపాలైన ఋక్కులయొక్క ప్రాశస్త్యాన్ని వెల్లడిస్తున్నది.

నేనెవరిని? -

సంస్కృతంలో 'కః' అనే శబ్దానికి 'ఎవడు' అనేది ప్రసిద్ధమైన అర్థం. ఇదిగాక 'బ్రహ్మ' అనే మరొక అర్థంకూడా ఉంది. అది ఎలా వచ్చిందో ఐ.బ్రా. (3.2.10) ఒక ఉపాఖ్యానంలో వివరిస్తున్నది. ఇంద్రుడు వృత్రాసురుణ్ణి చంపి, భూమి మొదలైన లోకాలన్నీ జయించి

ప్రజాపతివద్దకు వచ్చి, నేను సమస్తప్రాణులకంటే గొప్పవాడను అని అన్నాడు. అప్పుడు ప్రజాపతి 'నా గొప్పదనాన్ని నీవు తీసుకుంటే మరి నేనెవరి? (అహం కః?) అని ప్రశ్నించాడు. దానికి ఇంద్రుడు 'ప్రజాపతి! స్వాత్మను నీవు 'కః' అని అన్నావు కనుక ఇకనుంచి నీవా శబ్దంతోనే పిలువబడతావు' అన్నాడు. అప్పుడుంచి 'కః' అన్నదానికి బ్రహ్మ అనే అర్థం కూడా వచ్చింది. ప్రజాపతియొక్క గొప్పదనాన్ని కూడా హరించటంచేత ఇంద్రుడు మహేంద్రుడై నాడు. దేవతలు మహేంద్రుని కోసం మాధ్యందినసవనాన్ని, నిష్కేవల్య శస్త్రాన్ని కేటాయించారు. ఈ ఉపాఖ్యానం, మాధ్యందినసవనానికి నిష్కేవల్యశస్త్రానికి మహత్వాన్ని కల్పించేకత్తి ఉన్నట్లు సూచిస్తున్నది కూడా.

ఐతరేయబ్రాహ్మణంలో ద్వారకాహక్రతువును (4.4.1), గవామయనాన్ని (4.3.3), తృతీయసవనాన్ని (3.2.1), పర్యగ్నికరణాన్ని (2.2.1) ప్రవర్గాన్ని (1.4.1) ప్రశంసిస్తూ ఉపాఖ్యానాలు ఉన్నాయి. ఇవికాక ఎన్నో చిన్నచిన్న ఉపాఖ్యానాలు ఉన్నాయి. బ.బ్రా. 3.2.10 లో ఉన్న ఉపాఖ్యానం చాలా చిత్రమైంది.

2. కొషీతకిబ్రాహ్మణం :

ఋగ్వేదానికి చెందిన రెండవబ్రాహ్మణం కొషీతకి. ఇందులోనూ చాలా ఉపాఖ్యానాలున్నాయి. కాని ఇవి ఐతరేయబ్రాహ్మణంలో వలె పెద్దవిగా ఉండవు.

ప్రజాపతితపస్సు :

ఈ బ్రాహ్మణంలో ఒక ఉపాఖ్యానం చూడండి: సృష్టిచేసే సంకల్పంతో ప్రజాపతి తపస్సుచేయగా ఆ తపస్సులోనుంచి అగ్ని, వాయువు, అదిత్యుడు, చంద్రుడు, ఉషస్సు జన్మించారట. ఆ తర్వాత మొదటి నల్లరూ తపస్సుచేయటం, ఉషస్సుద్వారా వేయి

కన్నులు, వేయిపాదాలుగల మహాపురుషుడు జన్మించటం జరిగినట్లు వర్ణింపబడింది. ఈ ఉపాఖ్యానం సృష్ట్యాదిన ఉన్న తత్త్వాలను బోధిస్తున్నది.

అగ్నికి ఆజ్యం :

మరొకటి (కౌ.బ్రా. 1.1.3). అనురులతో యుద్ధం చేయాల్సిన సమయం ఆసన్నమైనప్పుడు దేవతలకు కనబడకుండా పారిపోయి అగ్ని, ఋతువుల్లో ప్రవేశించి దాక్చొన్నాడట. దేవతలు రాక్షసులను జయించి అగ్నికోసం వెతకటం ప్రారంభించారు. వారిలో యముడు, వరుణుడు అతణ్ణి కనుక్కోగల్గారు. అప్పుడు అగ్ని కోరినవిధంగా అతనికి (వరంగా) ప్రయాజానుయాజలు, ఆజ్యాన్ని ఇచ్చి మళ్ళీ తీసికొచ్చారు. మనం లోకంలో 'అగ్నికాజ్యం' అంటుంటాం. దానికి ఈ ఉపాఖ్యానం మూలమనిపిస్తున్నది. అగ్నికి మిక్కిలి ఇష్టమవటం చేతనే ప్రయాజానుయాజలతోబాటు ఆజ్యాన్ని (నేలని) వరంగా కోరుకున్నాడు. ఇంకా ఈ బ్రాహ్మణంలో వృత్రాసురవధకు (3.3.5) సూర్యోత్పత్తికి (3.5.1) సంబంధించిన ఉపాఖ్యానాలున్నాయి.

3. తైత్తిరీయబ్రాహ్మణం :

తైత్తిరీయబ్రాహ్మణం కృష్ణయజుర్వేదానికి చెందింది. ఈ బ్రాహ్మణంలోకూడా చాలా ఉపాఖ్యానాలున్నాయి. వాటిలో ఎక్కువ భాగం దేవాసురయుద్ధాలకు, ప్రజాపతిసృష్టికి సంబంధించినవి. ఇతర అంశాలను బోధించేవికూడా లేకపోలేదు. అరంభంలోనే (1.1.2) ఒక ఉపాఖ్యానం ఉంది.

కాలకంజాలయాగం :

కాలకంజాలు అని పిలువబడే రాక్షసులు ఉండేవారు. వాళ్లు స్వర్గాన్ని పొందటానికి ఇష్టకలను (ఇటుకలు) పేర్చి యాగం చేయనారంభించారు. వాళ్ల రాకతో స్వర్గం నాశనమౌతుందని భయ

పడిన ఇంద్రుడు వాళ్లను ఆటంకపరచటానికి మారువేషంలో తాను కూడ వాళ్లతో కలిసి 'చిత్ర' అనేపేరుగల ఇష్టకను ఉంచాడు. యాగం పూర్తయి, కాలకంజాసురులు స్వర్గానికి, ఆపేర్చిన ఇష్టకల మీదుగా వస్తున్నప్పుడు ఇంద్రుడు తన చిత్రేష్టకను చితినుంచి తొలగించి వేశాడు. చితికూలిపోవటంతో ఆరాక్షసులు నేలకూలి సాలీడు మొదలైన క్రిమికీటకాదులు అయ్యారు. అందుచేతనే సాలిళ్లు పూర్తిగా నేలమీదఉండక, ఆకాశంలో ఎగరక, మధ్యలో గూళ్లు నిర్మించుకొని ఉంటుంటాయి.

ఈ ఉపాఖ్యానం ధర్మరక్షణ - అత్మరక్షణలకోసం శత్రువును మాయోపాయంతో జయించవచ్చుననే దానితోపాటు, ఇంద్రుడు చిత్రేష్టకతో శత్రువులను జయించాడు; కనుక ఏ యజమానుడు చిత్రానక్షత్రంలో ఇష్టకావయనంచేస్తాడో అతని శత్రువులు నశిస్తారనే విషయాన్నికూడా తెలుపుతున్నది.

బ్రహ్మకై నపుట్టు:

కాంతా కనకాలను చూస్తే బ్రహ్మకైనా రిమ్మతెగులు పుడుతుందంటారు. ఈ ఉపాఖ్యానం చూడండి (తై.బ్రా. 1.3.1):

ఒకప్పుడు రాక్షసులకు దేవతలకు ఘోరమైనపోరు జరిగింది. ముందు పరిస్థితెలాగుంటుందోనని దేవతలు తమతమ వస్తువాహనాది ధనాన్నంతా అగ్నిషోములదగ్గర దాచి తాము యుద్ధానికి వెళ్లారు. అగ్నిషోములకు, తమవారు జయిస్తారో లేదో అనే అనుమానంతో బాటు ఈ ధనమంతా ఉంటే జీవితాంతం సుఖంగా గడవవచ్చు. గదా! అనే ఆలోచన కలిగింది. ఇంకేం ఆ ధనంతో పారిపోయారు. అయితే దేవతలు యుద్ధంలో విజయంపొంది, అగ్నిని వెతికి పట్టుకొని అతనికి కొంత ప్రతిఫలమిచ్చి సామదానాలతో తమధనాన్ని రాబట్టుకున్నారు. అలాగే సోముణ్ణి కూడా కనుక్కొని (అతడగ్ని అంత బలవంతుడు

కాకపోవటంవల్ల కావచ్చు) కొట్టి, అతడి దగ్గరున్న తమ ధనాన్ని దండోపాయంతో స్వాధీనపరచుకున్నారు. పిదప ఆ ధనమే బంధ్ర వాయవాదిగ్రహాలు¹గా మారటంచేత యజమానుడు యాగంలో ఈగ్రహాలను తప్పక ఉంచాలని చెప్తున్నది.

సృష్టికి మొదట :

ఇక సృష్టిని గూర్చిన ఉపాఖ్యానం (తై. బ్రా. 1.1.3): ఈ జగత్తులో మొదట అరణ్యాలు, పర్వతాలు ఇవేవీ ఉండేవికావు. అంతా జలమయం. ప్రజాపతికి సృష్టిచేయాలనే కోరిక కలిగి ఆలోచించ నారంభించాడు. ఆయనకు నీటిలో పద్మలత కనిపించింది. వెంటనే వరాహరూపాన్ని ధరించి ఆలతకు సమీపంలో నీటిలో మునిగి మట్టిని పైకితెచ్చి భూమిని, మిగిలినసృష్టిని పూర్తిచేశాడు.

అనుభవించిందే మనది :

ఇలాగే మరొకటి (తై. బ్రా. 3.11.8): ప్రజాపతి ప్రజోత్పాదన చేయాలనే కోరికతో తపస్సు చేశాడు. ఆయనకు బంగారం కనిపించింది. తనకోర్కెను అది తీరుస్తుంది గదా అని అగ్నిలో హోమం చేశాడు. కాని అలా జరగలేదు. అలాగే మరోసారి చేశాడు. ప్రయోజనం లేదు. వెంటనే ఆయన ఆబంగారాన్ని తన కడుపులోఉన్న వైశ్వా నరాగ్నికి ఆహుతి చేశాడు - అంటే మింగాడన్నమాట. వెంటనే ఆయనకు ప్రజోత్పాదనశక్తి వచ్చేసింది. ఈ సందర్భంలోనే 'దాచి పెట్టిన ధనంకంటే ఉపయోగించింది ఉత్తమమైంది' అని చెప్పబడింది².

వేదాలకు అంతంలేదు :

వేదాలు అనంతాలని ఉపపాదించే ఇంకో ఉపాఖ్యానం చూడండి : భరద్వాజమహర్షి తనజీవితకాలమంతా వేదాధ్యయనం

1. గ్రహం అంటే పోమం లేదా మరను దేవతలకోసం తీసి ఉంచే కొయ్యపాత్ర.

2. తస్మాద్ధిరణ్యం కవిత్వం ప్రజానామ్. భుంజత్ప్రియతమమ్ - తై. బ్రా. 3.11.8.

చేసినా ఇంకా చాలా మిగిలిపోయింది. ఇంద్రుణ్ణి ప్రార్థించి మరొక జీవితకాలాన్ని పొందాడు. అదీ చాలలేదు. అలాగే మరో జీవితకాలం; అది కూడా సరిపోలేదు. 300 సం॥లు వేదాధ్యయనం చేసి అలసి వృద్ధుడైపడిఉన్న భరద్వాజుని దగ్గరకు ఇంద్రుడు వచ్చి మూడు పెద్ద పర్వతాలను చూపి వాటిని వేదాలనిచెప్పి మూడింటిలోనుంచి మూడు గుప్పెళ్లు (ధూళి) తీసి ఇచ్చి అంతటితో తృప్తిపడమన్నాడట. అందులోని ఒక్కొక్కరేణువు ఒక్కొక్కవేదశాఖ.

మోదుగచెట్టు ఎలా పుట్టింది ?

మోదుగచెట్టుపుట్టుకను ఈ ఉపాఖ్యానం తెలుపుతున్నది(3.2.1). భూమికిపైన మూడవ లోకంలో ఉండే సోమాన్ని గాయత్రీదేవి బలాత్కారంగా తీసుకొని వెళ్ళింది. అప్పుడు సోమరక్షకులకు, ఆమెకు జరిగిన యుద్ధంలో సోమలతయొక్క ఆకు ఒకటి నేలమీద పడింది. దానినుంచి (పలాశ) మోదుగచెట్టు పుట్టింది.

ఇలాగే దర్భయొక్క (3.2.5) మట్టి, మేడి, జమ్మి, వికంకత వృక్షాలయొక్క పుట్టుకను గూర్చి కూడా (1. 2. 1) చెప్పబడింది. 3. 1. 4, 5, 6 లలోను, 3. 12. 2 లోను, ఇంకా ఇతరత్ర ఆశ్వర్య కరమైన చాలా ఉపాఖ్యానాలున్నాయి.

4. శతవధబ్రాహ్మణం :

శుక్లయజుర్వేదానికి చెందిన ఈ బ్రాహ్మణంలో చాలా విస్తర మైనవి, ప్రసిద్ధమైనవి ఎన్నో ఉపాఖ్యానాలు ఉన్నాయి. మచ్చుకు ఒకటి రెండు చూద్దాం.

సంజీవినివిద్యతో బ్రతికిస్తాం :

అథర్వమహర్షి పుత్రుడు దధ్యక్షి. ఈయననే దధ్యజాథర్వుడని, అథర్వుడని పిలుస్తారు. అథర్వుడు ప్రాపంచిక సుఖదుఃఖాలకు

దూరంగా ప్రశాంతపావనమైన ఆశ్రమంలో మునివృత్తితో జీవితాన్ని గడుపుతూ ఉండేవాడు. తపస్సు చేసుకోటం, ధర్మాచరణం, శిష్యులకు బోధించటం; ఇవే ఆయన నిత్యకృత్యాలు. దధ్యజాథర్యుని ధార్మిక జీవనాన్ని చూచి సంతోషించిన ఇంద్రుడు స్వయంగా ఆ మహర్షి ఆశ్రమానికి వచ్చాడు. మహర్షి తనకు అతిథిపూజలు చేయటం పూర్తి అయిన తర్వాత ఇంద్రుడు “మహర్షీ! నీ సచ్చీలత, ధర్మతత్పరత నన్ను ముగ్ధుణ్ణి చేస్తున్నాయి. నీ కేదైనా వరం ఇవ్వాలనుకుంటున్నాను. కోరుకో!” అన్నాడు. స్వతః మహర్షి బైరాగి. కాంతా కనకాదులాయనకనవసరం. ఐతే ‘ఇస్తాను’ అంటున్నప్పుడు వరం కోరుకోకపోవటం ఇంద్రుణ్ణి అవమానించినట్లు అవుతుంది. అందుకని ఆధర్వుడు ఆలోచించి, బ్రహ్మసాక్షాత్కారానికి దోహదంచేసే ‘మధువిద్య’ను తనకుపదేశించమని ఇంద్రుణ్ణి కోరాడు. ఇంద్రుడు సంకటస్థితిలో పడ్డాడు. అయినా ఇచ్చినమాట నిలబెట్టుకోటంకోసం యథావిధిగా విద్యోపదేశం చేశాడు. చివర ‘ఈ విద్యను నీవు మరెవరికైనా ఇస్తే నీ శిరస్సును వజ్రాయుధంతో ఖండిస్తాను’ అని హెచ్చరించి వెళ్ళిపోయాడు.

కొంతకాలం గడిచింది. ఇంద్రుడిచేత యజ్ఞభాగం లేకుండా బహిష్కరింపబడ్డ అశ్వినీదేవతలకీ సంగతి తెలిసింది. పోయిన తమ ప్రాభవాన్ని తిరిగి ఈ విద్యద్వారా సంపాదించుకోవచ్చునని తలచి వాళ్లు దధ్యజాథర్యుని వద్దకు వచ్చి ‘మధువిద్య’ను కోరారు. మహర్షి ఇంద్రుని శాసనాన్ని వారికి తెలిపాడు. అశ్వినులు దానికి ముందుగానే నీ తలను శరీరంనుంచి వేరుచేసి గుఱ్ఱంతల అతికిస్తాం. మాకు విద్యోపదేశం చేయి. ఇంద్రుడు గుఱ్ఱంతలను ఖండిస్తాడు. తర్వాత మేం నీకు నీ మామూలు శిరస్సును అతికించి సంజీవినీవిద్యతో బ్రతికిస్తామని చెప్పారు. అంతా అలాగే జరిగింది. మహర్షి మధువిద్యను అశ్వినుల కిచ్చాడు. ఇంద్రుడు తానుచేసిన పనికి (శిరఃఖండన) పశ్చాత్తాప పడుతుంటే మహర్షి ఓదారుస్తాడు (శ. బ్రా. 14.1.1).

ఈ ఉపాఖ్యానంలో విద్యులనెంత జాగ్రత్తగా కాపాడాల్సింది, వాటిని పాత్రత (అర్హత) నెరిగి ఎలా దానం చేయాలన్నదీ నిరూపింపబడింది.

ఉర్వశి—పురూరవుడు :

ఈ బ్రాహ్మణంలోని మరో ప్రసిద్ధోపాఖ్యానం పురూరవునిది. ఇళుడనే మహారాజు పార్వతీదేవి శాపానికి గురై అరునెలలు స్త్రీగా ఉండాల్సివచ్చింది. ఆ సమయంలో ఇళాదేవిమీద బుధుని దృష్టి పడటం ఫలితంగా పురూరవుడు జన్మించటం జరిగింది. పురూరవుడు తల్లిదండ్రులను మించిన ప్రజ్ఞాపరాక్రమశాలి. ఒకరోజు చక్రవర్తి దేవసభలో ఉర్వశిని చూచి మోహించటం, ఆమెకూ ఇతనిపై ప్రేమ కల్గటం జరిగింది. దానితోడు మిత్రావరుణ శాపంవల్ల ఆమె మానవ స్త్రీగా ఉండాల్సిన సమయంకూడా వచ్చింది. మొత్తంమీద (1) తనెప్పుడూ నేతినే ఆహారంగా స్వీకరించాలి. (2) తనవద్ద ఎప్పుడూ మేకలజంట ఒకటి ఉండాలి. అదెప్పటికీ విడిపోకూడదు. (3) పడకకవతల పురూరవుడు నగ్నంగా కనిపించకూడదు, అనే మూడు షరతులతో పురూరవునికి రాజీగా భూలోకానికి వచ్చింది. చాలా సంవత్సరాల్గు సుఖంగా గడిచాయి. చివరకు గంధర్వుల మాయోపాయానికి ఫలితంగా చివరి రెండుషరతులు భగ్నం కాగా ఉర్వశి రాజును విడిచి స్వర్గానికి వెళ్తుంది. పురూరవుడు విరహ వేదనతో తపించి నిర్మధనంద్వారా అగ్నిని సృష్టించి గార్హపత్యం, ఆహవనీయం, దక్షిణాగ్నిస్థలాలలో త్రేతాగ్నులను అర్పించి స్వర్గానికి చేరి ఉర్వశిని పొందగలుతాడు.

ఈ ఉపాఖ్యానంలో పురూరవుని నిష్కళంకమైన ప్రేమేకాక విధికి ఎవరూ ఎదురాడలేరనే నగ్నసత్యం కూడా ప్రతిపాదించబడింది. ఇలాగే మరో ప్రసిద్ధమైన వృత్రాసురవధోపాఖ్యానం కూడా ఈ బ్రాహ్మణంలో (1.1.3) ఉంది.

5. జైమినీయబ్రాహ్మణం :

ఈ బ్రాహ్మణం సామవేదానికి సంబంధించినది. ఇందులో ఉపాఖ్యానాలు అనంఖ్యాకంగా ఉన్నాయి. కొన్ని ముఖ్యమైన వాటిని మాత్రం ఇక్కడ పరిశీలిద్దాం.

మేడిచెట్టెలా పుట్టింది ?

ఉదుంబర (మేడి) వృక్షం చాలా సారవంతమైంది. ఈ విషయాన్ని ఈ ఉపాఖ్యానం యిలా వివరిస్తున్నది. ప్రజాపతి అన్నం సారాన్ని అంతా ఒకచోటచేర్చి ప్రజలకు పంచటం ప్రారంభించాడట. అసమయంలో కొన్ని చుక్కలు క్రిందపడి వాటినుంచి ఈ చెట్టు పుట్టిందట. అందుచేతనే దీనిఫలం పుష్టిని కలిగిస్తుంది (జై. బ్రా. 1.70). తైత్తిరీయబ్రాహ్మణంలో కూడా దీన్ని ప్రశంసించడం జరిగింది.

అలాగే (జై. బ్రా. 1.73). ప్రజాపతి ప్రజలనందరిని సృష్టించటం, అగ్నిని ముఖంనుంచి సృష్టించేయటం; ప్రజాపతి ముఖంనుంచి భయంకరజ్వాలలతో బయల్పడిన అగ్ని ప్రజాపతి శిరస్సుకు హాని కల్గించడం, దేవతలు ఆ అగ్నిని బృహస్పతిద్వారా గ్రహించటం. ఇలా నడిచిన ఈ ఉపాఖ్యానం, సృష్టిలోని ఆయా తత్త్వాలను తెలియజేస్తున్నది.

ఈ బ్రాహ్మణంలోని మూడవకాండ ఆయా సామలు లేక క్రతువులను ప్రశంసించే చిన్నచిన్న ఉపాఖ్యానాలతో నిండి ఉంది. ఇంతేగాక 3.122 లో చ్యవనోపాఖ్యానం, 3.104 లో వృత్రాసురవధ వల్ల కల్గిన పాపాన్ని ఇంద్రుడు దశరాత్రయాగంతో పోగొట్టుకున్న విధానం వర్ణింపబడ్డాయి. ఇవేగాక ఈ బ్రాహ్మణంలో ఉపాఖ్యానాలు కోకొల్లలుగా ఉన్నాయి.

గీ. తాండ్యబ్రాహ్మణం :

సామవేదానికి చెందిన ఈ బ్రాహ్మణంలో ఉపాఖ్యానాల సంఖ్య చాలా ఎక్కువ. అయితే చాలావరకు అన్నీ చిన్న చిన్న ఉపాఖ్యానాలే. వాటిలో కాస్త పెద్దవీ, ముఖ్యమైనవీ అయిన ఉపాఖ్యానాలను కొన్నిటిని గూర్చి తెలుసుకుందాం.

వసిష్ఠుడే పురోహితుడు :

వసిష్ఠుడు అనేపేరు మనకందఱికి తెలిసిందే. రామాయణంలోను, ఇతర గ్రంథాలలోను, ఈయనను గురించి మనం చదువుతున్నాం. ఈయన రాజపురోహితుడు. వసిష్ఠుని సంతతిలోని వారిని వసిష్ఠుడని పిలవటమేగాక, సామాన్యంగా ఏపురోహితుడైనా వసిష్ఠుడని పిలవటంకూడా జరుగుతున్నది. వసిష్ఠుని గురించి ఈ బ్రాహ్మణంలో (15.5) ఒక ఉపాఖ్యానం ఉంది.

పూర్వం ఋషులందరికీ ఇంద్రుణ్ణి ప్రత్యక్షంగా చూడాలనే కోరిక కలిగిందట. చాలామంది చాలారకాలుగా ప్రయత్నించారు; గాని ఎవరూ సఫలరుకాలేదు. వసిష్ఠుడు ఆలోచించి 'నివహం' అనే పేరుగల సామతో ఇంద్రుణ్ణి స్తుతించాడు. అప్పుడింద్రుడు ప్రత్యక్షమై అసంఖ్యాకాలైన యజ్ఞయాగాలు, వాటి అనుష్ఠానపద్ధతులు అన్నీ వివరంగా బోధించాడట. అందువల్ల వసిష్ఠునికి ఇతర ఋషులకంటే ప్రాధాన్యం వచ్చింది. సకల వైదికకర్మలూ సమగ్రంగా తెలిసిన వాడు కావటంచేతనే కావచ్చు చక్రవర్తులు, ఇతర ఋషులను విడిచి వసిష్ఠుని పురోహితునిగా వరించారు.

నిజమైన పుత్రుడు :

తాం. బ్రా. (16.4)లో మరో ఉపాఖ్యానం ఉంది. ప్రజాపతి ఈభూమిని అందులోని ప్రాణుల్ని, స్వర్గాదిలోకాలను, సూర్య చంద్రాది మండలాలను సృష్టించాడు. అయితే సృష్టిలోని ప్రాణులేవీ

ప్రజాపతియొక్క పెద్దరికాన్ని మన్నించలేదట. అందుకు కోపగించి ప్రజాపతి సృష్టిసారాన్నంతటినీ మాలగా చేసి మెడలో ధరించాడట. దాంతో సృష్టి అంతా అతనికి పాదాక్రాంతమైంది. అప్పుడాయన తన సృష్టికి ఎవడైనా ఒక నాయకుడు ఉంటే బాగుంటుందని తలచి, ఆ మాలను ఇంద్రునిమెడలో వేశాడట. ప్రజాపతికి ఇంద్రుడుకాక ఇంకా చాలామంది పుత్రులున్నారు. కాని మాలను ఇంద్రునికే ఇవ్వటంవల్ల ప్రజాపతి అతనినే వంశరక్షకునిగా సమర్థునిగా భావించి ఉంటాడని అర్థమౌతున్నది. ఇలా తండ్రి విశ్వాసానికి పాత్రుడై అతని ఆస్తిలో అధికభాగాన్ని పొందినవాడే నిజమైనపుత్రుడు అని తాం. బ్రా. చెప్తున్నది¹.

తరువాత ఇంద్రుడు 'అభిజిత్' 'విశ్వజిత్' అనే యాగాల ననుష్ఠించి, జైత్రయాత్రచేసి, సమస్తలోకాలకు అధిపతి అయినాడు' కేవలం తండ్రి ఇచ్చినందువల్ల వచ్చిన అధికారమేగాక స్వయంప్రతిభ కూడా ఇంద్రునిలో ఉన్నట్లు చూపటం, విశ్వజిదభిజిద్యాగాలను ప్రశంసించటం ఈ ఉపాఖ్యానం ముఖ్యోద్దేశాలు.

ఈ బ్రాహ్మణంలోని ఉపాఖ్యానాల్లో అధికభాగం ఆయా సామలను గురించినవే. దేవాసురులు పశుసంపదకోసం యుద్ధం చేశారట. దేవతలు 'అతే అగ్ను' అనే 'సంజయ' సామను గానం చేసి విజయం పొందారు (తాం. బ్రా. 13.6). తమమీద అలిగి పక్షి రూపాన్ని ధరించి వెళ్లిపోయిన యజ్ఞపురుషుణ్ణి, దేవతలు 'సౌపర్ణ. సామతో తిరిగి పొందారట (తాం. బ్రా. 14.3). పదస్తోభసామను గానంచేసి ఇంద్రుడు వృత్రాసురుణ్ణి చంపినందున కలిగిన పాపాన్ని పోగొట్టుకున్నాడు (తాం. బ్రా. 13.5).

1. తస్మాద్యః పుత్రాణాం దాయం రవతమమిహోమైతి తం మన్వేయమేవేదం
అవివక్షతే. తాం. బ్రా. 18.4.

వైఖానససామ :

వైఖానససామయొక్క ప్రాశస్త్యం ఇలా చెప్పబడింది (తాం. బ్రా. 14.4): విఖనసుని పుత్రులైన వైఖానసమహర్షులు ఇంద్రునికి ప్రీతిపాత్రులు. వీరు దేవతలకు చాలా ఉపకారాలు చేస్తున్నారనే కోపంతో ఒకరాక్షసుడు వారిని రహస్యంగా తీసుకొని వెళ్లి 'మునిమరణం' అనేచోట చంపివేశాడు. తనకు అప్పులైన ఋషులు కనపడకపోవటంతో ఇంద్రుడు కలతచెంది నలుమూలలా వెతకమని దూతలను పంపాడు. వాళ్ళకు చివరకు వైఖానసుల కళేబరాలు కన్పించాయి. ఇంద్రుడువచ్చి వైఖానససామను గానంచేసి వారిని తిరిగి బ్రతికించాడు. ఈ సామకు ఉన్న ప్రభావం ఇంతగొప్పది. ఈ వైఖానససామ తీర్చలేని కోరికంటూలేదు.

దానం పట్టినందున కలిగే దోషాన్ని పోగొట్టే 'ధ్వజ్రహః పురుషస్త్వః' అనే మంత్రాన్ని గూర్చిన ఉపాఖ్యానం (తాం. బ్రా. 13.7.) చాలా ఆశ్చర్యకరంగా ఉంటుంది.

ఇలా ఈ బ్రాహ్మణంలో 5.7, 6.5, 7.8, 8.9, 13.4, 14.6, 14. 11, 18.1, స్థలాల్లో చాలా ఉపాఖ్యానాలున్నాయి. పైన చెప్పినవేగాక, ఈ తాండ్యబ్రాహ్మణం అడుగడుగునా ఉపాఖ్యానాలతో నిండి ఉన్నది.

8. గోవథబ్రాహ్మణం :

ఇది అథర్వవేదానికి చెందిన బ్రాహ్మణం. ఇందులో గంభీరమైన అంతరార్థంకల ఉపాఖ్యానాలు చాలా ఉన్నాయి. ఇలాంటి వాటిలో ఒకటి ఉద్దాలక-శౌనక సంవాదరూపమైన ఉపాఖ్యానం (గో.బ్రా.3.6).

ఉద్దాలకుడు :

అరుణుడనే ఋషియొక్క పుత్రుడు ఉద్దాలకుడు. ఆయన శాస్త్రార్థంచేసి నన్ను జయించిన వారికి నామెడలోని హారం ఇస్తాను

అని ప్రతిజ్ఞ చేసి దేశాలు తిరగటం మొదలుపెట్టాడు. ఎవరూ ఆయనను ఎదిరించలేదు. కాని ఉత్తరదేశపండితులు సద్రేవాయనుణ్ణి (శౌనకుణ్ణి) నాయకుణ్ణిగా చేసుకొని ఉద్దాలకునితో శాస్త్రార్థానికి తలపడ్డారు. ఉద్దాలకుడు ప్రశ్నలువేయటం వాటికి శౌనకుడు సమాధానాలు చెప్పటం (3.7;3.8) విఫలంగా వర్ణింపబడింది.

ఈ ఉపాఖ్యానం - విజ్ఞానంపొందటమేగాక శాస్త్రార్థాలు చేసి దాన్ని పెంపొందించుకోవాలి, ఇతరులకు అందించాలి - అని పండితులకు బోధిస్తున్నది.

ప్రేది - ఉద్దాలకుడు :

ఇలాంటిదే మరొకటి (గో. బ్రా. 4.24): ఉద్దాలకుని గురువు కౌశాంబీ (ఇప్పటి పాట్నా) నగరవాసియైన ప్రేది. ఆయన తన శిష్యుడికి బ్రహ్మచర్యాన్ని గురించి ఉపదేశించి 'కుమారా! నీ తండ్రి సంవత్సరయజ్ఞాన్ని పూర్తిచేయటానికి ఎన్నిరోజులు కోరుతాడు?, అని అడిగాడు. దానికి ఉద్దాలకుడు 'పది' అని సమాధానమిచ్చాడు. ఎందుకంటే ప్రధానమైన విరాట్ ధందస్సుకు పదే అక్షరాలు. ఆచార్యుడు మళ్ళీ అడిగాడు. ఈ సారి 'తొమ్మిది' అని సమాధానం వచ్చింది. అంటే (నవ వై పురుషే ప్రాణాః) ప్రాణాలు తొమ్మిది కనుక అన్నమాట. ఇక్కడ ప్రాణమంటే (గాలి ప్రసరించే మార్గాలు) నవరంధ్రాలు. ఈసారి సమాధానం ఎనిమిది, ప్రముఖమైన గాయత్రి అష్టాక్షరి కనుక. మళ్ళీ ప్రశ్న, దానికి ఏడు అని ఉత్తరం, ముఖ్యచ్ఛందస్సులేదు కనుక. ఇలా ఈ సంఖ్య తగ్గుతూ వస్తుంది. రెండు అంటాడు శిష్యుడు, మనిషి రెండు పాదాలు కలవాడు కనుక. ఇక్కడ పాదమంటే కాలుకాదు; మానవుడు నడిచే కర్మ, జ్ఞాన మార్గాలు. మళ్ళీ ప్రశ్నించగా ఉద్దాలకుడు ఒకటి అంటాడు అంటే రోజు ఒక్కటి. (సంవత్సరం ఒకటి పూర్తిగా అని అర్థం) ఇలా అతి విచిత్రమైనరీతిలో మానవునికి పరమార్థం బోధిస్తున్నది ఉపాఖ్యానం.

దక్షయజ్ఞ ధ్వంసం :

లోకంలో ప్రసిద్ధమైన దక్షయజ్ఞానికి సంబంధించిన ఉపాఖ్యానాన్ని గోపథం వివరిస్తోంది (1. 2). ఒకప్పుడు ప్రజాపతి రుద్రునికి భాగంలేకుండా యజ్ఞం ప్రారంభించాడు. కోపించిన రుద్రుడు యజ్ఞాన్నే ధ్వంసం చేశాడు. యజ్ఞంలో మిగిలిన (అన్న శేషం) ప్రాశితాన్ని చూడగానే భగునికి కళ్ళుపోయాయి. ఆ తర్వాత దాన్ని సవితృదేవత చేతులతో తీసుకోబోతే అవి తెగిపోయాయి. అతనికి బంగారు చేతులు అమర్చారు (అందుకే ఆయన హిరణ్యపాణి అయ్యాడు). పిదప సూర్యుడు సాహసించి తినబోయాడు. అతని పళ్ళు ఊడిపోయాయి. (అందుకే సూర్యునికి మెత్తని పిండివంటి పదార్థాలను నైవేద్యం పెట్టాలని శృతి చెప్తున్నది). ఇలాగే ఇద్మునికి శిరస్సు, బర్హిస్సుకి కీళ్ళు పడిపోయాయి. చివరకు బృహస్పతి మంత్రోచ్ఛారణపూర్వకంగా సూర్యచక్షుస్సుతో చూస్తూ అశ్వినీదేవతల బాహువులతో స్వీకరించి లోపాన్ని సరిదిద్దాడు.

ఈ ఉపాఖ్యానంలోని అంతరార్థమిది-ప్రజాపతి శరీరావయవాల కథిపతియైన జీవాత్మ. రుద్రుడు సర్వజ్ఞుడైన పరమాత్మ. యజ్ఞమంటే పరమాజునంయోగంతో ఏర్పడిన శరీరం. ప్రజాపతి రుద్రుణ్ణి యజ్ఞం నుంచి దూరం చేయటంచేత భగ-సవితృ-పూషా-ఇద్ము-బర్హిస్-తత్త్వలు తమ తమ పనులు చేయలేకపోయాయి. జ్ఞాని అయిన వాడు ఏ కర్మలోకూడా పరమాత్మయొక్క ఉనికిని మరువరాదు.

ఇలా బ్రాహ్మణాలలో చాలా ఉపాఖ్యానాలున్నాయి. కొన్ని పెద్దవి, కొన్ని చిన్నవి. ఏవైనప్పటికీ ఇవి పుక్కిటిపురాణాలు కాదు. వీటన్నిటివెనక నిగూఢమైన అర్థం ఉంటుంది. దాన్ని వెలికితీసి గ్రహించటం మనకర్తవ్యం. అంతేకాదు. వేదంలో వ్యర్థంగా ఒక్క అక్షరం కూడా లేదు. దాన్ని సరైనరీతిలో అర్థం చేసుకోవటం మన బాధ్యత.

- ఎస్. ఎస్. ఎస్.

1. 14 మతం-తత్త్వం :

బ్రాహ్మణాలు; యాగాలు ఇతరవైదికకర్మలు ఋత్విక్కులు, నాటి అర్యసంఘాల ఆచారాలు, విశ్వాసాలు, మతసిద్ధాంతాలు, ధర్మాలు మొ॥ వాటిని వివరించే విజ్ఞానసర్వస్వాలు. బ్రహ్మసాక్షాత్కారమే మానవుని పరమలక్ష్యం. అందుకు సాధనం యజ్ఞం. కనుక యజ్ఞానికి బ్రహ్మశబ్దం వాడబడింది. బ్రాహ్మణాలలో యజ్ఞాలు సాంగోపాంగాలుగా వివరించబడ్డాయి.

మానవుడు తనపుట్టుకకు జీవనానికి మరణానికి, పరోక్షంగా ఉండే దేవతలు, ప్రత్యక్షంగా కనబడే ప్రకృతిశక్తులు కారణాలని భావించాడు. తనను సంరక్షించే దేవతలకు భయభక్తులతో అతడు చేసే విధులను మతం అనేపదం సూచిస్తోంది. మతం మానవునికి సత్ప్రవర్తన నేర్పటంలో నీతికి, కర్మకాండప్రయోగానికి స్థానాన్ని కల్పించింది. విశ్వాసంచేత మతం అభివృద్ధి చెందింది.

ఆత్మజ్ఞానమే తత్త్వశాస్త్రానికి మూలం. ఆత్మ అనే పదం జీవాత్మను, పరమాత్మను తెలుపుతోంది. ఆత్మదర్శనమే తత్త్వశాస్త్రం యొక్క పరమప్రయోజనం. 'ఈ ఆత్మ సమస్తభూతాధిపతి' అని శతపథబ్రాహ్మణం (14.5.5.15) చాటుతోంది.

మతం :

నాటి మతంలో యజ్ఞం ముఖ్యాంశంగా ఉండేది. యజ్ఞమంటే ఆత్మపరిత్యాగం. ఆ యా దేవతలనుద్దేశించి వేయబడ్డ ఆహుతులు యజ్ఞపదం చేత సూచించబడుతున్నాయి. యజ్ఞాలలో పృథివి, అంతరిక్ష, ద్యులోకాలలోనున్న దేవతలు ఆహ్వానింపబడతారు. వాళ్ళు దర్శననాలపై (బర్హిస్పదనాలపై) ఆసీనులవుతారు. దేవతలు ప్రధానమైన సోమరసంతోబాటు ఫ్రీహి, యవధాన్యాలతో చేసిన పురో

డాశాన్ని, నెయ్యి, పాలు, పెరుగు, తేనె మొదలగు ద్రవ్యాలను స్వీకరిస్తారు. ఋత్విక్కులు, దేవతలను ఋక్తులతో ఆనందపరుస్తారు. దీర్ఘాయుర్దాయం, కుటుంబసౌఖ్యం, పీఠవంతి, యుద్ధంలో విజయ ప్రాప్తి, ఐశ్వర్యం మొదలగు వాటికొరకు దేవతలు ప్రార్థింపబడతారు. బ్రాహ్మణాలలో యజమానులు లేక ఋత్విక్కులు దేవతలను ఈ లోకం నుంచి విముక్తికావాలని, స్వర్గానికి తీసుకొనిపోమ్మని ప్రార్థించటం ఎక్కడా కన్పించదు.

దేవతలు :

బ్రాహ్మణాలలో 32 మంది దేవతల వర్ణనలున్నాయి. వీళ్ళు భూమి, ఆకాశం, స్వర్గం - మూడులోకాలకు చెందినవాళ్ళు. వీళ్ళు మూడువర్గాలుగా ఉన్నారు.

1. వసువులు : వీరు ఎనిమిదిమంది. వీరినాయకుడు అగ్ని.

2. రుద్రులు : వీరు పదకొండుమంది. వీరి నాయకుడు ఇంద్రుడు.

3. ఆదిత్యులు : వీరు పన్నెండుమంది. వీరి నాయకుడు వరుణుడు. వీరు ప్రజాపతి, వషట్కారులతో కలిసి 32 మంది అవుతున్నారు (పం.విం.బ్రా. 6.2.5; శ.బ్రా. 11.4.6.5). వీరికి బృహస్పతి పురోహితుడు. వీరు సృష్టి, స్థితి, లయాలకు కారకులవుతున్నారు. వసువులు అంభోలోకానికి, రుద్రులు నభోలోకానికి, ఆదిత్యులు మహర్లోకానికి అధిపతులు (తై. బ్రా. 3.8.18. 1,2,3).

వీరికి తోడుగ మరికొన్ని వర్గాలున్నాయి. వారు ఋభువులు మరుత్తులు, పాధ్యులు, విశ్వేదేవులు, భృగ్వంగీరసులు (తై. బ్రా. 1.31.33).

దేవతలు ప్రాకృతిక శక్తులే. దేవతలు విజ్ఞానవంతులు. కాంతి మంతులు. ప్రకాశత్యంచేత దైవత్వాన్ని పొందారు. వాళ్ళు శక్తి

మంతులు, మహనీయులు. అద్భుతకార్యాలు చేస్తుంటారు. 'నత్యమే దేవతలు; అనత్యం మనుష్యులు' అని శ. బ్రా. (1.1.1.4) చెబుతోంది. ప్రజాపతి దేవతలను సృష్టించాడు. ఓషధులే దేవపత్నులని (శ. బ్రా. 6.4.2.4) పేర్కొంటున్నది. జై. బ్రా. లో శబ్దప్రకరణనలే దేవతలుగా వర్ణింపబడ్డాయి. ఇంద్రుడు మనస్సు వాక్కులనుంచి జన్మించిన స్వరంగా వర్ణింపబడ్డాడు¹.

దేవతలకు మనుష్యులకుగల తారతమ్యం జై. బ్రా. లో (1.270) ఇలా వివరించింది. 'మనుష్యులకు నాయకుడు మనస్సు (మనుష్యధవాః), దేవతలకు నాయకుడు జలం (దేవధవాః). మనుష్యులను మనస్సు, ప్రాణం, చక్షుస్ (కన్నులు), శ్రోత్ర (చెవులు), వాక్కు నడిపిస్తున్నాయి. దేవతలకు ఆపః (నీరు), వాయువు, అదిత్యులు, దిక్కులు, పృథివి (భూమి) మార్గదర్శకాలుగా ఉన్నాయి. మానవుడు దేవతలకు నివాసభూమిగా చెప్పబడ్డాడు². భూమి దేవతలకు రథంగా వర్ణించబడింది.

దేవతలు రహస్యప్రియులు. పరోక్షంగా కార్యాలు చేస్తారు. అగ్ని, వాయు, అదిత్యులు మూడులోకాలకు ప్రతినిధులు. వాక్కు మనుష్యులుచేసే అన్ని పనులకు సాక్షిభూతులుగా ఉంటారు. అందుచేత అగ్ని ఉపద్రష్టగా, వాయువు ఉపశ్రోతగా, అదిత్యుడు అనుభ్యాతగా ప్రశంసింపబడ్డారు³.

అగ్ని, ప్రజాపతి, ఇంద్రుడు సర్వదేవతలకు ప్రతినిధులుగా వర్ణించబడ్డారు. యజ్ఞంలో సమర్పించబడ్డ హవిస్సులు అగ్నిద్వారా దేవతలకు చెందుతున్నాయి.

1. న యో మనవశ్చ వాచశ్చ వ్యర్థో నైవ తే న ఇంద్రః జై. బ్రా. 1. 321.

2. నతో వై దేవానాం గ్రామః పం. విం. బ్రా. 6.9.2.

3. శత్య మేగ్ని రుద్రస్థా. వాయురవశ్రోత అదిత్యుః ప్రభాతా.

జై. బ్రా. 3.7.3.4.

ప్రజాపతి :

ప్రజాపతి ప్రపంచసృష్టికర్త. జీవులకు ఆధారభూతుడు. అదిలో ప్రజాపతి ఒక్కడే ఉండేవాడు. కోరికవలన అతడే ప్రపంచంగా ప్రాణులుగా రూపొందాడు. మొట్టమొదట నలిలం (నీరు) ఏర్పడింది. దానినుంచి భూమి ఏర్పడింది. తరువాత దేవతలు, మానవులు, పితరులు మొదలైన సర్వప్రాణులు ప్రజాపతిచేత సృష్టించబడ్డారు. ప్రజాపతే సృష్టికి రక్షకుడు. ప్రజాపతి యజ్ఞాన్ని ఏర్పరచి దేవతలను పోషించాడు. కనుక ప్రజాపతే యజ్ఞం అని ప్రశంసించబడ్డాడు. మొదట ఋతంచేత ప్రజాపతి గుర్తించబడ్డాడు. బ్రాహ్మణాల్లో దేవతలందరిలో ప్రజాపతికి అగ్రస్థానం ఇవ్వబడింది.

ప్రజాపతి తనమనస్సునుంచి మానవుని, కన్నులనుంచి గుర్రాన్ని, శ్వాసనుంచి గోవును, చెవులనుంచి గోరైలను, కంఠ స్వరంనుంచి మేకను సృష్టించాడు. మానవుడు ప్రజాపతిమనస్సు నుంచి సృష్టించబడటంచేత సర్వప్రాణులలో మొదటివాడుగా, శక్తి మంతుడుగా, బుద్ధిమంతుడుగా ఉన్నాడు. ప్రజాపతి సంకల్పంద్వారా పంచభూతాలను ఉచ్చారణద్వారా భూః (భూమి) భువః (అంతరిక్షాన్ని) స్వః (స్వర్గాన్ని) సృష్టించాడు.

అగ్ని :

అగ్నికి యజ్ఞానికి అవినాభావసంబంధం ఉంది. అహుతులన్నీ అగ్నిద్వారా దేవతలకు చెందుతున్నాయి. కనుక అగ్ని దేవతలలో ప్రథమగణ్యుడు. 'అగ్నిరగ్రే దేవతానాం' (తై.బ్రా. 2.4.3.3). అగ్ని వసువులకు నాయకుడు. దేవతలకు యజమాని (యష్టా). అగ్ని దేవతలందరికీ ప్రతీక. అగ్నియే అన్నపతి; పీఠ్యవంతుడు. కనుక సంతానోత్పత్తికి కారకుడు (రేతోధాః). గృహస్థుడు తనను పాపాల నుంచి తొలగించమని అగ్నిని ప్రార్థిస్తాడు. అగ్నివల్ల ధూమం (పొగ), ధూమంవల్ల మేఘం, మేఘంవల్ల వర్షం కలుగుతుందని శతపథ

బ్రాహ్మణంలో చెప్పబడింది (5.3.5.17). సోమయాగంలో పత్నులతో గూడిన అగ్నికి తర్పణోదకాలు ప్రత్యేకంగా ఇవ్వబడతాయి.

ఇంద్రుడు దేవతలకు అధిపతి. ఇంద్రుడు బలం, ఓజస్సు కలవాడు. కాబట్టి ఇంద్రుడు తనభక్తుని నాయకులలో శ్రేష్ఠునిగా చేస్తాడు. ఇంద్రాగ్నులు సర్వలోకరక్షకులుగా స్తుతింపబడ్డారు. వరుణుడు ధర్మానికి అధిపతి. సత్యాసత్యాలు వరుణుని స్వభావాలు. వరుణుడు రాజులకు రాజు, సమాఖ్యగా స్తుతింపబడ్డాడు. మిత్రా వరుణులు క్షత్రధర్మాలకు ప్రతీకలు. ప్రాణ, అపానాలలాగా మిత్రా వరుణులు కలిసిఉన్నారు. పగటికి మిత్రుడు, రాత్రికి వరుణుడు చెంది ఉన్నారు. సోమశబ్దం చంద్రుని, సోమలతను తెలుపుతోంది. సోముడే రాజు. ఓషధులకు, వనస్పతులకు అధిపతి. సోముడు మానవుల క్షేమాన్ని పర్యవేక్షిస్తుంటాడు. సోమలతే దేవతలకు ఆహారం. ఇంద్రునికి సోమరసమే ప్రియమైన హవిస్సు.

రుద్రుడు భూతాలకు అధిపతి, సవిత ప్రేరకశక్తిగల దేవత. సవిత ప్రాణులను కర్మలను చేయమని ప్రేరేపిస్తాడు. ఆదిత్యుని మరొక రూపమే సవిత. అశ్వినులు దేవతలజంట; దేవతావైద్యులు. దేవతలకు యజ్ఞాలలో పీఠ అధ్వర్యులుగా ఉంటారు (ఐ. బ్రా. 4.18). విష్ణువు దేవతలలో పెద్దవాడు (పరమః) (ఐ. బ్రా. 1.1). విష్ణువు సర్వస్వతంత్రుడు. విశ్వాత్ముడు. సర్వవ్యాపి. శతపథబ్రాహ్మణంలో 14వ కాండలో విష్ణువు సర్వదేవతలలో విజయశీలుడుగా సర్వ దేవతలలో శ్రేష్ఠుడుగా స్తుతింపబడ్డాడు.

ఆదిత్యుడే మనకు కనిపిస్తున్న సూర్యుడు. ఇతడు దివ్య నేత్రాలు కలవాడు. సూర్యుడు తన వర్చస్సుచేత ప్రపంచాన్ని రక్షిస్తున్నాడు. సూర్యుడు మానవులను కర్మలు చేయమని ప్రేరే పిస్తాడు. 'మానంజనాః సూర్యేణ ప్రసూతాః' (తై. బ్రా. 2. 8. 1. 3).

వాయువు దేవతలలో వేగంకలవాడు. వాయువే ప్రాణం. వాయువు వల్ల వర్షాలు కురుస్తాయి. మరుత్తులు గణదేవతలు. పితరులు యమ లోకానికి చెందినవాళ్లు. వాళ్లు సుప్తులుగా ఉంటారు. 'మనుష్యా వై జాగరితం ఏకరః సుప్తం' (శ. బ్రా. 12. 4. 4. 2). యజ్ఞాలలో దేవతలకు అర్చింపబడేవి హవిస్సులు. ఇవి 'స్వాహా' అనే పదంచేత అర్చించబడతాయి. పితరులకు అర్చించేవి, కవ్యాలు. ఇవి 'స్వధా' అనే పదంచేత అర్చించబడతాయి. దేవతలకు లోహ, దారుపాత్రలు వాడతారు. పితరులకు మృన్మయ (మట్టి) పాత్రలు వాడతారు.

ప్రీ దేవతలు :

అదితి భూదేవిగా, ప్రపంచానికి తల్లిగా చెప్పబడింది. ఆమె 'మహి' వికాలమైంది. ప్రపంచాన్ని భరిస్తోంది. దేవరథగా చెప్పబడింది. సరస్వతి ఇంద్రసుతామునికి, యౌవనాన్ని కలిగించింది. సరస్వతి, వీర్యం, వాక్కు, ఇడ, భారతి, సరస్వతులు ఏడవప్రయాజ, అనుయాజ అహుతులకు దేవతలు. భారతి అదిత్యునికి, సరస్వతి రుద్రునికి, ఇడ వసువు లేక అగ్నికి సంబంధించినవారుగా చెప్పబడ్డారు.

నాటి ఆర్యులు యజ్ఞంచేయటమే శ్రేష్టమైన కార్యమని తలచారు. యజ్ఞం ప్రజాపతికి ప్రతీకగా తలచబడింది¹. యజ్ఞం చేయటంద్వారా ప్రకృతిశక్తులపై ఆధిపత్యం సంపాదించవచ్చునని భావించబడింది. యజ్ఞంచేయటంచేత వర్షాలుకురిసి, దేశం సుఖిక్షంగా ఉంటుంది.

గోపథబ్రాహ్మణంలో యజ్ఞస్వరూపం వివరింపబడింది. యజ్ఞ ప్రక్రియలో 7 సోమసంస్థలు, 7 పాకయజ్ఞాలు, 7 హవిర్యజ్ఞాలు ఉంటాయి. అవి :

1. ఏవ వై వ్రత్యక్షం యజ్ఞో యత్రజావతి శ. బ్రా. 4.8.4.3.

1. సోమసంస్థలు: 1. అగ్నిష్టోమ, 2. అత్యగ్నిష్టోమ, 3. ఉక్థ్య, 4. షోడశి, 5. అతిరాత్ర, 6. అప్రోర్యామ, 7. వాజపేయ.
2. పాకయజ్ఞాలు: 1. అష్టక, 2. పార్వజస్థాలీపాక, 3. మాసిక శ్రాద్ధ, 4. పిండపితృశ్రావణి, 5. అగ్రహాయణి, 6. చైత్రి, 7. అశ్వీయుజి.
3. హవిర్యజ్ఞాలు: 1. అగ్న్యధాన, 2. అగ్నిహోత్ర, 3. దర్శ, 4. పూర్ణమాన, 5. చాతుర్మాన్య, 6. నిరూఢ పశుబంధ, 7. సౌతామణి.

ఈ యజ్ఞాల క్రమమిది - అగ్న్యధేయ, పూర్ణాహుతి, అగ్ని హోత్ర, దర్శపూర్ణమాన, అగ్రయజ్ఞ, అశ్వమేధ, పురుషమేధ, సర్వమేధ మొదలైనవి. యజ్ఞాలు చేయడంవల్ల చెడు తొలగిపోతుంది. శుభం కలుగుతుంది. పౌర్ణమినాడు యజ్ఞాలు చేయడం శుభప్రదంగా తలచబడింది. యజ్ఞానికి 'అధ్వర'మనే పర్యాయపదం ఉంది. ధ్వర మంటే హింస. అధ్వరమంటే హింసలేనికార్యం. యజ్ఞంలో జరిగే పశువధ హింసగా భావించబడలేదు. హింస అంటే శత్రుత్వభావంతో, ద్వేషంతో ప్రాణులను గాయపరచటం, చంపటం.

తత్త్వం:

పరబ్రహ్మ:

వేదాలలో ప్రధానప్రతిపాద్యం పరబ్రహ్మం. వైదికధర్మంలో పరమసత్యం బ్రహ్మ. అ బ్రహ్మసాక్షాత్కారమే మానవుని పరమలక్ష్యం. దేవతలలో ఏకత్వాన్ని అన్వేషించిన మహర్షులు పరబ్రహ్మనే దేవతలకు నియామకమైనట్టి ఏకతత్త్వంగా గుర్తించారు. పరబ్రహ్మ వేదసారమైన ఓంకారస్వరూపుడు. గోపథబ్రాహ్మణంలో ఓంకారం త్రిమూర్త్యాత్మకంగా

(బ్రహ్మ, విష్ణు, శివస్వరూపంగా) వర్ణింపబడింది. శతపథబ్రాహ్మణంలో మొదట పరబ్రహ్మ 'ప్రథమజాడు' గా పేర్కొనబడ్డా, చివరి అధ్యాయంలో స్వయంగా అనాదియై జగత్తునంతా సృష్టించిన ప్రథమతత్త్వంగా వర్ణింపబడ్డాడు. అదిలో బ్రహ్మయే విశ్వం, బ్రహ్మయే దేవతలందఱికి సృష్టికర్త' (శ. బ్రా. 11.1 11.1). అదే బ్రాహ్మణంలో ఒకచోట (6.1.1.8) త్రయీవిద్యయే పరబ్రహ్మ అని చెప్పబడింది. ఇలా బ్రాహ్మణవాఙ్మయంలో సర్వజగత్తుకు మూల కారణం, చరమలక్ష్యం అయిన ఒక ఉదాత్త ఆధ్యాత్మికతత్త్వంగా పరబ్రహ్మ రూపొందింది. తరువాతి ఉపనిషత్తులు పూర్తిగా బ్రహ్మతత్త్వ విచారణకే అంకితమైనాయి. ఉపనిషత్తులలో 'సత్యం జ్ఞానమనంతం బ్రహ్మ' అని సూత్రప్రాయంగా చెప్పబడింది. బ్రహ్మ, ఆత్మ రెండూ ఒక్కటే అనే శాండిల్యుని సిద్ధాంతం శతపథబ్రాహ్మణం (10.6.3) లో ఉంది. ఇదే ఉపనిషత్తుల ప్రధానసిద్ధాంతం.

ఆత్మ :

బ్రాహ్మణాలలో 'ఆత్మవిచారం' ఉంది. ఆత్మ సహజమైంది. అది ప్రాణులకు చైతన్యాన్ని కలిగిస్తుంది. శరీరంకంటే ఆత్మ భిన్నమైంది అని గుర్తింపబడింది. తైత్తిరీయబ్రాహ్మణం ఆత్మ శరీరం కలిసిఉండాలి అని బోధిస్తున్నది¹. ప్రజాపతి డేత్రజ్ఞునిగా ప్రాణులలో ప్రవేశించాడు. ఆహారాన్ని స్వీకరించి, పేరును, రూపాన్నిపొందాడు (తై.బ్రా. 3.10.10.5; 2.2.7.1).

వైదికధర్మంలోని ప్రాథమికసిద్ధాంతాలు, సర్వశక్తిసంపన్నుడైన భగవంతుడు, ఆత్మ, జననమరణ పునర్జన్మ చక్రాలగూర్చి శతపథ బ్రాహ్మణం (3.2.2.23) వివరించింది. మానవశరీరం పదిప్రాణాలను ఒక ఆత్మను కలిగిఉంది. ఇవే ఏకాదశరుద్రులు (శ. బ్రా. 11.6.3.7).

1. అశ్వాప వాక్య కమా వ శ్రీణకమ్ తై.బ్రా. 3.7.9.3.-

ముల్లోకాలు :

భూమి. అంతరిక్షం, స్వర్గం మూడులోకాలుగా గుర్తింపబడ్డాయి. వీటిలో భూమి 'ఇయం' (ఇది) అనే సర్వనామంతోను, స్వర్గం 'అసౌ' (అల్లది) అనే సర్వనామంతోను సూచింపబడింది. తైత్తిరీయబ్రాహ్మణంలో (3.8.18.5, 6) భూమిని గురించి 'ఈ లోకం భూతకాలం ఆ లోకం (స్వర్గం) భవిష్యత్కాలం' అని చెప్పబడింది.

స్వర్గం :

తైత్తిరీయబ్రాహ్మణంలో 'దివః శ్వేత' అనే ఇష్టిలో స్వర్గలోకపు ఏడుద్వారాలను గురించి చెప్పబడింది. ఆశా, కామ, బ్రహ్మ, యజ్ఞ, అపః, అగ్ని, అనువిత్త అని వాటిపేర్లు. ఇవి ఏడు యథార్థానికి ఇష్టులే. వీటిని తైత్తిరీయబ్రాహ్మణం (3.12.2.9) స్వర్గద్వారాలుగా వర్ణించింది.

ఇలా తైత్తిరీయబ్రాహ్మణం స్వర్గాన్ని గురించి నిశ్చయంగా చెబుతుంటే కొన్ని బ్రాహ్మణాలలో స్వర్గం ఉందా? లేదా? అనే సందేహం (శ.బ్రా. 1.2.2.21; పం.విం.బ్రా. 4.6.17); కొన్నింటిలో 'లేదు' అనే సమాధానం కూడా ఉంది. జైమినీయబ్రాహ్మణంలో (1.291) 'ఎవడు తెలిసినదాని నుంచి తెలియనిదానికి వెడతాడు? పరలోకం అంతరిక్షానికి అవతల ఉంది. అది చాలా లోతైన బావిలో చీకటి కనిపించినట్లు ఉంది. కాబట్టి స్వర్గం అక్కడ ఉందో లేదో ఎవరికి తెలుస్తుంది?' అని చెప్పబడింది. 'ఆ లోకం నిజంగా ఈ లోకం లోనే ఉంది' 'అస్మిన్ లోకే అసౌ లోకః' (జై.బ్రా. 1.291).

తైత్తిరీయబ్రాహ్మణంలో (3.3.10.2) పుణ్యకర్మయే సుకృత లోకమనీ, సత్యమే సుకృతలోకమనీ (3.3.6.11) చెప్పబడింది. మరొకచోట సూర్యలోకమే స్వర్గమని చెప్పబడింది. 'ఏష (అదిశ్యః) స్వర్గో లోకః' (3.8.10.3). ఇది మరణానంతరం పొందదగింది.

పుణ్యకార్యాలు చేయటంవల్ల స్వర్గం లభిస్తుందని శతపథ బ్రాహ్మణం (6.5.4.8) చెబుతోంది. 'దేవా వై యజ్ఞేన శ్రమేణ తపసా హతిభిః స్వర్గం లోకమాయన్' (యజ్ఞాలు చేయటం తపస్సు చేయటం అమృతులవల్ల స్వర్గం లభిస్తుంది) అని ఐతరేయబ్రాహ్మణం (3.42) చెబుతోంది.

పరలోకాలలో ప్రాణులు జన్మించటంలేదు. 'న హి అమృష్మిన్ లోకే పశవః ప్రజాయంతే' (పం. విం. బ్రా. 20.16.7). భూమిపై ప్రాణుల జీవనం గురించి చెప్పబడింది. సంపూర్ణమానవజీవనం 100 సంవత్సరాలు. అది పూర్ణాయుష్యంగా తలచబడింది.¹

బ్రాహ్మణాలు మానవజీవితం బుద్బుదప్రాయం (నీటిబుడగ వంటిది) కాబట్టి త్వరగా అగ్న్యధానం స్వీకరించమని, అగ్ని హోత్రాన్ని వాయిదావేయవద్దని హెచ్చరిస్తున్నాయి (శ. బ్రా. 2.13.9).

మృత్యువు :

మరణం సాధారణమైంది. అది జీవితానికి సమాంతరంగా నడుస్తోందని శతపథబ్రాహ్మణంలో (10.3.6.16,17) చెప్పబడింది. సంవత్సరం, కాలం, మృత్యువు, అంతకమని పిలువబడుతున్నాయి². పగలు, రాత్రి మానవుల అయుష్యం నశిస్తోంది. అయుఃపరిమాణం 100 సంవత్సరాలయినా పురుషుడు 100 సంవత్సరాలకంటే ఎక్కువ జీవించగలడు³. ఇది ఎలా సాధ్యపడుతుందోగూడ బ్రాహ్మణాలలో చెప్పబడింది.

1. దీర్ఘాయుశ్చాయ శతః శరదాయః శతం శరద్వయం ఆయుషే పర్వసే
శ్ర. బ్రా. 1.2.1.19.20.

2. ఏవ వై మృత్యుః యక్ సంవత్సరః ఏవ హి మర్త్యానాం అహోరాత్రాభ్యాం ఆయుః
శ్చిహోతి శ. బ్రా. 10.3.2.1, 2.11.

3. అని హి భూయాన్ శతద్వైతర్యః పురుషో శేవతి శ. బ్రా. 1.9.3.19.

కౌషీతకీబ్రాహ్మణంలో పునర్జన్మకు బదులుగా 'పునర్మృత్యు' శబ్దం (25-1) ప్రయోగించబడింది. బ్రాహ్మణాలన్నీ పునర్జన్మ సిద్ధాంతాన్ని నమ్మలేదనిచూచు. అయితే పునర్జన్మకు బదులుగా 'పునర్మృత్యు' శబ్దం వాడటం ఈ బ్రాహ్మణంలోని విశేషం. శతపథ బ్రాహ్మణంలో 'అతి హ వై పునర్మృత్యు ముచ్యతే' (11.5.6.9) అని పునర్జన్మ గూర్చి చెప్పబడింది.

యజ్ఞాలనాచరించటంవల్ల మానవుడు మరణాన్ని, పునర్జన్మ అనే చక్రాన్ని జయిస్తాడు. రాహుగణగోతముడు 'మిత్రవింద' అనే యజ్ఞాన్ని తెలిసికొన్నాడు. అది విదేహరాజైన జనకునికి తెలిసింది. ఈ యజ్ఞం చేయటంవల్ల అతడు పునర్జన్మపరంపరను, మరణాన్ని జయించాడని శతపథబ్రాహ్మణంలో (11.4.3.20) చెప్పబడింది. దేవతలు గతజన్మల, భవిష్యజన్మల జ్ఞానం ప్రసాదించడని ప్రార్థింపబడ్డారు. విద్యాజ్ఞానం అమృతత్వాన్ని పొందటానికి అవసరం. జ్ఞానంలేకుండా కేవల కర్మాచరణ దానికి తోడ్పడదు. 'సావిత్రివీర్య' తెలిసినవాడు మరణం, పునర్మరణం అనే చక్రాన్ని దాటగలడని తైత్తిరీయబ్రాహ్మణం (3.10.11.1,2) తెలియజేస్తున్నది.

మానవుడు దేవతలసాయుజ్యం, సాలోక్యం పొందటంకూడ బ్రాహ్మణాలలో వర్ణింపబడింది¹.

తైత్తిరీయబ్రాహ్మణంలో ఒకచోట (3.10.7.3) 'న శరీర ఏవ స్వర్గం లోకమేతి' అని శరీరంతో స్వర్గం పొందటంగూడ తెలుపబడింది.

సంతానం :

మానవజీవితం సంపూర్ణతను పొందటానికి సంతానం అవసరం. 'ప్రజయీ హి మనుష్యః పూర్ణం' - తై.బ్రా. 3.3.10.4. ఐతరేయ

1. అదిత్యవ్యవసాయుజ్యం గవ్యతి తై. బ్రా. 2.3.7.2.

న ఏతేషామేవ సలోకాం సాయుజ్యమత్తుతే తై. బ్రా. 3.10.10.5.

బ్రాహ్మణం (7.13) 'న పుత్రస్య లోకో అస్తి' అని పుత్రుడు లేనిదే తల్లిదండ్రులకు ఆనందం పరలోకం లేదని చెబుతోంది. పుత్రులు పూర్వజన్మ కర్మఫలచేత కలుగనప్పుడు పుత్రులు కలగటానికి 'పుత్రేష్టి'ని చేయాలి. తైత్తిరీయబ్రాహ్మణంలో (1.5.5.6) 'నంతానం వల్ల వంశాభివృద్ధి అవుతుంది. 'ఓ మర్త్యుడా నంతానమే నిన్ను అమరునిగా శాశ్వతునిగా చేస్తుంది' అని చెప్పబడింది.

సత్యం:

సత్యమంటే చూసింది చూసినట్లుగా విన్నది విన్నట్లుగా చెప్పడం. ఏదైనా వివాదంలో నేను నా కళ్ళతో చూశాను అంటే దానిని అందరు విశ్వసించేవారు¹. తాండ్యబ్రాహ్మణం (18.2.9.) 'ఋతే నై వైనం స్వర్గం లోకం గమయతి' అని సత్యం పలికినవాడు స్వర్గాన్ని పొందుతాడని చెబుతున్నది. ఋతం మానసికసత్యం. సత్యం వాచిక సత్యం కాబట్టి 'ఋతమితి సత్యం' అని శతపథబ్రాహ్మణం (6.7.3.11) ఋతం, సత్యం ఒకటే అని చెబుతోంది.

అహింస:

యజ్ఞాలలో పశువధ జరుగుతుంది. కాబట్టి యజ్ఞం హింసా మయం అనే దురభిప్రాయం ఉంది. అశ్వమేధయాగంలో అహింస కోసం 'పర్యగ్నికరణం' తరువాత అడవి జంతువులన్నీ విడిచిపెట్ట బడతాయి². ఇది అనాటి అహింసా దృక్పథాన్ని వెల్లడిస్తోంది. వేదేనిర్మాణంలో భూమిని కొయ్యకత్తితో చదునుచేస్తారు. భూమికి హింసకలుగకుండా కొంతగడ్డిని వదలుతారు (శ.బ్రా 1.2.2.15). భూమికి రోలువల్ల హింస కలుగకుండా భూమిమీద జింకచర్మాన్ని

1. చక్షూర్వా ఋతం తస్మాద్యకరో వివదమానయోరాహహ

మమస్యా చక్షిషాఽదర్శమితి తస్య శ్రద్ధతతి ఐ. బ్రా. 2.40.

2. పర్యగ్ని కృతావారణ్యాన్-ఉత్సృజంతి అహింసాయై తై. బ్రా. 3.9.3.3.

పరచి, దానిపైన రోలును ఉంచి పిండిని దంచుతారు (శ్ర. బ్రా. 1.1.4.5, 6.7), ఒకక్రతువులో 'స్వధితీ' అనబడే కత్తిని 'ఓ స్వధితీ! దీనిపట్ల ప్రవర్తించకు' అని సంబోధింపబడింది.

పాపం :

పాపాలు చేయటానికి పరిసరాలప్రభావం తోడ్పడుతుంది. వృజినం (కుటిలవర్తనం), అన్యతం, చెడునడతలు పాపకార్యాలు. వీటికి విరుద్ధమైనవి ఋజుకర్మ, సత్యం, నుచరితాలు (తై. బ్రా. 3.3.7.9, 10). జైమినీయబ్రాహ్మణంలో (1.97) నిద్రాస్వభావం, సోమరితనం, కోపం, ఆకలి, జూడక్రిడలలో, కామక్రిడలలో అతి కాంక్ష పాపాలుగా చెప్పబడ్డాయి.

సోమలతను నలగగొట్టడం కూడా చెడ్డపనిగా ఆనాటివారు భావించారు. దానికోసం సోమలతను ఝమించమని ప్రార్థిస్తారు (తై. బ్రా. 3.7.13.1). పాపాలనుంచి గృహస్థుణ్ణి అగ్ని రక్షిస్తాడు. అనత్యవాదులను వరుణుడు శిక్షిస్తాడు.

ఇలా బ్రాహ్మణాలలో యజ్ఞకలాపవివరణతో బాటు మత తత్వాలను గురించి విశేషాలన్నీ వివరించబడ్డాయి. బ్రాహ్మణాలలోని తత్వవిచారబీజాలే తరువాతి ఉపనిషత్తులలో విశ్వరూపాన్ని ధరించాయి.

1. 15 కవితాపాండర్యం

వేదం విశ్వవిజ్ఞానానికి నిధి అనే సత్యాన్ని ప్రపంచంలోని మేధావులంతా ఏకగ్రీవంగా అంగీకరించారు. ఈ విశ్వాన్ని సృష్టించిన పరమేశ్వరుణ్ణి కవులకు కవిగా అంగీకరించగలిగితే, ఆయన ముఖ కమలంనుంచి బయల్పడిన వేదం సర్వకావ్యమర్యాదలకు మార్గ దర్శకం అవుతుంది. సాహితీసంప్రదాయావిర్భావం అగ్నిపురాణంలో కనిపించినప్పటికీ; నిజానికి ఆ సంప్రదాయబీజాలకు వేదమే మూల కందమని సూక్ష్మపరిశీలనవల్ల తెలుస్తుంది.

మంత్ర-బ్రాహ్మణ భాగద్వయాత్మకమైన వేదంలో మంత్ర భాగం యజ్ఞాదికర్మానుష్ఠానానికి ప్రత్యక్షంగా ఉపయోగపడుతూ, ప్రభుసమ్మితంగా ఉంటుంది. ఆ మంత్రాలకు వ్యాఖ్యానంవంటిది బ్రాహ్మణభాగం. దీనిలో అక్కడక్కడ సందర్భానుసారంగా కొన్ని సంవాదాలూ, ఉపాఖ్యానాలూ ఆ యా క్రతువిధులకు సంబంధించిన అర్థవాదవాక్యాలూ ఉంటాయి. అందువల్ల మంత్రభాగంలోకంటే బ్రాహ్మణాలలో కవితాచ్ఛాయలు ఎక్కువగా కనిపిస్తాయి.

‘కవి’ శబ్దం మొట్టమొదట వేదంలో కనిపిస్తుంది. అది బ్రహ్మపరంగా కొన్నిచోట్ల వాడబడింది. కవియొక్క ధర్మం కవిత్వమైతే, ఆతడుచేసిన వాఙ్మయరూపకర్మ కావ్యమౌతుంది. అదికవి అని ప్రసిద్ధిగాంచిన వాల్మీకిమహర్షివ్రాసిన శ్రీమద్రామాయణం వేద తుల్యం. వేదవ్యాసుడు రచించిన భారతం పంచమవేదమని ప్రసిద్ధిగాంచింది. వ్యాసప్రణీతమైన శ్రీమద్భాగవతం సర్వవేదసారమన్నది జగద్విదితం. ఇలాంటి దృష్టితో చూసిన ఈ మహర్షుల కావ్యేతిహాస రచనకు వేదాలే మార్గదర్శకాలని స్పష్టమౌతున్నది.

కావ్యానికి ఇతివృత్తం ఆధారభూతమైనది. శబ్దశక్తులూ శిబ్దార్థాలంకారాలూ, నానావిధవర్ణనలూ ప్రకృతి సత్వాలను పట్టి యిచ్చే లోకోక్తులూ మొదలయినవి కావ్యసౌధజీవసౌందర్యాలకు అత్యవశ్యకాలౌతాయి. వేదంలో ముఖ్యంగా ఋగ్వేదంలో ఐలోపాఖ్యానం, మారుతోపాఖ్యానం, నాచికేతోపాఖ్యానం మొ॥ ఉపాఖ్యానాలు చిన్నవీ, పెద్దవీ ఎన్నోఉన్నాయి. ఇవన్నీ కవితాశిల్పానికి నిధులుగా పేర్కొనదగినవి. కవికులగురువైన కాళిదాసు ఐలోపాఖ్యానాన్ని ఆధారంగా చేసికొని విక్రమోర్వశీయాన్ని రచించాడు. సంహితాభాగం సాంద్రపదగుంఫన కలిగి ప్రౌఢశైలిలో ఉండగా బ్రాహ్మణభాగం ప్రసాదగుణభరితమై ద్రాక్షాపాకంలో ఉంటుంది.

అలంకారాలకన్నింటికి మూలమని చెప్పదగిన ఉపమాలంకారం వేదంలో విస్తృతంగా కనిపిస్తుంది. శ్వేనయాగాన్ని గూర్చి చెప్పే-

యథా వై శ్వేనో నిపత్యాదత్తే ఏవమయం.

ద్విషంతం భ్రాతృవ్యం నిపత్యాదత్తే

ఈ వాక్యంలో ఉపమాలంకారం స్పృకుంగా కనిపిస్తుంది. శ్వేనయాగాలకు ఉపమానోపమేయభావం, 'యథా' 'ఏవం' పదాలకు ఉపమావాచకత్వం, 'నిపత్యాదత్తే' అన్నదానిలో సమానధర్మం. తెలిపే ఈ సన్నివేశం సంపూర్ణోపమకు చక్కని ఉదాహరణం అవుతున్నది. ఇదే విధంగా-

ద్వాసుపర్ణా సయుజా సఖాయా సమానం. వృక్షం పరిషన్వజాతే।

తయోరన్యః పిప్పలం స్వాద్వత్తి అనశ్చన్ననోః అభిచాకశీతి ॥

ఈ మంత్రంలో రూపకాలంకారం ధ్వనిస్తున్నది. ఇక్కడ వర్ణింపబడిన పక్షులు రెండూ జీవాత్మపరమాత్మలు. వృక్షం నశ్వరమైన శరీరం. పిప్పలం కర్మఫలం. రెండు పక్షుల్లో భోక్తయైన పక్షి జీవాత్మ. సాక్షిమాత్రంగా ఉన్న పక్షి పరమాత్మ. ఉపమేయాలైన జీవాత్మాదులు

ఉపమానాలైన సుపర్ణాదులుగా రూపింపబడ్డాయి. 'అదిత్యో యూపః' అనే వాక్యంగూడ రూపకాలంకారానికి ఉదాహరణమౌతుంది.

గోపథబ్రాహ్మణంలో రాత్రిపుట్టుకను గురించి చెప్పే సందర్భంలో -
మృత్యోస్తమ ఇవ హి రాత్రిః మృత్యురైవ తమ :

అని చెప్పబడింది. ఈ వాక్యం పూర్వార్థంలో ఉపమ, ఉత్తరార్థంలో రూపకం విస్పష్టంగా కనిపిస్తున్నాయి.

ఈ బ్రాహ్మణంలోనే బ్రహ్మ కావించిన సృష్టిక్రమాన్ని వివరించే సందర్భం చూడండి :

స ఆత్మత ఏవ త్రీన్ లోకాన్నిరమిమత. పృథివీమంతరిక్షం
దివమితి, స ఖలు పాదాభ్యామేవ నిరమిమతోధరా
దంతరిక్షం మూర్ధ్నో దివమ్. గో. బ్రా. 1.6.

పృథివ్యంతరిక్షద్యులోకాలు క్రమంగా బ్రహ్మయొక్క పాదోదర శిరస్సుల నుండి పుట్టినట్లు వర్ణింపబడింది. ఇక్కడ క్రమాలంకారం వ్యంగ్య మర్యాదలో సూచితమైంది. అంతేకాక ఈ క్రమరచన ఆ యా లోకానో బ్రహ్మయొక్క ఆ యా అవయవాలుగా నిరూపింపబడుతున్నాయన్నది ఇక్కడ స్ఫురించే వ్యంగ్యాంతరం.

ఇంకో సందర్భం చూడండి :

స ఖలు పృథివ్యా ఏవాగ్నిం నిరమిమతాంతరిక్షాద్వాయు నివ
ఆదిత్యమ్ (గో. బ్రా. 1.6).

ఇందులో కారణమాలాలంకారం ధ్వనిస్తున్నది. కౌషీతకిబ్రాహ్మణంలో రేయింబవళ్లు మృత్యుదేవత బాహువులుగా పోల్చబడ్డాయి చూడండి :

అథో మృత్యో ర్హవా ఏతౌ విరాజబాహూ యదహోరాత్రే
(కౌ. బ్రా. 1.2.)

ఇది ఉపమాలంకారమే అయినా, కాలం అజేయమైనది, మృత్యువు నిత్య సన్నిహితమైనది - అన్న పరమసత్యం దీనివల్ల

సూచితమౌతున్నది. ఈవిధంగా అలంకారాంతరాలకు కూడా బీజ ప్రాయాలైన సన్నివేశాలు వేదంలో మనకు దర్శనమిస్తాయి.

పైన పేర్కొనబడిన ఘట్టాలు ఉపమాద్యర్థాలంకారాలకు ఉదాహరణాలు కాగా, క్రింది వాక్యాలు శబ్దాలంకారావిర్భావానికి శ్రీకారంచుట్టాయి :

స భూయోఽశ్రామ్యత్ భూయోఽతప్యత్ ,
భూయ ఆత్మానం సమతపత్

అనే గోపథబ్రాహ్మణవాక్యం వృత్త్యనుప్రాసాలంకారానికి మార్గ దర్శకమై తద్వారా ఇతర శబ్దాలంకారవ్యాప్తికి కారణమౌతున్నది.

బ్రహ్మ హ వై బ్రహ్మణం పుష్కరే ససృజే,
స ఖలు బ్రహ్మ సృష్టిః

ఇలాంటి వాక్యాలు శబ్దాలంకారవ్యాప్తిని సమర్థిస్తున్నాయి. అయితే ఇవి లౌకికవాక్యంలో లాగా కేవలసౌందర్యసాధనాలు మాత్రమేకాక, తపస్సు ప్రధానమనీ, పరబ్రహ్మ చతుర్ముఖబ్రహ్మను సృష్టించాడనీ, బ్రహ్మయే సృష్టి అనే పరమార్థాలను సైతం బోధిస్తున్నాయి. 'బ్రహ్మ సృష్టిః' అనే రూపకం కేవలాలంకారం కాక వ్యాపనశీలమైన బ్రహ్మ తత్వాన్ని తెలియజేస్తుంది.

అలంకారశాస్త్రంలో పేర్కొనబడిన అభిధ, లక్షణ, వ్యంజన అనే మూడు శబ్దవృత్తులకు ఆధారం వేదంలో కనిపిస్తుంది. 'ఆయుర్వృతం' అన్నవాక్యంలో లక్షణ ఉన్నది. ఘృతమంటే నెయ్యి అని వాచ్యార్థం. నెయ్యి ఆయువుకాదు. వాచ్యార్థం పొసగనప్పుడు స్వీకరింపబడిది లక్షణ. ఘృతం ఆయువుకాదు కాబట్టి 'ఆయుః' పదానికి ఆయుర్వర్ధనం అన్న అర్థం చెప్పుకోవాలి. ఇది లక్ష్యార్థం. 'మహాగ్నిచయనం' అనే క్రతువులో ఇటుకలనుపేర్చి తయారుచేసిన

వేదిక పైన అగ్నిని ఉంచి హోమంచేస్తారు. 'అగ్నిః చీయతే అస్మిన్ కర్మణి' అనే వ్యుత్పత్తినిబట్టి నిజానికి ఇందులో ప్రొగుచేయబడేవి ఇటుకలు (ఇష్టకాః) అయినా, ఇవి అగ్నిని ధరించేవి కాబట్టి వీటికి 'అగ్ని' అనే పేరువచ్చి ఈ యాగం అగ్నిచయనం అని వ్యవహరింపబడింది. అలాగే 'యజ్ఞ' పదం నిష్కామకర్మాచరణబోధకమై మానవజీవితం త్యాగమయం కావాలని ధ్వనింపజేస్తూ వ్యంజనకు నాంది పలికింది.

ఏరుదాటిన తర్వాత.....

ఇదేవిధంగా బ్రాహ్మణాలలో లోకపుపోకడలు, మనః ప్రవృత్తులు చాల సహజంగా వర్ణింపబడి, కొన్ని లోకోక్తులు, పలుకుబడులు పుట్టడానికి దోహదంచేశాయి. ఐతరేయబ్రాహ్మణం లోని శునశ్శేఫోపాఖ్యానంలో వర్ణింపబడిన హరిశ్చంద్రుడు మనకు తెలిసిన సత్యహరిశ్చంద్రుడుకాదు. పుట్టుబోయేబిడ్డను యాగపశువుగా సమర్పిస్తానని మొక్కుకొని వరుణదేవుని అనుగ్రహంతో పుత్రుణ్ణి పొందిన హరిశ్చంద్రుడు, మాటకు నిలబడక మొక్కుబడిని వాయిదా వేస్తూ తుదకు వ్యాధిపీడితుడైనాడు. గత్యంతరంలేక 'అజీగర్తుడ'నే గృహస్థుని రెండవకొడుకైన శునశ్శేపుని బలిపశువుగా తీసుకు వెడతాడు. అయితే శునశ్శేపుడు దేవతలను ప్రార్థించి విముక్తుడై ప్రాణాలు కాపాడుకొంటాడు.

ఇక్కడ తనపని నెరవేరింతర్వాత మేలుచేసినవానిని మరచి పోవటం అనే మానవదోర్బల్యం నిరూపింపబడి, 'ఏరుదాటిన తర్వాత తెప్ప తగలబెట్టుట' అనే లోకోక్తి సూచింపబడుతున్నది. అయితే ఈ లోకోక్తిార్థంవెనుక వరుణాధారమైన సన్యసంపదను, మానవజాతి శ్రేయస్సుకై సంరక్షించుకోవడానికి, పుట్టిన ప్రతివ్యక్తి అంకితం కావాలనీ, అలాకాకపోవడం మానవరూపంలోఉన్న దైవానికి ద్రోహం చేయడమే అన్నపరమార్థం కూడ ధ్వనిస్తూంది.

తనకుమాలిన ధర్మం.....

తలవకారబ్రాహ్మణంలో అగ్నిహోత్రకర్మ ప్రతిపాదనఘట్టంలో దేవతలందరికీ హవిస్సులు మోసుకొని వెళ్లవలసిన అగ్ని ముందుగా తనకు హవిస్సు ఇవ్వనిదే ఊరుకోదు. ఇది 'తనకు మాలిన ధర్మం మొదలుచెడ్డ బేరం' అన్న లోకోక్తిని స్ఫురింపజేస్తుంది. దేవతలు అగ్నిముఖులుగాబట్టి అగ్నిలోనే హోమంచేయడం అనివార్యమన్నది పరమార్థం.

ఈ బ్రాహ్మణంలోనే మరొకచోట ఒకఋత్విక్తు 'మోచైరితి హోవాచ' అని అంటాడు. అనగా 'ఈ ఋక్కును నీవు పెద్దగా పఠించవద్దు. భూమి వింటుంది' అని దీని అర్థం. బహుశః 'గోడకు చెవులుంటాయి' అనే సామెత ఇటువంటి నందర్బాల నుండి పుట్టి ఉండవచ్చు.

కొంచెం ఎక్కువ:

శతపథబ్రాహ్మణంలో సోమవిక్రయం గురించి చాలా విచిత్రంగా చెప్పబడింది. దేవతలకతిప్రియమైనదీ సోమం. ఈ సోమ లతను ఒకవ్యక్తి అమ్మజూపగా 'అవునిస్తే అమ్ముతావా? బంగారం తీసుకొని అమ్ముతావా? లేక వస్త్రానికిస్తావా?' అని యజమాని అడుగుతాడు. అప్పుడు అమ్మేవ్యక్తి 'ఇంతకన్నా సోమం కొంచెం ఎక్కువధర కలది' అంటాడు. ఈ సంభాషణ క్రయవిక్రయాలను చేసే మానవమనస్తత్వాన్ని తెలియజేస్తుంది:

స ఆహ సోమవిక్రయిన్ క్రయ్యస్తే సోమో రాజా
ఇతి క్రయ్య ఇత్యాహ సోమవిక్రయీ. తం
వై తే క్రిణానీతి క్రిణీహిత్యాహ సోమవిక్రయీ.
కలయా తే క్రిణానీతి, భూయో వాఽమతః సోమో
రాజార్హతీత్యాహ సోమ విక్రయీ. భూయ ఏవాతః

సోమో రాజాఽర్హతి మహాంస్త్యేవ గోర్మహిమేత్యధ్వర్యుః
 స ఆహ చన్ద్రం తే వస్తుం తే ఛాగా తే ధేనుస్తే మిథునౌ
 తే గావౌ తిస్రః ... అథ హిరణ్యే వాచయతి శుక్రం త్వా
 శుక్రేణ క్షీణామి....తత్తతః సోమవిక్రయ్యాదత్తే.

(శ.బ్రా. 3.3.31.7.)

ఎద్దేవా:

లోకంలో హేళనచేయడం అనే అర్థంలో 'ఎద్దేవా' చేయటం
 అనే పదం వాడుకలో ఉంది. తైత్తిరీయంలో —

యదేవాదేవ హేడనం దేవాసశ్చక్రమా వయం

అన్న వాక్యంలో హేడనపదసాహచర్యంవల్ల 'యదేవా' పదం
 హేళనార్థకమై క్రమంగా 'ఎద్దేవా' చేయడం అన్న పలుకుబడికి దారి
 తీసుండవచ్చు.

ఓంకారాన్ని వివరించే సుందర్భంలో గోపథబ్రాహ్మణంలో ఒక
 సాహిత్యానికేగాక సమస్త శాస్త్రాలకు, వాఙ్మయాలకు సంబంధించిన
 ధాతువులు, ప్రత్యయాలు, విభక్తులు, వచనాలు విశదీకరింప
 బడ్డాయి. అక్కడే—

సదృశం త్రిషు లింగేషు సర్వాసు చ విభక్తిషు ।

వచనేషు చ సర్వేషు యన్నవ్యేతి తదవ్యయమ్ ॥

అన్న అవ్యయలక్షణంతో బాటు ఛందో, వర్ణక్రమ, నిరుక్తాదులను
 గురించి కూడ చెప్పబడింది.

వేదంలో కొన్ని సంవాదాలు నాటకంలోని పాత్రల
 సంభాషణల్లాగా ఉంటాయి. ఉదాహరణకు అశ్వమేధయాగంలోని
 హోతృబ్రహ్మల సంవాదాన్ని చూడండి:

కిగ్గ్స్విదాసీత్పూర్వచిత్తిః కిగ్గ్స్విదాసీద్బృహద్వయః
 కిగ్గ్స్విదాసీత్ప్రిశంగిలా కిగ్గ్స్విదాసీత్ప్రిలిప్పిలా
 ద్యౌరాసీత్పూర్వచిత్తిరశ్వ ఆసీద్బృహద్వయః
 రాత్రిరాసీత్ప్రిశంగిలా విరాసీ త్ప్రిలిప్పిలా (తై.సం. 7.4.18)

పై వాక్యాలలో 'పుట్టకతోనే జ్ఞానం కలవారెవరు' ఇలాంటి ప్రశ్నలను హాత అడగటం, బ్రహ్మ- 'దేవతలు' - అనే ఇలాంటి సమాధానాలివ్వటం మనం గమనించవచ్చు.

గోపథ్యబ్రాహ్మణంలో ఓంకారాన్ని గురించి ప్రశ్నలు సమాధానాలు కూడా ఇలాగే కనిపిస్తాయి-

ఓంకారం పృచ్ఛామః; కో ధాతుః? కిం ప్రాతిపదికం?
 కిం నామాఖ్యాతం? కిం లింగం? కిం వచనం?....

(గో.బ్రా. 1.24).

సంస్కృతనాటకోత్పత్తికి ఈ సంవాదాలే మూలమని విజ్ఞులైన విమర్శకులు అభిప్రాయపడుతున్నారు.

దేవాసురసంగ్రామఘట్టాలు, వీరరసస్ఫూరకాలై రసోత్పత్తికి నాంది పలుకుతున్నాయి.

కాలగతిలో చక్కని పరిణామంచెందిన ఆలంకారికుల లక్షణాలతో తుల్యం కాకపోయినా కొంచెం అటుఇటుగా, సూక్ష్మరూపంలో కావ్యసౌందర్యసాధనాలనదగిన అర్థాలంకారాదులకు, కావ్యాత్మ అనదగిన ధ్వనికి - 'నానావిధాలైన లోకోక్తులకు, ప్రకృతి సత్యాలను వెలార్చే చక్కని చిక్కని పలుకుబళ్ళకూ వేదమే ఆధారమనటం స్వభావోక్తి అనవచ్చు.

1. 16. భాషాపరిణామం - గద్యవికాసం

వేదాలలో సంహితాభాగం బ్రాహ్మణభాగం అని రెండు విభాగాలు ఉన్నాయి. సంహితల స్వరూపం ఒక విధంగా ఉంటుంది, బ్రాహ్మణాల స్వరూపం మరొకవిధంగా ఉంటుంది. సంహితలు — ప్రధానంగా ఋక్సామాధర్వసంహితలు ఛందోబద్ధంగా ఉన్నాయి. సంహితల అర్థాన్ని మంత్రాల వినియోగాన్ని బోధించడానికి ఉద్దిష్టమైనవి బ్రాహ్మణాలు. ఈ అర్థాన్ని విశదీకరించేటప్పుడు కొన్ని ప్రశంసావాక్యాలు, లేదా నిందావాక్యాలు మొదలైనవాటిని, చెప్పి విషయానికి అనుగుణమైన కొన్ని ఉపాఖ్యానాలని చేర్చడం సహజం. వ్యాఖ్యానం కూడా పద్యరూపంలో ఉంటే దాన్ని అర్థం చేసికోవడం కూడా కష్టమే అవుతుంది. అందుచేత సంహితావ్యాఖ్యానరూపాలైన బ్రాహ్మణాలలో గద్యప్రయోగం కనబడుతుంది. కొన్ని ప్రశంసా నిందారూపాలైన వాక్యాలు (వీటినే అర్థవాదలంటారు), అక్కడక్కడ చిన్న చిన్న ఉపాఖ్యానాలు కూడా బ్రాహ్మణాలలో కనబడుతున్నాయి. ఈ విధంగా సంహితాబ్రాహ్మణాల స్వరూపంలోను, ప్రతిపాద్యవిషయంలోనూ కూడా భేదం కనబడుతుంది.

సంహితలలో ప్రయోగింపబడ్డ భాష, బ్రాహ్మణాలలోని భాషకీ కూడా భేదం కనబడుతుంది. ఋగ్వేదసంహితలో ఉన్న భాష అతి ప్రాచీనమైంది; రూపవైవిధ్యాలతో కూడింది. బ్రాహ్మణాలలోని భాష సంహితాభాషకీ, లౌకిక సంస్కృతభాషకీ మధ్యగా ఉంటూ చాలావరకు లౌకికసంస్కృతానికి సన్నిహితంగా ఉంటుంది. సంహితలలో ఉండే భాషలోని కొన్ని వైశిష్ట్యాలు ఈవిధంగా ఉంటాయి.

1. అకారాంతశబ్దాల ప్రథమా బహువచనరూపాలు తృతీయా బహువచనరూపాలు కూడా లౌకికసంస్కృతంలో ఉన్నట్లుగా 'దేవాః' 'దేవైః' అని అందుకు భిన్నంగా 'దేవానః' 'దేవేభిః' అని కూడా ఉంటాయి.

2. అకారాంతశబ్దాలు ప్రథమా, సంబోధనప్రథమా విభక్తుల ద్వివచనబహువచన రూపాలు అకారాంతాలుగా ఉంటాయి.

ఉదా :- 'యేనేమా విశ్వా భువనా కృతాని' మొ॥

3. ఇకారాంత స్త్రీలింగశబ్దాలకు ఈకారం చేర్చడంచేత తృతీయైక వచనరూపాలు ఏర్పడతాయి. ఉదా :- 'ధీతీ' 'మతీ'

4. నప్తమీ ఏకవచన విభక్తిప్రత్యయానికి సాధారణంగా లోపం చేయబడుతూ ఉంటుంది. ఉదా :- 'పరమే వ్యోమన్' ('వ్యోమ్ని'కి బదులు).

5. ఉకారాంతశబ్దాల ద్వితీయాబహువచనంలో 'తన్వమ్' 'తనువమ్' మొ॥ రూపాలుకూడా ఉంటాయి.

6. ఉకారాంతశబ్దాల తృతీయైకవచనంలో 'ఆ' 'యా' లేదా 'ఇయా' చేర్చడంచేత 'ఉవియా' 'సాధుయా' మొ॥ రూపాలు ఏర్పడతాయి.

7. యుష్మదస్మచ్ఛబ్దాల చతుర్థ్యైకవచనంలో 'తుభ్యమ్' 'మహ్యమ్' అనడానికి బదులు 'యుష్మే' 'అస్మే' ఇత్యాది ఏకారాంత రూపాలు ఉంటాయి..

8. పరస్మైపది ధాతువుల లట్ ఉత్తమపురుష బహువచన ప్రత్యయం 'మసిః' ఉదా :- 'త్వమస్మాక మన్వవస్మసి' లౌకిక సంస్కృతంలో 'మన్' (మః) ఉంటుంది. ప్రథమపురుష బహు వచనంలో 'రే' లేదా 'రతే' అనే ప్రత్యయాలు చేర్చబడతాయి. ఉదా :- 'దుప్రహే' 'దుప్రహతే' మొ॥.

9. సాధారణంగా ఆత్మనేపదప్రత్యయమైన 'త' లోపిస్తూ ఉంటుంది. ఉదా :- 'దక్షిణతః శయే'. అలాగే 'ధ్వ'కు బదులు 'ధ్వాత్' ప్రయోగింపబడుతుంది. ఉదా :- 'వారయధ్వాత్'.

10. లోట్ మధ్యమపురుష బహువచనంలో 'త' 'తన' 'ధన' 'తాత్' అనే ప్రత్యయాలు చేర్చబడతాయి. ఉదా :- 'శృణోత' 'పచతన' 'యత్సిషన' 'కృణుతాత్'.

11. ఎనిమిది విభిన్నరూపాలలో 'లేట్' ఎక్కువగా ప్రయోగింపబడుతుంది.

12. ఒకే ధాతువును వేరువేరు వికరణ ప్రత్యయాలతో ప్రయోగించడం సంహితలలో ఎక్కువగా కనబడుతుంది.

13. క్రియార్థకక్రియకు లౌకికభాషలో ఒక్క 'తుమ్' అనే ప్రత్యయం మాత్రమే చేర్చబడగా సంహితలలో 'సే' 'అధ్యై' 'తవే' 'తవై' అన్న ప్రత్యయాలు చేర్చబడతాయి. ఉదా :- 'వక్షే', 'అసే', 'పృణధ్యై' 'సతవే' 'మాదయత్వై' మొ॥

14. తుమున్నంతాథాన్ని బోధించడానికి ద్వితీయాంతశబ్దం 'శక్' ధాతువుతో ప్రయోగింపబడుతుంది. ఉదా :- 'విభాగం నాశకత్' ('విభంక్తుం నాశకత్' అని అర్థం) 'ఈశ్వర' శబ్దంతో అనుప్రయుక్తమైన ధాతువుకు 'తోసున్' 'కసున్' ప్రత్యయాలు చేర్చబడతాయి. ఉదా :- 'ఈశ్వరో విచరితోః' 'ఈశ్వరో విలిఖః' 'విచారితుం విలేఖితుం చ ఈశ్వరః' అని అర్థం. 'తవ్య' ప్రత్యయార్థంలో 'తవై' 'కేన్' 'కేన్య' 'త్వన్' ప్రత్యయాలు చేర్చబడతాయి. ఉదా :- 'న మ్లేచ్ఛితవై, నాపభాషితవై' 'న మ్లేచ్ఛితవ్యం, నాపభాషితవ్యమ్' అని అర్థం. 'అవగాహే' 'దిదృక్షేజ్యః' 'కర్తవ్యమ్' (కర్తవ్యమ్) మొ॥ ఇదేవిధంగా లౌకిక సంస్కృతంలోలేని ఎన్నోపదాలు ప్రయోగాలు - 'గత్వాయ' 'పీత్వీ' 'పరిపన్థి' 'వను' 'అమీవా' 'శివతాతిః' మొదలైనవి సంహితలలో కనబడుతున్నాయి

ఋగ్వేదాలకి సంబంధించిన బ్రాహ్మణాలలో ఉన్న భాషలో కొంత మార్పు కనబడుతోంది. సంహితలలో ఉండే ఎన్నో

పదాలప్రయోగం బ్రాహ్మణాలలో కనబడదు. శబ్దరూపాలు ఒక నిర్ణీతపద్ధతిలో ప్రయోగింపబడుతూ లౌకికభాషకి దగ్గరగా వచ్చాయి. ధాతువులకు వికరణప్రత్యయాలు చేర్చడం విషయంలో కూడా కొన్ని నియమాలు పాటించబడ్డాయి. అంటే కొన్ని ధాతువులు కొన్ని గణాలలోనే ఉంటాయి; కాని అన్నింటినీ అన్ని గణాలలోను ఉన్నట్లుగా ప్రయోగించటం ఆగిపోయింది. 'లేట్' ప్రయోగం కూడా చాలా అరుదుగా చేయబడింది. 'క్త్యా' ప్రత్యయాంత 'తుమున్' ప్రత్యయాంతాల (కృత్వా, కర్తుమ్ మొ॥) ప్రయోగం విరివిగా చేయబడింది. ధాతువులను అన్నిలకారాలలోను అత్యధికంగా ప్రయోగించడం జరిగింది. ఐతే కొన్ని ప్రాచీనరూపాలు కూడా లేకపోలేదు. ఉదాహరణకు—

1. కొన్ని స్త్రీలింగ శబ్దాల చతుర్థి షష్ఠివిభక్తిరూపాలు ఒకే విధంగా (ఉదా:- 'భూమ్యాః' కు బదులు 'భూమ్యై') ఉన్నాయి.

2. ప్రథమపురుష రూపాలలో ఉన్న నకారం సంహితలో లాగానే ఇక్కడకూడా లోపిస్తూ ఉంటుంది.

3. 'అజ్ఞత' మొదలైన రూపాలు లౌకికసంస్కృతంలో లేనివి ప్రయోగంలో ఉన్నాయి.

4. 'అనీక' 'నిష్ఠావ' 'భగవాన్' మొదలైన అప్రసిద్ధార్థకపదాలు కూడా ప్రయోగింపబడ్డాయి.

5. ఐతరేయబ్రాహ్మణంలో కొన్ని గాఢలు (శ్లోకాలు) ఉదాహరించబడ్డాయి. వాటి భాష గద్యభాగాలలో ఉన్న భాషకంటే చాలా ప్రాచీనమైనది. ఇందులో అప్రసిద్ధపదాలు ఎన్నో ఉన్నాయి.

6. 'అహన్' 'ఆత్మన్' శబ్దాలు తప్ప మిగిలిన అన్నంతశబ్దాల సప్తమ్యేకపదనంలో 'ఐ' చేర్చబడుతుంది.

7. కర్తృత్వకమైన 'తవత్' ప్రత్యయం చేర్చగా ఏర్పడిన శబ్దాలప్రయోగం కనబడుతుంది.

8. 'అగుట' అనే అర్థంలో 'రూపం కరోతి' అని ప్రయోగించబడుతుంది.

9. భూతకాలికక్రియల వివిధరూపాల ప్రయోగం అత్యధికంగా చేయబడింది.

10. ప్రత్యక్షంగా చెప్పేటప్పుడు లుక్ ప్రయోగం చేయబడినా వర్ణనచేసే సందర్భంలో లక్ ప్రయోగమే అత్యధికంగా చేయబడింది.

11. లిట్టరూపాలలో ద్విత్వంచేసిన రూపాలు అధికంగా ఉన్నాయి.

12. 'కృజ్' ధాతువు అనుప్రయోగంచేసిన లిడ్రూపాలు ఉన్నా 'భూ' 'అస్' ధాతువుల అనుప్రయోగంచేత ఏర్పడిన రూపాలు ఇంకా బ్రాహ్మణాలలోకి రాలేదు.

13. బ్రాహ్మణాలలో ఉపసర్గలతో తుల్యాలైన 41 నిపాతలు ప్రయోగించబడ్డాయి. వీటిలో ఆ, సాకమ్, ఉపరి, తిరః, పశ్చాత్, అవస్తాత్, అధస్తాత్, ప్రాక్, ప్రాజ్, అర్వాక్, పరాచీనమ్, అవాజ్ అనే పన్నెండు నిపాతలు మాత్రమే కారకాలకంటే పూర్వం ప్రయోగింపబడి ఉన్నాయి. మిగిలినవి కారకాల తరవాత ప్రయోగించబడ్డాయి. ఇది శతపథబ్రాహ్మణంలో అధికంగా కనబడుతుంది.

14. కొన్నిచోట్ల ఉపసర్గలకు, వాటితో సంబంధించవలసి ఉన్న కారకానికి మధ్య కొన్నిపదాలు చేర్చడం కూడా జరుగుతుంది. ఉదా: 'అధి ను హవై శశ్వద్ అస్మిన్నేవ లోకే2సౌ లోకః' (జై.బ్రా. 103). ఇక్కడ 'అధి' అనే ఉపసర్గకి, 'లోకే' అనేదానికి మధ్య అరుపదాలున్నాయి. 'ఋతే' 'ఊర్ధ్వమ్' లాంటి కొన్ని అవ్యయాలు

కారకాలకి పూర్వంగాను, పరంగానూ కూడా ప్రయుక్తమైనాయి. ఉదా:- 'ఋతే వాచః' (శాం.బ్రా. 2.7) 'ప్రాణేభ్య ఋతే' (శ.బ్రా. 9.2.1.15) 'ఉర్ధ్వం అస్తరిక్షాత్' 'ప్రణేతాదూర్ధ్వమ్' మొ॥

15. నిషేధార్థకమైన 'మా' తో ప్రయోగించినపుడు మాత్రమే 'లుక్' లోని 'అట్' 'ఆట్' అగమాలు లోపిస్తాయి.

ఇలాంటి కొన్ని వైశిష్ట్యాలతో బ్రాహ్మణాలలోని భాష సంహితాభాషకు, లౌకికభాషకు మధ్య ఉంటూ సంస్కృతభాషా వికాసక్రమంలో ద్వితీయస్థితికి ఉదాహరణంగా ఉన్నది.

గద్యవికాసం :

పైన పేర్కొన్నవిధంగా బ్రాహ్మణాలు గద్యరూపంలో ఉన్నాయి. వీటిలోని గద్య దీర్ఘసమానరహితమై అతినరళంగా సుబోధంగా ఉంటుంది. సాధారణంగా విసుగు కలిగించడానికి అవకాశం ఉన్న యజ్ఞవిధానాల వర్ణనలు, వివిధ నిర్వచనాలు ఉండే బ్రాహ్మణ భాగాలలోకూడా చిన్న చిన్న వాక్యాలు ప్రయోగించడంచేత భాషలో ఒక విధమైన అందం కనబడుతుంది. ఇక అర్థవాద లూ, ఉపాఖ్యానాలు మొదలైన బ్రాహ్మణభాగాలు చాలా హృదయంగమంగా ఉంటాయనడంలో సందేహమేలేదు. సత్యానికి ఉన్న ప్రాశస్త్యాన్ని వర్ణించే ఈ వాక్యం ఎంత సరళంగాను, మనోహరంగాను ఉన్నదో చూడండి :

'సత్యం వై చక్షుః, సత్యం హి వై చక్షుస్తస్మాత్ యదిదాసిం ద్వౌ వివదమానా వేయాతం — 'అహమదర్శమ్' 'అహమశ్రౌషమ్' ఇతి; య ఏవ బ్రూయాత్ అహమదర్శమితి తస్మా ఏవ శ్రద్ధధ్యామ. తత్ సత్యేనేవైతత్ సమర్థయతి' (శ.బ్రా. 1.3.2.27).

కొన్ని వాక్యాలు లౌకికసత్య ప్రతిపాదకాలుగాను అలంకారిక భాషాగుంభితాలుగాను ఉంటాయి .

‘యః సకృత్ పాపం కుర్యాత్ కుర్యాదేనస్తతోఽపరమ్’
(ఐ.బ్రా. 7.17) (ఒకమారు పాపకార్యానికి అలవాటుపడ్డ
వాడు మళ్ళీ మళ్ళీ పాపకార్యం చేస్తూనే ఉంటాడు).

‘వాచో వావ తౌ స్తనౌ సత్యాన్మతే వావతే. అవత్యేనం
సత్యం నైతమన్మతం హినస్తి య ఏవం వేద’ (ఐ.బ్రా. 4.1).

ఉపాఖ్యానాలలోని భాష ఎంతసరళంగా జీవనభరితంగా
ఉంటుందో తెలుసుకోవడానికి ఐతరేయబ్రాహ్మణంలో ఉన్న ఒక
ఉపాఖ్యానంలోని కొన్ని వాక్యాలు ఉపకరిస్తాయి:—

‘హరిశ్చన్ద్రో నామ వైధస ఐక్ష్యాకో రాజాఽపుత్ర ఆస. తస్య
హ శతం జాయా బభూవుః. తాసు పుత్రం న లేభే. తస్య హ
పర్వతనారదౌ గృహ ఉషతుః. స హ నారదం పప్రచ్ఛ
అతైన మువాచ— వరుణం రాజానముపధావ పుత్రో మే
జాయతాం తేన త్వా యజా ఇతి. తథేతి. స వరుణం రాజాన
ముపససార పుత్రో మే జాయతాం తేన త్వా యజా ఇతి. తథేతి.
తస్య హ పుత్రో జజ్ఞే రోహితో నామ. తం హోవాచ అజని తే వై
పుత్రో యజన్వ మానేనేతి. స హోవాచ యదా వై పశుర్నిర్దశో
భవత్యథ స మేధ్యో భవతి. నిర్దశోన్వన్వథ త్వా యజా ఇతి’.

ఇంతవరకు ఉదాహరించిన గద్యభాగాలలో ఒక్కసమానం
కూడా లేకపోవడం గమనార్హం. ఈ విధంగా గంభీరనదీప్రవాహం
లాగా ఒడుదుడుకులు లేకుండా, చక్కగా ప్రవహిస్తూ పోతూ
ఉంటుంది బ్రాహ్మణాలలోని గద్యం.

మహాభారతంలో అక్కడక్కడ కనబడే గద్యభాగాలలోను,
నిరుక్త మహాభాష్యాది ప్రాచీనగ్రంథాలలోను కూడా ఈ బ్రాహ్మణ
గద్యచ్ఛాయలు మనకు స్పష్టంగా గోచరిస్తాయి. ఉదా:-

‘కశ్చిద్బృహిర్ద్రోమ్యా నామాయోనిజః. తన్య శిష్యాస్త్రయో
బభూవుః, ఉపమన్యు రారుణిపాంచాలో బైద ఇతి. ఏకం
శిష్యమారుణిపాంచాలం ప్రేషయామాస-భో గచ్ఛ కేదార
ఖణ్డం బధానేతి. స ఉపాధ్యాయేన సన్నిష్ట ఆరుణిపాంచాల స్తత్ర
గత్వా కేదార ఖణ్డం బద్ధుం నాశక్నోత్. స క్లిశ్యమానో గతిం
నాపశ్యత్ కిచ్ఛీత్. భవత్వేవం తావత్కరిష్యామితి. స తత్ర
సంవివేశ. కేదారఖణ్డే శయానే తస్మిన్ తదుదకం తస్థా’
(మహాభారతం ఆదిపర్వం. 31. అధ్యాయం).

‘దేవాపిశ్చార్హి వేణః శంతనుశ్చ కౌరవ్యా భ్రాత రౌ బభూవతుః.
స శంతనుః కసీయానభిషేచయాంచక్రే. దేవాపిస్తపః ప్రతి
పేదే. తతః శంతనోః రాజ్యే ద్వాదశవర్షాణి దేవో న వవర్ష.
తమూచుర్బ్రాహ్మణాః. అధర్మస్త్వయాచరితః. జ్యేష్ఠంభ్రాతర
మన్తరిత్యాభిషేచితమ్. తస్మాత్తే దేవో న వర్షతీతి. స శంత
నుర్దేవాపిం శిశిక్ష రాజ్యేన. తమువాచ దేవాపిః- పురోహితస్తే.’
సానియాజయాని చ త్వేతి. తస్యై తద్వర్షకామనూక్తమ్
(నిరుక్తం. 2. అధ్యాయం).

‘అథవా కిం న వీతేన ఇదం నిత్యం ఇదమనిత్యమితి.
యన్నిత్యం తంపదార్థం మత్వైష విగ్రహః క్రియతే-సిద్ధే శబ్దే
అర్థే నమృద్ధే చేతి. కథం పునర్జాయతే సిద్ధః శబ్దోఽర్థః నమృద్ధ
శ్చేతి? ‘లోకతః’. యత్లోకేఽర్థమర్థముపాదాయ శబ్దాన్
ప్రయుజ్జతే వైషాం నిర్వృత్తౌ యత్నం కుర్వన్తి. యే పునః
కార్యాభావా నిర్వృత్తౌ తావత్వైషాం యత్నః క్రియతే.
తద్యథా ఘటేన కార్యం కరిష్యన్ కుమ్భకారకులం గత్వాహ-
కురు ఘటం కార్యమనేన కరిష్యామితి. స తద్వచ్ఛబ్దాన్
ప్రయుయుక్షమాణో వైయాకరణకులం గత్వాహ- కురు
శబ్దాన్ ప్రయోక్ష్య ఇతి. తావత్వేవార్థముపాదాయ శబ్దాన్
ప్రయుజ్జతే (మహాభాష్యం. పన్నకాహ్నికం).

పై గద్యాలను పరిశీలించడంచేత భారత నిరుక్త మహా భాష్యాదులలోని గద్యరచన బ్రాహ్మణగద్యరచనకు ఎంతసన్నిహితంగా ఉందో స్పష్టం అవుతుంది. చిన్నచిన్నవాక్యాలు, సమాసాలు లేక పోవడం, ధాతురూపాల అధికప్రయోగం ఇలాంటివిషయాలలో వీటన్నింటికీ చాలా సాదృశ్యం ఉంది. కాలం గడచినకొద్దీ ఈగద్య శైలిలో మార్పులు ప్రవేశించాయి. చిన్న వాక్యాలకు బదులు దీర్ఘ వాక్యాలు, సమాసరాహిత్యానికి బదులు నాతిదీర్ఘ-దీర్ఘ సమాసాల ప్రయోగం, ధాతురూపాలకు బదులు క్త-క్తవత్, య, తవ్య, అసీయప్రత్యయాంత పదాలప్రయోగం, తద్ధితాంతాల ప్రయోగమూ అధికంగా ప్రవేశించాయి. శాబరభాష్య - శాంకరభాష్యాదులను, ఇతరమైన గద్యకావ్యాలను ఇందుకు ఉదాహరణలుగా గ్రహించ వచ్చు. ఈవిధంగా ఋగ్వేదాది సంహితలలో ఛందోరూపంగా ఉన్న భాష బ్రాహ్మణాలలో అతిమనోహరమైన గద్యరూపాన్ని సంతరించు కొని క్రమక్రమంగా శాస్త్రగ్రంథాలలోను, తదితర గద్యకావ్యాల్లోను నానావిధగద్యరచనాప్రవృత్తులకి దారి చూపించింది.

— పి.ఎన్.ఆర్. —

ఐతరేయబ్రాహ్మణం

ఆర్ష విజ్ఞాన పర్వస్వము

బ్రాహ్మణాలు

2. విశేషవిభాగం

2. 1 ఐతరేయబ్రాహ్మణం

2. 1. 1. పరిచయం

ఋగ్వేదావికిగల శాఖల్లో ప్రసిద్ధమైనవి శాకల - బాష్కల శాఖలు. అందులో శాకలశాఖకు సంబంధించిన బ్రాహ్మణం ఐతరేయ బ్రాహ్మణం. దీన్ని బహువ్రాహ్మణమని కూడ కొందఱంటారు (పే.7).

ఐతరేయమంటే ఏమిటి?

ఈ బ్రాహ్మణాన్ని ఐతరేయమనడంలో సాయణభాష్యంలో మనకొక ఆఖ్యాయిక ఇలా దొరుకుతున్నది:

ఒక మహర్షికి ఎందఱో భార్యలున్నారు. అందులో ఒక ఆమె పేరు ఇతర. ఆమె కుమారుడు మహిదాను. ఇతర కొడుకు కాబట్టి మహిదానుకు ఐతరేయుడని పేరు. మిగిలినపిల్లల మీద అందే

ప్రేమాభిమానాలు మహిదాసుపైన మహర్షికుండేవికావు, పైగా అతడంటే కొంచెం చిన్నచూపుకూడా లేకపోలేదు. కనుకనే ఒక యజ్ఞసభలో మహర్షి మహిదాసును తక్కువచేస్తూ మిగతాపిల్లలని తొడపైన కూర్చోబెట్టుకున్నాడు. పాపం! బిక్కమొహంతో మహిదాసు తనతల్లి ఇతర దగ్గటికి వెళ్లాడు. అలా పిల్లవాణ్ణి చూసిన ఇతర తన కులదేవతైన భూదేవిని ధ్యానించింది. వెంటనే భూమాత ప్రత్యక్షమైంది. యజ్ఞసభలో మహిదాసును దివ్యసింహాసనంలో కూర్చోబెట్టి సోదరులందరికంటే ఇతడు పండితుడౌతాడని గ్రహించి, ఇతనికి ఈ బ్రాహ్మణస్ఫూర్తి కలిగేలా వరాన్ని అనుగ్రహించింది¹. 'తరువాత మహిదాసు ఈ బ్రాహ్మణాన్ని రచించి ప్రచారంలోకి తీసుకొని వచ్చాడు.

షడ్గురుశిష్యుడు ఈ బ్రాహ్మణానికి 'సుతప్రద' అనే వృత్తిని 1252 లో వ్రాశాడు. ఆ వృత్తి ప్రారంభంలో ఐతరేయుడు యాజ్ఞవల్క్యునికి ఇతరాకాత్యాయనికి కుమారుడని², అతడే ఈ బ్రాహ్మణాన్ని రచించాడని స్పష్టంగా చెప్పాడు³. యాజ్ఞవల్క్యుడు పెద్దభార్యను ప్రీయురాలని, రెండవభార్యను 'ఇతర' అని అనాదరంగా అన్నట్లు మనకు ఈ వృత్తిద్వారా తెలుస్తున్నది. మొత్తంమీద ఇతరాపుత్రుడైన మహిదాసు ఈ బ్రాహ్మణాన్ని రచించడంవల్ల దీనికి ఐతరేయ బ్రాహ్మణమనే ప్రసిద్ధి లభించిందని తెలుస్తున్నది.

— ఎన్.బి.ఆర్.

-
1. ప్రకృతస్య ఈ బ్రాహ్మణస్య ఐతరేయకత్వే సంప్రదాయవిద ఏకామఞ్ఞాయితా మావక్షతే.....వరం దదౌ (సాయణభాష్యోఽఘోషాంతం - ఐ. బ్ర.).
 2. అపిద్విప్రో యాక్షవర్క్యో ద్విభార్యస్తస్య ద్వితీయామితరేతి వాచాః ।
న క్షేప్తాయమాకృష్టదత్తః । నియాం కామక్త్వా ద్వితీయామితరేతి వోచే ॥
ఐ. బ్ర. పే. 4 త్రివేంద్రమ్, 1924.
 3. మహిదావైతరేయ్యసంస్కృత్యం బ్రాహ్మణం ఈ యక అందులోనే పే. 2.

2.1.2 విభాగం

ఐతరేయబ్రాహ్మణం ఎనిమిది పంచికలుగా విభజింపబడింది. ఐదు అధ్యాయాలను 'పంచిక' అంటారు. ఇందులో మొత్తం 40 అధ్యాయాలున్నాయి. ఈ అధ్యాయాలు మళ్ళా కొన్ని ఖండలుగా విభజింపబడ్డాయి. ఐతరేయబ్రాహ్మణంలో మొత్తం 285 ఖండులున్నాయి. ఈ దిగువ పట్టిక చూడండి :

పంచికలు అధ్యాయాలు ఖండలు			పంచికలు అధ్యాయాలు ఖండలు		
I	1	8	V	21	6
	2	5		22	10
	3	8		23	4
	4	9		24	8
	5	4=30		25	9=34
II	6	10	VI	26	3
	7	8		27	5
	8	8		28	8
	9	8		29	10
	10	9=41		30	10=38
III	11	11	VII	31	1
	12	13		32	11
	13	14		33	8
	14	8		34	8
	15	8=50		35	8=34
IV	16	8	VIII	36	4
	17	8		37	7
	18	8		38	3
	19	8		39	9
	20	4=32		40	5=28
మొత్తం ఖండలు - 153 +			132-285		

విషయవిభాగం :

ఇందులో చివటి పది అధ్యాయాలు తరువాతికాలంలో చేర్చబడి ఉంటాయని 30 అధ్యాయాలు మాత్రమే మొదట ఉండేవని కొందరి అభిప్రాయం. ఈ బ్రాహ్మణంలోని విషయాలను దాదాపు అనువాదం చేసిన శాంఖ్యాయనబ్రాహ్మణం చివటి పది అధ్యాయాలలోని విషయాలను ముట్టుకోలేదు. కాని తరువాత ఏర్పడ్డ శాంఖ్యాయనసూత్రం మాత్రం వాటిని పరామర్శ చేసింది. మొదటి 29 అధ్యాయాలలో ప్రాచీనబ్రాహ్మణాలలో లాగానే వర్తమానవాచకంగా ప్రయోగింపబడిన 'లిట్' అనే క్రియారూపం ఆ తరువాత పరోక్షార్థంలో ప్రయోగింపబడింది. ఇలాంటి కారణాలవల్ల చివటిభాగం తరువాత చేర్చబడి ఉంటుందని వారి ఊహ.

ఈ బ్రాహ్మణం ప్రధానంగా సోమయాగాన్ని వివరిస్తున్నది. మొదటి పదహారు అధ్యాయాల్లో ఒకరోజులో చేయవలసిన 'అగ్నిష్టోమ' మనే సోమయాగం వివరింపబడింది. తరువాత రెండు అధ్యాయాలలో 360 రోజులు చేయదగిన 'గవామయనం' అనే యాగం, తరువాత 6 అధ్యాయాల్లో పన్నెండురోజులు నిర్వహింపబడే 'ద్వాదశాహ' మనే యాగం నిరూపించబడ్డాయి. చివరి 8 అధ్యాయాల్లో పట్టాభిషేకవిధానం మొ॥ వర్ణింపబడ్డాయి. ఇదీ ఇందులోని విషయవిభాగం.

మొదలు - చివట :

ఈ బ్రాహ్మణం "అగ్నిర్వై దేవానామవమః విష్ణుః పరమః" అనే మంత్రంతో ప్రారంభమై "అపి హ యద్యస్యాశ్శమూర్ధా" అనే మంత్రంతో పూర్తవుతున్నది.

2. 1. 3 సంకలనకాలం

దేశం: -

ఐతరేయబ్రాహ్మణం భారతదేశంలో ఏ భాగంలో రచింపబడి ఉంటుందనే విషయం ఖచ్చితంగా చెప్పడానికి తగిన సాక్ష్యాలేవీ దొరకడలేదు. కాని భారతదేశంలో ఇప్పటికీ కనబడుతున్న వర్గ వర్ణాది విభాగాలు ఈ బ్రాహ్మణంలో అక్కడక్కడా పేర్కొనబడటాన్ని బట్టి, యజ్ఞయాగాదికర్మలు విస్తరంగా ఆచరించబడి ధర్మక్షేత్రంగా ప్రసిద్ధిపొందిన కురుపాంచాలదేశంలోనే ఈ బ్రాహ్మణం రచింపబడి ఉంటుందని మెక్డ్డోనల్ అభిప్రాయపడ్డాడు.

కాలం:

బ్రాహ్మణగ్రంథాలన్నీ ఒకేసారి రచింపబడినవి కావు. వాటిల్లో ముందువెనుకలను గురించి ఎంతో విమర్శకులు పరిశోధనలు చేశారు. ఏ బ్రాహ్మణం ఏ సంవత్సరంలో వ్రాయబడింది? అని ఖచ్చితంగా అడిగితే నమాధానం చెప్పడం అంత తేలికైన పనికాదు. సంహితాభాగం ఏర్పడిన తరువాత కొత్తగా మంత్రదర్శనం చేయడం ఆగిపోయింది. అప్పటి మనవూర్వులు ఈ సంహితలను పఠించి వాటి అర్థాలను వివరిస్తూ, కొంత కర్మకలాపాన్ని రూపొందించారు. అకర్మలే తరువాత ఎన్నోయాగాలుగా రూపుదిద్దుకున్నాయి. సరిగ్గా అకాలంలో ఏర్పడిందే బ్రాహ్మణవాఙ్మయం (పే. 9).

ఇలా ఏర్పడిన బ్రాహ్మణాలలో ఐతరేయబ్రాహ్మణం ఒకటి. వేదసంహితలవారీగా లెక్కవేసినపుడు దీన్ని మొట్టమొదట పేర్కొన వలసి ఉంటుంది. కాని బ్రాహ్మణవాఙ్మయమంతటిలోను ప్రాచీన బ్రాహ్మణంగా దీనికి మొదటిస్థానం ఇవ్వడాన్ని గురించి చాలామంది విమర్శకులు అంగీకరించలేదు. ఐహుళ అదృష్టితో, అలోచిస్తే దీనికి

మూడోస్థానమో లేక అయిదవ స్థానమో లభిస్తుంది. చాలామంది పాశ్చాత్యుల విమర్శలననుసరించి క్రీస్తుపూర్వం 800 నుంచి 500 వఱకు బ్రాహ్మణవాఙ్మయకాలం కాబట్టి క్రీ.పూ. 7వ శతాబ్దంలో బహుశ ఐతరేయబ్రాహ్మణం రచింపబడి ఉండవచ్చునని కొందఱి అభిప్రాయం. కాని భారతీయపండితులు ఈవాదాన్ని అంగీకరించరు.

ఎ.బి. కీర్ , ఎమ్. వింటర్నిజ్ మొ॥ విమర్శకులు బ్రాహ్మణా లన్నింటిలో ఐతరేయమే మొదటిదంటారు (పే.10). కాని వారిచ్చిన హేతువులు అంతగా నిలబడలేదు.

—ఎన్.వి.ఆర్.

2. 1. 4 వ్యాఖ్యానాలు - ప్రచురణలు

వ్యాఖ్యానాలు :

ఐతరేయబ్రాహ్మణానికి సమగ్రమైన భాష్యాన్ని వ్రాసినవాడు సాయణాచార్యుడు. ఇది ఇప్పటికీ చాలాసార్లు ప్రచురింపబడింది. భట్టభాస్కరుడు ఈ బ్రాహ్మణానికి భాష్యం వ్రాసినట్లు ప్రసిద్ధి ఉంది. ఇంతవఱకు అది పరిశోధనాలయాల్లో మూలుగుతున్నదేకాని వెలుగు చూడలేదు. ఈ భట్టభాస్కరుని భాష్యంపైన గోవిందస్వామి ఒక వ్యాఖ్యానాన్ని వ్రాశాడు. అది వ్రాతప్రతిగానే లభిస్తున్నది. ఈ బ్రాహ్మణంలోని మొదటి 32 అధ్యాయాలకు షడ్గురుశిష్యుడు వ్రాసిన 'సుఖప్రద' అనే వృత్తి ఒకటి లభిస్తున్నది. ఇంతకుదప్ప ఐతరేయ బ్రాహ్మణానికి వేఱే భాష్యాలుగాని వ్యాఖ్యానాలుగాని ఉన్నట్లు చరిత్రకందలేదు.

ప్రచురణలు :

ఐతరేయబ్రాహ్మణాన్ని మొట్టమొదట మార్టిన్ హాగ్ (Martin Haug) అనే పాశ్చాత్యపండితుడు తన ఆంగ్ల భాషానువాదంతో సంపాదించి 1863లో బొంబాయినుంచి ప్రచురించాడు. తరువాత థ్యూడర్ ఔఫ్రెచ్ (Th. Aufrecht) సాయణ భాష్యసారాంశంతో దీన్ని సంపాదించి 1879లో బాన్ నుంచి ప్రకటించాడు. ఆ తరువాత 1894-1906 సం॥ మధ్యకాలంలో వైదికపరిశోధనలో అందె వేసిన చేయి అయిన సత్యవ్రతసామాశ్రమి సాయణభాష్యంతో ఈ బ్రాహ్మణాన్ని నాలుగు భాగాలుగా కలకత్తానుంచి ప్రచురించాడు. 1896 సం॥లో కాశీనాథశాస్త్రి ఆగాశే సాయణభాష్యంతో దీన్ని సంపాదించగా పూనా ఆనందాశ్రమం రెండుభాగాలుగా ప్రకటించింది. షడ్గురుశిష్యుని 'సుఖప్రద' వృత్తితో అనంపూర్ణంగా ఈ బ్రాహ్మణాన్ని త్రివేంద్రంనుంచి 1942-52 సం॥ మధ్య మూడుభాగాలుగా అనన్త

కృష్ణశాస్త్రి ప్రచురించాడు. ఎ.బి. కీత్ దీన్ని ఆంగ్లంలో అనువదించి హార్వర్డ్ ఓరియంటల్ సిరీస్ లో (నం. 25) 1920లో ప్రకటించాడు. 1925లో నిర్ణయసాగర్ వారు ఈ బ్రాహ్మణాన్ని మూలం మాత్రం ప్రచురించారు. కాశీహిందూవిశ్వవిద్యాలయంలోని సంస్కృత-పాలి విభాగంలో పనిచేస్తున్న సుధాకర మాలవీయ, 'వేదార్థప్రకాశ' మనే సాయజభాష్యంతోను 'సరళ' అనే హిందీవ్యాఖ్యానంతోను 1980లో ఈ బ్రాహ్మణాన్ని ప్రకటించాడు. ఇలా ఇప్పటికి ఐతరేయ బ్రాహ్మణానికి ఎనిమిది ప్రచురణలు వచ్చాయి. వీటిలో కొన్నింటికి ఎన్నోసార్లు పునర్ముద్రణలు కూడ జరిగాయి.

— ఎన్ .బి.ఆర్.

2. 1. 5 ప్రసిద్ధి

సామాన్యంగా బ్రాహ్మణాలు వ్రపంచమతచరిత్రను పరిశీలించే వారికి, భారతీయవైదికకర్మకలాపాన్ని తెలుసుకొనగోరేవారికి ఎంతగానో ఉపకరిస్తాయి. అంతేగాక వీటిల్లో అక్కడక్కడ ప్రసక్తిని బట్టి వచ్చే ఉపాఖ్యానాలు సాంకేతికంగా ఎంతో గంభీరమైన అర్థాన్ని సందేశాన్ని భారతజాతికి అందిస్తూ, తాత్త్వికాంశాలపైన, వైజ్ఞానిక విశేషాలపైన మౌలికమైన చింతనను మనలో ప్రోత్సహిస్తాయి.

ఐతరేయబ్రాహ్మణం అన్నిబ్రాహ్మణాల్లాగా సోమయాగాన్ని ఇతరయాగాలను వివరించినప్పటికీ, సమాజానికి కావలసిన ఎన్నో మహత్తరమైన విశేషాలను, ప్రకృతిరహస్యాలను అందిస్తూ చక్కని ప్రసిద్ధిని సంపాదించింది. చూడండి :

“సూర్యుడు అస్తమింపడం ఉదయింపడం అనేది ఎప్పటికీ ఉండదు. సాయంకాలం అతడు వివర్యాపాన్ని పొంది మనకు కనబడదు. మళ్లా తెల్లవారేసరికి కనబడతాడు. ఈగోళంలో కొంతభాగానికి కొంతపేపు మిగతభాగానికి కొంతపేపు చీకటివెలుగులను ప్రసాదిస్తూ రాత్రి, వగలు అవి వ్యవహారాన్ని కలిగిస్తాడు. ప్రకృతిలోని ఈ సత్యాన్ని తెలుసుకున్న వాడు అపమృత్యువులేకుండా సూర్యునికో పూజాపాన్ని సమాసదూపాన్ని సాలోక్యాన్ని పొందుతాడు!”

ఐతరేయబ్రాహ్మణం వివరిస్తున్న ఈ సత్యాన్ని చూచి మోనియర్ విలియమ్స్ (Monier Williams) భారతీయుల సునిశిత మేధానంపత్తిని ఎంతగానో ప్రశంసించాడు².

1. స వా ఏవ స కదావనస్తమేతి నోదేతి. కం యవస్తమేతి మన్యన్తేహ్న ఏవ తదస్తమిత్వాతాత్మానం ఏవర్యస్యశ్రేయాశ్రీషేవాపస్తాత్ కురుశేహః పరస్తాత్. ...య ఏవం వేద. 14.8.

2. Indians had made some shrewd astronomical guesses more than two thousand years before the birth of Copernicus - The Vedas P. 39.

‘ఆ యా యాగక్రియలలో వేదమంత్రాలను వినియోగిస్తాడు ‘హోతా’. ఇతడు యాగాన్ని నిర్వహించే ఋత్విజుల్లో మొదటివాడు. ఇతనికి సంబంధించిన కర్మలను ఐతరేయ - కౌషీతకీబ్రాహ్మణాలు వివరిస్తాయి. అలా కూడా ఈ బ్రాహ్మణానికి ప్రసిద్ధి ఉంది.

ఐతరేయబ్రాహ్మణాన్ని రచించిన మహిదాస ఐతరేయుని కాలానికే ఆంధ్రజాతి, ఆంధ్రదేశం చాలాప్రసిద్ధిని పొందినట్లు మనకు తెలుస్తుంది. చరణవ్యూహసూత్రంలోని యజుర్వేదఖండకు వ్యాఖ్యానం చేస్తూ మహిదాసు మహర్ణవంలోనుంచి ఉదాహరించిన శ్లోకంలో ఆంధ్ర దేశపదం స్పష్టంగా కనబడుతున్నది¹. శునశ్శేఫోపాఖ్యానంలో ప్రసక్తమైన ఆంధ్రపదం (ఐ. బ్రా. 33.6) ఆంధ్రులనే చెబుతున్న దంటారు. ఇలా కూడా ఐతరేయబ్రాహ్మణానికి ఆంధ్రులకు కొంత సంబంధం ఉన్నట్లు తద్వారా ఉభయులకు ప్రసిద్ధి ఏర్పడినట్లు తెలుస్తుంది.

ఈ లోకంలో ఉన్న భోగభాగ్యాన్నిటికంటే మధురపదార్థాలన్నిటికంటే ఆస్వాదయోగ్యమైన పానీయాలకంటే తల్లిదండ్రులకు పుత్రుడే ఎక్కువ సౌఖ్యాన్నిస్తాడని ఈబ్రాహ్మణం (33.1.2) నొక్కి చెబుతున్నది. అలాగే పురుషునికి అన్నమే ప్రాణమని, ఒంటిమీది బట్టే ఇల్లని, బంగారమే రూపమని, పశువులే నిర్వాహకాలని, భార్యే స్నేహితురాలని ఈబ్రాహ్మణం చెబుతుంది. కాని కుమార్తె దైన్యహేతువని², పుత్రుడు జ్యోతిస్స్వరూపుడని, అతడు తనతండ్రి పరబ్రహ్మస్వరూపాన్ని పొందేలా చేస్తాడనే నత్యాన్ని వివరిస్తున్నది.

1. తుంగా కృష్ణా తథా గోదా వహ్యద్రిశిఖరావధి ।

ఆ ఆంధ్రదేశవర్ణనం విహ్వవర్ణ్యరాయణి॥

2. సంభవే న్యజనదుఃఖకారికా సంవదానసమయేర్థహారికా ।

యోవనేఽని విహదోషకారికా దారికా హృదయదారికా ఏకః ॥

అంటే అనాడే స్త్రీనంతానానికంటే పురుషనంతానాన్నే ప్రజలు ఎక్కువగా కోరేవారనే విషయం ఇక్కడ స్పష్టమౌతుంది. ఇలాంటి లౌకిక - ధార్మికతత్త్వాలను విశదీకరించడం వల్లనే ఐతరేయబ్రాహ్మణం నమాజంలో ఎంతో ప్రసిద్ధిని సంపాదించింది.

- ఎన్.బి.ఆర్.

2. 1. 6 యజ్ఞయాగాలు :

వేదము మంత్రబ్రాహ్మణాత్మకము అని ఒక లక్షణము కలదు. అందు మంత్రభాగమునకు సంహిత అనియు, దానికి వ్యాఖ్యాన రూపమైన వాక్యగ్రంథభాగమునకు బ్రాహ్మణము అనియు పేర్లు. సంహితాకాలానంతరము యజ్ఞములు చేయుటయందు అసక్తి ప్రబలుటచే అందుకు అవసరమైన క్రియాకలాపము వివరింపబడుటయు వైదికమంత్రములకు ఆయా క్రియలతోగల సంబంధము తెల్పవలసివచ్చుటయు సంభవించెను. భాషాభేదమువలన వేద మంత్రముల అర్థము సరిగా బోధపడని సమయమున దానిని వివరించుటకు బ్రాహ్మణములు పుట్టినవని కొందఱు చెప్పుదురు. ఏది ఏటు లైనను బ్రాహ్మణములు వైదికవాక్యములకు గల అన్యోన్యమైత్రిని, యజ్ఞక్రియల అంగాంగిభావమును, పదములకు గల సంబంధమును అర్థమును బోధించుచున్నవి. బ్రాహ్మణములలో అచ్చటచ్చట ప్రసంగ వశమున కనవచ్చు ఉపాఖ్యానములు హృద్యములుగా ఉండును.

ఆయా వేదములకు సంబంధించిన బ్రాహ్మణగ్రంథములందు తెల్పబడు విషయములు ఆయా వేదములను అనుసరించు ఋత్విక్కుల కర్మభేదమును అనుసరించి భిన్నభిన్నములుగా ఉండును. ఆయా క్రియలయందు ఏయే మంత్రములను వినయోగింపవలెనో తెలిసిన హోత అను పేరుగల ఋత్విజుని కర్మములను ఐతరేయము కౌషీతకి అను ఋగ్వేదబ్రాహ్మణములు ఉపదేశించును.

అందు ఐతరేయబ్రాహ్మణము 1. జ్యోతిష్టోషయాగము 2. గవామయనము . 3. ఆదిత్యానామయనము 4. అంగిరసామయనము 5. ద్వారకాహమము 6. అగ్నిహోత్రము అను ఆఱు యాగములను ముఖ్యముగ వివరించుచున్నది.

1. జ్యోతిష్టోమము (14. 1)

జ్యోతిష్టోమ - ఆయుష్టోమ - జ్యోతిష్టోమములను మూడు సోమ యాగములలో జ్యోతిష్టోమము ప్రధానమైనది. ఇది ఏడు విధములుగ నమాప్తమగుటచే దీనిని సప్తసంస్థమందురు. సంస్థ అనగా సమాప్తి ప్రకారము. 1. అగ్నిష్టోమ 2. అత్యగ్నిష్టోమ 3. ఉక్త్య 4. షోడశి 5. వాజపేయ 6. అతిరాత్ర 7. అప్రోర్యామములని జ్యోతిష్టోమ యాగము ఏడు విధములని భావము. ఇవి యన్నియు సోమమను ద్రవ్యముతో చేయదగినవే. కనుకనే సోమయాగములనియు వీటికి పేరు. 'యజ్ఞాయజ్ఞీయ'మను అగ్నిష్టోమసామతో యాగసమాప్తి కలుగును గాన దీనికి అగ్నిష్టోమమని పేరు.

ఐతరేయబ్రాహ్మణమున ఈ జ్యోతిష్టోమయాగము చతుస్సం స్థముగ చెప్పబడినది. 1. అగ్నిష్టోమ 2. ఉక్త్య 3. షోడశి 4. అతి రాత్రములను నాలుగు విధములే ఈ బ్రాహ్మణమున ప్రస్తావించ బడినవి. అందు అగ్నిష్టోమము ప్రకృతియాగము. మిగతవన్నియు వికృతియాగములు. 'ఆచరింపవలసిన అంగములన్నియు పూర్తిగా ఏ యాగమున ఉపదేశించబడుచున్నవో అది ప్రకృతియాగము'. (ప్రకర్షణ క్రియతే సాకలేనానుష్ఠేయముపదిశ్యతే యస్యాం సా ప్రకృతిః) ఉక్త్యము, షోడశి, అతిరాత్రము అను మూడును వికృతి యాగములు. వీటికి అంగములన్నియు పూర్తిగా బోధింపబడవు. అవి ప్రకృతియాగమునుండియే అతిదేశించుకొనబడి వీటియందు అను స్థింపబడును.

జ్యోతిష్టోమయాగమునకు 1. దీక్షణీయేష్టి 2. ప్రాయణీయేష్టి 3. ఉదయనీయేష్టి 4. ఆతిథ్యేష్టి అనునవి అంగములు. వీటిని ఐతరేయ బ్రాహ్మణము విస్తరముగ విరూపించినది.

దీక్షణీయేష్టి (1. 1)

జ్యోతిష్టోమయాగమునకంగభూతములైన నాలుగు ఇష్టులలో ఇది మొదటిది. ఇది దర్శపూర్ణమాసయాగమునకు వికృతి. అగ్ని-విష్టువు దీనికి దేవతలు. దేవతలలో అగ్ని చిన్నవాడు; విష్టువు పెద్దవాడు. మధ్యలో ఇతరదేవతలందఱు చేరిపోవుదురు. అగ్ని విష్టువు లందువలననే సర్వదేవతాస్వరూపులుగ ఈ బ్రాహ్మణమున పేర్కొనబడిరి. ఈ ఇష్టిలో నెయ్యి, చెరువు (హోమద్రవ్యము)లతో హోమమును చేసిన అప్రతిష్ఠాదోషము పరిహారమగును.

ప్రాయణీయేష్టి (2. 1)

ప్రాయణీయేష్టికూడ దర్శపూర్ణమాసయాగమునకు వికృతియే. దీనికి అదిత్యుడు దేవత. ఈ ఇష్టిద్వారా త్వరగా స్వర్గమును పొందుదురు. కాన దీనికి ప్రాయణీయేష్టి అనిపేరు (ప్రయన్తి స్వర్గం గస్తుం ప్రారభన్తే ౭నేనేతి ప్రాయణీయః). ఈ ఇష్టియందు పథ్య అను దేవతకు తూర్పుదిక్కునందును, అగ్నికి దక్షిణదిశయందును, సోమనికి పశ్చిమదిక్కునందును. నవితకు ఉత్తరదిక్కునందును, అదితికి ఉర్ధ్వదిక్కునందును యాగము చేయవలెను. వీరిలో క్రమముగా పథ్య వాక్కును, అగ్నిహోములు ప్రాణాపానములను, నవిత ప్రేరణను, అదితి ప్రతిష్ఠను పెంపొందించునని ఈ బ్రాహ్మణము చెప్పుచున్నది.

ఉదయనీయేష్టి (2. 5)

దీనిని అనుష్ఠించుటద్వారా పై నున్న స్వర్గలోకమునకు పోవుదురు. కనుక ఇది ఉదయనీయేష్టి అని పిలువబడుచున్నది (ఉద్యన్తి ఉర్ధ్వం స్వర్గం యన్తి ప్రాశ్నువన్త్యనేనేతి ఉదయనీయః).

అతిథ్యేష్టి (2. 5)

దీనికి విష్టువు దేవత. ఫలాన తిథి అను నిర్ణయములేక అనుకొనకనే ఎవరైనను భోజనమునకు వచ్చిన అతడు అతిథి అగును.

ఈ ఇష్టియందు సోముడట్లే అతిథి. కనుక ఇది అతిథ్యేష్టి అయినది. ఇందు నవకపాలయాగ మొనర్చబడును.

సోమయాగమునకంగములగు ప్రవర్గము, ఉపనత్ ను ఈ బ్రాహ్మణము వివరించినది.

ప్రవర్గ (4. 1)

ఇది సోమయాగమునకు అంగము. ప్రవర్గమందు మహా వీరమును పేరుగల మూడు పాత్రలను మట్టితో నిర్మింతురు. దాని నిర్మాణవిషయమున ఎంతయో క్రియాకలాపము కలదు. ఈ మహా వీర పాత్రమును నేతితో నింపుదురు. ఈ యాగమునందు చివఱ అధ్యర్థుడు మహావీరపాత్రమున అవుపాలను, మేకపాలను క్రమముగ పోయును. కాగుచున్న నేతిలో పాలను పోయుటను 'ప్రవృంజన' మందురు. అక్రియానంబంధమువలన దీనికి ప్రవర్గమును పేరేర్పడినది.

ఉపనత్ (4. 6)

ఇందు అగ్ని, సోముడు, విష్ణువు ప్రధానదేవతలు. ఈ ఇష్టి యందు ఆజ్యమే ద్రవ్యము. ప్రవర్గము చేసిన వెంటనే దీనిని చేయుదురు. అగ్నిష్టోమయాగమున మూడు రోజులు ఉదయ సాయంకాలముల యందు ఈ ఇష్టి చేయబడును.

ఇవికాక మధ్యలో అగ్నిష్టోమీయము, ఐంద్రావాయవము, తూష్టింశంసము అను అంగయాగములు కూడ కలవు.

2. గవామయనము (17. 6)

ఇది ప్రకృతియాగము. దీనిని 361 రోజులు చేయుదురు. ఇది 1. పూర్వపక్షము 2. విషువము 3. ఉత్తరపక్షమని మూడుభాగములుగా విభజింపబడినది. ఇందు 180 రోజులు పూర్వపక్షము నాచరింతురు. తరువాత ఒకరోజు విషువమనే కర్క. మఱల 180 రోజులు ఉత్తర

పక్షము. ఈ మూడింటికిని గవామయనమని పేరు. దీనిని గోవులాచరించినవను అర్థవాదవాక్యమువలన ఈ పేరేర్పడినది.

3. 4. ఆదిత్యానామయనము - అంగిరసామయనము (18. 3)

ఇవి గవామయనమునకు వికృతిక్రతువులు. ఆదిత్యులను దేవతలు, అంగిరసులను ఋషులు స్వర్గప్రాప్తినిగూర్చి మేమే ముందని పోటీపడిరి. చివఱకు ఆదిత్యులే మొదట స్వర్గమును పొందినారు. తరువాత 60 సంవత్సరములకు గాని అంగిరసులు పొందలేదు. ప్రాయశ్చీయేష్టి, అతిరాత్రము ఉక్థ్యము అనునవి గవామయనమునకు ఆదిత్యానామయనమునకును సమానము. ఇతర విషయములందు భేదము కలదు.

5. ద్వాదశాహము (19. 1)

ఈ క్రతువు 12 రోజులయందు చేయతగినది. ఇది అహీనము, సత్రమును అగుటకు కూడ వీలున్నది. ఇందు పైరెండు లక్షణములును గలవు. ఒకడే యజమాని, యజ్ అను ధాతువుతో విధానము, దక్షిణావిధి అనునవి అహీనమునకు లక్షణములు. ఎక్కువమంది యజమానులు, 'అవతే, ఉపయన్తి, ఆసీరన్, ఉపేయుః' అను పదములతో విధానము సత్రమను యాగమునకు లక్షణములు. ఈ రెండును ఇందు గలవు గాన ఇది అహీనము, సత్రము కూడ అగుచున్నది. ఏకాహములకు అగ్నిష్టోమమువలెనే అహీనములకు ఈ క్రతువు ప్రకృతి.

ఈ క్రతువునందు మొదటిరోజు 'ప్రాయశ్చీయము' చివటి రోజు 'ఉదయసీయము' అను కర్మలు జరుగును. పదవరోజు 'అవివాక్యము, నాచరింతురు. కనుకనే ఆ యా రోజులను ఆ యా పేర్లతోనే వ్యవహరించుట పరిపాటి.

8. అగ్నిహోత్రము (25. 1)

అపితాగ్నియైనవాడు జీవితాంతమువఱకు నిత్యము అగ్ని హోత్రమును చేయవలెను. దీనిని సాయంకాలముపక్రమించి ప్రాతః కాలముతో పూర్తిచేయవలెను. కొందఱు సూర్యుడుదయించిన తదుపరి హోమమును చేయుదురు. కొందఱు సూర్యోదయమునకు ముందుగానే హోమమును చేయుదురు. దీనికి నిత్యము ఉపయోగించ వలసిన ద్రవ్యము పాలు, పెరుగు, గంజి. పశునమ్మద్దిని కోరువాడు పాలతోను, ఇంద్రియపటుత్వము కోరువాడు పెరుగుతోను, గ్రామా ధిపత్యమును కోరువాడు గంజితోను, అన్ననమ్మద్దిని కోరువాడు అన్నముతోను, ఓజస్సును బలమును కోరువాడు బియ్యముతోను, తేజస్సును కోరువాడు నేతితోను హోమము చేయవలెను.

ఇవికాక రాజయజ్ఞము మొ॥యజ్ఞములు, ఇంకను యజ్ఞము లకు సంబంధించిన ఎన్నియో విశేషములు ఈ బ్రాహ్మణమునందు పేర్కొనబడినవి.

ఐతరేయబ్రాహ్మణము సోమయాగన్వరూపమును సాంగముగ నిరూపించుచున్నది. ప్రసక్తివశమున అక్కడక్కడ చెప్పబడిన ఉపా ఖ్యానములు ఎంతగనో పాఠకులనాకర్షించుచున్నవి. ప్రాచీన భారతీయుల వైదికకర్మానుష్ఠానప్రావణ్యమును అర్థముచేసికొనుటకు ఈ బ్రాహ్మణమొక మణిదర్పణమనుటలో అతిశయోక్తి లేదు.

— డి.వి.వి.

2. 1. 7 వై శిష్ట్యం

ఐతరేయబ్రాహ్మణంలోని విషయవిశేషాలను తీర్చిదిద్దడంలో ఒకే రకమైన వాక్యాలు, ఉదాహరణలు, ఉపమానాలు, పునరావృత్తం కావడం కనబడుతుంది. వాటికి యజ్ఞాన్ని ప్రతిపాదించడమే ప్రధాన లక్ష్యం. ఋగ్వేదమంత్రాలను సమర్థించడంకోసం ఇలాగే కొన్ని ఉపాఖ్యానాలు కూడా ఇందులో పేర్కొనబడ్డాయి.

ఐతరేయబ్రాహ్మణం ఏడవపంచికలో వచ్చే హరిశ్చంద్రో పాఖ్యానం ఎంతో ఆకర్షణీయమైంది. పురాణాల్లోని హరిశ్చంద్రుని కథకు దీనికి ఎంతో తేడా ఉంది. ఇక్ష్వాకువంశస్థుడైన ఈ రాజు వరుణుణ్ణి ఉపాసించి అతని అనుగ్రహంతో రోహితుడనే కుమారుణ్ణి పొందాడు. అయితే ఒప్పుదం ప్రకారం ఆ పిల్లవాణ్ణి యజ్ఞంలో బలిపశువుగా ఆర్పించవలసి వస్తుంది. హరిశ్చంద్రుడు తన కుమారుణ్ణి బలిపశువుగా ఇవ్వడంలో ఆలస్యంచేసి రోగగ్రస్తుడవుతాడు. తరువాత ఇతడు అజీగర్తుని కొడుకు శునఃశేపుణ్ణి యజ్ఞపశువుగా సమర్పించడానికి సిద్ధపడతాడు. ఆ యజ్ఞానికి విశ్వామిత్రుడు హోత, జమదగ్ని అధ్వర్యుడు, అయస్థుడు ఉద్గాత, వసిష్ఠుడు బ్రహ్మ. యజ్ఞంలో శునఃశేపుని ప్రార్థనను మన్నించిన వరుణుడు అతణ్ణి కాపాడతాడు. హరిశ్చంద్రుడు తిరిగి ఆరోగ్యాన్ని పొందుతాడు.

రాజులు చేయవలసిన రాజసూయయాగం మొ॥ యజ్ఞాలకు ప్రస్తావనగా ఈ ఉపాఖ్యానం ఐతరేయబ్రాహ్మణం రెండవభాగంలో (శిశి.1) పేర్కొనబడింది. సాయణాచార్యుడు తన ఉపోద్ఘాతశ్లోకంలో¹ చెప్పినట్లు ఈ కథను చదివినవారికి చక్కని పుత్రనంతటి కలుగుతుంది. అంతేకాక ఈ ఉపాఖ్యానంలోని సామాజిక-సాంస్కృతిక తత్వాలు ఈ నాటి పాఠకునికి ఆశ్చర్యాన్ని కలిగిస్తాయి.

1. హరిశ్చంద్రకథా క్రత కథితా ఐహవపుత్రదా.

పట్టాభిషేకం పూర్తయిన తరువాత ఈ ఉపాఖ్యానం రాజుకు వినిపిస్తారు (ఐ. బ్రా. 33). ఇలా కూడ దీనికి చాల ప్రాధాన్యం ఉంది. నిజానికి క్షత్రియబలం పురోహితుని శక్తిసామర్థ్యాలపై ఆధారపడి ఉంది (ఐ. బ్రా. 34). అయినా పురోహితునికి రాజుకు మధ్య సత్సంబంధాలుండాలి. అలా ఉన్నప్పుడే వాళ్ళిద్దరు ఎన్నో ప్రమాదాల నుంచి దేశప్రజలను కాపాడగలుగుతారు. పురోహితుని సాయంతోనే రాజు సిరిసంపదలను సంపాదించి పేదలకు పంచిపెట్టగలుగుతాడు. 'పురోహితుడ'నే పదాన్నిబట్టి రాజకతడు మంచి స్నేహితుడు. నిజంగా పురోహితుడు మంత్రస్థానంలో ఉంటూ ప్రజలలో శాంతిని, సమత్వాన్ని, న్యాయబద్ధమైన సుస్థిరమైన ప్రభుత్వాన్ని నిలబెడతాడు (34.8: 35.1).

రాజ్యపరిపాలనలో పురోహితుడు చాలా ముఖ్యమైన పాత్రను నిర్వహిస్తాడు. పవిత్రమైన అగ్నిహోత్రాలనతడు పోషించి జాగ్రత్తగా కాపాడుతున్నాడు. కనుకనే అతీతమైన దివ్యశక్తులుగల పురోహితుడే అగ్నివైశ్వానరుడు. రాజ్యం రాజు క్షేమంగా ఉండటంకోసం భూమి చుట్టూ సముద్రం ఉన్నట్లు పురోహితుడు రాజునెప్పుడూ వెంటనంటే ఉంటాడు. పురోహితునితో కలసిమెలసి రాజ్యాన్ని పాలిస్తూ, అతనితో ఐకమత్యంతో మెలగుతూ సత్సంబంధాలుకల రాజు జననమరణ బంధాలనుంచి విముక్తిని పొందినవాడవుతాడు. పురోహితుడు రాజ్యాన్నెప్పుడూ కాపాడుతుంటాడు. అందువల్లనే ప్రజలు ఏకగ్రీవంగా రాజుకు విధేయులై కలసిమెలసి ఉంటారు (8.24-25). ఈనాటి శ్రేయోరాజ్యభావన రూపురేఖలను ఐతరేయబ్రాహ్మణంలో సూత్రప్రాయంగా గుర్తించవచ్చునని చెప్పడం అతిశయోక్తికాదు.

మహారాజులకు సంబంధించిన మహాభిషేకవిధిని సమగ్రంగా వర్ణించడం ఐతరేయబ్రాహ్మణానికి ఒక విశిష్టతను చేకూర్చింది (37). ఎంతో సుందరంగా సరళంగా సరసంగా మధురమైన పద్యాలతో

నిండిన గర్భంలో ఇంద్రుని మహాభిషేకం వర్ణింపబడింది. రాజులందఱికి ఈ మహాభిషేకాన్ని ఎలా అన్వయించాలో కూడా ఈ బ్రాహ్మణం వివరించింది (39.1-4). ఆచరణదృష్ట్యా చూచినపుడు ఇది ఈనాటి ఆధునికరాష్ట్ర పరికి కూడా చాలాముఖ్యమైనది. ఐతరేయ బ్రాహ్మణంలో జనమేజయుని గురించి చెప్పిన మాటలనుంచి గ్రహించబడ్డ ఈ వాక్యాలు ఆత్మవిశ్వాసానికి ఒక చక్కని నిదర్శనం (39.7; 40.4).

ఋగ్వేదమంత్రాలను వ్యాఖ్యానంచేయడంలో మహిదాన ఐతరేయుని గొప్పదనం కనబడుతుంది. ఆ వ్యాఖ్యానసందర్భంలో మహిదాను 'రూపసమృద్ధి, పర్యాయవిధానం, నిర్వచనం, ఛందస్సు, ఆఖ్యానం, ఋషి, పురోహితమహత్వం, దేవతానిరూపణం, బ్రహ్మపరిమరం మొ॥ సాంకేతికపదాలనుపయోగించాడు¹. మంత్రవ్యాఖ్యాన సందర్భంలో ఐ. బ్రా. ఈక్రింది నాలుగు రకాల ఆఖ్యానాలను పరిచయం చేస్తున్నది. 1. దేవతల సంబంధం, దేవతలు-యజ్ఞం, దేవాసురులమధ్య యుద్ధం; 2. ఛందస్సులకు సంబంధించిన వృత్తాంతాలు; 3. యజ్ఞాలతో సంబంధం ఉన్నరాజులకు ఋషులకు సంబంధించిన ఇతిహాసాలు; 4. ప్రకీర్ణాఖ్యానాలు.

బ్రాహ్మణకాలం తరువాత శైవమతవిస్తరణకు అగ్ని, వరుణుడు ఇంద్రుడు మొ॥ ఋగ్వేదదేవతలేకాకుండా రుద్రునిస్థానం కూడ ప్రధానపాత్రను నిర్వహించింది. అంగిరసులు నాభానేదిష్ఠునకు యజ్ఞఫలంలో ఒకభాగం ఇచ్చినప్పుడు యాగశాలలో నల్లటివస్త్రాన్ని ధరించిన ఒక మహానుభావుడు ప్రత్యక్షమైనట్లు ఈ బ్రాహ్మణం పేర్కొంటున్నది (22.9). సంగ్రహంగా చెప్పాలంటే దేవతలందఱు పరబ్రహ్మలో చేరిపోయినారు.

1. ఈపరిధివలెవివరాంకు ఉదాహరణ: ఎన్. పాతక్ 'ఐతరేయబ్రాహ్మణ్ కా ఏక ఆర్యయన్' ఐదుమూర్తి, 1966.

ఐతరేయబ్రాహ్మణానికి గల సామాజిక - దార్శిక - ఆధ్యాత్మిక వైశిష్ట్యాన్ని ఈక్రింది వాక్యాలలో మనం తెలుసుకోవచ్చు:

1. స్త్రీలు పురుషులతో సమానస్థానాన్ని పొందారు. భర్త భార్యను సన్నిహితస్నేహితురాలిగా గౌరవించాడు. (33.1).

2. భర్త, భార్యలో కుమారుడుగా తిరిగి పుడుతున్నాడు కాబట్టి భార్యకు 'జాయ' అనిపేరు (33.1).

3. భూమి, అగ్ని, జలంద్వారా మానవులు పొందే అన్ని ఆనందాలకంటే పుత్రుని ముఖం చూచినప్పుడు తండ్రీకికలిగే ఆనందం వర్ణనాతీతం. పుత్రునిద్వారా తండ్రీ ఎంతో చీకటిని దాటగలడు. తండ్రీకి కుమారుడు ఉన్నతస్వర్గాలను చూపించగల ఒక తేజఃపుంజం (33.1).

4. చెడ్డవారితో ఉన్నవాడికే అనర్థాలు ముంచుకొస్తాయి. దేశంపట్టుకు తిరిగేవాడికి దేముడే నిజమైన స్నేహితుడు (33.3).

5. చిన్నమొక్కలు, వృక్షాలతో సహా సమాజం అంతటికి రాజు రక్షణను కల్పిస్తాడు. ప్రజలందఱు అభివృద్ధిచెందటానికి వీలుగా రాజ్యంలో తన శక్తిసామర్థ్యాలనతడు పెంచుకుంటాడు. తనసాయం కోరినవాడిని రాజు తప్పక కాపాడతాడు (40.3).

6. దేవతలు, ప్రజలకు మార్గాల్లోను, ఎడారుల్లోను, నీళ్లలోను, నివాసాల్లోను, సిరిసంపదల్లోను అభివృద్ధిని కలిగిస్తారు (2.3).

7. యజ్ఞం దేవతలకోసం పన్నిన వలలాంటిది (11.11).

8. ఏది దేనికి మొదలో అదే దానికి చివఱకూడా, ఏదిదేనికి చివరో అదే దానికి తిరిగి మొదలుకూడా అవుతుంది (14.4).

9. మానవునిలో అయిదు భాగాలున్నాయి: జుట్టు, చర్మం, మాంసం, ఎముకలు, మజ్జ. ఆ అయిదు, ఎంతో చక్కగా అతడిలో

అమర్చబడ్డాయి. అతడు యజ్ఞయాగాలు చేసి 'యజమాని' అని పించుకుంటే నిజంగా ఎంతో గొప్పవాడౌతాడు.

10. మానవుణ్ణి ప్రభుత్వాధికారంనుంచి ఒక దివ్యశక్తి కాపాడు తున్నది (34-5).

11. నిశ్శబ్దంలో పరమపురుషుని అజ్ఞలకోసం మానవులెదురు చూస్తుంటారు.

12. హాత ఉపయోగించిన ప్రతిఋక్తుచివఱలోను అధ్వర్యుడు 'ఓం' అని ప్రతిగరం చేయాలి. ఓంకారం ఒక దివ్యచిహ్నం. ఇది ఛందోబద్ధంగా ఉచ్చరింపబడుతుంది. ఓంకారజపం రాజు చేసిన పాపాలను నాశనం చేస్తుంది. నరకంనుంచి విముక్తి కలిగిస్తుంది. కీర్తిని పెంచుతుంది. చివఱకు అతడొక పరిపూర్ణమైన వ్యక్తిగా రూపొందుతాడు (38-6).

ఐతిరేయబ్రాహ్మణంలోని చివఱిభాగంలో (40. 1-4) విద్యుత్, వర్షం, చంద్రుడు, సూర్యుడు, అగ్ని మొదలైన వాయుస్వరూపిగా బ్రహ్మను దర్శించి చేసిన ఆధ్యాత్మికసిద్ధాంతం నిరూపించబడింది. ఆ వాయువునుంచి అగ్ని, దానినుంచి శక్తిచేత ప్రేరేపింపబడ్డ ప్రాణం ఏర్పడ్డాయి. అగ్నినుంచి ఆదిత్యుడు, అతనినుంచి చంద్రుడు, చంద్రుని నుంచి వృష్టి ఉద్భవించాయి.

ఐ.బ్రా. లోని 'బ్రహ్మవివర' భాగాన్ననుసరించి ధ్యాన రూపం, జవరూపమైన ఒకప్రత్యేకకర్మ ఉన్నట్లు తెలుస్తున్నది. ఈ స్థూలజగత్తంతా బ్రహ్మలోనే నివసిస్తున్నది. ఈ విశ్వమంతా సృష్టిగా ఏర్పడుతున్నది. ఋగ్వేదంలోని (10-190) మొ విశ్వసృష్టి సూక్తాలను దృష్టిలో పెట్టుకొని మహిదాసు బ్రహ్మను సృష్టికి మూలకారణంగా చిత్రించాడు. ఋతమనే విశ్వక్రమం, సత్యం కూడా బ్రహ్మనుంచే ఏర్పడుతున్నాయి.

బ్రహ్మప్రాప్తికి ప్రతాపరణం తప్పనిసరి. భగవంతుని తెలుసుకోవడం సంస్కారాలను సంపాదించడానికి ఉపయోగిస్తుంది. కామం, క్రోధం, లోభం, మోహం, మదం, మాత్సర్యం అనే ఆఱు అంతఃశృతువులను మానవుడు తప్పక జయించాలి. పీటిని అణచివేయగలిగితే మానవునిలో విశ్వప్రేమ ఏర్పడుతుంది. అప్పుడతడు అజాతశత్రువుతాడు. కర్మలవల్ల కలిగే దివ్యజ్ఞానాన్ని పొందడానికి అర్హుడవుతాడు. కర్మాచరణం జ్ఞానాన్ని కలిగిస్తుంది. కాబట్టి యజ్ఞాల నాచరించాలి. అందువల్లనే ఐ.బ్రా. ద్రవ్యయజ్ఞంతో ప్రారంభించి జ్ఞానయజ్ఞంతో పరిసమాప్తమౌతుంది. ఈ జ్ఞానాన్ని పొందినవాడు దేవతామయ డౌతాడని ఐ.బ్రా. (10-9) చెబుతున్నది¹. కనుకనే ప్రతివాడు కర్మలనాచరిస్తే అవి వాణ్ణి అమృతత్వాన్ని పొందిస్తాయి. భగవద్గీతలో (4-33) భగవాన్ కృష్ణుడు అర్జునునికి చెప్పిన మాటల్లో ఈ భావమే ప్రతిధ్వనిస్తోంది².

— ఎమ్.డి.బి.

-
1. య ఏవం విద్యాన్ ఏతన్మయో దేవతామయో భవతి.
 2. శ్రేయాన్ ద్రవ్యమయాత్ యజ్ఞాత్ జ్ఞానయజ్ఞః పరంశవః, పర్యం కర్మాచరం పార్థ జ్ఞానే పదిపమావ్యతే.

2.1.8 సంగ్రహపమిక్ష

ఋగ్వేదబ్రాహ్మణాల్లో ఐతరేయం ఎంతో విశిష్టమైంది. ఇందులోని నలభై అధ్యాయాల్లో ప్రధానంగా అగ్నిష్టోమం — గవామయనం — ద్వాదశాహం — అగ్నిహోత్రం మొ॥ యాగాలు వివరింపబడ్డాయి. ప్రతిఅధ్యాయంలోను ప్రసక్తిననుసరించి ఆ యా కర్మలకు సంబంధించిన ఎన్నో విశేషాలు మనకు కనబడతాయి. సంగ్రహంగా కొన్నింటినిక్కడ సమీక్షించుకుందాం.

1. సోమయాగాలలో ముఖ్యం జ్యోతిష్టోమయాగం. దానికి అంగమైన దీక్షణీయేష్టిని ఎలా ఆచరించాలో మొదటి అధ్యాయం వివరిస్తున్నది. ఈ ఇష్టికి దేవతలు అగ్నివిష్ణువులు ఇందులో స్తుతింపబడ్డారు. విష్ణువు మూడడుగులతో ముల్లోకాలను వ్యాపించడం ప్రశంసింపబడింది. దర్భపూర్ణమాసయాగం చేసిన తరువాతే సోమయాగం చేయాలని చెప్పబడింది. ఇష్టి - ఆహుతి హోతృశబ్దాలకు చక్కని నిర్వచనాలు ఇందులో మనకు దొరుకుతున్నాయి.

మీకు ప్రతిష్ఠ కావాలా?

కొడుకులు కూతుళ్లు మొ॥ వారికో కూడిన మంచికుటుంబం, గోవులు మొ॥ వశువులు లేకపోవడం అప్రతిష్ఠ. అవన్నీ వమంగా కలిగి ఉండటమే ప్రతిష్ఠ. దాన్నిపొందాలనుకునే యజమాని నేతిని, విద్యాన్ని కలిపి హోమ ప్రవ్యాన్ని (చరువు) కయారుచేసి ఈ ఇష్టిలో హోమం చేయాలి. (1.1).

2. ప్రాయజీయ — ఉదయసేయేష్టులని ఇంకో రెండు అంగాలను రెండవఅధ్యాయం వివరిస్తోంది. ప్రాయజీయేష్టికి ఆదిత్యుడు దేవత. ప్రసంగవశాన దేవతలలోని జాతులను ఇందులో సాయణుడిలా వివరిస్తున్నాడు. అగ్ని, బృహస్పతి బ్రాహ్మణులు. ఇంద్రుడు, వరుణుడు, సోముడు, రుద్రుడు, పర్జన్యుడు, యముడు, మృత్యువు, ఈశానుడు మొ॥ క్షత్రియులు. వసువులు, రుద్రులు, ఆదిత్యులు, విశ్వేదేవులు, మరుత్తులు వైశ్యులు. పూష శూద్రుడు (2.3).

3. సోమలతను తూర్పుదిక్కులో కొనాలని చెబుతూ మూడో అధ్యాయం ప్రారంభమవుతున్నది. సోమక్రయణానికి సంబంధించిన ఎన్నోవిధులు, విశేషాలు ఇందులో చర్చకు వస్తాయి. తరువాత అతిథ్యేష్టి చేసే విధానం సమగ్రంగా వివరింపబడింది. వికల్పంలో ఎనిమిది దోషాలని, పరిసంఖ్యలో మూడే దోషాలని సాయణుడు తన భాష్యంలో పేర్కొన్నాడు.

4. ప్రవర్గ్య అనే యాగం ఎలా చేయాలో, దానికి సంబంధించిన పూర్వంగా లేమిటో వివరించడం ఈ అధ్యాయప్రారంభంలో కనబడు తుంది. ప్రవర్గ్యకు సంబంధించిన అభిష్టవం ప్రతిపాదించబడింది. తరువాత 'ఉపసత్' అనే ఇష్టిని గురించిన ప్రస్తావన ఉంది. ప్రసంగవశాన సంధ్యాకాలం అనురకాలమని ఇందులో నిరూపింప బడింది. జయహేతువులు గనుక 'ఉపసత్తు' లకు జితులనిపేరు. పిటిని ఆచరించిన వారికి శత్రువులు నశించి విజయం లభిస్తుంది. తరువాత 'తనూనప్తం' చెప్పబడింది. అధ్వర్యుడు మొ॥ పదహారు మంది ఋత్విక్కులు యజమానితో కలసి మెలసి ఉండి ఒకరికొకరు ద్రోహం చేసుకోకుండా ఐకమత్యంతో యజ్ఞకార్యాన్ని పూర్తిచేస్తామని నేతిని తాకుతూ మంత్రోచ్ఛారణపూర్వకంగా చేసే శపథానికే తనూనప్తమని పేరు. (4-8).

5. సోమక్రయణం దగ్గఱనుంచి అగ్నిప్రణయనం వఱకు రహస్యంగా (ఉపాంతు) మంత్రోచ్ఛారణ చేస్తూ చేయవలసిన కర్మలు ఇందులో చెప్పబడ్డాయి. ఆదిత్యుని గుణగణాలు చక్కగా ప్రశంసించబడ్డాయి.

6. ఇక్కడనుంచి రెండోపంచిక ప్రారంభమవుతున్నది. అగ్నిషో మీయ పశుయాగంతో ఈ అధ్యాయం మొదలౌతోంది. పశు యాగంలో యూపస్తంభం అవసరమౌతుంది. కనుక ఇందులో

యాపస్తంభానికి సంబంధించిన ఎన్నో విశేషాలు వివరింపబడ్డాయి. యజమాని కోరికలనుబట్టి యాపస్తంభం ఏ కొయ్యతో చేయాలనేది నిర్ణయిస్తారు. యజ్ఞాలలో మంత్రోచ్ఛారణ చేసేవాళ్ళు అన్యమనస్కులుగా ఉండకూడదని చెప్పబడింది. తరువాత వనస్పతియాగం, స్విష్టకృద్వాగం ఇళోపాహ్వనం నిరూపింపబడ్డాయి.

7. పర్యగ్నికరణవిధితో ఈ అధ్యాయప్రారంభం. భూమికిపైన నిలువుగా వెయ్యి ఆశ్వీనాలపైన స్వర్గం ఉన్నదని ఈ బ్రాహ్మణం వివరిస్తున్నది (7.7). బలమైన గుఱ్ఱం ఒకపగలంతా పరుగెత్తితే ఎన్ని యోజనాలు వెడుతుందో ఆ దూరానికి ఆశ్వీనం అనిపేరు. అలా వెయ్యి ఆశ్వీనాలు భూమికి న్నర్గానికి మధ్యలో దూరం అని ఈ బ్రాహ్మణం చెబుతున్నది (7.7).

8. అపొనస్త్రీయమనే కర్మతో ఈ అధ్యాయం మొదలౌతున్నది. ఇందులో పురోడాశశబ్దం చక్కగా నిర్వచింపబడింది (8.5).

9. బంద్రావాయవగ్రహాన్ని నిరూపిస్తూ ఈ అధ్యాయం ప్రారంభమైంది. ఇందులో ఆగూకరణం, వషట్కారం అనే పదాలకు చక్కని వివరణ ఇవ్వబడింది. 'అగూ' అనే శబ్దానికి ప్రతిజ్ఞ అని అర్థం. తరువాత ఋతుగ్రహయాగాలు, తూష్టింశంసం నిరూపింపబడ్డాయి.

10. పదో అధ్యాయంలో తూష్టింశంసానికి సంబంధించిన 'అహావ' 'నివిత్' మొ॥ కర్మలు ప్రతిపాదించబడ్డాయి. యజ్ఞాన్ని దేవతల కొక రథంగా అభివర్ణించారు. (10.5).

11. మూడవపంచిక ఇక్కడ ప్రారంభమౌతున్నది. ఇందులో 'ప్రతిగతశత్రుం' మొ॥ శస్త్రాలు నిరూపించబడ్డాయి. ఈ అధ్యాయంలో వషట్కారం 1. వజ్రం 2. ధామచ్ఛద్ 3. రిక్తం అని మూడు రకాలుగా చెప్పబడింది. ఇలాగే పైష, వేది, గ్రహ, నివిద మొ॥ త్రోకశబ్దాలకు చక్కని నిర్వచనాలు ఇందులో దొరుకుతున్నాయి.

12. ప్రాతర్మధ్యందినతృతీయ నవనాల్లో హోత చేసే 'అహవం' అధ్వర్యుడు చేసే 'ప్రతిగరా' నికి సంబంధించిన విశేషాలెన్నో ఇందులో వివరించబడ్డాయి.

13. ఇందులో కృశానువనే గంధర్వునికి గాయత్రికి జరిగిన యుద్ధం చమత్కారంగా చెప్పబడింది. మానవజాతి ఉత్పత్తిని గురించి 'మానుషం' అనే శబ్దం 'మానుషం' అయినట్లు ఈ అధ్యాయంలో (13.9) చక్కగా నిరూపింపబడింది. అంతేకాదు; దేవతలెలా పుట్టారు? అనే ప్రశ్నకు కూడ ఇందులో చక్కని సమాధానం దొరుకుతున్నది (13.10).

14. ఈ అధ్యాయంలో 1. హుత 2. ప్రహుత 3. ఆహుత 4. శూలగవ 5. బలిహరణ 6. ప్రత్యవరోహణ 7. అష్టకాహోమాలనే ఏడు పాకయజ్ఞాల ప్రస్తావన ఉంది. ఈ పాకయజ్ఞాలన్నీ ఇశా సదృశాలే. ఈనాటి వైజ్ఞానికులను సైతం ఆశ్చర్యపరచే ప్రకృతి రహస్యం - సూర్యునికి ఉదయాస్తమయాలు వ్యవహారమాత్రమే కాని వాస్తవంగా లేవని ఇందులో (14.6) పేర్కొనబడింది.

15. ఇందులో దీక్షణీయ - ఆతిథ్యేష్టుల సంస్థలను (సమాప్తులను) గురించి చెప్పబడింది. ప్రసంగవశాన భరద్వాజవృత్తాంతం పేర్కొనబడింది.

16. నాలుగవపంచిక ఈ అధ్యాయంతో మొదలౌతుంది. షోడశి అనే శబ్దం గ్రహాన్ని, స్తోత్రాన్ని, శస్త్రాన్ని చెబుతున్నది. పదహారవ స్తోత్రం, పదహారవశస్త్రం, పదహారు అక్షరాలనుచ్చరించి ప్రణవోచ్ఛారణ చేయడం. పదహారు అక్షరాలుగల 'నివిత్' ను శస్త్ర మధ్యంలో చెప్పడం మొ॥ వాటివల్ల ఈ ప్రయోగానికి 'షోడశి' అనే పేరేర్పడింది. అతిరాత్రయాగం ఈ అధ్యాయంలో నిరూపించబడింది. రాత్రిపూట అనుష్ఠించవలసిన ఛందస్సులకు కొన్నింటికి 'అపిశర్వరా' లనిపేరు. ఇవి పన్నెండని ఇందులో చెప్పబడింది.

17. ఆశ్వినశస్త్రానికి సంబంధించిన వెయ్యి ఋక్కులకు ఆశ్విన సహస్రమని చాలా పాతపేరు. ఆశ్వినశస్త్రం ఈ అధ్యాయంలో చక్కగా నిరూపించబడింది. ఇంకా గవామయనం, అతిరాత్రం, ఉక్త్యం, అగ్నిష్టోమం, ఆరంభణీయం మొ॥ కర్మలన్నీ ఇందులో ప్రతిపాదించబడ్డాయి.

18. ఒక సంవత్సరకాలం చేయాల్సిన గవామయనమనే సత్ర యాగంలో 'అభిష్టవ' మని అదురోజుల్లో చేయాల్సిన కర్మను మొత్తం అయిదుసార్లు చెయ్యాలి. దాంతో ఒకమాసం పూర్తవుతుంది. అలాగే ఒక సంవత్సరం చేసే ఆ సత్రయాగం క్రమంగా సంపూర్ణమౌతుంది. ఇంకా ఇందులో 'విషువత్' అనే క్రతువు కూడా చెప్పబడింది.

19. ఇందులో ప్రధానంగా ద్వాదశాహమనే క్రతువు నిరూపింపబడింది. యాగయోగ్యమైన కృష్ణపక్షం చంద్రునిలో ఉండటం వల్ల శుక్లపక్షంలో యాగం చేస్తున్న యజమానులు ఆ చంద్రమండలాన్ని పొందాలనుకుంటున్నారని ఈ అధ్యాయంలో చెప్పబడింది. యజ్ఞయాగాలు చేసినవాళ్లు దక్షిణమార్గంలో చంద్రమండలం చేరగలరని ఉపనిషత్తులు చెబుతున్నాయి.

20. ద్వాదశాహక్రతువులోని నవరాత్రవిధి ఈ అధ్యాయంలో ప్రధాన విషయం. మొదటిరోజు, నాల్గవరోజు, పదవరోజు వదిలి పెడితే మిగిలేవి తొమ్మిదిరోజులు. ఈ తొమ్మిదింటికీ 'నవరాత్ర' మనిపేరు. దీనిలో మొదటి రెండురోజులు చేయవలసిన కర్మలు ఈ అధ్యాయంలో చెప్పబడ్డాయి.

21. ఇక్కడ ఐదవపంచిక ప్రారంభం. పై 'నవరాత్రం' లో మూడు, నాల్గవరోజులలో చేయవలసిన కర్మలు ఇందులో చెప్పబడ్డాయి. ఆజ్యశస్త్రం, ప్రఉగశస్త్రం, నిష్కేవల్యశస్త్రం, వైశ్విదేవశస్త్రం మొ॥ ఇందులో నిరూపింపబడ్డాయి.

22. నవరాత్రంలో ఆరు, ఏడురోజుల్లో అచరించాల్సిన కర్మలిందులో పేర్కొనబడ్డాయి.

23. నవరాత్రంలో ఎనిమిది, తొమ్మిదిరోజుల్లో నిర్వహించాల్సిన కర్మకలాపం ఈ అధ్యాయంలో వివరించబడింది. వెనకటిలాగానే ఇందులోను ఆజ్ఞాదిశస్త్రాలు పేర్కొనబడ్డాయి.

24. ఈ అధ్యాయంలో తొమ్మిదోరోజు చేయవలసిన కర్మలను గురించి చెప్పి పదోరోజును 'అవివాక్య' మని ఎందుకంటారో విశదపరచబడింది. ఈ పదోరోజు సకలభోగ్యవస్తుసమృద్ధి కలది. పదోరోజున వివాక్యం నిషేధింపబడింది కాబట్టి ఇది అవివాక్యమని ప్రసిద్ధి పొందింది. వివాక్యమంటే ఎవరైనా విరుద్ధంగా వీధైనా చేసినప్పుడు, నీ విలా విరుద్ధంగా చేశావు సర్దుకో! అని చెప్పటం. పదోరోజు అలా చెప్పటం నిషిద్ధం కాబట్టి ఆ రోజును 'అవివాక్య' మంటారు.

25. అగ్నిహోత్రమనేయాగం ఈ అధ్యాయంలో సవిస్తరంగా ప్రస్తావించబడింది. హోమద్రవ్యమైన పాలయొక్క ప్రశంస ఇందులో కనబడుతుంది. ఇంకా అగ్నిహోత్రయాగదక్షిణ, సూర్యోదయం తరువాత ప్రాతఃకాలాగ్నిహోత్రహోమం, ఉదితహోమప్రశంస, అనుదితహోమనింద, భూః, భువః, సువః అనే వ్యాహృతిత్రయోత్పత్తి, ప్రణవోత్పత్తిమొ॥ విషయాలు ఇందులో చోటుచేసుకుంటున్నాయి.

26. ఆరవపంచిక ఇక్కడ ప్రారంభమవుతున్నది. అగ్నిహోత్ర హోమంలో గ్రావస్తుత్ అనే ఋత్విజుడు చేయవలసిన కర్మలిందులో చెప్పబడ్డాయి. అలాగే సుబ్రహ్మణ్యుడు, అగ్నిధ్రుడనే ఇద్దఱు ఋత్విజుల కర్తవ్యాలు కూడా చెప్పబడ్డాయి.

27. ఈ అధ్యాయంలో మైత్రావరుణ-బ్రాహ్మణాచ్చంసి-అచ్చావాకులనే ఋత్విజుల శస్త్రవిధానం చెప్పబడింది. ఈ ముగ్గుఱు ఋత్విజుల ఆరంభడియార్హిధానం ఇందులో కనబడుతుంది.

28. ప్రాతస్థవన, మాధ్యందిన, తృతీయనవనాల్లో ప్రశాస్త చేయవలసిన శస్త్రాలను విధించడం ఈ అధ్యాయంలో ముఖ్యవిషయం.

29. భరద్వాజ - వసిష్ఠ - నోథల సూక్తాలు, అహీనసూక్తం, సంపాతసూక్తాలు, వాటి విధానాలు ఇందులో ప్రతిపాదించబడ్డాయి.

30. పృష్ఠ్యమనే ఆరవరోజు, హోత, ప్రశాస్త, బ్రాహ్మణాచ్చంసి, అచ్చావాకుడు మొ॥ ఋత్విజులు చెప్పే శిల్పాల విధానం ఈ అధ్యాయంలో ఉంది. ఆత్మనంస్కారకమైన శస్త్రానికే 'శిల్పం' అనిపేరు. కుంతాపసూక్తవిధానం కూడా ఇందులో చూడవచ్చు.

31. ఏడవపంచిక ప్రారంభం ఇక్కడే. ఉపవ్రతీయమనే పశు యాగవిభాగం ఈ అధ్యాయంలో కనబడుతుంది. ఈ విభాగవిద్య ఆచార్యపరంపరాప్రాప్తమైందని కూడ ఇక్కడ చెప్పబడింది.

32. ఇంతవరకు అనేక క్రతువులు, అందులోని కర్మలు చెప్పబడ్డాయి. ఈ అధ్యాయంలో ప్రశ్నోత్తరాల రూపంలో క్రతువులో సంభావింపబడే దోషాలకు ప్రాయశ్చిత్తాలు వివరింపబడ్డాయి.

33. ఇందులో ముఖ్యమైంది హరిశ్చంద్రోపాఖ్యానం. హరిశ్చంద్రుడనే రాజు వరుణానుగ్రహంతో రోహితుడనే కొడుకును పొందాడు. చెప్పిన మాటప్రకారం వరుణునికి ప్రీతిగా కొడుకును పశువుగా పెట్టి యాగం చేయలేదు. వరుణాగ్రహంతో రోగగ్రస్తుడైనాడు. ఎలాగో ఆ రాజు శునఃశేపుణ్ణి పెట్టి యజ్ఞం చేయడం మొదలుపెట్టాడు. దుఃఖితుడైన శునశేపుణ్ణిచూసి వరుణుడు కనికరిస్తాడు. హరిశ్చంద్రుడు ఆరోగ్యవంతుడౌతాడు. శునఃశేఫ-రోహితులు రక్షింపబడతారు. ఈ సందర్భంలో పుత్రప్రశంస చేయబడింది.

34. యజ్ఞోత్పత్తి, క్షత్రియుని యజ్ఞాచరణానికి సంబంధించిన ఎన్నో విశేషాలు ఈ అధ్యాయంలో ప్రతిపాదించబడ్డాయి.

35. శ్వాపర్ణవృత్తాంతం, రామ - విశ్వంతరసంవాదం, న్యగ్రోధశబ్ద నిర్వచనం, న్యగ్రోధానికి క్షత్రియుడికి పోలిక, నరాశంసచమనభక్ష ప్రశంస మొ॥ విషయాలు ఇందులో పేర్కొనబడ్డాయి.

36. ఎనిమిదవపంచిక ఇక్కడే ప్రారంభమౌతుంది. రాజయజ్ఞానికి సంబంధించిన స్తోత్రశత్రువిశేషాలు, మరుత్సతీయ నిష్కేవల్య శత్రు స్వరూపం, అగ్నిష్టోమంతో ముగిసే జ్యోతిష్టోమానికి గల స్తోత్ర - శత్రుసంఖ్య మొ॥ ఇందులో చెప్పబడ్డాయి.

37. దీక్షితుడైన క్షత్రియునికి పట్టాభిషేకం ఎలా చేయాలో ఇందులో వివరింపబడింది. సమిదాధానం, తరువాత చేయవలసిన క్రియాకలాపం ఇందులో పేర్కొనబడింది.

38. పురుషార్థప్రదమైన అభిషేకాన్ని నిరూపించిన తరువాత ఇందుని అభిషేకం వివరింపబడింది.

39. శపథంచేసి పట్టాభిషేకం చేయాలి. ఆచార్యుడు క్షత్రియుణ్ణి అభిమంత్రిస్తాడు. అభిషేకద్రవ్యాలైన పెరుగు మొ॥ వాటిప్రశంస ఇందులో ఉంది. జనమేజయునిలాగా శర్యాతాదిరాజాభిషేకం, భరతాభిషేకం మొ॥ విషయాలు ప్రస్తావించబడ్డాయి.

40. పురోహితుడు ఆహవనీయాగ్ని సమానుడు. పౌరోహిత్యానికి ఎటువంటి బ్రాహ్మణులు అర్హులు? ఎవరు అనర్హులు? అనేవిషయం పురోహితప్రశస్తి, అగ్న్యోత్పత్తి, వర్షోత్పత్తి, విద్యుదుత్పత్తి మొ॥ విషయాలు ఈ అధ్యాయంలో పేర్కొనబడ్డాయి.

ఐతరేయబ్రాహ్మణంలో గల 40 అధ్యాయాలను నిశితంగా సమీక్షిస్తే ప్రాచీన భారతీయసంప్రదాయాలకు సంబంధించిన ఎన్నో విషయాలు ఆధునిక విమర్శకులకు అందుబాటులోకి వస్తాయి.

కౌషీతకీబాహ్మణం

ఆర్ష విజ్ఞాన సర్వస్వము

బ్రాహ్మణాలం

2. విశేషవిభాగం

2. 2 కౌషీతక్రిబ్రాహ్మణం

2. 2. 1 పరిచయం

ఋగ్వేదానికి గల శాఖలలో శాంఖాయనశాఖ ఒకటి. ఈ శాంఖాయనశాఖకు సంబంధించింది కౌషీతక్రిబ్రాహ్మణం. కనుకనే దీన్ని శాఖానామంతో శాంఖాయనబ్రాహ్మణమని కూడా అంటారు. కొందరి అభిప్రాయంలో శాంఖాయనబ్రాహ్మణం ఈ బ్రాహ్మణం కంటే విభిన్నమైంది. కౌషీతక్రిబ్రాహ్మణానికే శాంఖాయనబ్రాహ్మణమని కూడా పేరని చాలామంది విమర్శకులంగీకరించారు. దీన్నే ఇంకొందరు సాంఖ్యాయనబ్రాహ్మణమని కూడా పిలుస్తారు.

కుషీతకమహర్షి కొడుకు కౌషీతకుడు; లేక కౌషీతక్రి. ఇతడు వ్రాసింది కాబట్టి ఇది కౌషీతక్రిబ్రాహ్మణం. ఉద్దాలకుని శిష్యుడు

గుడాఖ్యశాంఖాయనుడు. కహాలకౌషీతకి ఇతని దగ్గఱు అధ్యయనం చేశాడు. గురువు శాంఖాయనుడుగాని, శిష్యుడు కౌషీతకి గాని ఈ బ్రాహ్మణాన్ని రచించి ఉంటారని కొందఱు విమర్శకుల అభిప్రాయం. లేకపోతే గురువు శాంఖాయనుడు రచిస్తే శిష్యుడు కౌషీతకి ప్రచారంలోకి తెచ్చి ఉండవచ్చు. అందువల్లనే శాంఖాయన — కౌషీతకి సంబంధం ఈ శాఖకు చెందిన వాఙ్మయంలో కనబడుతుంది.

తాండ్యమహాబ్రాహ్మణం కౌషీతకిని గురించి ఒక కథనిలా చెబుతున్నది¹: ‘నమశ్రవనుడనే మహర్షికొడుకు కుషీతకుడు. ఇతనికే సామశ్రవనుడని కూడా పేరు. ఒకప్పుడు నపుంసకులైన వ్రాత్యులు కొందఱు గృహస్థుడైన కుషీతకమహర్షితో కలసి ఒక యజ్ఞం చేశారు. యజ్ఞాన్ని శాస్త్రీయంగా చేయలేదని ఖర్గలికొడుకు లుశాకపి అవ్రాత్యులనందఱిని శపించాడు. ఆ శాపప్రభావంవల్ల కుషీతకి వంశంలో వాళ్లు, కౌషీతకశాఖ నధ్యయనం చేసేవాళ్లు బ్రహ్మ చర్యాన్ని పోగొట్టుకొని భ్రష్టాచారులైనారు.’

అయితే ఈ కథ బ్రాహ్మణకర్త కౌషీతకికే సంబంధించినదనడంలో ప్రమాణమేమీ కనపడదంటేదు. పైగా కౌషీతకిబ్రాహ్మణవ్యాఖ్యాత ఉదయుడు తన వ్యాఖ్యానారంభంలో కౌషీతకిని ఇలా ప్రశంసిస్తాడు². ‘అపౌరుషేయ అయిన శ్రుత్యంగన యుక్తి అనే చెలికత్తెతో వచ్చి వ్యయంగా కౌషీతకిమహర్షిని వరించింది.’ దీన్ని బట్టి కౌషీతకి మహర్షి ఎంతజ్ఞానధనుడో మనం అర్థం చేసుకోవచ్చు.

1. ఏతేన నై శమనీవామేద్రా ఆయత్త. తేషాం కుషీతకః సమశ్రవణో గృహవశి రావీత్. తాన్ యాకపి ఖర్గలిరనువ్యాహరదవాక్తిర్దత్. కపీయాగంపౌ ప్రోమాపు - పాగురితి. తస్మాత్కౌషీతకానాం న కశ్చనాతీవ జీహితే యజ్ఞావక్తిర్థా హి 17.4.
2. అపౌరుషేయత్వవిభావణా యా శ్రుత్యంగనా యుక్తిపథీనవాశాః స్వయం వృణోతే వ్య మునీశ్వరం తం ప్రయోమి కౌషీతకివామరేయమ్.

శంకరుడు బ్రహ్మసూత్రభాష్యంలో (1.1.28; 3.3.10) దీన్ని కౌషీతకీబ్రాహ్మణమనే పేర్కొన్నాడు. పాణిని ముప్పై అధ్యాయాలు గల కౌషీతకీబ్రాహ్మణాన్ని, నలభై అధ్యాయాలుగల ఐతరేయ బ్రాహ్మణాన్ని పేర్కొన్నాడు (అష్టా. 5.1.62). నలభై అధ్యాయాలు గల బ్రాహ్మణం మహాకౌషీతకీబ్రాహ్మణమనే సత్యశ్రవ ఊహ సత్య దూరంగా ఉన్నది. కౌషీతకారణ్యకం పదిహేను అధ్యాయాలు కలిపితే నలభై అయిదు అధ్యాయాలు అవుతుంది గాని నలభై అధ్యాయాలు కాదు.

— ఎన్.బి.ఆర్.

2. 2. 2. విభాగం

కౌషీతక్రిబ్రాహ్మణం మూడు దశకాలుగా విభజింపబడింది. పదిఅధ్యాయాలకు దశకమని పేరు. ఇందులో మొత్తం ముప్పై అధ్యాయాలున్నాయి. ఈ అధ్యాయాల అవాంతర విభాగాలను, ఖండలంటారు. కొందఱు ఇందులో 226 ఖండలున్నాయని, ఇంకొందఱు 276 ఖండలున్నాయని అన్నారు. కాని అది సరికాదు. ఇందులో మొత్తం 272 ఖండలున్నాయి. చూడండి :

దశ అధ్యాయం ఖండలు			దశ అధ్యాయం ఖండలు			దశ అధ్యాయం ఖండలు		
కం	యం		కం	యం		కం	యం	
I	1	5	II	11	9	III	21	7
	2	9		12	10		22	8
	3	12		13	7		23	11
	4	10		14	7		24	8
	5	10		15	8		25	14
	6	11		16	10		26	14
	7	12		17	7		27	12
	8	12		18	9		28	8
	9	8		19	7		29	8
	10	10		20	8		30	9
మొత్తం ఖండలు 97+			78+			97=272		

కౌషీతక్రిబ్రాహ్మణంలో మొత్తం 6,962 వాక్యాలున్నాయి.

విషయవిభాగం :

ఐతరేయబ్రాహ్మణం ముఖ్యంగా చెప్పినవిషయాలనే ఈ బ్రాహ్మణం కూడా వివరిస్తున్నది. అయితే అందులోని వివరణపద్ధతి చాలా సంగ్రహంగా ఉంటుంది. ఈ బ్రాహ్మణంలో అది చాలవిస్తరంగా కనబడుతుంది. ఐతరేయంలో ఎన్నో విషయాలు సంక్షిప్తంగా కనబడతాయి. కాని కౌషీతక్రిబ్రాహ్మణం ఎంతో చక్కగా విషయనిరూపణం చేసింది.

ఈ బ్రాహ్మణంలో మొదటి అధ్యాయంలో 'అగ్నిదేయం', రెండవ అధ్యాయంలో 'అగ్నిహోత్రం', మూడవ అధ్యాయంలో 'దర్శపూర్ణమానలు' నిరూపింపబడ్డాయి. ఇక నాలుగవ అధ్యాయంలో 1. అనునిర్వాప్యేష్టి 2. అభ్యుదితేష్టి 3. అభ్యుద్భృతేష్టి 4. దాక్షాయణ యజ్ఞం 5. ఇశాదధేష్టి 6. సార్వసేనియజ్ఞం 7. శౌనకయజ్ఞం 8. వసిష్ఠయజ్ఞం 9. సాకంప్రస్థాయ్యేష్టి 10. మున్యయనేష్టి 11. తురాయణేష్టి 12. ఆగ్రయణేష్టి అనే 12 వికృతీష్టులు నిరూపింపబడ్డాయి. అయిదవ అధ్యాయం 1. వైశ్వదేవపర్వ 2. వరుణప్రఘాన పర్వ 3. సాకమేధపర్వ 4. శునాసీర్యపర్వ అనే నాలుగు చతుర్థాన్య యాగాలను, ఆరవ అధ్యాయం శూలగవం, బ్రహ్మత్వమీమాంస, ప్రాయశ్చిత్తాహుతులను ప్రతిపాదిస్తున్నాయి. ఏడవ అధ్యాయం నుంచి బ్రాహ్మణంచివఱవఱకు సోమయాగమే వివరింపబడింది. అందులో దీక్షణీయ, ప్రాయణీయ, ఆతిథ్యేష్టులు, ప్రవర్గ్య, అగ్నిషోమీయ పశువు, అపోన స్త్రీయం, ఉక్త్యం, షోశశి, ఆతిరాత్రం, ఉదవసానీయేష్టి అభిప్లవషళహం, విశ్వజిత్, గవామయనం మొ॥ సోమయాగకర్మలు చక్కగా చోటుచేసుకున్నాయి.

మొత్తంమీద ఐతరేయబ్రాహ్మణంలో లాగా ఇందులో కూడా సోమయాగమే ప్రధానమైన విషయం. అయితే మొదట దర్శపూర్ణ మానలు మొ॥ హవిర్యజ్ఞాలు కూడ పేర్కొనబడటం ఇందులో విశేషం.

మొదలు — చివరి :

ఈ బ్రాహ్మణం 'అస్మిన్ వై లోక ఉభయే దేవమనుష్యా అనుః' అనే 'మంత్రంతో మొదలై పరమే వై తదహరభ్యారభ్య వసంతి హ స్మాహ కౌషితకిః' అనే దానితో పూర్తవుతున్నది.

2. 2. 3 సంకలవకాలం

దేశం :

కౌషీతక్కిబ్రాహ్మణం మనదేశంలో ఏ భాగంలో రచింపబడి ఉంటుందనే విషయంలో తగిన సాక్ష్యాలేపి సరిగా దొరకడంలేదు. మహిదాసు తన చరణవ్యూహసూత్రవ్యాఖ్యానంలో (ఖండ.2) మహార్ణవంనుంచి ఒక శ్లోకాన్ని పేర్కొంటాడు¹. దానిద్వారా ఉత్తర గుర్జరదేశంలో ఋగ్వేదానికి సంబంధించిన శాంఖాయనశాఖాధ్య - యనపరులు ఎంతోమంది ఉన్నారని, వారు కౌషీతక్కిబ్రాహ్మణాన్ని అనుసరిస్తున్నారని తెలుస్తున్నది. అంతేకాక ఈ బ్రాహ్మణం వ్రాత ప్రతులు ఈనాటికీ ఆదేశంలోనే ఎక్కువగా లభిస్తున్నాయి. వీటినిబట్టి చూస్తే ఈ బ్రాహ్మణనిర్మాణం ఆదేశంలోనే జరిగిందేమోననిపిస్తున్నది.

కాలం :

ఐతరేయబ్రాహ్మణంలోని విషయనిరూపణపద్ధతి చాలా సంక్లిష్టమని ఇదివఱకే చెప్పాను. కౌషీతక్కిబ్రాహ్మణంలో అది చాలా సుగమంగా కనబడుతుంది. దీన్ని బట్టి ఐతరేయంకంటే ఈ బ్రాహ్మణం నవీనమైందని చెప్పవచ్చుని కొందరి అభిప్రాయం.

కౌషీతక్కిబ్రాహ్మణాన్ని ఆచార్య పాణిని పరోక్షంగా పేర్కొన్నాడు. పాణిని భాషకంటే ఈ బ్రాహ్మణంలోని భాష చాల ప్రాచీనమైందనడంలో సందేహంలేదు. కాబట్టి క్రీ. పూ. మూడవశతాబ్దానికి చాలా పూర్వమే ఈ బ్రాహ్మణం రచింపబడిందని స్పష్టమవుతున్నది.

నిరుక్తంలో యాస్తుడు ఈ బ్రాహ్మణాన్ని పేర్కొన్నాడు(1.9).

1. ఉత్తరే గుర్జరే దేశే వేదో ఐహ్వక ఈరితః ।

కౌషీతక్కిబ్రాహ్మణం ౪ శాఖ శాంఖాయనీ స్థితా ॥

యాస్కుడు పాణినీకంటే ప్రాచీనుడు. కౌషీతకిబ్రాహ్మణం యాష్ఠుని కంటే కూడ ప్రాచీనమైనదనడంలో సంశయానికి అవకాశం లేదు.

రుద్రుని పేరైన ఈశాన మహాదేవశబ్దాలను కౌషీతకిబ్రాహ్మణం, శతపథబ్రాహ్మణం పేర్కొంటున్నాయి. దీన్నిబట్టి ఈరెండు దగ్గల దగ్గల ఒకే కాలానికి సంబంధించి ఉంటాయేమోనని కొందఱి ఊహ. ఏతావతా మొత్తంమీద క్రీ. పూ. 7 వ శతాబ్దం చివరి ఈ బ్రాహ్మణం ఏర్పడి ఉండవచ్చునని చరిత్రవిమర్శకుల అభిప్రాయం. కాని భారతీయుల దృక్పథం ప్రకారం ఇది ఇంకా ఇంకా ప్రాచీనమైనదని చెప్పక తప్పదు.

—ఎన్.బి.ఆర్.

2. 2. 4 వ్యాఖ్యానాలు - ప్రచురణలు

వ్యాఖ్యానాలు :

కౌషీతక్తిబ్రాహ్మణానికి సాయణుడు భాష్యం వ్రాయలేదు. మాధవభట్టు కొడుకు వినాయకభట్టు దీనికొక వ్యాఖ్యానం వ్రాసినట్లు తెలుస్తుంది. కౌషీతక్తిబ్రాహ్మణంలోని పదో అధ్యాయానికి సంబంధించిన ఈ వ్యాఖ్యానాన్ని 1908 లో ఆర్. లొబ్బెకె (R. Lobbecke) ప్రచురించాడు.

ఈ బ్రాహ్మణానికి సమగ్రమైన వ్యాఖ్యానాన్ని వ్రాసినవాడు ఉదయుడు. ఈ వ్యాఖ్యానాన్ని ఇ. ఆర్. శ్రీకృష్ణశర్మ చక్కగా సంపాదించారు. ఇది 1973 లో జర్మనీలో ప్రచురింపబడింది. వ్రాసిన వాడు భారతీయుడైనా దీనిప్రతులు భారతీయులకు అందుబాటులో లేవు.

ప్రచురణలు :

ఐతరేయబ్రాహ్మణానికి లభించినంత ఆదరణ కౌషీతక్తిబ్రాహ్మణానికి లభించలేదు. దీని వ్రాతప్రతిని గురించి వేబర్ (weber) ఇండిషియన్ (Indische studien) రెండవభాగంలో 1895 లో విపులంగా పేర్కొన్నాడు. తరువాత 1887 లో బి. లిండెర్ (B. Lindner) దీన్ని మొట్టమొదట ప్రచురించాడు. పూనా ఆనందాశ్రమం వారు 1911లో ఈ బ్రాహ్మణాన్ని 'ఋగ్వేదాంతర్గతం శాంఖాయనబ్రాహ్మణమ్' అని నెం. 65 గా ప్రచురించారు. గులాబ్ రాయ్ వఝే శంకర దీనికి సంపాదకులు. ఈ ప్రచురణ అంత ప్రామాణికంగా లేదు.

కేరళలోని వేదపండితుల పాఠాలను, వ్రాతప్రతులను ఆధారంగా చేసుకొని ఇ. ఆర్. శ్రీకృష్ణశర్మ సంపాదించిన కౌషీతక్తి బ్రాహ్మణం 1968 లో జర్మనీలో ముద్రింపబడింది. ఇప్పటికి ఈ బ్రాహ్మణానికి గల సంస్కరణల్లో ఇది చాలా విశిష్టమైంది.

—ఎన్.బి.ఆర్.

2. 2. 5 ప్రసిద్ధి

ఐతరేయబ్రాహ్మణంకంటే అందంగా అమర్చబడినా కౌషీతకీ బ్రాహ్మణానికి అంతగా ప్రసిద్ధిరాలేదు. సాయణుడు ఈ బ్రాహ్మణానికి ఎందుకు భాష్యం వ్రాయలేదో స్పష్టంగా తెలియదు. ఋగ్వేద బ్రాహ్మణాల్లో ఒకటైన ఐతరేయానికి భాష్యం వ్రాయడంవల్ల, రెండింటిలోనూ విషయం ఒకటే కావడంవల్లనూ ఉపేక్షించి ఉండవచ్చు. అలాగే కుషీతకుని శాపవృత్తాంతంవల్ల సాయణుని కాలంనాటికి వైదికసమాజంలో ఈ బ్రాహ్మణంపైన చిన్నచూపు ఏర్పడి ఉండవచ్చునేమో!

ఐతరేయబ్రాహ్మణంలాగా ఇది సోమయాగాన్ని ప్రధానంగా వివరించినప్పటికీ మధ్యమధ్యలో ఎన్నో ఇష్టలను, యాగాలను, ధార్మిక - తాత్త్వికవిశేషాలను మనకందిస్తూ కొంతకు కొంత ప్రసిద్ధిని సంపాదించింది. మాంసభక్షణం చేసినందువల్ల వచ్చే అనర్థాన్ని ఈ బ్రాహ్మణం ఇలా వివరిస్తున్నది. చూడండి¹ :

“ఈ లోకంలో మనుష్యులు పశువుల్ని ఎలా తింటున్నారో; ఇతర లోకాల్లో పశువులు మనుష్యుల్ని కూడా అలాగే తింటాయి.”

అంటే ఏ పశువును బాధించి చంపి దాని మాంసాన్ని మానవుడు తింటున్నాడో, ఆ పశువు వీడిని కూడా అలాగే ఇతరలోకాల్లో వదల కుండా తింటుంది.

యజ్ఞమే విష్ణువనే భావన, “యజ్ఞో వై విష్ణుః” (4.2) అనే వాక్యంద్వారా ఈ బ్రాహ్మణంలో కూడా చాలాచోట్ల కనబడుతుంది.

1. తద్యథా హ వాఽన్యింహ్లోకే మనుష్యాః పశువశ్నప్తి. యతైభిర్భుంజితే. ఏవమేవాన్యింహ్లోకే పశవో మనుష్యావశ్నప్తి. ఏవమేభిర్భుంజితే 11.2.

జీవుడు వాక్స్వరూపి (2.5) అని, సత్యమయుడని, దేవతలు, కూడ సత్యమయులే అనే తత్వాన్ని ఈ బ్రాహ్మణం వివరించిన తీరు ఎంతో హేతుబద్ధంగా కనబడుతుంది¹. ఇలాగే ఇంకెన్నో విశేషాలను ఈ బ్రాహ్మణాధ్యయనంవల్ల మనంతెలుసుకోవచ్చు. ఈ బ్రాహ్మణానికి రావలసినంత ప్రసిద్ధి రాకపోవడంలో చక్కని సంస్కరణం ప్రజల కందఱకు అందుబాటులో లేకపోవడం కూడా ఒక కారణం కావచ్చు.

—ఎన్.బి.ఆర్.

1. స సత్యం వచతి. తస్మాయం వాక్మయ అత్మా సత్యమయో భవతి. సత్యమయా ఉ దేవాః 2. 5.

2. 2. 6 యజ్ఞయాగాలు

యాగప్రక్రియలో దేవతలు, యాగద్రవ్యాలు, మంత్రాలు అతిముఖ్యమైనవి. యాగాలలో ఋగ్వేదంలోని మంత్రాలను చదువుతూ దేవతలను ఆహ్వానించటం ఋగ్వేది అయిన హోత చేసే పని. కాబట్టి ఈ బ్రాహ్మణంలో కౌషీతకిశాఖకు చెందిన హోత వివిధ యాగాలలో చదవవలసిన ఋక్కుల వివరాలు ప్రధానంగా చెప్పబడతాయి. మంత్రాలవివరాలతోపాటు యాగప్రక్రియను సంగ్రహంగా చెప్పటం కూడ జరుగుతుంది. హవిర్యజ్ఞాలుగా ప్రసిద్ధిచెందిన దర్శపూర్ణమానం, అగ్న్యధానం, అగ్నిహోత్రం. అనునిర్వాప్యేష్టి, చాతుర్మాస్యం మొదలైన యాగాలు, సోమయాగాలుగా వ్యవహరింపబడుతున్న అగ్నిష్టోమం, అత్యగ్నిష్టోమం, ఉక్థ్యం, షోడశి, అతిరాత్రం ఈ కౌషీతకిశాఖలో ముఖ్యంగా వివరింపబడ్డాయి. హవిర్యజ్ఞాలకు దర్శపూర్ణమానం సోమయాగాలకు అగ్నిష్టోమం ప్రకృతియాగాలు. సాధారణంగా ప్రకృతియాగాలు సవిస్తరంగా నిరూపించిన తరువాత వికృతియాగాలను పేర్కొనడం పరిపాటి. ఈ క్రమం కౌషీతకిశాఖలో సోమయాగాల విషయంలో అనుసరింపబడింది. కాని హవిర్యజ్ఞాల విషయంలో మాత్రం అంతగా పాటించబడలేదు. ముందు అగ్న్యధానం, అగ్నిహోత్రం గురించి చర్చించిన తరువాత దర్శపూర్ణమానం వివరింపబడింది.

అగ్న్యధానం (1-1-5):

ఇది ఒక ఇష్టి. ఇష్టులలో ప్రధానంగా పాలు, నెయ్యి, బియ్యం, యవలు మొ॥ద్రవ్యాలుగా ఉంటాయి. అగ్న్యధానం అంటే హోమం చేయటానికి కావలసిన అగ్నిని ప్రతిష్ఠచేసుకోవటం. యజ్ఞప్రక్రియలో ఆహవనీయం, గార్హపత్యం, అన్వాహర్యపచనం అనే పేర్లతో వ్యవహరింపబడే మూడు అగ్నులు ఉంటాయి. ఒక రోజుతో

పూర్తయ్యే యాగాలనుంచి వెయ్యి సంవత్సరాల వఱకు చేయవలసిన సత్రం వరకు ఈ అగ్నులు లేకుండా యాగప్రక్రియ జరుగదు. కాబట్టి ప్రతియాగానికి ముందు అగ్న్యాధానం తప్పనిసరిగా చేయాలి. అందువల్ల అనుష్ఠానక్రమాన్ని పురస్కరించుకొని ఈ కౌషీతకి బ్రాహ్మణం అగ్న్యాధానంతోనే ప్రారంభమవుతుంది. ఇది ఈ బ్రాహ్మణం యొక్క విశిష్టత.

విధిపబడే యాగాలక్రమం పాటిస్తే దర్శపూర్ణమానమే ముందు చెప్పాల్సి ఉండేది. కాని అనుష్ఠానక్రమం ప్రకారమైతే అగ్న్యాధానేష్టి ముందుగా చెప్పవలసి ఉంటుంది. ఈ అగ్న్యాధానేష్టితో అగ్నిని ప్రతిష్ఠించటంతోపాటు పవమానం, పావకం, శుచి అనే మూడు ఇష్టులు కూడా చేయాలి. వీటి నెందుకు చేయాలో ఈ ఉపాఖ్యానం తెలియజేస్తుంది.

ఒకప్పుడు మానవులవలె దేవతలుకూడ ఈ భూలోకంలోనే కర్మానుష్ఠానం చేసుకుంటూ స్వర్గప్రాప్తికి సాధన చేస్తుండేవారు. దేవతలు కర్మానుష్ఠానంవల్ల పునర్జన్మబంధం నుండి విముక్తిని పొంది పునరావృత్తిలేని దేవలోకాన్ని పొందారు. పునరావృత్తి లేకపోవటం వల్ల దేవతలు మనుష్యుల కంటే వేరయ్యారు. ఈ దేవతలు స్వర్గానికి పోతూ అగ్నిని పిలిచి ఇలా చెప్పారు:

“నీవు ఈ భూలోకంలోనే ఉండి మనుష్యులకు మాకు కూడా అధ్యక్షుడుగా ఉండు. ఈ మానవులు శ్రౌతస్మార్తకర్మలద్వారా నమర్పించిన పదార్థాలను నీ ద్వారా స్వీకరిస్తాం. మా అనుగ్రహంచేత వీరు ఐహికాముష్మికపురుషార్థాలను పొందుతారు. భూలోకవాసులైన ఈ మానవులకు, స్వర్గలోకవాసులైన మాకు సంబంధం కలుపుతూ నీవు ఈ భూమిమీదనే ఉండు. మానవులు యాగాలలో ఇచ్చే వస్తువులను నీవు స్వీకరించు. మా తరపున వారి కొరికలను తీర్చు”.

అందుకు అగ్నిదేవుడు ఇలా బదులు చెప్పాడు: “మీరు చెప్పింది వినటానికి చాలా బాగున్నది. కాని నేను తీవ్రదాహకశక్తితో కూడిన శరీరం కలవాడిని. నన్ను సమీపించటానికి భస్మమైపోతామనే భయంతో ఎవ్వరూ సాహసించరు. అందువల్ల మీరు అనుకున్నట్లు పురోడాశం వగైరా పదార్థాలు మానవులు ఇవ్వరు”

దేవతలు బాగా ఆలోచించారు. అగ్నిలో రెండు రకాల స్వభావాలు ఉన్నాయి. ఒకటి ఇతరులు నహింపరాని తీవ్రమైన దాహకశక్తి. రెండోది మంగళకరమై మానవాభ్యుదయానికి ఉపయోగపడే శోభనకరమైన దాహకశక్తి. ఇందులో శోభనకరమైన శక్తిని ఉపయోగించుకోవటానికి వీలవుతుంది. ఈ శక్తివల్లనే మనం వంటలు చేసుకోగలుగుతున్నాం. ఈ శోభనకరమైన శక్తిని మాత్రం అగ్నిదేవుడిలో ఉంచి, భయంకరమైన తీవ్రశక్తిని వేరే విధంగా (ఈనాడు విద్యుచ్ఛక్తిని వినిమయం చేసినట్లు) తరలించాలని దేవతలు నిర్ణయించుకున్నారు. కొంతభాగాన్ని నీటిలో ఉంచారు. దీన్ని పవనాన్ని అంటారు. కొంత వాయువులో ఉంచారు. దీన్ని పావకాన్ని అంటారు. తక్కిన తీవ్రశక్తిని సూర్యునిలో ఉంచారు. ఈ అగ్నిని శుచి అంటారు. అగ్నిదేవుణ్ణి పూజించి ఆయన అనుగ్రహం సంపాదించాలంటే ఆహవనీయ గార్హపత్యాన్వాహార్య 'రూపాలలోని శోభనమూర్తినే గాక పావక, పవమాన, శుచి అనే పేర్లతో పిలువబడే అగ్నిస్వరూపాలనుగూడ పూజించాలి. అందువల్ల ఈమూడుశరీరాలకు మూడు ఇష్టలు చేయాలి. పావకేష్టి పూర్ణమాసేష్టికి వికృతి. శుచి, పవమానేష్టులకు దర్శేష్టి ప్రకృతి. ఈ మొత్తం ప్రక్రియతో అగ్నిగ్రాధానం పూర్తిఅవుతుంది.

ఒకవేళ అగ్నిగ్రాధానంచేసిన తరువాత యజమానికి రుగ్మత, శిశుమరణం, ఉత్పాతం లాంటి అనివార్యకారణాలవల్ల యాగం

మధ్యలో నిలిపివేయటం జరిగితే, మళ్ళీ ప్రారంభించినప్పుడు తిరిగి అగ్న్యాధానం చేయాలి. దీన్ని పునరాధానం అంటారు. దీనిలో ప్రాయశ్చిత్తకర్మలు కూడా ఉంటాయి.

అగ్నిహోత్రం (2. 1. 9):

అగ్నిహోత్రం కూడ ప్రతియాగానికి ముందు అగ్న్యాధానం తరువాత చేయవలసిన విధి. ఈ అగ్నిహోత్రం ప్రతిరోజు ప్రొద్దున సాయంత్రం చేయాలి. ఉదయం చీకట్లు విచ్చి సూర్యుడు ఉదయాద్రి నుంచి పైకివస్తున్నప్పుడు హోమం చేయాలి. సాయంత్రం సూర్యుడు అస్తమించి చీకట్లు ఆవరించకముందు హోమం చేయాలి.

ఈ అగ్నిహోత్రంలో ఆవుపాలు ప్రధానంగా ఉపయోగించే హోమద్రవ్యం. ఆవు నానారకాలైన ఓషధులను తింటుంది. ఈ ఓషధులే పాలుగా పరిణమించటంవల్ల పాలు నర్వౌషధులకు సారం (సర్వాసామోషధీనాం రసో యత్ పయః) అని కౌషీతకిబ్రాహ్మణం (21) చెపుతుంది.

ఈ అగ్నిహోత్రయజ్ఞంద్వారా నర్వౌషధులను, ఆ ఓషధుల అధిదేవతలను, పితృదేవతలను, పశువులను, పక్షులను గర్భస్థజీవరాసులను, పుట్టిన, పుట్టుబోయే జీవరాసులను, రాక్షసులను, దేవతలను, గంధర్వులను, అప్సరసలను పూజించి వారి ప్రీతిని పొందటాన్ని యజమాని ఆశిస్తాడు. నర్వజీవరాసులకు ప్రీతిని కలిగించి తద్వారా అభ్యుదయం పొందగోరుతున్నాడు యజమాని. అంటే అగ్నిహోత్రం ఏ జీవరాసులనుంచీ ఆపదలు కలుగకుండా చేసుకొనే కర్మ. ప్రకృతి శక్తులను పూజించి వశపరచుకుంటేగాని అతీతశక్తుల సాధన సాధ్యం కాదని తలచే మనప్రాచీన ఆర్యుల వంస్కృతి ఇందులో స్పష్టమవుతుంది.

దర్శపూర్ణమాసలు (3. 1. 12):

రెండు ప్రత్యేకయాగాలకు కలిసినపేరు దర్శపూర్ణమాసేష్టి. దర్శం అంటే అమావాస్య. పూర్ణమాసం అంటే పున్నమి. ఇవి కాల వాచకాలు అయినా, ఈ తిథుల్లో చేసే యాగాలకు కూడ ఈ పేరే వచ్చింది. అంటే పూర్ణిమనాడు, అమావాస్యనాడు ఈ యాగాలు చేయాలి.

ఈ యాగంలో ప్రథమాంగం ఉపవాసం. మామూలుగా తినే పదార్థాలు, త్రాగే పానీయాల విషయంలో నియమం (ప్రతిజ్ఞ) చేసుకోవాలనే సంకల్పమే ఉపవాసం. ఉపవాసప్రవతం చేయకుండా యజమాని హోమంచేస్తే ఆ ద్రవ్యాన్ని దేవతలు స్వీకరించరు. ఉపవాసం అంటే అసలైన అర్థం ఏమంటే అహారనియమం వల్ల యజమానికి దగ్గరగా దేవతలు ఉంటారు అని. దేవతలను నన్నిహితులుగా చేసుకోవటం కొరకు మనం ఉపవాసం ఉంటామన్న మాట.

సూర్యోదయంనుంచి మళ్లా సూర్యోదయం వరకు గడిచే కాలాన్ని ఒక్కరోజుగా పరిగణిస్తాం. ఒకతిథి రెండురోజుల్లో సాధారణంగా పడుతుంది. కౌషీతకిమతం ప్రకారం సూర్యాస్తమయం అయిన వెంటనే పూర్ణచంద్రుడు ఏరోజు ఉదయిస్తాడో ఆ రోజున పూర్ణమాస యాగంచేసే యజమాని ఉపవాసం ఉండాలి. అదేవిధంగా ఏ రాత్రితో చంద్రుడు పూర్తిగా కనుపించడో ఆ రోజున దర్శయాగం చేసే యజమాని ఉపవాసం ఉండాలి. ఈ ఉపవాసం ఉండే రోజును 'ఉపవనథం' అని అంటారు. ఆమరునటిరోజున యాగాలు జరుగుతాయి.

దర్శపూర్ణమాసయాగాలలో హోత ప్రధానంగా సామిధేనీ మంత్రాలు, ప్రయాజమంత్రాలు, అనుయాజమంత్రాలను సస్వరంగా చదవవలసి ఉంటుంది. సామిధేనీమంత్రాలు అగ్నిదేవతాకమైనవి.

ఇవి గాయత్రీచ్ఛందస్సులో ఉన్నాయి. గాయత్రీచ్ఛందోబద్ధమైన ఒక మంత్రంలో 24 అక్షరాలు ఉంటాయి. ఈ మంత్రాలు పదకొండు ఉన్నాయి. మొదటిదైన 'ప్ర వో వా జాః (ఋ.సం. 3.27.1) అనే మంత్రాన్ని, చివరిదైన 'అ జుహోతా' (ఋ.సం. 5. 28. 6) అనే మంత్రాన్ని మూడు మూడుసార్లు చదవటంవల్ల మొత్తం గాయత్రీ-చ్ఛందోబద్ధమైన మంత్రాలను 15 చదివినట్లు అవుతుంది. 15 మంత్రాల్లోని అక్షరాలసంఖ్యతో గుణిస్తే $(15 \times 24) 360$ అక్షరాలు వస్తాయి. ఈ సంఖ్యను జాగ్రత్తగా పరిశీలిస్తే 15 మంత్రాలు శుక్ల పక్షంలోని, కృష్ణపక్షంలోని, 15 రోజులకు, 360 అక్షరాలు సంవత్సరంలోని రోజులకు సరికొత్తాయి. అంటే ఈ మంత్రాలతో కాలమానంలోని రోజు, పక్షం, సంవత్సరాలను పూజిస్తున్నట్లు వ్యక్తమవుతుంది.

ఇక ప్రయాజమంత్రాలు ఐదు. వీటిలోని సమిత్ యాగంతో వసంతర్తువును, తనూనపాత్ యాగంతో గ్రీష్మర్తువును, ఇశాయాగంతో వర్షర్తువును, బర్హిర్యాగాగంతో శరత్ శిశిరర్తువులను, స్వాహాకృద్వా యాగంతో హేమంతర్తువును పూజించటం జరుగుతుంది. ఈ ప్రక్రియను చక్కగా సమన్వయం చేస్తే ఈ దర్శపూర్ణమాసయాగాల ద్వారా ప్రాచీనభారతీయులు కాలాన్ని పూజించినట్లు వ్యక్తమవుతుంది.

అనుయాజమంత్రాలు (శాంఖాయన శ్రౌతసూత్రం, 1.18.1-3) మూడు. ఈ మూడింటిని పఠించటం ద్వారా మూడులోకాలను, అంటే ముల్లోకాల్లో ఉండేవాళ్ళను తృప్తిపరచినట్లు అవుతుంది.

వీటి తరువాత హోత చదివే ముఖ్యమైన మంత్రాలు పత్నీ-సంయాజ మంత్రాలు. ఈ మంత్రాలను పఠిస్తూ గార్హపత్యాగ్నిలో హోమం చేయాలి. ఈ పత్నీసంయాజయాగం ద్వారా దేవతలను, వారి భార్యలను కలిపి యాగంచేయటం జరుగుతుంది.

పూర్ణమాసయాగంలో ఆగ్నేయం, అగ్నిషోమీయం, ఉపాంశుయాగం అనే మూడు యాగాలు, దర్శయాగంలో ఆగ్నేయ

యాగం, ఇంద్రదేవతాకమైన దధియాగం, పయోయాగం అనే మూడుయాగాలు ప్రధానమైనవి.

పూర్ణమానయాగంలో అగ్ని, అగ్ని-షోములు, ఇంద్రాగ్నులు, దర్శయాగంలో ఇంద్రాగ్నులు, ఇంద్రుడు ప్రధానదేవతలు. పురోడాశం, పాలు, పెరుగు ప్రధానమైన ద్రవ్యాలు. సోమయాగం చేసిన యజమాని దర్శయాగంలో ఇంద్రాగ్నులకు పురోడాశానికి బదులు ఇంద్రుడికిగాని, మహేంద్రుడికిగాని సాన్నాయ్యం ద్రవ్యంగా ఉపయోగించాలి. పాలు పెరుగు కలిపిన మిశ్రమానికి సాన్నాయ్య మనిపేరు.

ఈ ప్రధాన హవిర్యాగాలు చేసిన తరువాత స్వష్టకృద్ రూపమైన అగ్నికి యాగం చేయాలి. ఎవరెవరికి ఎంతెంతభాగం రావాలో అది వారివారికి పంచిపెట్టేవాడు స్వష్టకృత్. ఉదాహరణకు అన్నం వడ్డించేవాడు ప్రతిభోక్తకు కావలసింది సమగ్రంగా వడ్డించి తృప్తిపరుస్తాడు. వారు భుజించేటప్పుడు తను తినడు. అందరిది అయిన తరువాత అతను తింటాడు. అదే విధంగా యాగాగ్నిలో హోమం చేసిన ప్రతిద్రవ్యాన్ని ఉద్దేశింపబడిన దేవతలకు అగ్ని చేరుస్తాడు. వారికి చేర్చేటప్పుడు తాను తినడు. అందువల్ల ప్రత్యేకంగా ఈ మధ్య వర్తిత్వం నిర్వహించినందుకు మరో హోమం అగ్నికి చేయాలి. అందువల్ల అగ్నికి 'స్వష్టకృత్' అనేది సార్థకమైన పేరు. ఈ స్వష్టకృదగ్నియాగంతో ప్రధానయాగాలు పూర్తి అవుతాయి.

వికృతీష్టులు

దర్శపూర్ణమానయాగాలకు 12 వికృతీష్టులు కౌషీతకిబ్రాహ్మణంలో చెప్పబడ్డాయి. ప్రకృతీష్టిలో ఉన్న క్రమంగాని, దేవతలు గాని, హోమద్రవ్యాలు గాని మంత్రాలుగాని మార్చటంవల్ల ఈ వికృతీష్టు లేర్పడతాయి. ద్రవ్యదేవతామంత్రాల మార్పువల్ల యాగఫలం కూడ మారుతుంది.

1. అనునిర్వాప్యేష్టి (4.1):

ఈ ఇష్టిని చేసి దేవతలు అనురులను జయించారు. అందువల్ల శక్రునాశం కోరేవాడు ఈ యాగాన్ని చేయాలి. ఈ ఇష్టిని రెండు రకాలుగా చేయవచ్చు. 1. పౌర్ణమాసేష్టి చేసిన తరువాత అమా వాస్యేష్టిలో లాగా ఇంద్రదేవతాకమైన ఇష్టి చేయటం ఒక పద్ధతి. 2. అమావాస్యేష్టి చేసిన తరువాత పౌర్ణమాసేష్టిలో లాగా అదితిదేవతాక మైన ఇష్టిని చేయటం రెండో పద్ధతి. ఏ విధంగా చేసినా అనునిర్వాప్యేష్టి చేసినట్లే అవుతుంది.

2. అభ్యుదితేష్టి (4.2):

అమావాస్యకు ముందున్న చతుర్దశినాడు దర్శయాగంచేసినట్లైతే అభ్యుదితేష్టి అవుతుంది. ఇందులో మూడు హవిస్సులు ఉంటాయి.

1. అగ్నిదేవతకు అష్టాకపాలమైన పురోడాశం; 2. ఇంద్రుడికి సాయంత్రం పిండిన పాలతో తయారైన పెరుగు; 3. విష్ణువుకు ప్రాద్దున పిలికిన పాలు. దక్షిణగా ధనుస్సు ఇవ్వాలి. ఈ యాగంవల్ల వచ్చే ఫలం సుఖమైన ప్రయాణం, క్షేమప్రాప్తి.

3. అభ్యుద్భృష్టేష్టి (4.3):

అమావాస్య తరువాత వచ్చే పాడ్యమినాడు (శుక్లప్రతిపత్) ఈ ఇష్టిని చేయాలి. ఇందులో కూడ మూడు హవిస్సులు ఉంటాయి.

1. అగ్నికి అష్టాకపాలమైన పురోడాశం, 2. ఇంద్రునికి ఏకాదశ కపాలమైన పురోడాశం, 3. ఆదిత్యరూపుడైన వైశ్వానరునికి ద్వాదశ కపాలమైన పురోడాశం. ఇందులో చేతికర్ర, చెప్పులు దక్షిణగా ఇవ్వాలి. ఈ యాగంవల్ల యజమానికి ఎటువంటి భయం కలుగదు.

4. దాక్షాయణయజ్ఞం :

పూర్వం కౌశీతకిమతం ప్రకారం ఫాల్గుణ పూర్ణిమనాటినుంచి సంవత్సరం మొదలయ్యేది. దాక్షాయణయజ్ఞం ఈ సంవత్సరాది

నాడు ప్రారంభించాలి. ఇంతకు పూర్వం పర్వతుని కుమారుడైన దక్షుడు ఈ యాగాన్ని చేసి తనకోరికలు పొందాడు. అదేవిధంగా అన్ని రకాల కోరికలను పొందగోరేవాడు ఈ యాగం చేయటానికి అధికారి. ఈ దాక్షాయణయజ్ఞం రెండు పున్నమదినాలలో, రెండు అమావాస్య దినాలలో చేయాలి. మొదటి పున్నమనాడు అగ్నిషోములకు ఏకాదశ కపాలమైన పురోడాశాన్ని హోమం చేయాలి. రెండో పున్నమనాడు ఇంద్రదేవతాకమైన సాన్నాయ్యాన్ని హోమం చేయాలి. మొదటి అమావాస్యనాడు ఐంద్రాగ్నయాగం చేయాలి. రెండో అమావాస్య నాడు మైత్రావరుణదేవతాకమైన పయస్యాయాగం చేయాలి.

5. ఇశాదధేష్టి (4.5.1-6):

దాక్షాయణయజ్ఞం ఏ రోజున ప్రారంభిస్తారో ఆ రోజునే ఇశాదధేష్టి కూడ చేయాలి. పశుసంపద, సమృద్ధిగా అన్నపానాదులు కావలసినవాడు ఈ యాగం చేయాలి.

6. సార్యసేనియజ్ఞం (4.5.7-11):

దీన్ని పౌర్ణమాసిలాగా చేయాలి. ఈ యజ్ఞం చేసినవాడు శత్రువులను అధిగమించగలుగుతాడు. కాబట్టి శతృజయం కోరేవాడు ఈ యాగానికి అధికారి.

7. శౌనకయజ్ఞం (4.5.12-16):

ఇదీ పౌర్ణమాసిలాగా చేయాలి. వంశసమృద్ధి కోరేవాడు చేయాల్సిన యాగమిది.

8. వసిష్ఠయజ్ఞం (4.5.1-11):

పూర్వం వసిష్ఠుని పుత్రులను సుదాముని కుమారులు చంపారు. పిల్లలు లేని వసిష్ఠుడు మళ్ళీ సంతానం పొంది వంశాభివృద్ధి చేయాలని వారికి నాశం జరుగకుండా శత్రుక్షయంకూడ కలగాలని ఆశించాడు.

ఇవ్వన్నీ ఒకే యాగంవల్ల ఎలా సాధించటానికి వీలు అవుతుందోనని ఆలోచించసాగాడు. సంస్కారంవల్ల ఈ యాగాన్ని సందర్శించ గలిగాడు. తాను ఈ యాగాన్నిచేసి కృతకృత్యుడయ్యాడు. కాబట్టి దీనిపేరు వసిష్ఠయాగం అయింది. దీన్ని పాల్గుణ అమావాస్యనాడు ఆరంభించాలి. పున్నమ బ్రాహ్మణజాతీయంగా, అమావాస్య క్షత్ర జాతీయంగా పరిగణింపబడుతాయి. ఇక్కడ సంతానాభివృద్ధితోపాటు శత్రునాశం కూడ కాంక్షింపబడుతుంది. కాబట్టి అమావాస్యనాడు ప్రారంభించాలని నిర్ణయించారు.

9. సాకంప్రస్థాయ్యేష్టి (4.6.12-19):

ఈ యాగంలో పాలు పెరుగుతో నింపిన కుండలను తీసు కొస్తున్న బ్రాహ్మణులతో పాటు అధ్వర్యుడు హోమం దగ్గరకు వెళ్తాడు. కాబట్టి దీనికి సాకంప్రస్థాయ్యేష్టి అనే పేరు వచ్చింది. దీన్నికూడ వసిష్ఠయాగంలాగా అమావాస్యనాడు చేయాలి. దీనివల్ల పురుషశ్రేష్ఠత్వం విద్యాతపస్సులద్వారా సర్వోత్కృష్టత్వం లభిస్తాయి.

10. మున్యయనేష్టి (4.7.1-4):

ఐహికనుఖాలైన పశుపుత్రాదులు, ఆముష్మికమైన స్వర్గం కావాలని కోరేవాడు ఈ యాగాన్ని చేయాలి. దీన్ని పూర్ణిమనాడు పౌర్ణమాసిలాగా చేయాలి.

11. తురాయదేష్టి (4.7.5-14):

కావషేయుడైన 'తుర' అనే మహర్షి దీని ద్రష్టకావటంవల్ల ఈ యాగానికి ఆ పేరు వచ్చింది. ఇది కూడ పౌర్ణమాసేష్టి లాగా పున్నమనాడే ప్రారంభింపబడుతుంది.

12. ఆగ్రయదేష్టి (4.8-10):

పంటలుపండి ధాన్యం ఇంటికి తెచ్చేటప్పుడు చేసే ఇష్టి ఆగ్రయ దేష్టి. అందువల్ల అన్నాదులు కొదవలేకుండా కావాలనే వాడు

చేయవలసిన యాగం ఇది. ఇది శ్యామాకాగ్రయజ్ఞేష్టి, వేణుయవ ద్రవ్యకాగ్రయజ్ఞేష్టి, ప్రీహ్యకాగ్రయజ్ఞేష్టి అని మూడు రకాలుగా ఉంది.

శ్యామాకాగ్రయజ్ఞేష్టి వర్షాకాలంలో శ్యామాకథాన్యం బాగా పండిన తరువాత కోయించి ఇంటికి తెచ్చిన తరువాత వచ్చే అమావాస్య పున్నమ దినాలలో చేయాలి. సోమదేవతకు శ్యామాక ఫలాలతో తయారైన చరువును (హవ్యం) హోమద్రవ్యంగా ఉపయోగించాలి. పెరుగు నెయ్యి కలపటంవల్ల వీర్పడే మధుపర్కం దక్షిణగా ఇవ్వాలి.

వేణుయవాగ్రయజ్ఞేష్టి వసంతఋతువులో వెదురుబియ్యం పంటకు వచ్చి కోయించి ఇంటికి తెచ్చిన తరువాత చేయవలసిన యాగం. దీన్ని శ్యామాకాగ్రయజ్ఞేష్టి లాగానే చేయాలి.

ప్రీహ్యకాగ్రయజ్ఞేష్టిలో బియ్యంగాని, యవలుగాని ఉపయోగిస్తారు. ఇంద్రాగ్నులు, విశ్వేదేవులు, భూమి, ఆకాశం దేవతలు. ప్రక్రియ అంతా శ్యామాకాగ్రయజ్ఞేష్టిలాగానే ఉంటుంది. ఇంటికి పంటచేరినప్పుడు ముందు దేవతలకు అర్పించనిదే మనం ఉపయోగించకూడదనే మన సనాతనసంప్రదాయం ఈ మూడింటిలోను ప్రధానంగా గమనించవలసిన విషయం.

చాతుర్మాస్యయాగాలు

వైశ్వదేవం, వరుణప్రభాసం, సాకమేధం, శునాసీర్యం అనే నాలుగు చాతుర్మాస్యయాగాలు కౌ. బ్రా. లో ఐదో అధ్యాయంలో వివరింపబడ్డాయి. ఇవికూడ దర్శపూర్ణమాసలకు వికృతీష్టులు.

1. వైశ్వదేవం (ఐ. 1-2):

సూతనసంవత్సరాది ఫాల్గుణపూర్ణిమనాడు ఈ చాతుర్మాస్యేష్టిని ప్రారంభించాలి. మొత్తం నాలుగు పూర్ణిమదినాల్లో చేయాలి. ఈ

చాతుర్మాస్యం రుగ్మతనివారణకు ఉద్దేశింపబడింది. ఋతువులు మారినప్పుడు జబ్బులు చేస్తూ ఉంటాయి. వాటి నివృత్తికోసం ఋతువుల సంధులలో ఈ యాగం చేయబడుతుంది. ఇందులో అగ్నికి ముఖ్యంగా హవిర్దానం చేస్తారు. సప్తదశసామిధేనీమంత్రాలు, అజ్యం హోమంచేసేటప్పుడు 'అస్' ధాతునిష్పన్నమైన క్రియావాచక పదం కలిగిన మంత్రాలు, విరాట్ ఛందోబద్ధమైన సంయాజ్య మంత్రాలు ఉంటాయి. ఇందులో తొమ్మిది ప్రయాజలు, తొమ్మిది అనుయాజలు, ఎనిమిది హవిస్సులు, ఒక వాణినం అనే అశ్వాలకు ఇచ్చే హవిస్సు ఉంటాయి. అగ్నిహోములు, నవిత, వచోరూపమైన సరస్వతి, పూష, రోగనివారణకారకులైన మరుత్తులు ప్రధానమైన దేవతలు. పాలు, ఏకకపాలమైన పురోడాశం ప్రధానమైన ద్రవ్యాలు. ఈ యాగానంతరం పౌర్ణమాసేష్టి కూడా చేయాలి. ఈ యాగాన్ని చేసినవాడు నక్షత్రాలవంటి కాంతిని పొంది ప్రకాశిస్తాడు.

తక్కిన చాతుర్మాస్యాలు ఈ వైశ్వదేవం లాగానే చేయాలి. అక్కడక్కడ దేవతల మార్పు, హోమద్రవ్యాల మార్పులు ఉంటాయి.

వరుణప్రఘానం (గీ.3.5):

సర్వపాపాలనుంచి విముక్తి కలిగించే ఈ వరుణప్రఘాన యాగం ఎలా వచ్చిందో ఈ కథ వివరిస్తుంది:

వైశ్వదేవయాగం చేయటంవల్ల ప్రజాపతి సంతానాన్ని పొందాడు. ఈ పిల్లలుపుట్టగనే వరుణదేవుని యవలను అతని అనుమతి లేకుండా తిన్నారు. అందుకు కోపించిన వరుణుడు ఆబిడ్డలను తన పాశాలతో బంధించాడు. అప్పుడు ఆ పాశాలనుంచి విముక్తి చేయమని ఆ పిల్లలు తమ తండ్రి ప్రజాపతిని వేడుకున్నారు. పుత్ర వాత్సల్యం గల ప్రజాపతి ఈ యాగాన్ని కనుగొన్నాడు. దీనితో వరుణుణ్ణి సంతోషపరచాడు. యాగంచేత సంతుష్టిచెందిన వరుణుడు

ఆ బిడ్డలను తన పాశాలనుంచి విముక్తులను చేశాడు. అందువల్ల ఈ యాగం చేసినవాడు సర్వపాపాలనుంచి విముక్తి పొందుతాడు.

వైశ్వదేవంలో ఉపయోగించిన అగ్నినే ఇక్కడ కూడా ఉపయోగించాలి. ఇందులో ద్వాదశకపాలమైన పురోడాశం ఇంద్రాగ్ని దేవతలకు హోమం చేయాలి. తక్కినవన్నీ వైశ్వదేవంలాగానే ఉంటాయి.

సాకమేధం (5. 6-7) :

ఇంద్రుని గురించి చేసేది సాకమేధం. అగ్ని, మరుత్తులు, ఇంద్రుడు, పితృదేవతలు, మహేంద్రుడు ప్రధానమైన దేవతలు. గృహమేధీయం అనే యాగం సాయంత్రం చేయాలి. గృహమేధీయం పుష్టి (అభ్యుదయం) ఇచ్చే కర్మ. సాయంత్రమే పుష్టి కలుగుతుంది. కాబట్టి దీన్ని సాయంత్రమే చేయాలి. అందువల్ల 'పోష' అనే శబ్దం కలిగిన మంత్రాలు ఇందులో చదవబడుతాయి. యజమానుడు పోషింపబడతాడు. ఇదే ఈ చాతుర్మాస్యఫలం.

శునాసీరీయం (5.10) :

ఈ యాగంలో 'శునా' 'సీర' అనే దేవతలు ప్రధానం కావటంవల్ల దీనికి పేరు వచ్చింది. తక్కిన అంశాల్లో ఇది వైశ్వదేవ యాగం లాగా ఉంటుంది. పౌష్ణయాగం వరకు దాంతో ఏమీ తేడా లేదు. తరువాత వైశ్వదేవంలో మరుత్తులకు యాగం చేస్తే, ఇందులో శునాసీరులకు యాగం చేయాలి. ఇది కూడ రోగనిరోధానికి, రోగ ప్రశమనానికి ఔషధంగాను ఉపయోగపడుతుంది. ఈ యాగాన్ని నంవత్సరంలో వచ్చే అధికమాసంలో చేయాలి. ఒక తెల్ల ఆవును దక్షిణగా ఇవ్వాలి.

సోమయాగాలు

కౌపీతక్తిబ్రాహ్మణంలో చెప్పబడిన అత్యగ్నిష్టోమం, ఉక్త్యం, షోశశి, అతిరాత్రం అనే సోమయాగాలకు అగ్నిష్టోమం ప్రకృతి యాగం. ఈ అగ్నిష్టోమంలో మొదటినుంచి చివరివరకు హోత చదవ వలసిన మంత్రాలు అన్నీ సమగ్రంగా వివరించబడ్డాయి. తక్కిన యాగాలలోవచ్చే మార్పులు చేర్పులు మాత్రం చెప్పబడ్డాయి. సోమ యాగాల విషయంలో ప్రక్రియతోబాటు ఎక్కువగా వేదమంత్రాల పఠనం ఉంటుంది. ఈ మంత్రాలు వీ సమయంలో ఎక్కడ పఠించాలో కూడ సవిస్తరంగా నిర్దేశింపబడింది.

అగ్నిష్టోమానికి మరోపేరు జ్యోతిష్టోమం. ఇది ఒకరోజు జరిగే యాగమే అయినా అంకురార్పణనుంచి అవభృథస్నానం వరకు ఉన్న మొత్తంప్రక్రియ చాలారోజులు పడుతుంది. ప్రధాన యాగం జరిగే రోజు 'సుత్యాహ' మంటారు. ఆ రోజు ఉదయం, మధ్యాహ్నం, సాయంత్రం మూడుమార్లు సోమరసాన్ని హోమం చేస్తారు. ఈ సోమరసం ప్రధానమైన యాగద్రవ్యం కావటంవల్ల ఈ యాగానికి సోమయాగం అనే పేరు వచ్చింది. ఈ సోమరసానికి కారణమైన సోమలత ఎలా ఉంటుందో, ఎక్కడ దొరుకుతుందో తెలియకుండా కాలగర్భంలో కలిసిపోయింది. ఈనాడు సోమయాగాలు చేసేవారు ఆ లతకు ప్రత్యామ్నాయంగా దానితో పోలి సమృద్ధిగా దొరికే లతను ఉపయోగిస్తున్నారు. భిన్నభిన్నప్రాంతాలలో రకరకాల లతలను ఉపయోగిస్తున్నారు కూడ. ఉదాహరణకు ఆంధ్రదేశంలో 'అమృతవల్లి' (= తిప్పతీగె) మహారాష్ట్రలో 'పూతిక' అనే లతలను ఇప్పుడు ఉపయోగిస్తున్నారు. సోమరసమే కాకుండా ఈ యాగంలో సోమయాగంనాడు, ఆముందురోజు (10. 5. 2) పశుయాగం కూడ చేస్తారు. పశుపురోడాశమనే యాగంలో పురోడాశపు ముక్కల్ని, యజ్ఞపశువు శరీరంలోని భాగాలను కలిపి హోమం చేస్తారు.

దీక్షణీయేష్టి (7.1-6), ప్రాయణీయేష్టి (7.7-11), సోమక్రయం (7.11-12), అగ్నిమన్థనం (8.1-2), ఆతిథ్యేష్టి (8.2-3), ఉపనదిష్టి (8.9-12), అగ్నిప్రణయనం (9.1-2), యూపనంస్తారం (10.2-4), వసాయాగం (10.8.9-21), పశుపురోడాశయాగం (10.8.22-32), జ్యోతిష్టోమనమాపనం (18.5-6), అవభృథం (18.6-8), ఉదవసానీయేష్టి (18.9) మొదలైనవి ఈ యాగంలోని కొన్ని ముఖ్యమైన కర్మలు

- ఎమ్.ఎచ్.ఎన్.

2.2.7 వైశిష్ట్యం

ఐతరేయ, కౌషీతకిబ్రాహ్మణాలు రెండూ ఒకే సంప్రదాయ వ్యాప్తికి ప్రాతినిధ్యం వహిస్తున్నా, వీటిలోని విషయాలను పరిశీలిస్తే ఈ రెంటికీ చాలా తేడా ఉన్నట్లు మనకు తెలుస్తుంది. రాజనూయం, అశ్వమేధంవంటి సాధారణయజ్ఞాలను వదలేసినా ముఖ్యమైన శ్రౌతయగాలను కౌషీతకిబ్రాహ్మణం ప్రస్తావించింది.

ముప్పై అధ్యాయాలుగా విస్తరించిన ఈ కౌషీతకిబ్రాహ్మణంలో మొదటి నాలుగధ్యాయాల్లో అగ్నిధేయం, అగ్నిహోత్రం, దర్శ-పూర్ణమాసలు, ప్రత్యేకయజ్ఞాలు వరుసగా వివరింపబడ్డాయి. ఐదవ అధ్యాయంలో చాతుర్మాస్యం, వైశ్వదేవం మొ॥ విధివిశేషాలు పేర్కొన బడ్డాయి. ఆరవ అధ్యాయంలో బ్రహ్మయొక్క తపఃకర్తవ్యాదులు సూచింపబడ్డాయి. ఇక ఏడవ అధ్యాయంనుంచి చివరిదాకా సోమయాగానికి సంబంధించిన ఎన్నో విషయాలు విస్తరంగా చెప్పబడ్డాయి.

ఈ బ్రాహ్మణంలోని భాగాలన్నీ సూటిగా విషయనిర్దేశం చేస్తూ పరస్పరం సన్నిహితసంబంధం కలిగి ఉండేట్లు జాగ్రత్తగా అమర్చబడ్డాయి. విషయవివరణం సమగ్రంగాను క్రమబద్ధంగాను చేయబడింది.

దేవత లోకప్పుడు అగ్నిని తమఅధ్యక్షునిగా అర్థించి శుభకరం, నహాయకారి, యజ్ఞార్థమూ అయిన రూపాన్ని మాత్రం ఆయనలో ఉంచి, భయంకరమైన రూపాన్ని వేణువేసి, పవమాన, పావక, శుచి నామాలతో జల, వాయు, సూర్యులలో నిక్షేపించారు (పే.175). కనుక ఇప్పుడు అగ్ని మానవక్షేమంకరుడై ప్రకాశిస్తున్నాడు. లోకాలు దేవాసురసంఘర్షణకు గురైనప్పుడు అగ్ని వారినుంచి వేటై ఋతువు లలో ప్రవేశించాడు. ఇక అనురులమీద విజయంసాధించిన దేవతలు

అగ్నిని ఆశ్రయించి, ఆయనకు వరప్రదానం చేశారు. దాని ప్రకారం హోమద్రవ్యం అగ్నిద్వారా దేవతలను చేరుతుంది; దేవతలు తృప్తి పొందుతారు. అగ్నిచేత వ్యవస్థీకరింపబడ్డ ఋతువులవల్ల సకాలంలో వానలు కురిసి మానవుల కోర్కెలు నెరవేరతాయి. ఈ విషయాలు అగ్నిధేయంలో వివరింపబడ్డాయి. ప్రాణికోటి జీవనారోగ్యాలకు అత్యంతావశ్యకమైన పంచభూతాల్లో ఒక్కటైన అగ్నికిగల ప్రాధాన్యం, అగ్నిలో అజ్ఞాదిహోమద్రవ్యాలను ఆహుతిచేయటంవల్ల వాతావరణంలో కలిగే విశ్వజనన ప్రయోజనాలు దీనిలో తెలుస్తున్నాయి.

అగ్నిహోత్రాధ్యాయంలో సూర్యాగ్నితేజస్సులతో ప్రకాశించే ప్రాతస్సాయంకాలాల్లో హోమం చేయవలసిన అవశ్యకత, పాకానికి పనికివచ్చే గార్హపత్యాగ్నిలోను, అర్చనకు అక్కరకువచ్చే ఆహవ నీయాగ్నిలోను హోమంచేసే విధానం వివరింపబడ్డాయి. గ్రామ సంపదను, బ్రహ్మవర్చస్సును, పశుగణాభివృద్ధిని కోరేవారు క్రమంగా ధూమప్రాయం, జ్వాలామయం, భస్మప్రాయమూ అయిన అగ్నిలో హోమంచేయాలని సూచింపబడింది. అగ్నిజన్యమైన జలసంపదవల్ల, తరులతాదులు, వాటివల్ల ఆహారం, దానివల్ల మానవుడు ఉద్భవించిన తీరు సృష్టిపరిణామాన్ని సూచిస్తున్నది. అంతేకాక ఇందులో రాత్రి-బగళ్లు దేవుని అస్థ్రాలతోను, మృత్యుదేవత బాహువులతోను, ఉభయ సంధ్యలు పక్షిరెక్కలతోను పోల్చబడినాయి. సాయంకాలంలో సూర్యాస్తమయం తర్వాత చీకటిరాకముందు ప్రాతఃకాలంలో సూర్యోదయానికి ముందు చీకటిపోయిన తర్వాత, అగ్నిహోత్రా రాధన చేస్తే దివ్యత్వం లభిస్తుందని చెప్పబడింది.

దర్శపూర్ణమాసాధ్యాయంలో మొదట మనఃకారకుడైన చంద్రుని క్షయవృద్ధులతో ముడిపడిన అమావాస్య-పూర్ణిమ తిథులలో చేయవలసిన ఉపవాసం పేర్కొనబడింది. అగ్నికి గాయత్రితోగల సంబంధం, అగ్నిమహిమకు వాయువుతో సంపర్కం, పూర్ణమాసేష్టి

ప్రభావంతో ఇంద్రుడు వృత్రవధచేయడం మొ॥ అంశాలు దీనిలో వర్ణింపబడ్డాయి. ఇక వికృతయజ్ఞాలలో అనునిర్వాప్యేష్టి శత్రు విజయానికి, అభ్యుదితేష్టి త్యాగమహితమైన జీవయాత్రకు, అభ్యుద్భృష్టేష్టి నిర్భీకత్వానికి, దాక్షాయణేష్టి నియతాహారానుగతమైన సర్వకామావాప్తికి దోహదం చేస్తాయి. ఇళాదధేష్టి మొదలైన ఎనిమిది ప్రత్యేక యజ్ఞాలు; అవి యిచ్చే ఫలితాలు, ఇంచుమించుగా పైవాటిలో చేరిపోతాయి.

ఋతుసంధుల్లోనూ, ఋతుపరిణామ సమయాల్లోనూ నానావిధ రోగబాధలు కల్గడం సహజం కాబట్టి ఆ బాధానివృత్తికై చాతుర్మాస్యాధ్యాయంలో పేర్కొనబడిన యజ్ఞాలు ఉపకరిస్తాయి. ఋతు సంధిపరిణామకారణభూతులైన సవిత, పూష, మరుత్తులకు ఉద్దేశింపబడిన యజ్ఞాల వివరాలు దీనిలో చెప్పబడ్డాయి. ఈ వివరాలు ఇందలి వైశ్వదేవపర్వం, వరుణప్రఘానపర్వాలలో ఉన్నాయి. సాకమేధ పర్వంలో ఇంద్రునకుద్దేశింపబడిన యాజ్ఞికకర్మకలాపం వర్ణితమైంది. ఇది యజ్ఞకర్త సంక్షేమానికుపకరిస్తుంది. పితృయజ్ఞంలో అగ్ని, పితరులకు, దేవతలకు సంధానకర్తగా అభివర్ణింపబడ్డాడు. మనం సమర్పించే కవ్యం అగ్నిద్వారా పితృదేవతలకు చేరుతుంది. ఆయా కాలాల్లో ఆహ్వానింపబడే పితరులు ఋతుస్వరూపులుగా నిరూపింపబడ్డారు. పదమూడునెలలు వచ్చే సంవత్సరంలో చేయబడే 'శునాశీర్వ' యాగం రోగనివారణశక్తిని, ఔషధాలనూ ప్రసాదిస్తుంది.

ప్రజాపతిప్రకరణంలో సృష్టిచేయాలని ప్రజాపతి తపస్సు చేయగా, ఆ తపశ్శక్తివల్ల ఆయననుండి అగ్ని, వాయువు, సూర్య చంద్రులు, ఉషస్సు ఉద్భవించడం చెప్పబడింది. ప్రజాపతిపేరణతో తపోదీప్తితులైన అగ్నిదుల వీర్యం ఉషస్సులో నిక్షిప్తంకాగా సహస్ర సయనాదులుగల పురుషుడు ఆవిర్భవించాడు. అతనివల్ల జలచర స్థలచరాది సృష్టి, ఆహారోత్పత్తి జరిగాయి. తపస్సుచేస్తున్న ప్రజాపతి

ఉచ్చాస్యస నిశ్శ్వాసాలవల్ల భూమ్యాకాశాలు, వాతావరణం పుట్టాయి. అగ్ని, వాయు, సూర్యులనుండి ఋగ్యజుస్సామవేదాలు ఉత్పన్నమైనాయి. ఈ విధంగా విస్తరించిన విశ్వసృష్టి ప్రజాపతితపఃఫలమని చెప్పవచ్చు. యజ్ఞార్థకర్మప్రవర్తకుడైన ప్రజాపతికి వైశ్వదేవాది యజ్ఞాలు వివిధాంగాలై విలసిల్లగా ఆయన యజ్ఞపురుషుడై భాసించాడు. ఇది తెలిసినవాడు సర్వం పొందగలుగుతాడు. అంటే 'బ్రహ్మవిత్ బ్రహ్మైవ భవతి' అన్నట్లు యజ్ఞార్థకర్మమర్మం తెలిసిన వాడు యజ్ఞపురుషుడౌతాడు. కాబట్టి అతడు పొందలేనిదంటూ ఉండదు. ఈ విధంగా ఈ అధ్యాయంలో నిష్కామకర్మాచరణం ధ్వనిస్తున్నది.

కౌషీతకిబ్రాహ్మణవైశిష్ట్యం సోమయాగనిరూపణం మీద ఆధారపడింది. పదిరోజులు నిర్వహింపబడే మహాయజ్ఞం ఈ సోమయాగం. దీని ప్రశంస వాగ్దీక్షతో ప్రారంభమౌతుంది. వాగ్దీక్షవల్ల ప్రాణదీక్ష లభిస్తుంది. ఈ రెండింటివల్ల యజమానికి ఇష్టసిద్ధి కలుగుతుంది. సంస్థారవంతమైన మానవజీవితంలో వాక్కుకున్న విలువ, దాన్ని ప్రేరేపించే మనస్సుయొక్క సంయమనం, మనస్సుతో ప్రభావితమయ్యే ప్రాణశక్తి ప్రయోజనం ఇక్కడ సూచింపబడ్డాయి. మహాయజ్ఞకర్మ చేసేవానికి వాగ్దీక్ష మొదటినియమం. దీని తర్వాత త్వక్చక్షుః శ్రోత్ర దీక్షలు ఉపదేశింపబడ్డాయి. యజ్ఞకర్త దేవతలాగా (ఇక్కడ దేవతలంటే ప్రజామూర్తులని చెప్పుకోవచ్చు) అగ్నికి ఆతిథ్యమిచ్చి ద్విపాద చతుష్పాదపశువులను పొందవచ్చు. అంటే వాటిసహకారం పొందవచ్చు నన్నమాట. ప్రవర్గభాగంలో 'మహావీరుడు' యజ్ఞశిరస్సుగా పేర్కొనబడ్డాడు. ఇక్కడ మహావీరుడంటే ఉష్ణకారకుడైన అగ్నిహోత్రుడే. అతడు యజ్ఞాత్మ. ప్రపంచాలను ప్రవర్తింపజేసేవి, అన్నికోరికలనుతీర్చేవి అయినవాఙ్మనస్సులు హోమద్రవ్యవాహకాలు. అగ్ని బ్రహ్మశక్తి. సోమం జ్ఞాత్రశక్తి. ఉపవాసంనాడు మొదట తీసుకొనిరాబడిన ఈ రెండూ, యజమాని పాపాలను నశింపజేస్తాయి.

పశుబలిప్రకరణంలో మనస్సు ప్రజాపతి అని, ప్రజాపతి యజ్ఞమని మనఃపూర్వకంగా యజ్ఞార్థమే యజ్ఞంచెయ్యాలనీ నిర్దేశింపబడింది. ఐల్యాహరణంలో నమర్పించబడే పురోడాశం పశుసారంగా భావింపబడింది. పశుసారమంటే పశుత్వమే కాబట్టి పశుత్వహవనమే 'పశుబలి' అన్న అర్థం ఇక్కడ వ్యంగ్యమౌతున్నది. ఇందుకు పురోడాశనమర్పణం ప్రతీక. అందుకే 'యత్ర పశుపురోడాశో న నిరూప్యతే తత్పురోడాశః స్వీష్టకృదమృతః' అని వెంటనే చెప్పబడింది. అంటే పశురూపమైన పురోడాశం ఎక్కడ నిరూపించబడదో స్వీష్టకృత్యమైన ఆ పురోడాశం నాశంలేనిదౌతుందని అర్థం. పశువుగాక పశుసంకేతమైన పురోడాశాన్ని నమర్పించాలని సారాంశం. ప్రాతరనువాకపఠనంవల్ల యజ్ఞకర్తకు ఇహపరలోకాల్లోను, ఈ రెంటికి సంధానరూపమైన అంతరిక్షం (Ether) లోను క్షేమం కలుగుతుంది. సంతానాన్ని కోరేవాళ్లు శుద్ధప్రణవాన్ని, ప్రతిష్ఠను కోరేవాళ్లు మకారసహిత ప్రణవాన్ని ఉచ్చరించాలి. ఈ యజ్ఞం సుసంపన్నమైతే స్వర్గరూపం, ఏదైనా తగ్గితే అన్నాదిరూపం, ఏదైనా హెచ్చితే సంతానరూపం ఔతుంది.

శక్తి, సారకారణమైన జలం యజ్ఞస్వరూపమని ఆపోనస్త్రీ-యంలో అభినుతంపబడింది. ఇక్కడ సోమమే సవనీయపశువుగా చెప్పబడింది. అష్టవసువులు, ఏకాదశరుద్రులు, ద్వాదశాదిత్యులు, ఇంద్రుడు, ప్రజాపతి సోమపానంచేసి ఆనందిస్తారు. తర్వాత యజ్ఞం ప్రజాపతి స్వరూపంగా నిరూపితమయింది. ఈ ప్రాజాపత్యయజ్ఞం సర్వాభీష్టదాయకం, అమరత్వప్రాపకం కూడ అని, పాలకులే దీనికి బలిపీఠాలని వివరింపబడింది. ఇక్కడ యజ్ఞకర్తశరీరమే పురోడాశం. అతని ఉచ్చాసన నిశ్వాసాలే సోమపానపాత్రలు. ఈ విధంగా ఈ ప్రాజాపత్యయజ్ఞకర్త ఇహలోకంలో సంపూర్ణజీవితం గడిపి స్వర్గంలో అమరుడౌతాడు. పిమ్మట ప్రాతర్పాఠ్యంవలన సాయంసవనాల వివరాలు వెల్లడింపబడ్డాయి.

షోళశిలో విశ్వం షోడశకళాత్మకంగా తెలుపబడింది. షోళశి అంటే ఇంద్రుడని, ఇంద్రుడు హరియేనని వివరింపబడింది. ఇందులోని 'అతిరాత్ర' ప్రశంసలో యజ్ఞం పురుషస్వరూపంగా నిరూపింపబడింది. పురుషుని శిరస్సు హవిర్వాహకం. ముఖం ఆహవనీయం. ఉదరం సదస్సు. ఆహారం దేవతాస్తోత్రాలు. బాహువులు మార్జాలీయాగ్నిధీయాలు. అంతర్గతదివ్యశక్తులు సదస్సులోని దేవతాపీఠాలు. మనస్సు బ్రహ్మ. ప్రాణం ఉద్ధాత. అపానం ప్రస్తోత. వ్యానం ప్రతిహర్త. వాక్తు హోత. నేత్రం అధ్వర్యువు. సంతతి సదస్యులు. ఆత్మ యజమానుడు. అవయవాలు హోతాశంసులు. మానవజీవితం యజ్ఞమయం కావాలన్న ధ్యని దీనిలో ఉన్నది.

యజ్ఞస్వరూపుడు విష్ణువు అన్న అర్థమిచ్చే వాక్యం—'యజ్ఞో వై విష్ణుః' తర్వాత కనిపిస్తుంది. ఇక్కడే మానవాహారమే దేవతలకు ఆహారమని (మానుషేభైవ తద్భక్షేణ దైవం భక్షమస్తర్దధతే) గూడ సూచితమయింది. దీన్నిబట్టి 'మానవసేవే మాధవసేవ' అన్నమాట ఎంత ప్రాచీనమయినదో, వైదికవిజ్ఞానం ఎంత నిత్యనూతనమయినదో గ్రహించవచ్చు.

అపైన యజ్ఞదీక్షితులు ఒకచోటచేరి యజ్ఞం చెయ్యటం, అ సందర్భంగా వారు అష్టాకపాలమైన పురోడాశాన్ని బ్రాహ్మణాగ్నికి, ఏకాదశకపాలమైన పురోడాశాన్ని జ్ఞాత్రాగ్నికి, ద్వాదశకపాలమైన పురోడాశాన్ని జ్ఞాత్రాధారమైన అగ్నికి సమర్పించటం, తత్ఫలితంగా సంవత్సరకాలమంతా సురక్షితంగా గడపటం ప్రస్తావించబడ్డాయి. అభిష్టవషడహంలో అనంతంగా తిరిగే సంవత్సరం దేవచక్రంగా నిరూపింపబడింది. సంవత్సరం షడ్భుతుమయం కాబట్టి ఈ యాగం చేసినవాళ్లు షడ్రసోపేతమైన ఆహారాన్ని, గ్రామ్యపశుసంపదను, ఆరణ్యపశుప్రయోజనాన్ని, సస్యసమృద్ధిని, తరులతానంపదను, జలచరప్రయోజనాన్ని పొందుతారని చెప్పబడింది. అంతేగాక పీరు

ప్రపంచతాదాత్మ్యం చెంది ఐహికసుఖసమృద్ధులను, బ్రహ్మతాదాత్మ్యం చెంది దివ్యత్వాన్ని పొందుతారు. అందుకే దీనిలో గోవు, ఆయువు, జ్యోతి అన్నవానితో యజ్ఞకర్మనిర్వహణ విస్తృతంగా వివరింపబడింది.

ఇందులో వర్ణింపబడ్డ 'అభిజిత్' 'విశ్వజిత్' అనే యాగాలు ఎంతో విశిష్టమైనవి. 'అభిజిత్' అంటే అగ్ని, 'విశ్వజిత్' అంటే ఇంద్రుడు. అభిజిద్వాగంతో దేవతలు ముల్లోకాలను జయించారు. దానితో జయించలేని వానిని వారు 'విశ్వజిత్' తో జయించారు. 'విశ్వజిత్' అనే పదానికి 'ప్రజాపతి' అని గూడ అర్థమున్నది. కాబట్టి ప్రజారక్షకుడైన ప్రభువుకు ఈ విశ్వజిద్వాగం అవశ్యకర్తవ్యమన్న విషయం ఇక్కడ స్ఫురిస్తున్నది. దీనివల్ల సామాన్యప్రజాసంక్షేమానికి హానితలపెట్టే దుష్టశక్తులు నమసిపోతాయి.

తరువాత పరిధులు లేనిది మనస్సుని, మనస్సే 'ప్రజాపతి' అని ప్రజాపతి యజ్ఞమయిడని మనఃపూర్వకంగా యజ్ఞార్థమే యజ్ఞం చేయవలసిందని, మరొక్కమారు గట్టిగా ఉపదేశింపబడింది. దీనివల్ల ప్రజాపాలకుడైన ప్రభువు యొక్క మనస్సు, జీవితం, ఎంత నిస్వార్థంగా ఉండాలో ధ్యనిస్తున్నది. దశమాహప్రకరణంలో యజ్ఞం విజ్ఞాని రాకను చూసి ఆనందిస్తుందని, ఎవరైనా ప్రమాదవశాన తప్పుచేస్తే ఏకాంతంలో ఆత్మఃపరిశీలనం చేసికొని తప్పులు దిద్దుకోవాలని నూచింపబడింది. దశమాహవిధిని నిర్వర్తించినవారు నిర్దోషులై అమరత్వాన్ని పొందుతారు.

త్రిసంధ్యలలో చేయదగిన హోత్రకపఠనప్రసంగం ఈ బ్రాహ్మణంలో విలక్షణమైంది. ప్రజాపతి యజ్ఞాన్ని సృష్టించాడని, దేవతలు ఈ యజ్ఞాన్ని ఆచరించి సర్వాభీష్టాలను పొందారని, మానవుడు యజ్ఞస్వరూపుడని, ప్రాతన్నవనం వసువులకు, మాధ్యందిన నవనం రుద్రులకు, తృతీయనవనం ఆదిత్యులకు ఉద్దిష్టమయిందని

సూచింపబడింది. దీన్నిబట్టి సృష్టికర్మ యజ్ఞార్థమని మానవునిలో నున్న దైవగుణనంపద యజ్ఞార్థకర్మాచరణంవల్ల చరితార్థమౌతుందని తేలింది. అంతేగాక వసువులు సమగ్రమానవజీవితసాధన దశకు, రుద్రులు నిత్యజాగరూకమైన వ్యావహారికజీవితయాత్రకు, ఆదిత్యులు దివ్యజీవనానికి సంకేతాలని తెలుస్తుంది.

అందరు చేరలేని ఎత్తులకు ఎగిరే గరుత్మంతుడు వాయువని, వాయువంటే ప్రాణమని చివరి ప్రకరణంలో చేయబడిన వివరణం 'సుషర్ణ' తత్వాన్ని ధ్వనింపజేస్తున్నది. ఇంకా వాలఖిల్యులంటే భౌతికశరీరంనుండి విడివడని ప్రాణాలని (రెండు ప్రదేశాలతో సంబంధం లేనిదానిని 'ఖిల' మంటారు. వైశాల్యంలో వాలం (కేశం) వంటి ప్రాణాలు శరీరాన్ని వదలి లేపుగాబట్టి వానికి వాలఖిల్యులన్న పేరు వచ్చిందని) చేసిన వివరణకూడ కర్మబద్ధుడైన జీవుని ప్రస్థానరహస్యాన్ని బోధిస్తున్నది. ఇలా ఎన్నివిధాలుగానో కౌషితకిబ్రాహ్మణంలోని వైశిష్ట్యాన్ని మనం గ్రహించవచ్చు.

- పి.ఆర్ .ఎస్.

2. 2. 8. సంగ్రహసమీక్ష

‘యజ్ఞో వై విష్ణుః’ అని వేదం; ‘యజ్ఞో యజ్ఞపతిర్యజ్ఞా’ అని సహస్రనామం; ‘అహం క్రతురహం యజ్ఞః’ ‘అహమగ్నిరహం హుతమ్’ అని భగవద్గీతకూడ యజ్ఞమే పరబ్రహ్మమని చెబుతున్నాయి. వైదికోత్తములు అగ్న్యధానం దర్శపూర్ణమాసలు మొ॥ అనేక యాగాలను నిర్వహిస్తున్నారు. ఇప్పటికీ కొంతమంది మహానుభావులు ప్రతిరోజు అగ్నిహోత్రాలను చేస్తున్నారు. ప్రాచీనకాలంలో ఇక్ష్వాకువు, రఘువు, దశరథుడు మొ॥ మహారాజులు రాజనూయం, వాజపేయం, పుత్రకామేష్టి మొ॥ యజ్ఞాలాచరించినట్లు మనకు ఇతిహాసాలద్వారా తెలుస్తోంది. ఇప్పుడుకూడ సోమయాగం, వాజపేయం, పౌండరీకం మొ॥ యాగాలు అక్కడక్కడా జరుగుతున్నాయి. పర్జన్యేష్టి, మహావిష్ణు యాగం, మహారుద్రయాగం, చందీయాగం మొ॥ యాగాలను చేసే వారు ఈనాటికీ లేకపోలేదు. ఈ యజ్ఞాలలోని తేడాలను, స్వరూపాన్ని విధానాన్ని కౌషీతక్రిబాహ్మణం చక్కగా వివరిస్తున్నది.

ఇందులోని ముప్పై అధ్యాయాలను మూడు దశకాలుగా విభజించారు. మొదటి దశకంలో అగ్నిస్వరూపం, పావకేష్టి, పవమా నేష్టి, పునరాధేయం మొ॥ యాగాల స్వరూపం వర్ణింపబడింది. అగ్నిస్వరూపంతో ప్రారంభమైనందువల్ల ప్రథమదశకానికి ‘అగ్న్యధేయమ’ని పేరు.

అగ్నికి శివ, శక్తి, యజ్ఞీయ అని మూడు శరీరాలున్నాయి. పౌర్ణమాస్యయాగం, పావకేష్టి, పవమానేష్టి మొ॥ కొన్ని యాగాలలో అగ్ని ప్రధానదేవత. యాగాలలోని హవిర్యాగాలను విభజించి ఆ యా దేవతలకు చేర్చటం అగ్నిహోత్రుని కర్తవ్యం. ఈ విషయాన్నే వేదం ‘అగ్నిముఖా వై దేవాః’ అని చెప్పింది (పే. 174).

రెండవ అధ్యాయంలో అగ్నిహోత్రమనే యాగాన్ని చేయాల్సిన సమయం, దాన్ని చేస్తే వచ్చే ఫలం, సాయంకాలాగ్నిహోత్రం, పాలు హోమం చేయటం మొ॥ చెప్పబడ్డాయి. అందువల్లనే దీనికి అగ్ని హోత్రాధ్యాయమని పేరు.

మూడవ అధ్యాయంలో దర్శపూర్ణమానయాగం, ఉపవాసకాల నిర్ణయం, దేవతావాహనాలు, ఆజ్యభాగాలు, ప్రధానయాగం మొ॥ వివరింపబడ్డాయి.

నాలుగవ అధ్యాయంలో దాక్షాయణయజ్ఞం, సార్వసేని యజ్ఞం, శౌనకయజ్ఞం, వసిష్ఠయజ్ఞం మొ॥ పన్నెండు వికృతి యాగాల స్వరూపం వర్ణింపబడింది.

అయిదవ అధ్యాయంలో నిత్యాగ్నిహోత్రాలు, నన్నాసులు చాతుర్మాస్యవ్రతాన్ని చేయవలసిన కాలం, ప్రకారం, పితృయజ్ఞం ఇంకా అనేక విశేషాలు చెప్పబడ్డాయి.

ఆరవ అధ్యాయంలో యజ్ఞాలలో బ్రహ్మ అనే ఋత్విజునిస్థానం ఆయనవిధులు ప్రాయశ్చిత్తాహుతివిచారం ఉంది.

ఈ బ్రాహ్మణంలో ఏడవ అధ్యాయం నుంచి ముప్పైయ్యవ అధ్యాయంవరకు (గ్రంథం చివరిదాకా) సోమయాగం విశేషంగా వర్ణింపబడింది. పదిరోజులు జరిగే ఒక మహాయజ్ఞం సోమయాగం. 27 వ అధ్యాయంలో సోమయాగసమాప్తిని గురించి ఆఖరురోజు జరిగే కర్మకాండవిషయాలు చెప్పబడ్డాయి.

సోమయాగం దీక్షణీయేష్టితో ప్రారంభమవుతుంది. ఆ ఇష్టిలో సోమయాగంలోని దేవతలు, వారికిగల సంబంధం, పూజాక్రమం, దేవతల్నులకు కూడ యజ్ఞంలో భాగం, అవు, చంద్రుడు, వస్త్రం, మేక అనే నాలుగు ద్రవ్యాలనిచ్చి సోమలతను తీసుకోవటం మొ॥ విషయాలు ప్రతిపాదించబడ్డాయి.

ఎనిమిదవ అధ్యాయంలో అగ్నిమథనం, అతిథ్యేష్టి, ప్రవర్గ్య మంత్రాలు, ఉపనత్తులు నిరూపింపబడినాయి.

తొమ్మిదవ అధ్యాయంలో అగ్నిప్రణయనం అగ్నిని సోమాన్ని తీసుకొని వచ్చేటప్పుడు చెప్పాల్సిన మంత్రాలు చెప్పబడ్డాయి.

పదవ అధ్యాయంలో అగ్నిషోమీయపశుయాగం, యాగ పశువును బంధించటానికి యూపస్తంభాన్ని నిర్మించటం, దాని ఉపయోగం వపాయాగం, యాగపశువురోడాశ భక్షణం మొ॥ విషయాలు వివరింపబడ్డాయి.

పదకొండవ అధ్యాయంలో ప్రాతరనువాకంలోని మంత్రాలు, మంత్రపఠనకాలం, మంత్రాలసంఖ్య చెప్పబడింది.

పన్నెండవ అధ్యాయంలో 'అవీనప్త్రీయమ'నే పేరు గల యాగానుష్ఠానక్రమం, బహిష్కవమానస్తోత్రాలు, ప్రాతన్నవనం, మాధ్యందినవనం, సాయంసవనం నిరూపింపబడినాయి. అష్ట వసువులు, ఏకాదశరుద్రులు, ద్వాదశాదిత్యులు, ఇంద్రుడు, ప్రజాపతి మొదలైన ఋషి మంది సోమదేవతలు పేర్కొనబడ్డారు.

పదమూడవ అధ్యాయంలో హవిష్పంక్తియాగం, సోమభేద విచారం, రెండు దేవతలుగల గ్రహాలు, అచ్చావాకుడనే ఋత్విజుని ప్రాముఖ్యం మొ॥ విషయాలు చెప్పబడ్డాయి.

14, 15, 16 అధ్యాయాల్లో ప్రాతన్నవనం, మాధ్యందినవనం, సాయంసవనం అనే యాగాలు క్రమంగా చెప్పబడ్డాయి.

17 వ అధ్యాయం 'షోశశి'అనే యాగంతో ప్రారంభమవుతోంది. ఈ యాగమే హరి అని, ఇంద్రుడని స్తుతింపబడింది. దీన్ని చేసిన యజమానిపాలన్నీ వజ్రాయుధంతో కొట్టినట్లు నశించిపోతాయని చెప్పబడింది. ఇంతేగాక గాయత్రీస్తోత్రం, గాయత్రీస్వరూపం,

గాయత్రీప్రభావం, గాయత్రీ ఉపాసనవల్ల కలిగే ఫలం ఇక్కడ చెప్పబడింది.

7వ అధ్యాయం నుంచి 18వ అధ్యాయం వరకు గల 12 అధ్యాయాలలో సోమశబ్దవ్యాఖ్యానం ఈ బ్రాహ్మణంలో కనబడుతుంది. 18వ అధ్యాయంలో జ్యోతిష్టోమ, అగ్నేయయాగవిశేషాలను వాటి నమాప్తిని తెలుపుతూ పురుషుడు శతవీర్యుడై, శతేంద్రియుడై, శతాయుష్కుడై జీవిస్తాడని చెప్పబడింది. అంతేకాకుండా వషట్కారం, హవిస్సు, బలం, వీర్యం, అగ్నిహోత్రం, పౌర్ణమాసం, పంచకపాలం, అష్టాకపాలం, ఛందస్సు మొ॥ ముఖ్యశబ్దాల వివరణకూడ ఇవ్వబడింది. అందరికీతెలిసిన, యాగం విష్ణుస్వరూపమనే అర్థంగల 'యజ్ఞో వై విష్ణుః' అనే ఋక్కు ఇందులో కనబడుతుంది.

19వ అధ్యాయంలో అగ్నిచయనం, గవామయనం, అగ్ని స్వరూపం, అగ్నిప్రభావం మొ॥ విషయాలు వివరింపబడ్డాయి.

20వ అధ్యాయంలో అభిష్లవం, షహం అనే యాగాలు, వీటిని చేయవలసిన అవశ్యకత. 1. జ్యోతిః 2. గౌః 3. ఆయుః అనే మూడు అహస్సుల స్వరూపం చెప్పబడింది.

21వ అధ్యాయంలోకూడ జ్యోతిః, గౌః, ఆయుః అనే పేర్లుగల 4, 5, 6 అహస్సుల విచారం, ఛందోవిచారం, అగ్ని, ఇంద్ర, వరుణ, మిత్ర, అర్యమా, వైశ్వానరాది దేవతాస్వరూపం, పుత్రప్రశంస, యాగ పశువిశేషాలు చెప్పబడ్డాయి. ఇంతేకాక అభిష్లవమనే పేరుగల యాగాన్ని చేసిన యజమానులు స్వర్గలోకానికి కూడ యజమానులవుతారని తెలుపబడింది.

ఆరురోజులలో చేయబడే అభిష్లవయాగం లాగానే 'సృష్ట్య' మనే మహాయజ్ఞాన్ని చేయాలి. 22, 23 అధ్యాయాలలో సృష్ట్య యాగవైశిష్ట్యం గొప్పగా చెప్పబడింది.

24 వ అధ్యాయం 'అభిజిత్' అనే యజ్ఞాన్ని చెబుతుంది. ఇందులో ప్రాతస్సవనం, మాధ్యందినసవనం, తృతీయసవనం అనే ప్రభేదాలు ఉన్నాయి.

25 వ అధ్యాయంలో 'విశ్వజిద్యాగం' వివరింపబడింది. ఈ యాగంలో కూడ ప్రాతస్సవనం, మాధ్యందినసవనం, తృతీయ సవనాలకు సంబంధించిన మంత్రాలు చెప్పబడ్డాయి. 'విశ్వజిత్' అంటే బ్రహ్మ. 'సర్వం జిత్విదం బ్రహ్మ' అనే శ్రుతివాక్యానికి ఇది ఉపష్టంభకం. విశ్వజిద్యాగం ద్వారా మానవుడు అన్ని సంపదలను పొందుతాడు. ఈ యాగాన్ని ఒక సంవత్సరం ఆచరించాలి. ఈ విషయాలను తెలుసు కొన్నవాళ్ళుకూడ ఆ యాగఫలాన్ని పొందుతారని చెప్పబడింది.

26 వ అధ్యాయంలో 'ఛందోమా' అనే యాగం నిరూపించ బడింది. దానిలో గవామయనసత్రం, ఛందోమశస్త్రాలు మొ॥ వివరింప బడ్డాయి.

27 లో 'దశమమహాః' అని పదిరోజులు చేయాల్సిన యాగ విధానం చెప్పబడింది. కౌషీతక్తిబ్రాహ్మణనామాచిత్యం వివరింపబడింది. పదిరోజులు ప్రతినిత్యం ఋత్విక్కులు చేయాల్సిన కర్మకాండ సంగ్రహంగా చెప్పబడింది.

28, 29, 30 అధ్యాయాలకు 'హోతృకశస్త్ర'మని పేరు. ఈ 'హోతృకశస్త్రం' ప్రాతస్సవనం, మాధ్యందినసవనం, తృతీయసవనం అని మూడువిధాలుగా విభజింపబడింది. అతిరాత్ర, వాజపేయ, అప్తోర్యామయజ్ఞాలు ఇందులోని విశేషాలు. ఛందోమాయజ్ఞంలోని విశేషాలు చెప్పబడ్డాయి. ఈ యజ్ఞాలు చేయటంవల్ల లోకకల్యాణం, సర్వప్రాణులకు క్షేమం కలుగుతుందని కౌషీతక్తిబ్రాహ్మణసిద్ధాంతం. శక్తిలేనివాళ్లు ఈ విషయాలు తెలుసుకున్నా మంచిఫలాన్ని పొందగల రని ఈ బ్రాహ్మణం ప్రతిపాదిస్తోంది.

కౌషీతక్రిబాహ్మణంలోని విషయాలు చాలా సూక్ష్మాలు. యజ్ఞ కర్మలను అనువంశికంగా ఆచరించేవాళ్లకు ఇందులోని విషయాలు తెలుస్తాయేగాని కేవలం గ్రంథపఠనమాత్రంచేత తెలియడం కష్టం. యజ్ఞాచరణం సమాజంలో రానురాను మృగ్యమైపోయింది కాబట్టి, కనీసం వాటి స్వరూపాన్నైనా తెలుసుకొని మనప్రాచీనుల సంస్కృతిని చరిత్రను అర్థంచేసుకోవడం మనకర్తవ్యం.

— తె.ఎన్.వి.

తైత్తిరీయబ్రాహ్మణం

ఆర్ష విజ్ఞాన సర్వస్వము

బ్రాహ్మణాలు

2. 3 తైత్తిరీయబ్రాహ్మణం

2. 3. 1 పరిచయం

కృష్ణయజుర్వేదానికి గల శాఖలు ఎనభైఅరు. అందులో చాలా శాఖలు నశించిపోయినాయి. పోయినవి పోగా మిగిలిన శాఖలు నాలుగు. ఆ నాలుగింట్లో ప్రధానమైన శాఖ తైత్తిరీయశాఖ. ఆశాఖకు సంబంధించిన బ్రాహ్మణమే తైత్తిరీయబ్రాహ్మణం. అంటే ఇది కృష్ణయజుర్వేదానికి ఇప్పటికి మిగిలిన ఏకైకబ్రాహ్మణమన్న మాట. దీన్నే 'పరాయాత'మని వైదికులు పిలుస్తుంటారు.

కృష్ణయజుస్సంహితలో బ్రాహ్మణభాగాలుకూడా కలసిపోయి ఉన్నాయి. అదే దానిలోని కృష్ణత్వం. కఠ-మైత్రాయణీయశాఖల వఱకు సంహితలో దొరికే గద్యలనే బ్రాహ్మణభాగాలుగా పరిగణిస్తారు. తైత్తిరీయ శాఖలో సంహితకంటే భిన్నంగా దొరుకుతున్న బ్రాహ్మణం ఇది. ఈ బ్రాహ్మణానికి సంహితకు తేడా పెద్దగా

కనబడటంలేదు. అయినా ఈ బ్రాహ్మణం సంహితలో ప్రస్తావించబడని విషయాలను కొన్నింటిని ప్రస్తావిస్తూ, సంహిత ప్రతిపాదించినవాటిని కొన్నింటిని వివరిస్తూ దాని కనుబంధంలాగా కనబడుతున్నది, కానీ అంతమాత్రాన ఈ బ్రాహ్మణం తైత్తిరీయసంహితకు పరిశిష్టభాగమేగాని ప్రత్యేకప్రతిపత్తి దీనికి లేదనేవాదం అర్థరహితమైంది.

తైత్తిరీయం అంటే ఏమిటి?

వైశంపాయనుని శిష్యుడు పైంగియాస్కుడు. అతని శిష్యుడు తిత్తిరిమహర్షి. ఉభయమహర్షి తిత్తిరిశిష్యుడు. అత్రేయుడు తిత్తిరి ప్రశిష్యుడు. ఇలా తిత్తిరిమహర్షి తైత్తిరీయశాఖాప్రవర్తకులలో మధ్య మణిలాంటివాడైనాడు¹. అతడు రచించిందే ఈ బ్రాహ్మణం. కాబట్టే తైత్తిరీయబ్రాహ్మణం.

—ఎన్.బి.ఆర్.

-
1. వైశంపాయనః ప్రాహ్ ౯౯౦౦ యాస్కాయ పైంగయే ।
 యాస్కః పైంగిస్తీత్తిరయే ఉభాయ ప్రాహ్ తిత్తిరిః ॥
 ఉభయభామిమం ప్రాహ్ అత్రేయాయ యశస్వినే ।

2. 3. 2 విభాగం

తైత్తిరీయబ్రాహ్మణం మూడు కాండలుగా విభజింపబడింది. అందులో మొదటికాండకు 'పారక్ష్యద్ర'మని రెండోకాండకు 'అగ్నిహోత్ర'మని పేరు. మూడోకాండలోగల విభాగాలకు విడివిడిగానే పేర్లున్నాయి. మొదటి రెండుకాండల్లో ఎనిమిదెనిమిది ప్రపాఠకాలు, మూడోకాండలో పన్నెండు ప్రపాఠకాలు ఉన్నాయి. ప్రతి ప్రపాఠకం లోను కొన్ని అనువాకాలున్నాయి. ప్రపాఠకాలలోగల అనువాకాల తక్కువ సంఖ్య ఆఱు; ఎక్కువ సంఖ్య ఇరవైమూడు. పై మూడు కాండలను అష్టకాలని, ప్రపాఠకాలను అధ్యాయాలని కూడ అంటారు. మూడోకాండలో చివటి మూడు ప్రపాఠకాలను (10,11,12) కారకమని పిలుస్తారు. ఈ భాగం ఒకప్పుడు కఠశాఖకు సంబంధించి ఉండటంవల్ల దీనికా పేరేర్పడింది. భట్టభాస్కరుడు తనభాష్యంలో తిత్తిరిమహారి ఈ మూడు ప్రపాఠకాలను చెప్పలేదని స్పష్టంచేశాడు¹. ప్రపాఠకాలను ప్రశ్నలని వ్యవహరిస్తాడు భట్టభాస్కరుడు. మొత్తం ఇందులో ఉన్న అనువాకాలు 338. వివరాలకు చూడండి:

కాండం ప్రపా అను			కాండం ప్రపా అను			కాండం ప్రపా అను		
I	1	10	II	1	11	III	1	8
	2	6		2	11		2	10
	3	10		3	11		3	11
	4	10		4	8		4	19
	5	12		5	8		5	13
	6	10		6	20		6	15
	7	10		7	18		7	14
	8	10		8	9		8	23
							9	23
							10	11
							11	10
							12	9
మొత్తం 78+			96+			184=338		

1. ఏపమశ్రమోస్తవి తిత్తిరిప్రోస్తవి కాండావి వ్యాఖ్యాతావి. అథ కారకాగ్నికాండాన్యస్తే.

విషయవిభాగం :

ఈ బ్రాహ్మణంలోని మొదటికాండలోని ఎనిమిది ప్రపాఠకాల్లో అగ్నిధానవిధి, గవామయనశేషవిధి, వాజపేయ - సోమాది విధి, నక్షత్రేష్టకామంత్రాలు, రాజనూయం నిరూపింపబడ్డాయి. రెండో కాండలోని ఎనిమిది ప్రపాఠకాల్లో అగ్నిహోత్రవిధి, ఉపహోమాలు, సోత్రామణి, ఓకేరోజు చేయాల్సిన 'నవం' అనే పేరుగల యాగాలు, కామ్యపశుయాగాలు ప్రస్తావించబడ్డాయి. మూడోకాండలో నక్షత్రేష్టి, దర్శపూర్ణమానవిధి, మనుష్యపశువిధి, అశ్వమేధం, సావిత్రిచయనం, నాచికేతాగ్నిచయనం, చాతుర్వేద - వైశ్వనృజాగ్నిచయనాలు ప్రతిపాదించబడ్డాయి.

మొదలు - చివరి :

ఈ బ్రాహ్మణం “బ్రహ్మ సంధత్తం తన్నే జిన్వతమ్” అనే మంత్రంతో ప్రారంభమై “విశ్వమేనా నను ప్రజాయతే” అనే మంత్రంతో పరిసమాప్తమౌతోంది.

—ఎన్.బి.ఆర్. .

2. 3. 3 సంకలనకాలం

దేశం :

యజుర్వేదానికి 'అధ్వర్యువేద' మని పేరు. అధ్వరమంటే యాగం. యజ్ఞయాగాల నిర్వహణభారాన్ని వహించే అధ్వర్యుడు ఋత్విక్కులలో చాలా ముఖ్యుడు. ఈ అధ్వర్యుని కర్తవ్యాన్ని వివరించేది అధ్వర్యువేదం. దీనివల్ల యజ్ఞయాగాలు బాగా నిర్వహింపబడే ప్రదేశంలో ఈవేదం ఆవిష్కరింపబడి, అదరింపబడిందని స్పష్టమౌతున్నది. ధర్మక్షేత్రమని ప్రసిద్ధిపొందిన కురుక్షేత్రమే తైత్తిరీయ సంహితకు, తైత్తిరీయబ్రాహ్మణానికికూడా పుట్టినిల్లని చాలామంది విమర్శకులు అభిప్రాయపడుతున్నారు. అక్కడే యజ్ఞాలు విరివిగా ఆచరింపబడటంవల్ల కురు-పాంచాలదేశాలలోనే ఈ బ్రాహ్మణం రచింపబడి ఉండవచ్చుననే ఊహకు అవకాశం ఎక్కువ దొరకుతున్నది.

కాలం :

గ్రంథస్వరూపాన్ని బట్టి, అందులో నిరూపింపబడ్డ వైదికకర్మ కలాపాన్ని బట్టి బ్రాహ్మణాల ఉత్పత్తికాలాన్ని అంచనా వేయవచ్చు. సంహితాభాగంలో కనబడే స్వరసంప్రదాయం తైత్తిరీయబ్రాహ్మణంలోను పాటించబడుతోంది. ఒకరకంగా ఇతరబ్రాహ్మణాల్లో వేటిలోను ఈస్వరం నిలబడలేదు. దీన్నిబట్టి ఆలోచిస్తే తైత్తిరీయ బ్రాహ్మణం పంచవంశబ్రాహ్మణం తరువాత రచింపబడి ఉండవచ్చునని, బ్రాహ్మణవాఙ్మయంలో రెండో స్థానానికి ఇది అన్నివిధాలా అర్హమైందని అనిపిస్తుంది.

విమర్శకుల నిర్ణయంప్రకారం క్రీ. పూ. 8వ శతాబ్దంలో బ్రాహ్మణకాలం మొదలైంది. అదే శతాబ్దంలో తైత్తిరీయబ్రాహ్మణం రచింపబడి ఉంటుందనడం ఎంతైనా సమంజసం. భారతీయభావన ఇదమిత్యమైన ఇలాంటి కాలనిర్ణయాలకు వైదికవాఙ్మయం అతీతమైందని అభిప్రాయపడుతోంది.

2. 3. 4. వ్యాఖ్యానాలు - ప్రచురణలు

వ్యాఖ్యానాలు :

తైత్తిరీయబ్రాహ్మణానికి సాయణుని భాష్యం దొరుకుతున్నది. తైత్తిరీయసంహితలో రాజసూయప్రకరణానికి (1.8.1) వివరంగా భాష్యం వ్రాయడంవల్ల ఈ బ్రాహ్మణంలో ప్రథమకాండంలో 6,7,8 ప్రపాఠకాలకు సాయణుడు భాష్యంచేయలేదు¹. ఇది ఇప్పటికీ కలకత్తాలోను, పూనాలోను రెండు సంస్కరణలను పొందింది. పూనాలో ఇప్పటికీ మూడుసార్లు ముద్రింపబడింది. ఈ బ్రాహ్మణానికి భట్ట భాస్కరుడు కూడా భాష్యాన్ని వ్రాశాడు. ఇదికూడా సమగ్రంగానే దొరుకుతున్నది. ఇది మైసూర్ నుంచి ప్రకటింపబడింది. ఈ రెండు భాష్యాలు తప్ప ఈ బ్రాహ్మణానికి ఇతర భాష్యాలుగాని, వ్యాఖ్యానాలుగాని ఉన్నట్లు ప్రసిద్ధిలేదు.

ప్రచురణలు :

తైత్తిరీయబ్రాహ్మణాన్ని సాయణభాష్యంతో 1862లో మిత్ర రాజేంద్రలాల్ కలకత్తానుంచి ప్రకటించాడు. అలాగే నారాయణ శాస్త్రి గోడ్ బోలే సంపాదకత్వంలో పూనాలోని ఆనందాశ్రమంవారు 1934-1971 సంవత్సరాల మధ్య సాయణభాష్యంతో ఈ బ్రాహ్మణాన్ని ఇప్పటికీ మూడుసార్లు ప్రచురించారు. భట్టభాస్కర భాష్యంతో తైత్తిరీయబ్రాహ్మణాన్ని మహాదేవశాస్త్రి, శ్రీనివాసాచార్య మైసూరునుంచి ప్రకటించారు. గ్రంథాక్షరిలో కుంభకోణం శారదా ముద్రాక్షరశాలవారు దీన్ని ప్రచురించారు. ఇలా ఈ బ్రాహ్మణానికి జరిగిన ప్రచురణలు ఎక్కువ సంఖ్యలో లేకపోయినా ఉన్నంతవఱకు చాలా ప్రామాణికమైనవి.

— ఎన్.బి.ఆర్.

1. ఆక్షరాల్లః సంహితాయాం తస్యైవ నిధిలిః సహ ।

వ్యాఖ్యాతోఽనేక్ష్యకాం తత్ర కాందోఽతోఽత్ర సమాపితః ॥

2. 3. 5 ప్రసిద్ధి

యజ్ఞయాగాది కర్మలను వివరించడానికి ఏర్పడింది బ్రాహ్మణ వాఙ్మయం. అయినా సందర్భం ఏర్పడినప్పుడల్లా అందులో ఎన్నో లౌకిక విశేషాలుగూడ అడుగడుగునా మనకు దర్శనమిస్తాయి. ఇతర బ్రాహ్మణాల్లాగా తైత్తిరీయబ్రాహ్మణం కూడా యజ్ఞయాగాది వైదిక క్రియాకలాపాన్ని చక్కగా విశదీకరిస్తున్నది. అంతేగాక అది మధ్య మధ్యలో ఎన్నో వైజ్ఞానికవిశేషాలను, మానవుని మనుగడకు అవసరమైన అంశాలను కూడా అందిస్తూ ఎంతో ప్రసిద్ధిని సంపాదించింది. చూడండి:

భర్తప్రేమను పొందాలంటే....

“పెండ్లిచేసి అత్తవారింటికి పంపిన అడవిల్ల అల్లడిప్రేమకు అటవై అక్కడ సుఖంగా ఉండాలని, ప్రతి తండ్రి కోరుకుంటాడు. అలా అపిల్ల జీవితం మూడుపువ్వులు అరుకాయలుగా ఉండాలంటే స్వాతి నక్షత్రంలో ఆమెను కన్యాదానం చేయాలి. అలా చేస్తే ఆమె పకల పొభాగ్యంతో అత్తవారింట అనందంగా ఉంటుంది. ఆశ్రయంలేకగావి, అవమానభారంతోగాని తిరిగి ఆమె మెట్టినింటినుంచి పుట్టినింటికి తిరిగివచ్చే అవసరంరాదు! ”.

ఎందుకివి తారకలై నాయి ?

నక్షత్రాలు దేవగృహాలు. ప్రళయకాలంలో అవి జలాన్ని దాటినై కాబట్టి వాటికి తారకలని పేరేర్పడింది (1.5.2).

1. యాం కామయేత దుహితరం ప్రియా స్యాదితి శాం విష్ణాయాం వద్యాత్. ప్రియైవ భవతి, వైవ తు పునరాగమ్యతి 1.5.2.
2. సరిలం వా ఇదమస్తరాసీత్, యదతరన్, తత్తారకాణాం తారకత్వమ్. ఆ. వి. స. 14

ఇలా నేటివారు ఆశ్చర్యంతో గమనించదగ్గ ఎన్నో విశేషాలను తైత్తిరీయబ్రాహ్మణం ప్రతిపాదిస్తూ వైదికంగానే గాక లౌకికంగా గూడా ఇతరబ్రాహ్మణాలలో ప్రసిద్ధమైంది.

మహర్ణవంలో మనకు కనబడే ఒక శ్లోకం¹ ఆధారంగా అంధ్రదేశంలోను నర్మదానదికి తూర్పు, దక్షిణభాగాల్లోను, గోదావరీ తీరంలోను తైత్తిరీయశాఖ, దానికి సంబంధించిన వాఙ్మయమంతా ప్రచారంలో ఉండి ఎంతో ప్రసిద్ధిని సంపాదించింది.

—ఎన్.బి.ఆర్.

1. అంధ్రాది దక్షిణాగ్నేయా గోదాసాగర అవధి :
యజుర్వేదవైత్తిరీయైవ స్తంబీ ప్రతిష్ఠితా :

2. 3. 6 యజ్ఞయాగాలు

తరచు మనం వింటూ ఉంటాం - ప్రయోగిస్తూనూ ఉంటాం 'అధ్వర్యం' 'అధ్వర్యవం' అన్న పదాల్ని. ఈ పదాన్ని ప్రయోగించేటప్పుడు మనం చెప్పదలచుకొన్న అర్థమేమిటి? అని ఆలోచిస్తే - సమస్త కార్యభారాన్ని నిర్వహించడంలో అత్యంత ప్రధానమైన పాత్ర అని తేలుతుంది. అసలీ అధ్వర్యవం అన్న పదానికి అధ్వర్యునికి సంబంధించినదని అర్థం. అధ్వర్యువనేవాడు యజ్ఞాన్ని నిర్వహించే ప్రధానులైన నల్లరు ఋత్విక్కులలో ఒకడు - అంతేకాదు; చాలా ముఖ్యమైన పాత్రను నిర్వహించేవాడు. ఋగ్యజుస్సామాధర్వవేదాల్ని యాజ్ఞికుల పరిభాషలో వరుసగా హోతృవేదం, అధ్వర్యువేదం, ఉద్గాతృవేదం, బ్రహ్మవేదం అని నల్లరు ఋత్విక్కుల పేర్లతో కూడా పిలుస్తూంటారు. అందువల్లనే యజ్ఞయాగాదులు, వాటి స్వరూపస్వభావాలు, నిర్వహించేవిధానం లాంటివాటికి సంబంధించిన వివరాలన్నీ యజుర్వేదంలో; అందులోనూ కృష్ణయజుర్వేదంలో దొరికినట్లుగా మరొక చోటు దొరకవు.

సంహితల్లో యజ్ఞయాగాలలో పఠించవలసిన మంత్రాలుంటాయి. బ్రాహ్మణాల్లో ఆ మంత్రాలకు యజ్ఞాదుల్లో వినియోగం - యజ్ఞంచేసే విధానం, అనుష్ఠానం మొ॥ వివరాలు చెప్పబడతాయి. ఇది సాధారణంగా సంహితాబ్రాహ్మణాలకు గల విషయవిభాగం. కాని కృష్ణయజుర్వేదంలో సంహితలో వినియోగవాక్యాలు; బ్రాహ్మణంలో మంత్రాలుకూడా కలగాపులగంగా కలసి ఉన్నాయి. అందుకే ఈ శాఖను 'కృష్ణ' (మలినమైనది) అని అంటారు.

యజ్ఞం అనేది బహుక్రియాసాధ్యం. మంచి ఆరోగ్యవంతులైనడివయస్సులోనున్న అనేకమంది ఋత్విక్కులు నిర్విరామంగా చేసినా ఈ క్రియాకలాపాన్ని నకాలంలో ముగించడం కష్టమవుతుంది. ఇంతటి కార్యకలాపాన్ని ఏ ఒక్క చిన్న అంశాన్ని కూడా వదల

కుండా యజుస్సంహితాబ్రాహ్మణాలు వివరించి చెప్పాయి. అందులో ఎన్నో నియమాలు; ఎన్నెన్నో నిర్దేశాలు. ఇదే ఎందుకు? యిలాగే ఎందుకు? అనేటువంటి ప్రశ్నలకు ఈ శాస్త్రంలో తావే లేదు.

పురోడాశమనే పిండిరొట్టెను తయారుచేసేందుకు వడ్లను దంచి ఊకతీయాలేగాని చెక్కతిరగటిలో వేసో మరోరకంగానో ఊకను తీయకూడదనటంలాంటి చాలా చిన్నవిషయాలలోకూడా నియమాల్ని నిర్బంధాల్ని విధించే ఈ వేదభాగాలవెనుక మహత్తరమైన అసాధారణమైన విజ్ఞానం ఏదో దాగి ఉందనే దృఢభావం కలుగక మానదు. కాని ఆ విజ్ఞానాన్ని వ్యాఖ్యానించే పరంపర విచ్ఛిన్నమవటం వల్ల ఎక్కడోతప్ప చాలావరకు చెప్పింది చేసుకుపోవడమే మనకు మిగిలింది.

అసంఖ్యాకాలైన ఈ యజ్ఞాలలో విడివిడిగా క్రియాకలాపాన్ని వర్ణించడం - విధించడం వేదాలకు కూడా అసాధ్యమైన పనే. అందుకనే ఒక సుళువైన మార్గం చేపట్టబడింది. మొత్తం యాగాలను కొన్ని విభాగాలుగా చేసి ఒక్కొక్క విభాగంలో ఒక్కయాగాన్ని ప్రకృతియాగంగా స్వీకరించి దానికి మాత్రం క్రియాకలాపాన్నంత తీసి విధించి అవిభాగానికి చెందిన వికృతియాగాల్లో విశేషం ఉన్న చోట మాత్రమే ఆయావిశేషాలు విధింపబడ్డాయి. సాధారణక్రియాకలాపం ప్రకృతియాగంలోలాగానే వికృతియాగాల్లో చేసుకుపోవాలని మాత్రం నిర్దేశింపబడింది. మనకు ప్రస్తుతం ఇక్కడ ఉన్న అవకాశంలో అలా సంగ్రహించి చెప్పబడిన ఒక విభాగానికి చెందిన ఒక యాగంలో ఒకరోజు చేయవలసిన కార్యకలాపాన్ని కూడా పూర్తిగా చెప్పడం కుదరదు. అందుకని మనం ఈ యజ్ఞయాగాదులనుగురించి చాలా చాలా సంగ్రహంగా మాత్రమే తెలుసుకోవడానికి ప్రయత్నిద్దాం.

అయితే ఇంతటి వ్యయప్రయాససాధ్యమైన ఈ యజ్ఞాలకు ఏమిటి ప్రయోజనం? అనేదికూడా ఒక ప్రశ్న. భౌతికమైన శరీరానికి అనేక శోధనలెలా అవసరమో అలాగే జీవాత్మకుకూడా శోధన అవసరమే. ఈ యజ్ఞాలను అనుష్ఠించడం ద్వారా జీవాత్మకు ఒక సంస్కారమేర్పడుతుంది. దాన్నే చిత్తశుద్ధి అనికూడా అంటారు. ఇదే యజ్ఞయాగానుష్ఠానాలకు పరమప్రయోజనం. అందుకే గౌతమధర్మసూత్రాలలో పుట్టినప్పటినుంచి చచ్చేవరకు మనిషికి విధించిన 40 సంస్కారాల్లో అగ్నిహోత్రం, దర్శపూర్ణ మాసలు, ఆగ్రయణం, చాతుర్మాస్యాలు, నిరూఢపశుబంధం, సౌత్రామణి అనే ఏడు హవిర్యజ్ఞాల్ని, అగ్నిష్టోమం, అత్యగ్నిష్టోమం, ఉక్త్యం, షోడశి, వాజపేయం, అతిరాత్రం, అప్తోర్యామం అనే ఏడు సోమయాగాల్ని కూడా చేర్చారు. కాని కనబడని ఈ సంస్కారం ప్రయోజనం అంటే దానికోసం యింతకష్టపడాలనిపించదు కాబట్టి అనేక దృష్టప్రయోజనాలు గల కామ్యకర్మలు కూడా ఎన్నో విధించబడ్డాయి. కాగా యజ్ఞాలు నిత్యాలు - కామ్యాలు అని రెండురకాలు. సంస్కారంకోసమే చెప్పబడ్డ యజ్ఞాలు నిత్యాలు. వీదో ఒక లౌకిక ప్రయోజనంకోసం చేయబడివి కామ్యాలు. అవి అనంతాలు.

ఇప్పుడు తైత్తిరీయబ్రాహ్మణంలో వివరించి విధింపబడిన ప్రధానమైన కొన్నియాగాల్ని గురించి తెలుసుకుందాం-

1. అగ్నిధానం (1.1.1-10):

అగ్నిధానం చేయనివాడు ఏ యజ్ఞయాగాది శ్రౌతకర్మను చేయడానికి వీలులేదు. గార్హపత్య, ఆహవనీయ, దక్షిణాగ్నులనే అగ్నులు మూడుగాని, సభ్య, ఆవసథ్యాగ్నులతో కలిపి అయిదుగాని సిద్ధించడమే ఈ అగ్నిధానానికి ప్రయోజనం. అందుకే ఇది స్వతంత్రమైన కర్మ. అంటే ఇది ఇతరకర్మకు దేనికి అంగంకాదన్నమాట. ఈ అగ్నిధానంద్వారా సంస్కరింపబడిన శ్రౌతాగ్నిలోనే ఏ హోమమైనా యాగమైనా చెయ్యాలి.

ఆధానానికి ముందురోజు సంకల్పించేసి ఋత్విగ్వరణం చేయాలి. తర్వాత అధ్వర్యువు జమ్మిచెట్టుమీద మొలచిన రావిచెట్టు కొమ్మతో తయారుచేసిన అరణులను రెంటిని తీసుకొని రావాలి. అరణులంటే నాల్గంగుళాలు ఎత్తు, పన్నెండంగుళాల వెడల్పు, పదహారంగుళాల పొడవుగల్గి నీడలో ఎండిన చెక్కలు. తర్వాత వేదికి పడమట గార్హపత్యాగ్నికుండాన్ని, వేదికి తూర్పుగా ఆహవ-సీయాగ్నికుండాన్ని, గార్హపత్యాగ్నికి ఆగ్నేయంగా దగ్గరగా దక్షిణాగ్నికుండాన్ని నిర్మించాలి. సభ్య ఆవసథ్యాగ్నులనుకూడా ఆధానం చేయగోరినట్లైతే ఆహవసీయాగ్నికుండానికి తూర్పుగా వరుసగా వాటి కుండాల్ని కూడా నిర్మించాలి.

వీటిలో గార్హపత్యాగ్నికుండం గుండ్రంగాను (వృత్తాకారం), ఆహవసీయకుండం నలుచదరం (చతురశ్రం) గానూ, దక్షిణాగ్నికుండం అర్ధచంద్రాకారంగానూ ఉండాలి. గార్హపత్యాగ్ని మధ్య భాగంనుంచి తూర్పుగా ఆహవసీయాగ్ని మధ్యభాగానికి సరిగ్గా 96 అంగుళాల వ్యవధానం ఉండాలి.

మంగళస్నానాదులు పూర్తయిన తర్వాత అధ్వర్యువు యజమాని ఔపాసనాగ్నినుంచి అగ్నిని తెచ్చి గార్హపత్యానికి పడమరగా ఉంచి అందులో కడగని బియ్యంతో ఉడికి ఉడకకుండా అన్నాన్ని వండాలి. దీన్ని బ్రహ్మాదనపాకమంటారు. తర్వాత ఆ అన్నాన్ని అదే అగ్నిలో హోమంచేసి మిగిలిన అన్నాన్ని నాల్గుముద్దలుగా చేసి అధ్వర్యువు, హోత, బ్రహ్మ, ఆగ్నిధ్రుడు అనే నల్లరు ఋత్విక్కులకు ఇవ్వాలి. కొద్దిగా అన్నాన్ని ఆ పాత్రలో మిగల్చాలి. అధ్వర్యువు తన ఎడమచేతిలో ఆ అన్నపుముద్దను పెట్టుకొని కుడిచేతితో మిగిలిన అన్నంలో నేతిన పోసి ఊరికి గుర్తుగా ఉండే ఒక రావిచెట్టుయొక్క పచ్చి నమిథలు మూడింటితో ఆ అన్నాన్ని కలియబెట్టి వాటికి అంటుకొని ఉన్న అన్నంతో కూడా వాటిని హోమంచేయాలి. దీన్ని

నమిదాధానం అంటారు. ఆరాత్రికి వీణాదివాద్యాలతో జాగరణం చేస్తూ ఆ అగ్నిని రాత్రంతా కాపాడాలి. తెల్లవారుఝామున అరణులను రెంటిని ఆ అగ్నిలో కాచి దాన్ని చల్లార్చి ఆ అరణులను యజమానికివ్వాలి. అతను అగ్నిమథనంజరిగేవరకు వాటిని చేతిలో పట్టుకొనే ఉండాలి. క్రింద పెట్టుగూడదు.

ఇంతకుముందే నమకూర్చుకొన్న సప్తమృత్తికల్లో సప్తవానస్పత్యాల్లో ఒక్కొక్కదాన్ని రెండు భాగాలుగాచేసి అందులో ఒక భాగాన్ని మళ్లా రెండుగా విభజించి అలా ఏర్పడిన ఒక నాల్గవ భాగాన్ని గార్వాపత్యకుండంలో మరొక నాల్గవభాగాన్ని దక్షిణాగ్నికుండంలోనూ ఉంచాలి. మిగిలిన సగభాగాల్ని ఆహవనీయకుండంలో ఉంచాలి. ఇనుక, ఎడారి మట్టి, ఎలుక తవ్వినమట్టి, పుట్టమట్టి, ఎండని చెరువులోని మట్టి, పందికుళ్లగించిన మట్టి, సున్నపురాళ్లు (Lime Stone) వీటిని సప్తమృత్తికలంటారు. రావి చెక్క, ఉదుంబరపు చెక్క, మోదుగచెక్క, ఇమ్మిచెక్క, వికంకతపు చెక్క, పిడుగుపడి చచ్చిన చెట్టుయొక్క చెక్క, తామరాకు వీటిని సప్తవానస్పత్యాలంటారు. ఈ రెంటిపైన బంగారాన్ని ఉంచాలి.

తర్వాత ఇంతకుముందు చల్లార్చిన అగ్నిపైనున్న బూడిదను తోసివేసి, దానిమీద అరణులను పెట్టి, తెల్లని గుఱ్ఱాన్ని ఎదురుగా కట్టి అగ్నికోసం అరణులను మఢించాలి. అగ్ని పుట్టగానే అధ్వర్యువు పిడకలు మొ॥ వాటితో ఆ అగ్నిని పెద్దజేసి బ్రహ్మ సామగానం చేస్తూండగా గార్వాపత్యకుండంలో ఇదివఱకుంచిన సంభారాలపైన ఆ అగ్నిని ఉంచాలి. ఇదే గార్వాపత్యాగ్నాధానం.

మర్నాదుదయం సూర్యుడు సగం ఉదయించి ఉండగా గార్వాపత్యాగ్నిని ప్రజ్వలంపజేసి దాంట్లోనుంచి కాలుతున్న గావినమిథల్ని తీసి అధ్వర్యువు చేత్తో పైకెత్తి పట్టుకొంటాడు. అప్పుడు అగ్నిధ్రుడు

ఎవరో ఒకరింటినుండి తెచ్చిన లౌకికాగ్నినిగాని, గార్హ పత్యాగ్నినిగాని మథించిన అగ్నినిగాని బ్రహ్మ వామదేవ్య సామగానం చేస్తూండగా దక్షిణాగ్నికుండంలో ఉంచాలి. ఇదే దక్షిణాగ్నిధానం.

తర్వాత అధ్వర్యువు మొ॥ ఋత్విక్కులు తూర్పుదిక్కుకెదురుగా గుఱ్ఱాన్ని ముందు నడిపించుకుంటూ ఆహవనీయాగ్నికుండం దగ్గరకు వెళ్లాలి. వాళ్లకు కుడివైపు బ్రహ్మ రథచక్రాన్ని మూడు సార్లు తిప్పాలి. గుఱ్ఱం ఆహవనీయకుండానికి తూర్పునుంచి పడమటి దిక్కుకు తిరిగి ఆహవనీయాగ్నికుండాన్ని దాటాలి. బ్రహ్మ సామగానం చేస్తూండగా పడమటిదిక్కుకు తిరిగి అధ్వర్యువు ఆహవనీయకుండంలో అగ్నిని ఉంచాలి. ఇది ఆహవనీయాగ్నిధానం. ఇలా ఆధానం చేసిన అగ్నుల్ని ఆజ్యహోమాలతోను, కట్టెలతోను పెంపు జేయాలి.

తరువాత రావి జమ్మినమిధలను మూడుమూడింటిని ఒక్కొక్క అగ్నిలో హోమంచేసి ఆజ్యంతో పూర్ణాహుతి చేయాలి. యజమాని అహితాలైన అగ్నులకు నమస్కరించి అధ్వర్యువుకు దక్షిణ సమర్పిస్తాడు. ప్రాయశ్చిత్తహోమాలుచేసి అహితాగ్నికి విధింపబడిన నియమాల్ని సంకల్పపూర్వకంగా స్వీకరిస్తాడు. ఇది అగ్నిధానానికి సంబంధించిన ప్రధానకర్మ.

ఆధానంచేసిన వెంటనే దానికి అంగంగా ఒక ఇష్టిని చేయాలి. దానికి అగ్నిదేవత, అష్టాకపాలపురోడాశం ద్రవ్యం. దాని తర్వాత మూడు పవమానేష్టులను చేయాలి. పవమానేష్టులలో వరుసగా పవమానాగ్ని, పావకాగ్ని, శుచ్యగ్ని దేవతలు. మూడింటిలోను అష్టాకపాలపురోడాశమే ద్రవ్యం. ఈ పవమానేష్టులు చేసిన రోజు సాయంకాలమే అగ్నిహోతాన్ని ప్రారంభించాలి.

2. అగ్నిహోత్రం (2.1.1-11):

అగ్న్యధానంచేసినవాడిని అపితాగ్ని అంటారు. అతను విధిగా నిర్వహించవలసిన శ్రౌతకర్మల్లో అగ్నిహోత్రం చాలా ముఖ్యమైంది. ఇది నిత్యకర్మ. వేదాలు ఎన్నో నిత్య-కామ్యకర్మల్ని విధించినా అవి అగ్నిహోత్రాన్ని ప్రశంసించినంతగా ఇంకోదాన్ని ప్రశంసించలేదు. అగ్నిహోత్రాన్ని చేయకుండా మరి ఏ యితర కర్మను చేయడానికి వీలులేదు. గార్వపత్యాహవనీయ దక్షిణాగ్నుల్లో గార్వపత్యాన్ని జీవించినంతకాలం కాపాడాలి. హోమసమయాల్లో, రాత్రులలో యజమానిగాని, వాని భార్యగాని అగ్నిగృహంలో తప్పనిసరిగా ఉండితీరాలి. ఇద్దరూ బయటకు వెళ్లవలసివస్తే ఆ అగ్నుల్ని యజమాని మంత్రపూర్వకంగా తనలో ఇమిడ్చుకొని, వెళ్లినచోట శ్రోత్రియగృహంనుంచి తెచ్చిన అగ్నిలో మంత్రపూర్వకంగా తనలోని అగ్నిని ఆవాహనచేయాలి. ఇలా తనలో అగ్నిని ఇమిడ్చుకొని వెళ్లేటప్పుడు భార్య యజమానిని తాకుతూనే వెళ్లాలి.

ఈ అగ్నిహోత్రంలో సాయంకాలం రెండుహోమాలు ఉదయం రెండుహోమాలు ప్రధానమైనవి. సాయంకాలం హోమం ఉదయం హోమం కలిసి ఒకే కర్మగా పరిగణింపబడుతుంది. సాయంకాలం మొదటి హోమానికి అగ్నిదేవత. రెండో హోమానికి ప్రజాపతి. అలాగే ఉదయం మొదటి హోమానికి సూర్యుడు - రెండో హోమానికి ప్రజాపతి. మొదటి హోమంలో దేవత అగ్ని కాబట్టి ఈ కర్మకు అగ్నిహోత్రమనే పేరు కలిగింది. అన్ని హోమాల్లోను ఆవుపాలు ద్రవ్యం. ఈ అగ్నిహోత్రంలో పాలు, పెరుగు, గంజి నిత్యద్రవ్యాలు. ఫలోద్దేశ్యాన్నిబట్టి ద్రవ్యం మారుతుంటుంది. పశువులు - స్వరం కావాలంటే పాలు ద్రవ్యం. ఇంద్రియపుష్టి కలగాలంటే పెరుగు. గ్రామాధిపత్యం కావాలంటే గంజి. ఇవికాక కామ్యద్రవ్యాలుకూడా విధింపబడ్డాయి. అన్నసమృద్ధికోసం అన్నం, ఓజస్సు - బలాల కోసం బీర్యం, తేజస్సుకావాలంటే నెయ్యి హోమద్రవ్యంకావాలి.

అగ్నిహోత్రాన్ని యజమాని స్వయంగానే అనుష్ఠించాలి. అవసరమైనప్పుడు కొడుకులచేత లేక ఋత్విక్కులచేత కూడా హోమం చేయించవచ్చు. అయితే అమావాస్యా పౌర్ణమిలలో యజమానుడే అనుష్ఠించితీరాలి.

సూర్యకిరణాలు భూభాగాల్ని వదలి వృక్షాగ్రాలలో ఉండే సమయంలో సాయంకాలాగ్నిహోత్రాన్ని అవి తూర్పుదిక్కున కనబడగానే ప్రాతఃకాలాగ్నిహోత్రాన్ని అనుష్ఠించాలి.

3. దర్శపూర్ణమాసేష్ఠి (3.2.3.4.5) :

వివాహితుడై అగ్న్యాధానం చేసిన త్రైవర్ణికుడు దీనికి అధికారి. భార్య మరణించినవానికధికారంలేదు. దీన్ని పూర్ణిమనాటి ఉదయాన ప్రారంభించి కృష్ణపాడ్యమినాటి పూర్వాహ్లాంధాకా; అలాగే అమావాస్య నాటి ఉదయాన ప్రారంభించి శుక్లపాడ్యమినాటి పూర్వాహ్లాం వరకున్నా చేయాలి. ఉదయసాయంకాలాల్లో చేయబడే రెండగ్ని హోత్రాలు కలిపి ఒకే కర్మగా ఎలా పరిగణింపబడ్డాయో అలాగే అమావాస్యనాడు పూర్ణిమనాడు చేయబడే ఈ యాగాలన్నీ కలిపి ఒకే కర్మక్రింద పరిగణింపబడతాయి. మొదట దర్శపూర్ణమానల్ని ప్రారంభించేటప్పుడు పూర్ణిమతో ప్రారంభించాలి. ఆ పూర్ణిమకూడా మలమానశుక్రాస్తాదిదోషాలు లేనిదై ఉండాలి. తర్వాత వచ్చే అమావాస్య లగాయిత అన్ని పర్వలలోనూ దీన్ననుష్ఠించాల్సిందే.

ప్రతి అమావాస్యనాడు ప్రతిపూర్ణిమనాడు బ్రతికినంతకాలం అనుష్ఠించితీరాలన్న నియమాన్ని బట్టి ఈ ఇష్టి నిత్యమైందిగానూ, ఆయాఫలాలకోసం ఈ ఇష్టిని విధించడంవల్ల కామ్యమైందిగానూ కూడా పరిగణింపబడుతోంది. నిత్యమైన ఈ ఇష్టిని ముప్పైసంవత్సరాలు, కొందరి మతంలో పదిహేను సంవత్సరాలు నిరంతరంగా అనుష్ఠించి తర్వాత వదలివేయవచ్చు. కామ్యమైన ఈ ఇష్టిని ఎప్పుడు

కామన కలుగుతుందో అప్పుడు నిర్దుష్టమైన పర్వలో ఒక్కసారి చేసినా చాలు.

ప్రధానయాగానికి ముఖ్యకాలం పూర్ణిమ - అమావాస్యలకు పక్కతిథి పాడ్యమితో ఏర్పడే నంధి. అట్టి నంధి ఒక్కొక్కసారి అపరాహ్ణంలోను, రాత్రిపూటో ఏర్పడితే అప్పుడు మర్నాడు ఉదయాన్నే ప్రధానయాగాన్ని నిర్వర్తించాలి. దాన్ననుసరించి అంతకు ముందురోజే ఇష్టినీ ప్రారంభించాలి. ఈ దర్శపూర్ణమాసేష్టి నమస్తమైన ఇష్టులకు, పశుయాగాలన్నిటికి ప్రకృతియైన అగ్నిషోమీయ పశుయాగానికి కూడా ప్రకృతి.

ఈ ఇష్టిలో అధ్వర్యువు, బ్రహ్మ, హోత, అగ్నిధ్రుడు అని నలురు ఋత్విక్కులుంటారు. వీరికి నమప్రాధాన్యమే.

పూర్ణిమనాటి ఇష్టిలో మూడు ప్రధాన యాగాలు. అందులో అగ్నిదేవతగా, అష్టాకపాలపురోడాశం ద్రవ్యంగా ఉండే అగ్నియయాగం మొదటిది. విష్ణువు, ప్రజాపతి, అగ్నిషోములు వీరిలో ఒకరు దేవతగా ఆజ్యం ద్రవ్యంగా ఉండే ఉపాంశుయాగం రెండోది. అగ్నిషోములు దేవతగా ఏకాదశకపాలపురోడాశం ద్రవ్యంగా ఉండే అగ్నిషోమీయయాగం మూడోది.

అలాగే అమావాస్యనాటి ఇష్టిలోకూడా అగ్నిదేవతగా అష్టాకపాలపురోడాశం ద్రవ్యంగా ఉండే అగ్నియయాగం, ఇంద్రుడు దేవతగా పెరుగు ద్రవ్యంగా ఉండే ఐంద్రయాగం, ఇంద్రుడే దేవతగా, పాలు ద్రవ్యంగా ఉండే ఐంద్రయాగం; మొత్తం మూడు ప్రధానయాగాలు. ఇష్టులు రెంటిలోను ప్రధానయాగాలకు ముందు ప్రయాజలనే ఐదు యాగాల్ని చేయాలి. నమిత్, తనూనపాత్, ఇత్, బర్హి అనే పేర్లుగల నాల్గు ప్రయాజలకు దేవతలుకూడా అవే. స్వాహాకారమనే ఐదోయాగానికి మాత్రం ఆయా కర్మల్లోని ప్రధాన

దేవతే దేవత. ఐదింటిలోనూ ఆజ్యమే ద్రవ్యం. ఈ ప్రయాజలు ఏయాగంలో విధింపబడినా ప్రయాజహోమం తర్వాత జుహువులో కొంత ఆజ్యాన్ని మిగిల్చి దాన్ని ప్రధాన యాగద్రవ్యాలైన పురోడా శాదులమీద అభిఘరించాలి.

ప్రయాజహోమానంతరం పూర్ణమాసేష్టిలో ముందు చెప్పినట్లు మూడు ప్రధానయాగాల్ని అనుష్ఠించాలి. దర్శేష్టిలో మొదట ఆగ్నేయపురోడాశయాగాన్ని చేయాలి. తర్వాత ఐంద్రం దధి ఐంద్రం పయః అనే రెండు యాగాలయినా రెంటిలో దేవత ఇంద్రుడు ఒకడేకాబట్టి జుహువులోకి రెండుసార్లు అవధానంచేసి తీసిన పెరుగును రెండుసార్లు అవదానంచేసి తీసిన పాలనుకూడా తీసుకొని అభిఘరించి ఒకేసారిగా హోమంచేయాలి. త్యాగంకూడా ఒక్కసారే. ఇలా జుహువులో కలిసిన దధిపయస్సులను సాన్నాయ్యమంటారు యాజ్ఞికులు. ప్రధానయాగానికి తర్వాత పార్వణేష్టి. అందులో పూర్ణమాసేష్టిలో పూర్ణమాసం దేవత. దర్శేష్టిలో అమావాస్య దేవత. రెండుచోట్ల ఆజ్యమే ద్రవ్యం. ప్రధానయాగానికి తర్వాత స్వీష్టకృద్యాగం. దీంట్లో స్వీష్టకృదగ్ని దేవత. ప్రధానయాగంలోని పురోడాశమే ద్రవ్యం. సాధారణంగా హవిర్యాగాలలో హవిస్సంతటికి హోమం ఉండదు. మొత్తం హవిస్సునుంచి శాస్త్రోక్తవిధానంగా కొంతభాగాన్ని వేరుచేసి హోమం చేయాలి. ఈ వేరుచేయడాన్నే అవదానమంటారు. ఇలా భాగాలుచేసి హోమం చెయ్యగా మిగిలిన హవిస్సును 'ఇడా' అనే పేరుతో వ్యవహరిస్తారు. ఈ ఇడను యథా విధిగా ఋత్విక్కులు తినాలి.

తర్వాత ఆజ్యద్రవ్యంతో మూడు అనుయాజలను హోమం చేయాలి. వీటిలో 1. దేవం బర్హిః 2. దేవో నరాశంసః 3. దేవోఽగ్నిః స్వీష్టకృత్ అనే ముగ్గురు క్రమంగా దేవతలు. అధ్వర్యుడు, సోమడు, త్వష్ట, దేవపత్నులు, రాకా, సిసీవాలి,

కుహూః, అగ్నిర్గృహపతి అనే దేవతలకోసం ఆజ్ఞంతో పత్నీ సంయాజలనే ఏడు హోమాలను గార్వపత్యాగ్నిలో చేయాలి. వీటిల్లో ఉద్దేశత్యాగం హుతానుమంత్రజం అనేవాటిని యజమానితోపాటు యజమానపత్నికూడా చేయాలి.

పురోడాశమనేది పిండిరొట్టె. వడ్లతోగాని యవలతోగాని ఈ పురోడాశాన్ని తయారుచేయవచ్చు. అయితే మొట్టమొదటిసారిగా ఏధాన్యంతో పురోడాశాన్ని చేస్తే తర్వాత ఆ యజమాని ఎప్పటికీ ఆ ధాన్యంతోనే పురోడాశాన్ని తయారుచెయ్యాలి గాని మధ్యలో మార్చకూడదు. వడ్లను దంచి ఊకతీసి మరొకసారి దంచి తవుడు తీసి తర్వాత పిండిచేసి, పిండిని వేయించి వేడినీళ్లతో ముద్దచేసి దాన్ని దర్భలతోను సమిధలతోను కాల్చి ఈ పురోడాశాన్ని సంపాదించాలి. కాల్చేటప్పుడు కుండపెంకుల్లో పెట్టి కాల్చాలి. ఆ కుండ పెంకుల సంఖ్యనుబట్టే అష్టాకపాల పురోడాశమని, ఏకాదశ కపాల పురోడాశమని, పురోడాశంలో భేదాలు ఏర్పడతాయి. కపాలమంటే కుండపెంకు.

4. పిండపితృయజ్ఞం (1.3.10):

ఇది దర్శేష్టికి అంగమని కొందరు, స్వతంత్రమైన కర్మ అని కొందరు అంటారు. అమావాస్యనాటి సాయంకాలాన సంకల్పించి వడ్లను దంచగా వచ్చిన బియ్యాన్ని ఒకసారి కడిగి వాటితో దక్షిణాగ్నిలో ఉడికి ఉడకని ప్రాయంగా అన్నాన్ని వండాల్సి. తరువాత అభిఘరించి అవదానంచేసి ఆ అన్నాన్ని సశేషంగా పితృపీతసోముడనే దేవతకోసం దక్షిణాగ్నిలో హోమంచేయాలి. తర్వాత మరల అవదానంచేసి అంగిరస్వద్యానికి సశేషంగా హోమంచేసి శేషభాగాలను రెంటిని కలిపి కవ్యవాహనాగ్నికి హోమంచేయాలి. ఇది స్విష్టకృత్ స్థానీయమవుతుంది. ఇది అధ్వర్యుడు చేయవలసిన పని.

యజమాని ప్రాచీనాపీతితో ఆగ్నేయకోణంలో ఒకే వరుసలో పితృపితామహ ప్రపితామహులకు మూడు పిండాల్ని ఉంచి తిలోదకాలిచ్చి నమస్కరించి పూజించాలి. హవిశ్శేషాన్ని వానన దూసి ఆర్చనచేసి పితరులనుద్వాననచేయాలి. అందులో ఒకపిండాన్ని సంతానేచ్ఛగల తన భార్యకిచ్చి తానొకటి భుజించాలి.

5. చాతుర్మాస్యాలు (1.6.1-110, 1.7.1):

వైశ్వదేవపర్వ, వరుణప్రఘానపర్వ, సాకమేధపర్వ, శునాసీరీయ పర్వ అనేపెర్లుగల ఈ నాల్గుచాతుర్మాస్యాలు పర్వలో అనుష్ఠింపబడటం వల్ల పర్వలనే పేర్లతో పిలువబడుతున్నాయి. ఫాల్గుణపూర్ణిమనాడు గాని, చైత్రపూర్ణిమనాడుగాని వైశ్వదేవపర్వను అనుష్ఠించాలి. ఆ తరువాత నాల్గుమాసాలకొకపర్వ చొప్పున మిగతా మూడు పర్వలను ఆచరించాలి. చాతుర్మాస్యాలు నిత్యకర్మలుగా పేర్కొనబడ్డాయి. అయినప్పటికీ ఒకసారి నాల్గుపర్వలను చేసి వదలివేయవచ్చు. లేదా మొదటి ఆవృత్తి పూర్తికాగానే మళ్లా మళ్లా ఆవృత్తిచేస్తూ అయిదు సంవత్సరాలవరకుగాని లేదా ఆపైవరకుగాని అనుష్ఠించవచ్చు. సోమయాగం చేయదలచినవాడు మాత్రం ఒకసారిచేసి మానేయాలి.

ఈ చాతుర్మాస్యాలు ఇష్టివిధానాన్ననుసరించి అనుష్ఠించడం వల్ల ఐష్టికాలని, పశుయాగవిధానాన్ననుసరించడంవల్ల పాశుకాలని, సోమయాగవిధానాన్ననుసరించడంవల్ల సౌమికాలని మూడు విధాలు. దేవతలు మూడు విధానాలలోను ఒకరే. ద్రవ్యం మాత్రం భిన్న భిన్నం.

చాతుర్మాస్యాలను రాజసూయానికంగంగాగాని స్వతంత్రంగా గాని అనుష్ఠించవచ్చు. రాజసూయానికంగంగా అనుష్ఠించేవాటిలో క్షత్రియుడికిమాత్రమే అధికారం. స్వతంత్రంగా అనుష్ఠించేవాటిలో త్రివర్ణికులకు అధికారమున్నది.

5.1 వైశ్వదేవపర్వ

యాగాలు	దేవత	ఐష్టిక ద్రవ్యం	పాశుక ద్రవ్యం
అగ్నేయయాగం	అగ్ని	అష్టాకపాంపురోదాళం	అష్టాకపాంపురోదాళం
సౌమ్యయాగం	సోమడు	చరువు	చరువు
పావిత్రయాగం	సవిత	ద్వాదశకపాంపురోదాళం	ద్వాదశకపాంపురోదాళం
సారస్వతయాగం	సరస్వతి	చరువు	చరువు
పౌష్టయాగం	పూష	విష్టకచరువు	విష్టకచరువు
మారుతయాగం	మరుత్తులు	సప్తకపాంపురోదాళం	సప్తకపాంపురోదాళం
వైశ్వదేవయాగం	విశ్వేదేవులు	అమిక్ష (పాంవిరుగుడు)	పశువు
ద్యావాపృథివ్య యాగం	ద్యావాపృథివులు	ఏకకపాంపురోదాళం	ఏకకపాంపురోదాళం

ఐష్టికంలో తొమ్మిది ప్రయాజలు. ఆజ్యం ద్రవ్యం. తొమ్మిది అనుయాజలు. పృషదాజ్యం (పెరుగు నెయ్యి కలిసింది) ద్రవ్యం. పాశుకంలో పశుయాగవిధానాన్ననునరించి పదకొండు ప్రయాజలు పదకొండు అనుయాజలు. ప్రధానయాగాలు ముగిసిన తర్వాత మధు, మాధవ, శుక్ర, శుచి అనే మాసనామధేయాలుగల ఆజ్య హోమాలను చేయాలి. తర్వాత స్విష్టకృత్, ఇడాభిక్షణం, అను యాజలు చేసి వాజినద్రవ్యంతో వాజిదేవతలకు హోమంచేయాలి. విరిగిన పాలలో నీటిభాగాన్ని వాజినమంటారు.

5.2 వరుణప్రహుసపర్వ

వైశ్వదేవపర్వలో మొదటి ఐదుయాగాలు ఇందులోనూ ఉంటాయి. ఆరవది ఐంద్రాగ్నయాగం. ఇంద్రాగ్నులు దేవత. ఏడవది మారుతయాగం. మరుత్తులు దేవత. పిండితోచేసిన ఆడమేకతో కూడిన అమిక్ష ద్రవ్యం. ఈ ఒక్కయాగాన్ని మాత్రం ప్రతిప్రస్థాత అనే ఋత్విక్కు దక్షిణాహవనీయాగ్నిలో చేయాలి. ఈ పర్వలో మాత్రం అహవనీయాలు రెండు. ఒకటి దక్షిణాహవనీయం. రెండవది

ఉత్తరాహవసీయం. ఎనిమిదవది వారుణయాగం. వరుణుడు దేవత. పిండితోచేసిన మగమేకతో కూడిన ఆమిక్షద్రవ్యం. పాశుకంలో ఈ యాగంలో మాత్రమే పశువు ద్రవ్యం. తొమ్మిదవది కాయయాగం. క అనేవాడు దేవత. ఏకకపాలపురోడాశం ద్రవ్యం. ఈ తొమ్మిది ప్రధానయాగాలు.

ఈ ప్రధానయాగాలకు పూర్వం యజమానిపత్ని పిండితో పాత్రసామగ్రిని పోలిన చిన్నపాత్రలను చేయాలి. వాటిసంఖ్య యజమాని ఇంటిలోని జనసంఖ్యకన్నా ఒక్కటి ఎక్కువగా ఉండాలి. వాటిని చేతులో పెట్టి యజమాని పత్నితోకలిసి వాటిని చేతుతోనే హోమం చేయాలి. ఈ హోమంకూడా దక్షిణాహవసీయంలోనే.

తొమ్మిదవ ప్రధానయాగం ముగిసినతర్వాత నభ, నభస్య, ఇష, ఊర్జ అనే మాసనామధేయాలుగల నాల్గు ఆజ్యహోమాలు. తరువాత స్విష్టకృత్, ఇడాభక్షణం, అనుయాజలు సమానాలే. ఈ పర్వ ముగిసిన తర్వాత అవభృథస్నానంచేయాలి.

5.3 సాకమేధవర్వ

శుక్లచతుర్దశినాడు ప్రారంభించి దీన్ని రెండురోజుల్లో ఆచరించాలి. ఇందులో అనీకవత్సాదులనే ఇష్టులు, మహాహవిస్సులు పితృయజ్ఞం, త్ర్యంబకహవిస్సులు అనే నాల్గుకర్మలు చేయాలి.

మొదట అనీకవతి అనే ఇష్టి. అష్టాకపాలపురోడాశం ద్రవ్యం. అనీకవానగ్ని దేవత. మధ్యాహ్నం సాంతపనీష్టి. చరువు ద్రవ్యం. సాంతపనమరుత్తులు దేవతలు. సాయంకాలం గృహమేధీయేష్టి. పాలతో వండిన చరువు ద్రవ్యం. గృహమేధులు దేవతలు. ఇందులో యజమానికిగల గోవులన్నిటిని పితికి ఆ పాలతో చరువు ఇంటిలోని వారందరికీ పరిపోయేటంత వండి హోమశేషాన్ని యింటిలో

వారందరు భుజించాలి. పౌర్ణమినాటి ఉదయం 'పౌర్ణదర్శి' అనే హోమాన్ని చేసి ఉదయాన్నే 'క్రీడినేష్టి'ని చేయాలి. ఇందులో సప్తకపాలపురోడాశం ద్రవ్యం. క్రీడినోమరుత్తులు దేవతలు.

మహాహవిస్సులలో ఎనిమిది యాగాలు. మొదటి ఐదు వైశ్వ దేవపర్వలో లాగానే చేయాలి. తర్వాత ఐంద్రాగ్న, ఐంద్ర, వైశ్వ కర్మలనే మూడు యాగాలు. వీటిలో వరుసగా ఇంద్రాగ్నులు, ఇంద్రుడు, విశ్వకర్మలు దేవతలు. ద్రవ్యాలు వైశ్వదేవంలో లాగానే పాశుకంలో ఐంద్రయాగంలో మాత్రమే పశువు ద్రవ్యం. ఎనిమిదో యాగం తర్వాత సహ, సహస్య, తప, తపస్య అనే మాననామ-దేయాలైన హోమాల్ని చేయాలి.

మహాపితృయజ్ఞంలో షట్కపాలపురోడాశం, ధానలు (యవలపేలాలు) దూడ చనిపోయిన ఆవుపాలతో కలిపిన యవల పిండి ద్రవ్యాలు. వరుసగా పితృమత్సోముడు, బర్హిషత్పితరులు, అగ్నిష్వాత్పితరులు దేవతలు. తర్వాత పితృపితామహ ప్రపితామహులకు పిండప్రదానం చేయాలి.

త్ర్యంబకహవిస్సులో పురోడాశాలు ద్రవ్యం. వీటి సంఖ్య యజమాని యింటిలో స్త్రీ పురుషసంఖ్యకన్నా ఒకటి ఎక్కువ. రుద్రుడు దేవత.

5.4 శునాసీరీయపర్వ

వైశ్వదేవపర్వలోలాగానే మొదటి ఐదు యాగాలుంటాయి. తర్వాత ఐంద్రాగ్న, వైశ్వదేవ, శునాసీరీయ, వాయవ్య, సౌర్యలనే ఐదు యాగాలు. వీటిలో క్రమంగా ఇంద్రాగ్నులు, విశ్వేదేవులు, శునాసీరేంద్రుడు, వాయువు, సూర్యుడు దేవతలు. పురోడాశం, చరువు, పాలు ద్రవ్యాలు. పాశుకంలో శునాసీరేంద్రయాగంలో

మాత్రం పశువు ద్రవ్యం. తొమ్మిది ప్రయాజలు. తొమ్మిది అనుయాజలు. మాననామకహోమాలు లేవు. కాని సంసర్పమనేపేరుతో అధిక మానహోమం ఒకటి ఉంటుంది.

సౌమికచాతుర్మాస్యాలను ఏడురోజుల్లో అనుష్ఠించాలి. మొదటి రోజు వైశ్వదేవపర్వ. దీంట్లో అగ్నిష్టోమసంస్థాకమైన సోమయాగం. రెండు మూడు రోజులలో వరుణప్రభూనపర్వ. రెండవరోజున అగ్నిష్టోమవంస్థగల సోమయాగం. మూడోరోజున ఉక్త్యసంస్థాకం. సాకమేధపర్వ మూడు రోజులు. అందులో మొదటిరోజున అగ్నిష్టోమ సంస్థాకం. రెండవరోజున ఉక్త్యసంస్థాకం, మూడోరోజున అతిరాత్ర సంస్థాకమైన సోమయాగం చేయాలి. శునాసీరీయం ఏడవరోజు. జ్యోతిష్టోమ వంస్థాకసోమయాగం. ఏడురోజులలోను సోమయాగా-వికంగంగా ఏడు పశుయాగాలను చేయాలి. వాటిలో వరుసగా విశ్వేదేవులు, వరుణుడు, మరుత్తులు, అగ్ని, ఇంద్రాగ్నులు, ఏకాదశినదేవతలు, వాయువు అనేవారు దేవతలు

6. రాజమాయం (1.6-8):

రాజనూయయాగాన్ననుష్ఠించడానికి పట్టాభిషిక్తుడై రాజ్యాన్ని పాలిస్తున్న క్షత్రియుడే అధికారి. ఇది సంవత్సరకాలానికి పైగా పడుతుంది. అతివిస్తృతం అత్యధిక వ్యయప్రయాన సాధ్యమైన ఈ యజ్ఞంలో మొత్తంమీద అరు సోమయాగాలు, రెండు పశుయాగాలు, నూటఇరవైతొమ్మిది ఇష్టులు, ఏడు దర్వీహోమాలు ఉంటాయి. ఈ యజ్ఞాన్ని పొల్లుణ శుద్ధపాడ్యమినాడు ప్రారంభించాలి. తర్వాత చాతుర్మాస్యాలను నాల్గింటినీ పాశుకవిధానంతో అనుష్ఠించాలి. అభిషేచనీయమనే సోమయాగానికి అంగంగా రాజుకభిషేకం చేయాలి. నల్లరు ఋత్విక్కులు నాల్గుప్రక్కల నిలబడి రాజు కభిషేకం చేయాలి. ఈ అభిషేకంకోసం పదహారుస్థలాలనుంచి

పవిత్రజలాలను తెప్పించాలి. అభిషిక్తుడుకాని ఒక క్షత్రియుడు ఒక వైశ్యుడు ఒక స్నేహితుడుకూడా రాజుకభిషేకం చేయాలి. ఈ సమయంలోనే 'ఇతడు మీకు రాజు' అని ప్రజలందఱి ఎదుట రాజు నిర్దేశింపబడతాడు. అభిషేకంతరువాత రథారోహణం చేయాలి. తర్వాత ఋత్విక్కులందరు రాజును స్తుతించాలి. హోత, శునశ్శేపుని కథను చెబుతూ ఋగ్వేదంలోని శునశ్శేఫసూక్తమంత్రాలను పఠిస్తుంటే రాజు వినాలి. రాజసూయంలో ఋత్విగ్దక్షిణలో కూడా అనేక విశేషాలున్నాయి. యథావిధి దక్షిణలనివ్వాలి. ఈ రాజసూయానికి స్వారాజ్యం పలంగా చెప్పబడింది.

7. సోమయాగం:

తైత్తిరీయబ్రాహ్మణంలో ఏఒక్క సోమయాగ ప్రకృతి కూడా సాంగోపాంగంగా చెప్పబడిందనటానికి లేదు. ఒకరోజులో చేయబడే సోమయాగాల్ని ఏకాహాలని, ఒకటి నుండి పన్నెండు రోజులలోపున చేయబడే సోమయాగాల్ని అహీనాలని, పన్నెండురోజులు దాటి చేయబడే సోమయాగాల్ని సత్రాలని అంటారు. అందులో సవాలనే పేరుగల పన్నెండు ఏకాహహోమాలు మాత్రం తైత్తిరీయబ్రాహ్మణంలోనే వివరింపబడ్డాయి (2-7-1-18). వీటిలో యజమానిని ఈశ్వరుడుగా భావించి అభిషేకిస్తారు. కాబట్టి వీటికి సవాలనే పేరు ఏర్పడింది. ఇవి 1. బృహస్పతిసవం 2. వైశ్యసవం 3. బ్రాహ్మణసవం 4. సోమసవం 5. పృథిసవం 6. గోసవం 7. ఓదనసవం 8. పంచకారదీయసవం 9. అగ్నిష్ఠుత్ సవం 10. ఇంద్రస్తుత్ సవం 11. అప్తోర్యామసవం 12. విఘనసవం అని పన్నెండురకాలు.

వీటిలో అనేక పురోడాశాలు - పశువులుకూడా ద్రవ్యాలు సోమయాగవిధానంతో వీటిననుష్ఠించాలి.

8. గవామయనం (1.2.2-6):

సత్రాలలో గవామయనం (1.2.2-6) వివరించబడింది. మూడువందల అరవైఒకరోజులలో ఈ సత్రాన్ని నిర్వహించాలి. మొదటి నూటఎనభైరోజులు పూర్వపక్షం. తర్వాత ఒకరోజు విషువత్. తర్వాత మరల నూటఎనభైరోజులు ఉత్తరపక్షం. ఈరోజులలో ప్రతిరోజు 'సుత్యా' ఉంటుంది. సోమాన్ని పిండి రసంతీసి హోమంచేసి రోజును 'సుత్యా' అంటారు. ఈ యజ్ఞాన్ని గోవులనుష్ఠించినట్లు అర్థవాదవాక్యంలో ఉండటంవల్ల దీనికి గవామయనమని పేరువచ్చింది. ఈ సత్రం మిగతా సత్రాలన్నిటికీ ప్రకృతి.

9. పురుషమేధం (3.4.1-19):

అశ్వమేధంలాగానే పురుషమేధంకూడా సోమయాగమే. అశ్వమేధాన్ని గురించి తైత్తిరీయబ్రాహ్మణంలో గమనించదగిన వివరా లేమీ కనబడవు. కాని అనేకఫలాలకోసం నూట తొంభైఎనిమిది విధాలైన పురుషపశువులవిధానం కనబడుతుంది. అయితే 'నరమేధం' అనికూడా పిలువబడే ఈ యజ్ఞాన్ని గురించి కొన్ని విపరీత భావనలు లోకంలో ఉన్నాయి. అశ్వమేధాది యాగాల్లో అశ్వాన్ని ద్రవ్యంగా హోమంచేసినట్లు పురుషులకుకూడా విశననహోమాదులుంటాయని. ఇది పూర్తిగా వేదవిరుద్ధం. ఒక్కొక్క పురుషపశువుతో పాటు ఒక్కొక్క మేకను కూడా ద్రవ్యంగా స్వీకరించాలి. పాశుక విధానంలో ఉపాకరణమని ఒకకర్మ. అంటే ఆయా పశువులను తాకుతూ ఆయా దేవతలనుద్దేశించి ఇది సీకోనమేనన్నట్లు మాటతో సమర్పించడం. ఈ ఉపాకరణాన్ని పురుషునికి మేకకుకూడా చేసి పురుషుని నారాయణస్వరూపుడుగా భావించి వదిలివేయడమే. తరువాత చేయాల్సిన విశవన పరోద్ధారణ హోమాదులన్నీ మేకకేగాని పురుషునికికావు. కాగా పురుషులను హోమంచేయడమనే ప్రవక్తలేదు.

తైత్తిరీయబ్రాహ్మణంలో యజ్ఞయాగాలకు సంబంధించిన ఎన్నో వివరాలు చక్కగా చెప్పబడ్డాయి. వాటికి దిగ్దర్శనమాత్రమే ఇందులో చేయబడింది.

— వి.కె.ఎస్. —

2.3.7 వైశిష్ట్యం

మంత్రాల వినియోగాన్ని చెప్పటం బ్రాహ్మణగ్రంథలక్షణం. కాని ఇతరబ్రాహ్మణాలకంటే తైత్తిరీయబ్రాహ్మణవైశిష్ట్యమేమిటంటే తేవలం మంత్రాల వినియోగాన్ని ప్రతిపాదించడమేకాక మంత్ర భాగంతో గూడ కలిసి ఉండటం.

ఇతరవేదాలకు సంబంధించిన బ్రాహ్మణాలలో ఉదాత్తాది స్వరాలు కనపడటంలేదు. కొన్ని బ్రాహ్మణభాగాలలో స్వరమున్నా అది ద్వైస్వర్యమే; అంటే ఉదాత్తం అనుదాత్తం అనే రెండు స్వరాలే గాని చాతుస్స్వర్యంలేదు¹. కాని తైత్తిరీయబ్రాహ్మణంలో అలాకాక చాతుస్స్వర్యం సుప్రసిద్ధంగా ఉంది. అంటే ఉదాత్తం, అనుదాత్తం, స్వరితం, ప్రవయం అనే నాలుగు స్వరాలు. పరంపరగా వచ్చే అధ్యయనంలో ఇవి పాటించబడటం తైత్తిరీయబ్రాహ్మణవైశిష్ట్యం.

అదీగాక బ్రాహ్మణాల్లో అనేక క్రతువులు చెప్పబడుతుంటాయి. కాని ఏ ఇతర బ్రాహ్మణం చెప్పని సావిత్రితాగ్నిచయనక్రతువును దాని ఉపాసనను ఈ తైత్తిరీయబ్రాహ్మణం చెప్పటం దీనికిగల గొప్ప విశిష్టత. తైత్తిరీయబ్రాహ్మణంలోని సావిత్రితాగ్నిచయనక్రతుజ్ఞాన మాహాత్మ్యానికి సంబంధించిన కొన్ని విశేషాలను తెలుసుకుందాం.

భరద్వాజమహర్షి సంపూర్ణంగా వేదాలనన్నింటిని అధ్యయనం చేయాలనుకొన్నాడు. అలా చేయడానికి ఎంతో ఆయుష్యం కావాలి కదా! అందుకోసం తపస్సుచేశాడు. తపస్సు ఫలించింది. దేవేంద్రా-
నుగ్రహంవల్ల నూరుసంవత్సరాల ఆయుస్సు లభించింది. ఆ ఆయుస్సుతో వేదాధ్యయనం చేశాడు. ఇలా మూడుసార్లు తపస్సు చేసి, మూడువందల సంవత్సరాల ఆయుస్సును పొంది వేదాధ్యయనం

1. కందోగా విహ్వదాత్యైక తథా వాసవేయను: .

ఉత్పతీతస్వరం ప్రాచీనం నై దానిక ఉత్పతే .

చేశాడు. తరువాత వృద్ధుడై శరీరేంద్రియపాటవం కోల్పోయి పడుకొని ఉన్న భరద్వాజమహర్షి దగ్గరికి దేవేంద్రుడు వచ్చి 'భరద్వాజా! ఈపైనగూడ మళ్లా ఆయుస్సును నేననుగ్రహిస్తే దాంతో నీవేంచేస్తావ'ని అడిగాడు. 'మళ్లా వేదాధ్యయనాన్నే చేస్తావ'ని భరద్వాజుడు సమాధానం చెప్పాడు. 'అహా! ఏమి ఈ మహర్షి వేదాధ్యయనదీక్ష!' అని ఆశ్చర్యపడ్డాడు దేవేంద్రుడు. 'వేదాల నన్నింటిని అధ్యయనం చేయటం అసాధ్యంగదా! కాని ఈ విషయం తెలియక పట్టుదలతో ఇతడు ఇలా సంపూర్ణ వేదాధ్యయనంకోసం పూనుకొంటున్నాడని తెలుసుకొని ఆ మహర్షిశ్రద్ధకు సంతోషించి తన యోగమహిమచేత ఋగ్వజుస్సామవేదాలను మూడింటిని మూడు పర్వతాలుగా చూపించాడు. 'నేనిచ్చిన మూడువందల సంవత్సరాల కాలం నీవుచేసిన వేదాధ్యయనం ఒక్కొక్క పర్వతంనుంచి ఒక్కొక్క పిడికిలి మన్నుతీస్తే ఎంత అవుతుందో' అంటే. మిగిలినదంతా ఇంకా నీవు అధ్యయనం చేయవలసిందే. భరద్వాజా! ఈ మూడు పర్వతాలు వేదాలు. వీటి స్వరూపం అనంతం. అందువల్ల సర్వవేదాధ్యయనం అసాధ్యం. వేదాలనన్నింటినీ అధ్యయనంచేయాలని తీవ్రప్రయత్నం చేస్తున్న నీవు సర్వవేదాధ్యయనఫలమైన సావిత్రాగ్నిని ధ్యానంచేసి సాక్షాత్కరింపచేసుకోమని సావిత్రాగ్నివిద్యనుపదేశించాడు. మూడు వేదాలలో చెప్పబడిన సర్వకర్మానుష్ఠానంచేత ఏ ఫలం వస్తుందో ఈ సావిత్రాగ్నిజ్ఞానంచేత ఆ ఫలాన్ని పొందవచ్చు. సావిత్రాగ్ని జ్ఞానానికి ఆదిత్యోపాధికమైన హిరణ్యగర్భప్రాప్తి ఫలం. కర్మకాండలో కర్మాంగోపాననలకు ఆదిత్యోపాధికమైన హిరణ్యగర్భప్రాప్తికంటే అధికఫలంలేదు' అన్నాడు. తరువాత భరద్వాజమహర్షి సావిత్రాగ్నిని ధ్యానంచేసి స్వస్వరూపంగా సాక్షాత్కరింపచేసుకొని, ఆ జ్ఞాన మహిమవల్ల తను స్వయంగా సావిత్రాగ్నిస్వరూపమై దేహత్యాగంచేసి, ఆదిత్యసాయుజ్యాన్ని పొందాడు. ఇంతటి మహామహిమోపేతమైన సావిత్రాగ్నిక్రతువు, దాని ఉపాసన చెప్పబడటం ఈ బ్రాహ్మణ వైశిష్ట్యం (3.10.11).

మఱి ఈ బ్రాహ్మణమే సావిత్రాగ్నిజ్ఞానమాహాత్మ్యాన్ని ఉపాఖ్యానపూర్వకంగా బోధించింది. ప్రరోచనకోసం ఇలా బోధించటం శ్రుతియొక్క శైలి. ఈ బ్రాహ్మణశ్రుతి బోధించిన రెండు మూడు ఉపాఖ్యానాలను పరిశీలిద్దాం:

విదేహదేశాధిపతియైన జనకమహారాజు సావిత్రాగ్నిజ్ఞానాన్ని సంపాదించదలచి అహారాత్రాభిమాని దేవతలను కలవగా ఆ దేవతలు ఇలా అన్నారు: జనకమహారాజా! మమ్మల్ని లోకంలో ఎవరు సావిత్రాగ్నిస్వరూపంగా ఉపాసనచేస్తారో అలాంటివాళ్లు సర్వపాపాల నుంచి ఆపమృత్యువునుంచి విముక్తులై పరిపూర్ణాయుస్సును పొంది దేహవసానంలో స్వర్గాన్నికూడ పొందుతారు. వాళ్లు ఎప్పటికీ అన్నానికి లోటులేకుండా సర్వాన్నసమృద్ధికలవారై స్వర్గలోకం పొందగలరు (ఓ.10.9).

ఇలాగే అశ్వత్థమహర్షి పుత్రుడైన అహీనమహర్షి సావిత్రాగ్నిని స్వస్వరూపంగా ధ్యానంచేసి సాక్షాత్కరింపచేసుకొన్నాడు. అమహర్షి అలా సాక్షాత్కరింపచేసుకోవటంచేత దేహవసానసమయంలో బంగారుహంస అయి స్వర్గలోకానికి వెళ్లి ఆదిత్యతాదాత్మ్యాన్ని పొందాడు.

త్రోతానుష్ఠానంలో సంపూర్ణపాండిత్యంకల దేవభాగమహర్షి గూడ సావిత్రాగ్నిని ధ్యానంతో సాక్షాత్కరింపచేసుకొనేసమయంలో అమహర్షికి ఎదుట ఒక అశరీరవాక్కు ఇలా వినబడింది. 'ఈ దేవ భాగమహర్షి సావిత్రాగ్నిని స్వస్వరూపంగా సాక్షాత్కరింపచేసు కోవటంచేత ఈమహర్షి సర్వజగత్తును తెలుసుకోగలిగినవాడైనాడు. అహా! ఏమి ఈ సావిత్రాగ్నిజ్ఞానమాహాత్మ్యం! ఈ మహర్షికి సర్వజ్ఞత్వాన్ని గూడ సంపాదించిందే' అని అశ్వరూపాన్ని వ్యక్తపరచింది. ఈ అశరీరవాక్కును విన్న మహర్షి ఆమెను 'నీవెవరని' అడిగాడు. అవాక్కు సర్వవేదాంతప్రతిపాద్యమై గోప్యమైన, బ్రహ్మతేజస్సును

ధరించిన సర్వదేవతలు నివసించటానికి యోగ్యమైన, ఉత్తమస్థానమైన సావిత్రాగ్నిని నేనేనని సమాధానం చెప్పింది. వెంటనే అమహర్ని ఉత్తరీయాన్ని యజ్ఞోపవీతంగా ధరించి గొప్పభక్తితో ఉచ్చస్వరంతో నమస్కారాలను చెబుతూ ఆ సావిత్రాగ్నికి సాష్టాంగ నమస్కారాలను చేశాడు. తరువాత సావిత్రాగ్ని 'దేవభాగమహర్షీ! సావిత్రాగ్నిజ్ఞానఫలం సంభవించిందా? లేదా? అనే సందేహం పొందనవసరంలేదు. సావిత్రాగ్ని సాక్షాత్కారమవటంచేత నీకు పర్వలోకాలు, నర్వఫలసిద్ధి కలిగింద'ని చెప్పింది.

వృష్టికుమారుడైన శూషమహర్షి ఒకప్పుడు శ్రేయోదాయకమైన విజ్ఞానాన్ని ఆదిత్యునివల్ల పొందతలచాడు. తరువాత ఆదిత్యుడు 'ఓ శూషమహర్షీ! నాదగ్గరికి రా! నన్ను సావిత్రాగ్నిస్వరూపంగా తెలుసుకో!' అని చెప్పి ఇలా భావనచేయటంచేత ఈ సావిత్రాగ్ని స్వర్గప్రాప్తికి కారణమవటమేకాక సంసారసాగరాన్ని దాటడానికి గూడ ఉపయోగిస్తుంది. ఎందువల్లనంటే అమృతస్వరూపమైన పరమాత్మనుంచి ఈ సావిత్రాగ్ని పుట్టుటవల్ల దానికి ఆ సామర్థ్యం ఉంది. అదేగాక ఆదిత్యమండలంలో బంగారుజుట్టుతోను, మీసాలతోను, కళ్లతోను నఖశిఖపర్యంతం బంగారంతో ప్రకాశించే స్వరూపమేది ఉందో అది సావిత్రాగ్నిస్వరూపమే. కనుక ఈ సావిత్రాగ్ని స్వరూపాన్ని తెలుసుకున్నవారికి ఇదే ప్రాప్యస్థానం కనుక నేను నిన్ను ఇక్కడికి రమ్మననుసరించి, నన్ను సావిత్రాగ్నిరూపంగా తెలుసుకోమని ఉపదేశించాను' అని శూషమహర్షికి ఆదిత్యమండలాంతర్గత పురుషుడు సావిత్రాగ్నిస్వరూపం గురించి చెప్పాడు. ఈ విషయం ఈ బ్రాహ్మణంలో ఉండటం దీనికొక వైశిష్ట్యం.

ఇలా తైత్తిరీయబ్రాహ్మణవైశిష్ట్య బోధకాలైన విషయాలు ఎన్నో ఉన్నాయి. వాటి సర్వసారాంశం మన కనీసధర్మం.

2. 3. 8. సంగ్రహపమిక్ష

తైత్తిరీయబ్రాహ్మణంలో మూడు కాండలున్నాయి. ప్రతికాండ కొన్ని ప్రపాతకాలుగాను, ప్రతిప్రపాతకం కొన్ని అనువాకాలుగాను విభజింపబడి ఉంది. ఇక్కడ మూడు కాండలను సంగ్రహంగా సమీక్షించుకుందాం.

మొదటికాండ :

ఈకాండలో ఎనిమిది ప్రపాతకాలున్నాయి. ప్రతి ప్రపాతకం లోను గల అనువాకాలనంఖ్యలో పోలిక చాలాతక్కువ.

1. మొదటి ప్రపాతకంలో గల పది అనువాకాలలో అగ్ని-ధానవిధి సమగ్రంగా నిరూపింపబడింది. అక్కడక్కడ సందర్భాన్నినుసరించి ఎన్నో విశేషాలు ఇందులో మనకు దొరుకుతున్నాయి.

నక్షత్రాన్నెలా తెలుసుకోవడం?

ఆధానం మంచినక్షత్రంలో చేయాలి. కాబట్టి యోగ్యమైన నక్షత్రాన్ని నిర్ణయించుకోవాలి. రోజుకొక నక్షత్రం ఉంటుంది. అది ఎలాతెలుసుకోవడం? అంటే; చంద్రుడు ఏరోజు ఏనక్షత్రంతో కలిసి ఉంటాడో ఆరోజు అనక్షత్రమని వ్యవహారం. కృత్తికతో కలిసి చంద్రుడున్నరోజు కృత్తికానక్షత్రమని అంటాం. కృత్తిక ఒకప్పుడు మొదటినక్షత్రంగా ఉండేది. అనక్షత్రంలో ఆధానంచేస్తే అతడికి బ్రహ్మవర్చస్సు కలుగుతుంది. రోహిణీనక్షత్రంలో ఆధానంచేసిన వాడు సిరినంపదలతో తులతూగుతాడు (1.1.1-2).

అశ్రద్ధ పనికిరాదు :

దేవతలొకప్పుడు ధనగర్వంతో విర్రపీగుతూ అశ్రద్ధగా అగ్ని-ధానం చేశారు. అంతే; వారి సిరినంపదలన్నీ నశించి దరిద్రులై నాశు.

1. దుహ్యతే ప్రావ్యస్తఇతి రోహః రోహః కామా తే కామా యత్ర ప్రావ్యస్తే సా రోహితీ.

మళ్లా ఎన్నో అవస్థలుపడి తప్పు తెలుసుకొని పునర్వసు నక్షత్రంలో శ్రద్ధతో అగ్న్యధానంచేసి మళ్లా ధనికులైనారు. అందుకే ఆనక్షత్రం సార్థకంగా పునర్వసు అయింది (1.1.1-2).

కన్ను అబద్ధం చెప్పదు:

మాట మనసు ఎప్పుడైనా అబద్ధం చెబుతాయి కాని ఏదోషం లేని కన్ను ఎప్పుడూ అబద్ధం చెప్పదు. అది ఎదురుగా ఉన్నవస్తువు యథార్థస్వరూపాన్నే తెలుసుకుంటుంది. అందుకే ప్రతివాడు కన్నును నమ్ముతాడు. ఎవరైనా వీడైనా విషయం మనకు చెబితే నీవు కంటితో చూశావా లేక విన్నావా? అని అడుగుతాం. వేనే చూశానంటే తప్పకుండా నమ్ముతాం¹.

2. రెండో ప్రపాఠకంలో గవామయనశేషవిధులు ఆఱు అనువాకాల్లో నిరూపింపబడ్డాయి. గవామయనంలో ముఖ్యమైన 'విషువత్' అనే అహస్సు, దానికి రెండువైపులా ఉన్న ఎనిమిది అహస్సులు మొత్తం నవాహ్నికం ఇందులో బాగా నిరూపింపబడింది.

విషువత్ అంటే ఏమిటి?

సంవత్సరాన్ని రెండు భాగాలు చేయాలి. మొదటిభాగంలో చివటి నాలుగురోజులు రెండోభాగంలో మొదటి నాలుగురోజులు తీసుకోవాలి. మధ్యలో ఉండే రోజును 'విషువత్' అంటారు (4+1+4=9), ఈ తొమ్మిదిరోజుల్లో యాగంచేస్తే అష్టదిక్పాలకులచేత పాలింపబడే ఎనిమిది స్వర్గాలు, అంతకంటే పైనుండే స్వర్గం పొంద గలుగుతాడు యజమాని (1.2.1).

3. మూడో ప్రపాఠకంలోని పది అనువాకాల్లో వాజపేయం, పునరాధానం, పిండపితృయజ్ఞం ప్రధానవిషయాలు.

1. అన్యకం వై వాచా వదతి. అన్యకం మహాసా త్కాయతి. తక్షిరైవ పత్యమ్.
ఆద్రాగిత్యాహ ఆశ్రమితి. తత్పత్యమ్ 1.1.4

వాజపేయమంటే....

అన్నాన్ని వాజమంటారు. త్రాగేది కాబట్టి సోమం పేయం, వియాగంలో అన్నం-సోమం ద్రవ్యంగా ఉపయోగింపబడుతున్నా యో దానికి 'వాజపేయ'మని పేరు.

పోట్లాడుకోకూడదు :

ఒకప్పుడు దేవతలు వాజపేయం చేయాలనుకొన్నారు. ఎవరు ముందు చేయాలని వాదోపవాదాలు జరిగాయి చివరికి ఇలా నిర్ణయించుకొన్నారు. అనుకున్న సమయంలో ఎవరు భూమినంతా ప్రదక్షిణంచేసి వస్తారో వారికి ప్రాథమ్యం. అలా ముందు ప్రదక్షిణం చేసి వచ్చి గెలిచి బృహస్పతి వాజపేయం చేశాడు. తరువాత ఇంద్రుడు బృహస్పతిని ప్రార్థించి వాజపేయాన్ని ఆచరించి స్వర్గాధిపత్యం చేపట్టాడు. "కనుక పరస్పరం పోట్లాడుకోకూడదు. మనలో మనమే సర్దుకుపోవాలి"—అనే సందేశం ఇందులో కనబడుతుంది.

4. ఈ ప్రపాతకం సోమయాగానికి సంబంధించిన ఎన్నో విశేషాలను వివరిస్తున్నది. సోమగ్రహం, దోహప్రాయశ్చిత్తం, వహ్నిప్రాయశ్చిత్తం, అమావవిరోహణప్రాయశ్చిత్తం, చాతుర్మాస్యవిధి మొదలైనవి అందులో ముఖ్య విషయాలు.

రెండుపార్లెందుకు అన్నంతివడం?

ఒకప్పుడు దేవతలు, పితరులు, మనుష్యులు, పశువులు, అసురులు (వీరందఱికి ప్రజలనిపేరు) ఉపవాసరూపమైన (నత్రాన్ని) తపస్సును చేశారు. వారిలో దేవతలు నేతితోనిండిన చమనపాత్రను చూసి హోమంచేసి పదిహేమరోజులకొకసారి భోజనంచేసి రసవదార్థాన్ని సంపాదించారు. అందువల్లనే అమావాస్యనాడు పౌర్ణమాసి నాడు దేవతలప్రీతికోసం దర్శపూర్ణమాస యాగాలు చేయబడు

తున్నాయి. అలాగే పితృదేవతలు నెలకొకసారి తమ భోజనాన్ని సంపాదించుకొన్నారు. అందుకనే ప్రతి అమావాస్యనాడు 'పిండ పితృయజ్ఞం' చేస్తున్నారు. మనుష్యులు ఒకేరోజు రెండుసార్లు భోజనాన్ని సంపాదించారు. కాబట్టే ఇప్పటికీ మనుష్యులు రోజుకు రెండు సార్లు భోజనంచేస్తున్నారు. పశువులు ఒకేరోజు మూడుసార్లు ఆహారం తినే అవకాశాన్ని పొంది గడ్డితినడంకోసం తిరుగుతున్నాయి. మిగతా సమయంలో తిన్నదాన్ని నెమరువేసుకుంటాయి. అసురులు సంవత్సరానికొకసారి ఆహారాన్ని పొందారు. అందువల్లే వాళ్లు సంవత్సరానికొకేసారి భోజనంచేసి మిగతా సమయంలో దేవతలతో యుద్ధానికి సిద్ధపడేవాళ్లు. ఇలా ఆహారనియమాలు మొదట ఏర్పడి ఇప్పటికీ కొండటిలోనైనా ఆచరణలో ఉన్నాయి (1.4.9).

5. అయిదో ప్రపాతకం పన్నెండు అనువాకాలతో వక్షత్రేష్టకా మంత్రాలను వివరిస్తున్నది. ఇందులో యజ్ఞానుష్ఠానానికి పవిత్రమైన కాలం, దినవిభాగం, వసనవిధి, ఛన్దఃప్రశంస మొ॥ విశేషాలున్నాయి.

ప్రజాపతి శరీరం :

నక్షత్రాలే ప్రజాపతి శరీరం. హస్తనక్షత్రం ప్రజాపతికి హస్తం. చిత్రానక్షత్రం శిరస్సు. స్వాతీనక్షత్రం హృదయం. విశాఖానక్షత్రం తొడలు. అనూరాధానక్షత్రం పాదాలు. ఇలా నక్షత్ర స్వరూపిగా ప్రజాపతిని ధ్యానం చేసేవారు భూమిలోను స్వర్గంలోకూడ ప్రతిష్ఠను పొందుతారు (1.5.2).

6. పది అనువాకాలు గల ఆఠోప్రపాతకం ప్రధానంగా రాజసూయయాగానికి సంబంధించిన అనుబ్రాహ్మణంగా కనబడుతున్నది. తైత్తిరీయసంహితలో రాజసూయానికి విస్తరంగా భాష్యం వ్రాసిన సాయణుడు బ్రాహ్మణంలో 6,7,8 ప్రపాతకాలకు భాష్యం వ్రాయలేదు. ఇందులో అనుమతీష్టి మొ॥ ఇష్టులు, వైశ్వదేవహవిఃప్రశంస,

వరుణప్రభాసవిధి, సాకమేధవిధి, పిండపితృయజ్ఞవిధి, త్ర్యంబక హవిర్విధి మొ॥ విషయాలు చక్కగా వివరింపబడ్డాయి.

7. ఏడో ప్రపాఠకంలో పది అనువాకాలున్నాయి. ఇందులో శునాసీరీయాదివిధి, నిర్వాపవిధి, జలాహరణవిధి, జలసంస్కారం, దిగ్జయధ్యానం, అభిషేకవిధి, రథారోహణవిజయవిధి మొ॥ విశేషాలు చెప్పబడ్డాయి.

8. ఎనిమిదో ప్రపాఠకంలో పది అనువాకాలున్నాయి. ఇందులో దశపేయవిధి, సౌతామణీయవిధి, పవిత్రాహవిధి, పట్టాభిషేకవిశేషాలు నిరూపింపబడ్డాయి. ఇంతటితో మొదటికాండ పూర్తవుతున్నది.

రెండవకాండ :

మొదటికాండలో లాగానే రెండవకాండలో కూడ ఎనిమిది ప్రపాఠకాలున్నాయి.

1. మొదటిప్రపాఠకంలో అగ్నిహోత్రవిధి ముఖ్యవిషయం. అగ్నిహోత్రతత్వార్థం, అధిశ్రయణం, అభ్యుద్ధృతవిధి, దోహన ప్రకారం, అగ్నికి గల ఏడు అవస్థలు వివరంగా చెప్పబడ్డాయి.

ఆవులే అగ్నిహోత్రాలు :

ప్రజాపతి పర్వతాలు మొ॥ అచేతనాలను ముందు సృష్టించి హోమంద్వారా అగ్ని, వాయువు, ఆదిత్యుడనే చేతనులను తరువాత సృష్టించాడు. ఈ ముగ్గురు ప్రజాపతిలాగానే హోమంచేసి చేతనాన్ని సృష్టించాలనుకున్నారు. అగ్ని ప్రాణాలకోసం, వాయువు శరీరం కోసం, ఆదిత్యుడు కండ్లకోసం హోమంచేశారు. దాంతో ఒక గోవు పుట్టింది. దాని పాలుపంచుకోవడంలో ముగ్గురికీ పేచీవచ్చింది. ప్రజాపతిదగ్గఱకు పరిష్కారంకోసం పోయారు. ప్రాణాలులేని

శరీరం, కండ్లు వ్యర్థంకాబట్టి ప్రాణాలకోసం హోమం చేసిన అగ్నిదే ఆవన్నాడు ప్రజాపతి. అగ్నిదేసిన హోమంవల్ల పుట్టిందికాబట్టి అప్పు ట్నుంచి ఆవుకు అగ్నిహోత్రమనే పేరేర్పడింది. ఇలా ఆవును అగ్ని హోత్రంగా ఉపాసించేవారికి అపమృత్యువుండదు (2.1.6).

2. అరణ్యకాండలోని మంత్రబ్రాహ్మణమే రెండోప్రపాఠకం. ఇందులోగల పదుకొండు అనువాకాల్లో దశహోతృమంత్రప్రయోగ విధి, హోతృమంత్రప్రశంస, హోతృమంత్రాలకు సోమయాగాం గత్వం, జగత్సృష్టికథనం, ఇంద్రుని దేవాధిపత్యం, లౌకికప్రయో జనసిద్ధికోసం హోతృమంత్రప్రయోగం మొ॥ ప్రతిపాదించబడిన విషయాలు.

3. మూడోప్రపాఠకంలో గల పదకొండు అనువాకాల్లో సర్వ హోతృమంత్రాలకు చాతుర్వోతృశబ్దంతో వ్యవహారం, అధ్వర్యు ప్రభృతులకు గృహపతితో సంవాదం, అగ్నిహోత్రాది యాగాలకు ఋత్విగ్నిర్ణయం, అసురాదిసృష్టిదర్శనం, వాయురూపత్వవిజ్ఞానం మొదలైనవి చెప్పబడ్డాయి.

మానవులెలా పుట్టారు ?

ప్రజాపతి సృష్టికి సంకల్పించేశాడు. అసురులను (ప్రాణవాయు వుతో బలాధికులను) సృష్టించాడు. 'పిత' అనిపించుకున్నాడు. పితృదేవతలను సృష్టించాడు. తరువాత ఇంకేం సృష్టించాలని మనసుతో ఆలోచించాడు. మనుష్యులను సృష్టించాడు. వాళ్లు లౌకిక- వైదికవ్యవహారాలు మొదలుపెట్టారు. దాంతో అంతటా కాంతి నిండి పోయిందది. ఆ కాంతిననుసరించి దేవతలను సృష్టించాడు. దేవతలు, మనుష్యులు, పితరులు, అసురులు అనే ఈ నాలుగురకాల సృష్టి అంతా జలంలాంటిది. నదీజలం, తటాకజలం ఎలా స్నానపానాదిరూప మైన భోగానికుపయోగపడుతుందో అలాగే ఈ సృష్టికూడా భోగాని కుపయోగపడుతుంది (2.3.8).

4. నాలుగో ప్రపాతకం ఏడు అనువాకాల్లో ఉపహోమ మంత్రాలను వివరిస్తుంది. చివటి అనువాకంలో అగ్రయణనూక్తం చెప్పబడింది

కిలాసం : పలితం :

తెల్లబొల్లి మచ్చలు గల శరీరాన్ని కిలాసమని, తల నెరిసిపోవడాన్ని పలితమని అంటారు 'నీలి' అనే ఓషధి ఈ రెండు వ్యాధులను పోగొడుతుంది. పసుపుకూడ ఈ వ్యాధుల్ని పోగొడుతుంది. ఆ ఓషధిని అభిమంతిస్తూ చెప్పాల్సిన మంత్రాలు ఈ ప్రపాతకంలో ఉన్నాయి. ఈ బొల్లి ఎన్నిరకాల వీర్పడుతుందో, దాన్ని పోగొట్టే శక్తి 'నీలి' అనే ఓషధికి ఎలావచ్చిందో ఇందులో చక్కగా చెప్పబడింది.

5. అయిదో ప్రపాతకంలో ఎనిమిది అనువాకాలున్నాయి. వీటన్నింటిలోను ఉపహోమశేషమంత్రాలే ప్రతిపాదించబడినాయి.

6. ఆఠో ప్రపాతకంలో ఇరవై అనువాకాలున్నాయి. సౌత్రామణియాగం, అందులోని గ్రహోపస్థానం, గ్రహహోమం, అభిషేకం, అవబృథం, హోతనుద్దేశించి మైత్రావరుణుడు చదవాల్సిన పదకొండు ప్రయాజ పైషలు, అనుయాజపైషలు, నూక్తవాకపైషలు, పితృయజ్ఞమంత్రాలు మొదలైనవి వీటిల్లో చెప్పబడ్డ విషయాలు.

7. ఏడో ప్రపాతకంలో పద్దెనిమిది అనువాకాలున్నాయి. ఇందులో 'సవ' మనే పేరుగల ఏకాహయజ్ఞాలు చెప్పబడ్డాయి. బృహస్పతి సవం, వైశ్వనవం, బ్రాహ్మణసవం, సోమసవం, పృథిసవం, గోసవం, ఓదనసవం, పంచకారదీయ విధి, అగ్నిష్టుక్, ఇంద్రస్తుక్, అప్తోర్యామవిధి, రాజాభిషేకవిధి, విఘనక్రతువు మొదలైనవి ఇందులో ప్రస్తావించబడ్డాయి.

8. ఎనిమిదో ప్రపాతకంలో గల తొమ్మిది అనువాకాల్లో కామ్య పశుయాగాలకు సంబంధించిన యాజ్ఞానువాక్యామంత్రాలు ప్రస్తావించబడ్డాయి. వాయువ్యాది పశునూక్తాలు, వశాది పశునూక్తాలు, సౌమ్యాది పశునూక్తాలు, అభిమాతిషాహేన్ద్రాది పశునూక్తాలు, బంద్రాగ్న పశ్యాదినూక్తాలు, సావిత్రాదిపశునూక్తాలు, సౌర్యాది పశునూక్తాలు, వేహదాదిపశునూక్తాలు, శుక్ల-కృష్ణ పశ్యాదినూక్తాలు వీటిలోని విషయాలు.

మూడవకాండ :

ఈకాండలో పన్నెండు ప్రపాతకాలున్నాయి. అందులో చివరి మూడు ప్రపాతకాలకు కాతకాలనిపేరు.

1. మొదటిప్రపాతకంలో ఆఱు అనువాకాలున్నాయి. అందులో దేవనక్షత్రేష్టుల యాజ్ఞాపురోనువాక్యామంత్రాలు, యమ నక్షత్రేష్టుల యాజ్ఞాపురోనువాక్యామంత్రాలు, చాంద్రమసేష్టుల యాజ్ఞాపురోనువాక్యామంత్రాలు, దేవనక్షత్రేష్టి విధులు, యమనక్షత్రేష్టి విధులు, చాంద్రమసేష్టివిధులు చెప్పబడ్డాయి.

నక్షత్రాలు రెండురకాలు :

దేవ-యమభేదంతో నక్షత్రాలు రెండురకాలు. కృత్తికమంచి విశాఖవఱకు గల పఞ్చాలుగు దేవనక్షత్రాలు. అనూరాధమంచి భరణి వఱకు గల పదమూడు యమనక్షత్రాలు. ఈ నక్షత్రాల స్వరూప స్వభావాలు అధిష్ఠాన దేవతలు, ఫలాలు ఈ ప్రపాతకంలో చక్కగా వివరింపబడ్డాయి.

2. రెండో ప్రపాతకంలో పది అనువాకాలున్నాయి. దర్భపూర్ణ మాసేష్టి ఇందులో ముఖ్యంగా నిరూపింపబడింది. వత్సావకరణవిధి, బర్హిస్సంబంధవిధి, దోహనసంబంధవిధి, నిర్వాపవిధి, కండనవిధి

ప్రేషణవిధి, కపాలనంబంధివిధి, పురోడాశనంబంధివిధి, వేదికానంబంధివిధి, ఇధ్యాబర్హిస్సాదనవిధి ఇందులోని విషయాలు.

3. మూడో ప్రపాతకంలోగల పదకొండు అనువాకాలు దర్శనార్థమాసేష్ఠినే వివరిస్తున్నాయి. సృక్సమ్మార్జనం, పత్నీనన్నహనం, ఆజ్యోత్సవనం, ఆజ్యగ్రహణం, పురోడాశం, ఇడాభక్షణం, ప్రస్తరప్రహరణం, పత్నీయోక్తవిమోచనం, ఉపవేషప్రహరణం మొదలైనవి ధులించులో వివరింపబడ్డాయి.

4. నాలుగో ప్రపాతకం మనుష్యపశుయగాలను నిరూపిస్తున్నది. ఇందులో పందొమ్మిది అనువాకాలున్నాయి. మనుష్య పశువిధి, నూతాదితక్షాంతపశువిధి, కౌలాలాదిశ్వనితాంతపశువిధి, జారాద్యనూరుధాంతపశువిధి, పౌంజిష్ఠాదికంటకకారాంత పశువిధి, కుష్ఠాదిప్రశ్నవివాకాంత పశువిధి, సేన హృదయాదిరజయిత్యంత పశువిధి, దార్వాహారాది పరివేష్టంత పశువిధి, హస్తపాద్యనుక్షత్రంత పశువిధి, అయస్తాపాద్యస్వంతపశువిధి, యమస్వాదిదావపాంతపశువిధి, ధైవరాదికింపూరుపాంత పశువిధి, ఋతులాదిచర్యష్టాంత పశువిధి, పౌలసాదిప్రచ్ఛిదాంతపశువిధి, పూశ్చల్వాది తలవాంతపశువిధి, కిరవాది గోలికర్తవ కర్తవ్యంతపశువిధి, పురుషాది పురుషాంత పశువిధి, ఆతిహాస్వాది కుమార్యంతపశువిధి ఇందులో వివరింపబడ్డాయి. ఇక్కడ ఇచ్చిన వ్యక్తుల్లో సమాజంలో ఉన్న అన్నివృత్తులవాళ్లు ఉన్నారు.

5. అయిదో ప్రపాతకంలో గల పదమూడు అనువాకాలలో ఇష్టి హోత్రమంత్రాలు ప్రధానంగా ప్రతిపాదించబడ్డాయి. సామిధేనిమంత్రాలు, ఋక్సంబంధి నివిత్, ఋక్సంబంధి ఆదావనమ్, ప్రయాజలు, ఆజ్యభాగలు, యాజ్ఞానువాక్యలు, ఇడాహోవనం, అనుయాజలు, నూక్తవాకం, శంయువాకం, పత్నీనంయాజలు మొదలైనవి ఇందులోని విషయాలు.

6. అణి ప్రపాతకం పాశుకవృత్తాన్ని ప్రతిపాదిస్తున్నది. ఇందులో పదిహేను అనువాకాలున్నాయి. యూవనంస్కారం, ప్రయాణలకు సంబంధించిన మైత్రావరుణప్రైషలు, పర్వగ్నికరణీయ ఋక్కులు, హోతను గురించి మైత్రావరుణప్రైష, వరుణుడు చెప్పిన పురోనువాక్యలు, వపాపురోడాశస్విష్టకృత్తుల యాజ్ఞలు, మనోతా నూక్తం మొదలైన విషయాలిందులో ఉన్నాయి.

7. ఏడో ప్రపాతకంలోని పధ్నాలుగు అనువాకాల్లో దర్భపూర్ణ మానయాగానికి సంబంధించిన కొన్ని ప్రాయశ్చిత్తాలను మనం చూడవచ్చు. ఈ ప్రపాతకానికి అచ్చిద్రమనిపేరు. ఇందులో చెప్పబడ్డ మంత్రాలు యజ్ఞచ్ఛిద్రాలను పోగొట్టేవి కావడం దానికి కారణం. అగ్నిహోత్ర సాన్నాయ్యప్రాయశ్చిత్తాలు, బస్తికయాజ మాన మంత్రాలు, దర్భపూర్ణమాసేష్టిమంత్రాలు, దీక్షాంగభూత మంత్రాలు, పశువిషయప్రాయశ్చిత్తాలు, అభిషేకం, సౌమిక ప్రాయశ్చిత్తాలు, అవబృథవిశేషాలు ఇందులో నిరూపింపబడ్డాయి.

8. ఎనిమిదో ప్రపాతకంలో అశ్వమేధయాగంలో మొదటి అహస్సు వివరింపబడింది. ఇది పెద్ద ప్రపాతకం. ఇందులో ఇరవై మూడు అనువాకాలున్నాయి. సంగ్రహణీష్టి, బ్రహ్మాదనం, అశ్వ బంధనం, అశ్వప్రోక్షణం, దీక్ష, వైశ్వదేవహోమమంత్రాలు, దేవ యజ్ఞనప్రదేశంలో చేయాల్సిన మూడు ఇష్టులు, అన్నహోమం, యూపప్రయోగం మొ॥ నిరూపింపబడ్డాయి.

9. తొమ్మిదో ప్రపాతకంలోకూడ ఇరవైమూడు అనువాకాలున్నాయి. ఇందులో అశ్వమేధయాగానికి సంబంధించిన రెండు మూడు అహస్సుల కార్యక్రమం వివరింపబడింది. చాతుర్మాస్యపశు ప్రయోగం, అశ్వాలంకరణం, రథయోజనం, మృతాశ్వోపచారం, శరీరహోమం, బ్రహ్మాదనం, అశ్వమేధప్రశంన మొదలైన విషయాలున్నాయి.

10. పదో ప్రపాఠకంలో సావిత్రచయనం చెప్పబడింది. ఇందులో పదకొండు అనువాకాలున్నాయి. మృత్యుగ్రహం, ధ్యానరూప సావిత్రాగ్నివిద్య, జనకోపాఖ్యానం, దేవభాగాఖ్యాయిక, ఇంద్ర భరద్వాజాఖ్యాయిక ఇలా ఎన్నో విశేషాలు ఇందులో నిరూపింపబడ్డాయి.

వైదికపరిభాషలు :

సావిత్రచయనంలో కొన్ని వైదికపరిభాషలిలా చెప్పబడ్డాయి. ప్రతినెలలో మొదటి పదిహేనురోజులు శుక్లపక్షం. పాడ్యమి మొ॥ తిథులుగల ఆ పగళ్లను వరుసగా వైదికులిలా పిలిచేవారు — 1. సంజ్ఞానం 2. విజ్ఞానం 3. ప్రజ్ఞానం 4. జానత్ 5. అభిజానత్ 6. సంకల్పమానం 7. ప్రకల్పమానం 8. ఉపకల్పమానం 9. ఉపక్లప్తం 10. క్లప్తం 11. శ్రేయః 12. వసీయ 13. ఆయత్ 14. సంభూతం 15. భూతం. శుక్లపక్షంలోని పదిహేను పగటిముహూర్తాలకు చిత్రః మొ॥ పేర్లున్నాయి. శుక్లపక్షంలోని రాత్రులపేర్లివి: 1. దర్శా 2. దృష్టా 3. దర్శతా 4. విశ్వరూపా 5. నుదర్శనా 6. అప్యాయ మానా 7. ప్యాయమానా 8. ప్యాయా 9. నూన్యతా 10. ఇరా 11. అపూర్యమాణా 12. పూర్యమాణా 13. పూరయన్తి 14. పూర్ణా 15. పౌర్ణమాసీ. శుక్లపక్షంలో పదిహేను రాత్రిముహూర్తాలకు దాతా, ప్రదాతా మొ॥ పేర్లున్నాయి. అలాగే కృష్ణపక్షంలోని పగళ్లకు, రాత్రులకు, పగటిముహూర్తాలకు, రాత్రిముహూర్తాలకు చైత్రాదిమాసాలకు వైదికుల పరిభాషలు ఈ ప్రపాఠకంలో దొరుకుతున్నాయి (3-10.1).

11. పదకొండో ప్రపాఠకంలో పది అనువాకాలున్నాయి. ఇందులో నదికేతాగ్నిచయనవిధి వివరింపబడింది. నదికేతాగ్నిదేవతోపాసన, ఉద్దాలకనదికేతుల ఆఖ్యాయిక, నదికేతాగ్నిచయనప్రశంస ఈ ప్రపాఠకంలోని విషయాలు.

12. పన్నెండో ప్రపాతకంలో గల అనువావాలు తొమ్మిది. ఇందులో చాతుర్వేత్రాగ్నిచయనం, వైశ్వన్వజాగ్నిచయనం ప్రతిపాదించబడ్డాయి. దివశ్యేన్యాదీప్తి, అపాద్యాభ్యేప్తి, చాతుర్వేత్రచయనం ఇందులో నిరూపింపబడ్డ వైదికకర్మలు.

ఇలా తైత్తిరీయబ్రాహ్మణం మూడుకాండల్లోను అనేక యజ్ఞ యాగాల నిర్వహణప్రకారం నిరూపింపబడింది. మధ్యమధ్యలో పంద ర్భాన్నమనరించి ఇంకెన్నో లోకోపకారకాలైన విషయాలు కూడ అక్కడక్కడ ప్రస్తావించబడ్డాయి. వాటిని యథాతథంగా అర్థంచేసుకొని సంస్కారంతో జీవితాన్ని మలచుకోవడం, సమాజాభ్యుదయానికి మొదటిమెట్టు.

—జి.ఎన్.ఎన్.

శతపథబ్రాహ్మణం

ఆర్ష విజ్ఞాన సర్వస్వము

[బ్రాహ్మణాలు

2. విశేషవిభాగం

2. 4 శతపథబ్రాహ్మణం

2. 4. 1 పరిచయం

శుక్లయజుర్వేదానికి గల ఒకే ఒకబ్రాహ్మణం శతపథ బ్రాహ్మణం. మారు అధ్యాయాలు గల గ్రంథం కాబట్టి దీనికేపేరు సార్థకమైంది (శతం వస్త్రావో మార్గాః అధ్యాయాః యన్య తచ్ఛత పథమ్). కాత్యాయనుని భాషికమూత్రానికి భాష్యం వ్రాశాడు అనన్తదేవుడు. అందులో ఒకచోట (3-15) శతపథశబ్దానికి విర్వచనం చెబుతూ “శతపథశ్చ శతాధ్యాయైః” అంటాడు. మొత్తంమీద అధ్యాయవర్ణాయంగా వాడబడిన ‘పథ’ శబ్దంతో బ్రాహ్మణవాఙ్మయం మొత్తంలోనే ఈపేరు చాలా ముద్దుగా కుదిరింది¹.

1. ఈ శతపథబ్రాహ్మణాన్ని అనువరించి వైదికకర్మకలాపాన్ని విర్వహించే శుక్లయజుర్వేదంకు పేరు రివణ ‘శతపథి’ అని తేర్పుడం శవనమృతం. ఆ వనం అలా అలా ఇంకెన్నో వికృతిరూపాలను కూడా పొందింది.

మాధ్యందిన - కాణ్వశాఖల భేదంవల్ల ఈబ్రాహ్మణం మాధ్యం దిన శతపథబ్రాహ్మణం, కాణ్వశతపథబ్రాహ్మణమని రెండువిధాలుగా లభిస్తున్నది. కాండలు మొ॥ వాటి సంఖ్యలోను విషయనిరూపణ క్రమంలోను చిన్నచిన్న తేడాలు తప్ప ఈరెంటికి పెద్దగా తేడాలేదు. ఒక నమగ్రమైన బ్రాహ్మణంగా సాయణుడు మాధ్యందినశతపథానికి ఖాష్యంచేయడంలో అది వైదికలోకానికి బాగా అందుబాటులోకి వచ్చింది.

ఈబ్రాహ్మణాన్ని యాజ్ఞవల్క్యమహర్షి తనవార్ధకదశలో రచించి ఉంటాడని విమర్శకుల ఉహ. దీన్నే వాజననేయిబ్రాహ్మణ మనికూడా పిలుస్తారు.

- ఎన్.బి.ఆర్.

2. 4. 2 విభాగం

మాధ్యందిన శతపథబ్రాహ్మణాన్ని పధ్నాలుగు కాండలుగా విభజిస్తారు. ప్రతికాండ కొన్ని ప్రపాతకాలుగా విభజింపబడింది. ఈ బ్రాహ్మణంలో మొత్తం 688 ప్రపాతకాలున్నాయి. ప్రపాతకాలు అధ్యాయాలుగా విభజింపబడ్డాయి. పేరుకు తగినట్లు ఇందులో 100 అధ్యాయాలున్నాయి. ఈ అధ్యాయాలు మళ్ళా 438 బ్రాహ్మణాలుగా వేరుచేయబడ్డాయి. ప్రతిబ్రాహ్మణంలోను కొన్ని కండికలున్నాయి. శతపథబ్రాహ్మణంలో ఉన్న కండికలు మొత్తం 7624. విషయాన్ని బట్టి శతపథంలోని ప్రతిబ్రాహ్మణానికి నృష్టిబ్రాహ్మణం, సంభార బ్రాహ్మణం, నక్షత్రబ్రాహ్మణం, ఉద్గీర్ణబ్రాహ్మణం మొ॥ పేర్లు ఏర్పడ్డాయి. వాటికి సంబంధించిన వివరాలన్నీ భాష్యంలో దొరుకు తున్నాయి. కాండలు మొ॥ వివరాలను కింది పట్టికలో చూడండి:

మాధ్యందిన శతపథబ్రాహ్మణం				
కాండలు	ప్రపాతకాలు	అధ్యాయాలు	బ్రాహ్మణాలు	కండికలు
1	7	9	87	837
2	5	6	24	548
3	7	9	37	859
4	5	8	39	848
5	4	5	25	471
6	5	8	27	530
7	4	5	12	398
8	4	7	27	437
9	4	5	15	402
10	4	8	31	389
11	4	8	42	437
12	4	9	29	459
13	4	8	43	432
14	7	9	50	798
మొత్తం	88	100	438	7624

కాణ్వశతపథబ్రాహ్మణంలో 17 కాండలున్నాయి. వీటిని 104 అధ్యాయాలుగా విభాగం చేశారు. ఈ అధ్యాయాలను 485 బ్రాహ్మణాలుగా విభజించారు. వీటిలో మొత్తం 6806 కండికలున్నాయి. ఈ బ్రాహ్మణంలో ప్రపాతకవిభాగంలేదు. చూడండి:

కాణ్వశతపథబ్రాహ్మణం			
కాండలు	అధ్యాయాలు	బ్రాహ్మణాలు	కండికలు
1	8	22	378
2	8	32	632
3	2	22	124
4	9	38	849
5	8	38	974
6	2	7	700
7	5	19	289
8	8	27	511
9	5	18	257
10	5	20	243
11	7	20	437
12	8	28	288
13	8	31	241
14	9	28	392
15	8	44	308
16	2	8	192
17	8	47	295
మొత్తం	104	485	6806

నిషయవిభాగం:

మాధ్యందినకతపథబ్రాహ్మణం మొదటినుంచి తొమ్మిదోకాండ వఱకు మాధ్యందిననంపితాక్రమాన్నే అనుసరిస్తుంది. ఒక్క పిండపితృయజ్ఞంలోనే రెంటికి తేడా కనబడుతున్నది. దర్శపూర్ణమాన యాగాన్ని నిరూపించి పిండపితృయజ్ఞాన్ని సంపాత పేర్కొంటుంటే

ఆధానంచేసిన వెంటనే పిండపితృయజ్ఞాన్ని బ్రాహ్మణం నిరూపిస్తున్నది. మిగతాకాండల్లో దాదాపు సంహితాక్రమమే అనుసరింపబడింది.

కాణ్వ మాధ్యందినసంహితలు మొదట దర్శపూర్ణమానయాగాన్ని చెబుతున్నాయి. మాధ్యందిన శతపథబ్రాహ్మణం సంహిత ననుసరించి మొదట దర్శపూర్ణమానయాగాన్ని ప్రతిపాదిస్తుండగా కాణ్వశతపథం మాత్రం ఆధానంతో ప్రారంభమవుతున్నది. మిగతా విషయాలలో రెండుబ్రాహ్మణాలు ఇంచుమించుగా ఒకటిగానే ఉన్నాయి. అక్కడక్కడ చిన్నచిన్న తేడాలున్నా మొత్తంమీద విషయవిభాగం స్థూలంగా ఒకటిగానే కనిపిస్తున్నది.

దర్శపూర్ణమానయాగం, ఆధానం, పిండపితృయజ్ఞం, సోమయాగం, వాజపేయం, రాజనూయం, ఉషాసంభరణం, చయనం, దీక్షాక్రమం, సోత్రామణి, అశ్వమేధం, ప్రవర్గ్య, బ్రహ్మవిద్య ఇవి శతపథబ్రాహ్మణంలో ప్రతిపాదించబడ్డవిషయాలు.

మొదలు - చివరి :

ఈ బ్రాహ్మణం “వ్రతముపైష్యన్నంతరేజాహవనీయం” అనే మంత్రంతో ప్రారంభమై ‘అదిత్యానీమాని శుక్లాని యజాంషి’ అనే దానితో పూర్తవుతున్నది.

- ఎన్.వి.ఆర్.

2. 4. 3 పంకలవకాలం

దేశం:

వైదికధర్మానికి యజ్ఞయాగాదికర్మలకు పుట్టినిలైన కురు పాంచాలదేశాల్లోనే శతపథబ్రాహ్మణం ఏర్పడి ఉంటుందనుకోవడానికి అవకాశాలు ఎక్కువ ఉన్నాయి. ఈ బ్రాహ్మణంలో జనమేజయుడు కురురాజుగా పిలువబడుతున్నాడు. మహాయాజ్ఞకుడైన అరుణి పాంచాలదేశీయుడు. ఇతని శిష్యుడే యాజ్ఞవల్క్యుడు. కాని ఈ బ్రాహ్మణం ఆరోజుల్లోనే కోనలవిదేహదేశాల్లో గొప్పప్రచారాన్ని పొందింది. మిథిలానగరం రాజధానిగా విదేహదేశాన్ని పరిపాలించిన జనకుని ఆస్థానంలో నభాపతి ఈ యాజ్ఞవల్క్యుడు. రాజర్షి జనకుని సభ అభ్యాత్మవిద్యలో నిష్ణాతులైన బ్రహ్మర్షులతో కళకళలాడుతుండేది.

కాలం:

ప్రాచీనవైదికులు ఈనృప్తి వేదాలనాధారంగా పెట్టుకొని చేయబడింది కాబట్టి ఇవి నృప్తికంటే ముందే ఉండి ఉంటాయని ఊహించారు. కాని ఆధునిక విమర్శకులు దీన్ని అంగీకరించలేదు. వారిదృష్టిలో బ్రాహ్మణవాఙ్మయం రచింపబడింది. క్రీ. పూ. 800 నుండి 500 వం. మధ్యకాలంలో బ్రాహ్మణవాఙ్మయం ఏర్పడిందని వారివిశ్వాసం. అందులో ఇతర బ్రాహ్మణాలకంటే శతపథబ్రాహ్మణం కొంచెం నవీనమైంది కాబట్టి అది క్రీ.పూ. 6వ శతాబ్దంలో ఏర్పడి ఉంటుందని ఊహింపబడుతోంది. కాని ఈకాలనిర్ణయం చాలా కృత్రిమంగా కనబడుతున్నదని వైదికమార్గాన్ని అనుసరించేవాళ్లు దీన్ని ఏమాత్రం అంగీకరించరు.

2. 4. 4. వ్యాఖ్యానాలు - ప్రచురణలు

వ్యాఖ్యానాలు :

మాధ్యందినశతపథబ్రాహ్మణానికి హరిస్వామి వ్రాసిన “శ్రుత్యర్థవివృతి” అనే భాష్యం చాలాప్రాచీనమైంది. అవస్థితేజానికి ఉజ్జయిని రాజధాని. దాన్ని పరిపాలించిన విక్రమార్కమహారాజు ఆస్థానంలో ధర్మాధ్యక్షుడుగా దానాధ్యక్షుడుగా హరిస్వామి ఉన్నట్లు అతని భాష్యంద్వారా తెలుస్తున్నది. దీన్నిబట్టి ఇతడు క్రీ. పూ. 5వ శతాబ్దంలో ప్రాంతంలో ఈభాష్యాన్ని రచించి ఉండవచ్చునని కొందఱి అభిప్రాయం. ఇతని తండ్రి నాగస్వామి. అన్నివిద్యలలో అరితేరిన హరిస్వామికి “సర్వవిద్యానిధానకపిత్రాచార్య సరస్వతి” అనే బిరుదం కూడా ఉన్నది. ఇతని భాష్యం సమగ్రంగా దొరకడంలేదు. దొరికినంతవఱకు మాస్తే అది చాలా గంభీరమైందిగా కనపడుతుంది.

ఈ బ్రాహ్మణానికి సమగ్రమైన భాష్యం సాయణభాష్యం. సంహితలకు భాష్యం వ్రాసిన తరువాత అన్నివిధాలా సంపూర్ణమైన బ్రాహ్మణానికి భాష్యం వ్రాయాలనే సంకల్పంతో ఈ మాధ్యందినశతపథబ్రాహ్మణానికి తాను భాష్యం వ్రాసినట్లు సాయణుడు తన ఉపోద్ఘాతంలో పేర్కొన్నాడు.¹

ధారానగరంలో అనందరాయమహారాజుకాలంలో (1868) దానాధ్యక్షుడుగా ఉన్న శ్రీగణేశకాశ్రీ పాఠక్ ఈ బ్రాహ్మణానికి ‘సర్వప్రకాశం’ అనే భాష్యాన్ని వ్రాశాడు. ఇది ఇంతవఱకు వెలుగు చూడలేదు. దీని వ్రాతప్రతి ధారానగరంలోనే ఈయన మనుమడు శ్రీముకుందపాఠక్ దగ్గఱ ఉన్నట్లు, శ్రీధరశర్మ 1940 లో శతపథబ్రాహ్మణోపోద్ఘాతంలో వ్రాస్తున్నారు.

1. సర్వతః సాయణాచార్యో విద్యుక్తోఽహింశాన్ గుణాన్ .
చూర్యస్థితే శతపథే బ్రాహ్మణే వ్యాకరణే శత .

కాణ్యశతపథబ్రాహ్మణానికి ప్రసిద్ధమైన భాష్యాలు లేవు. కాని మహాభారతానికి వ్యాఖ్యానం వ్రాసిన నీలకంఠుడు దీనికొక భాష్యం వ్రాసినట్లు నీలకంఠివ్యాఖ్యద్వారా తెలుస్తున్నది.¹

ప్రచురణలు :

ఈ బ్రాహ్మణాన్ని మొట్టమొదట లండన్ లో 1885 లో ఎ.వేబర్ (A. Weber) సాయణభాష్యంతో ప్రచురించాడు. తరువాత అమ్స్టర్ లో 1902లో ఈబ్రాహ్మణం ప్రకటింపబడింది. ఏషియాటిక్ సొసైటీద్వారా కలకత్తాలో సత్యవ్రతసామాశ్రమి సాయణభాష్యంతో కూడా ఈ బ్రాహ్మణాన్ని 1905 లో ప్రకటించాడు. సేక్రెడ్ బుక్స్ ఆఫ్ ది ఈస్ట్ (= SBE) అనే గ్రంథమాలలో 12, 26, 41, 43, 44 సంపుటాలుగా శతపథబ్రాహ్మణానికి ప్రొ॥ ఎగ్గ్లింగ్ తన అంగ్లాను వాదాన్ని ప్రకటించాడు. 1926 లో లాహోర్ నుంచి బెనారస్ నుంచి కూడ శతపథబ్రాహ్మణం వెలువడింది. అందులో లాహోరు ప్రచురణ డబ్ల్యు. కాలండ్ (W. Caland) సంపాదించింది. అలాగే 1937లో కాశీ అచ్యుతగ్రంథమాల ద్వారా విద్యాధరశర్మ, చంద్రధరశర్మల సంపాదకత్వంలోను, శ్రీ చిన్నస్వామికాశ్రీ, శ్రీ వట్టాభిరామశాస్త్రిల సంపాదకత్వంలో చౌఖంబాసంస్కృతసీరీస్ ద్వారాను ఈబ్రాహ్మణం ప్రచురింపబడింది. తరువాత భారతదేశంలో బొంబాయిలో శ్రీధరశర్మ సంపాదకత్వంలో గంగావిష్ణు శ్రీకృష్ణదాస్ 1940 లో ఈబ్రాహ్మణాన్ని ఐదుభాగాల్లో సాయణభాష్యంతో ప్రకటించాడు.

— ఎన్.బి.ఆర్.

1. "పూర్వాచారా వివరణో దీప్తి" చంద్రవర్ణాత్. పూర్వాచారా పూర్వచంద్రము-సావిత్వర్ణః. విశ్వకరమునపాదితమేతదస్మాదిః కాణ్యశతపథభాష్యే ఏకపాదికా కాండే.

2. 4. 5 ప్రసిద్ధి

బ్రాహ్మణవాఙ్మయంలో శతపథబ్రాహ్మణానికి గల స్థానం అద్వితీయం. నర్వాంగనుందరంగా తీర్చిదిద్దబడి ఉండటంవల్లనే దీనికి అంత పేరు ప్రసిద్ధి వీర్చింది. ఈబ్రాహ్మణాన్ని చక్కగా అధ్యయనం చేసినవాడు యజ్ఞవిద్యలోను, బ్రహ్మవిద్యలోను కుశలుడై మంచిపండితుడుగా పేర్కొనబడేవాడు. అతడికి వైదికజ్ఞానం, ప్రాచీనేతిహాసజ్ఞానం కరతలామలకమౌతుంది. అందువల్లనే అరివీర భయంకరుడై వైదికధర్మనంరక్షకుడైన హరిహరరాయలు యజ్ఞవిధిని పూర్తిగా వర్ణించే గ్రంథానికొకదానికి వ్యాఖ్యానం చేయమన్నప్పుడు మాధ్యందినశతపథబ్రాహ్మణానికి సాయణుడు వ్యాఖ్యానంచేస్తాడు. దీనివల్ల సంహితల తరువాత నమున్నతస్థానాన్ని ఆక్రమించగల అర్హతగల గ్రంథంగా శతపథబ్రాహ్మణానికి అనాటికే ప్రసిద్ధి ఉన్నట్లు తెలుస్తుంది.¹

ఈ బ్రాహ్మణంలో అమూల్యమైన తత్వాలెన్నో ప్రతిపాదించ బడి దీనికెంతో ప్రసిద్ధిని సంపాదించాయి. మచ్చుకు ఒకటి రెండు ఇక్కడ ప్రస్తావిస్తాను—

1. ఋగ్వేదస్సామశాఖానామేతైకా వ్యాకృతా త్వయా ।
తావతా తత్వమానారాజ్ఞానం శక్త్యాస్తతః పరాః ॥
వానవా విశదా యత్ర మంత్రాధానామశేవతః ।
ప్రాచ్యేనాద్యర్యవం కర్మ పూర్ణం శాఖావైరైర్విదా ॥
కరామంకవద్యత్ర వరం తత్త్వం వ్రతాశతమ్ ।
యా కాచిత్రాద్భుతీ శాఖా త్వయా వ్యాఖ్యానామితి ॥
పర్యకుః సాయణాచార్యో విమృశ్యోదీశాన్ గుణాన్ ।
మూర్ఖవృషివే శతవతే బ్రాహ్మణే వ్యాకరోతి శక్ ॥

“అవిద్యాలాదఃపల్ల మానపుడు అవవిక్రతుడౌతున్నాడు. జలం చాలా పవిత్రమైంది. కాబట్టి ముందు వీళ్లను కాకి (ఉపవృత్తం) పవిత్రుడై ఏదైనా వియమవిషయం పాటించాలి”.¹

ఇక్కడ మానవజాతి స్వభావం, పవిత్రతను సంపాదించడానికి మార్గం, పవిత్రతలేకుండా వీనియమం ఫలించదనే ఉపదేశం మనకు లభిస్తున్నాయి. ఇంకొకటి చూడండి :

భార్య భర్తలో వగభాగం. ఆమెను పొందేవఱకు అతడు సంతానాన్ని కనలేడు. అసంపూర్ణుడే అవుతాడు. భార్యను, ఆమెద్వారా సంతానాన్ని పొందిన భర్త పరిపూర్ణతను పొదిపాడు.²

పురుషుని వ్యక్తిత్వం అసంపూర్ణమైంది. వివాహితుడై రెండో వగమైన స్త్రీతో కలిసి సంతానాన్ని పొందినప్పుడే అతడు నిండుమనిషి అవుతాడనేది నిత్యసత్యం. సమాజకల్యాణంకోసం స్త్రీకి సముచిత స్థానాన్నివ్వాలనే సందేశం ఇందులో మనకు దొరుకుతుంది.

ఇలా ఇంకెన్నో విశేషాలు శతపథంలో చోటు చేసుకొని దీనికి చక్కని ప్రసిద్ధిని సంపాదించాయి.

—ఎన్.బి.ఆర్.

1. తద్యదవ ఉపవృత్తి. ఆమేరోః వై పురుషో యదవృత్తం వదతి, తేన పూరితైరతః. మేర్కా చ అమః. మేరోః తుత్వా ప్రతముపాయానీతి. తస్మాద్వా అవ ఉపవృత్తి

1.1.1.1.

2. అర్థో హ చాచీవ ఆత్మనో యజ్ఞాయ. తస్మాద్వావజ్ఞాయాం వ వివృతే వైవ కావత్ ప్రజాయతే. ఆనర్వో హ కావర్చవతి. అత యదైవ జాయాం వివృతే అత ప్రజాయతే, తస్మి హ వర్వో తవతి. సర్వ ఏతాం గతిం గచ్ఛానీతి.

5.2.1.10.

2. 4. 6 యజ్ఞయాగాలు

వేదమనే పదం వినగానే మనకు యజ్ఞయాగాలు గుర్తుకొస్తాయి. వేదాలలో; అంటే విశేషంగా బ్రాహ్మణాలలో యజ్ఞయాగస్వరూపం విశేషంగా వివరింపబడింది. యజ్ఞం భారతీయ సంస్కృతికి ప్రతీక.

దేవతలనుద్దేశించి త్యాగంచేసే ద్రవ్యానికి హవిస్సని పేరు. అగ్నిలో హోమంచేయడంద్వారా అది దేవతలకు చేరుతుంది. అందుకనే అగ్నికి హవ్యవాహనుడని పేరు. యజ్ఞానికి అధ్వరం, ఇజ్య, ఇష్టి, క్రతువు, మఖం, మేధం, యాగం, నవం, హవనం అనేవి పర్యాయపదాలు.

ప్రకృతి సృజనశక్తియే యజ్ఞం కాబట్టి యజ్ఞం సృష్టికర్తయైన ప్రజాపతికి ప్రతీకగా అభిన్నంగా పరిగణించబడింది. ప్రజాపతే యజ్ఞమని శతపథబ్రాహ్మణంలో చాలాసార్లు చెప్పబడింది (14-3,2,1; 3-6,3,1). సమస్తప్రాణుల ఆత్మ, నకల దేవతల స్వరూపం యజ్ఞం. ఎవడు యజ్ఞంకోసం ఆత్మత్యాగం చేస్తాడో అతడు అందరి కోసం ఆత్మత్యాగం చేసినట్లవుతుంది. యజ్ఞం-ఋతం, సత్యం అనికూడా కీర్తించబడింది.

యజ్ఞాలెన్నిరకాలు?

హవిస్సునుబట్టి యజ్ఞం మూడువిధాలు. 1. ఇష్టి (పిండి ప్రధానహవ్యంగా గలది) 2. పశుబంధం (పశువు హవ్యంగా గలది) 3. సోమయాగం (సోమరసం హవ్యంగా గలది). ఆచరణను బట్టి యజ్ఞం మూడు విధాలు. 1. నిత్యం (ప్రతిదినం చేసే యాగం) 2. నైమిత్తికం (ఆయా సందర్భాల్లో చేయబడే యాగం) 3. కామ్యం (ప్రతిఫలాన్ని ఆశించి చేసే యాగం). ప్రసిద్ధిని బట్టి యజ్ఞం రెండు

విధాలు. 1. ప్రకృతి 2. వికృతి. ఆదర్శమైంది, ఉపాదానకారణమైంది ప్రకృతియాగం. ఇష్టులకు దర్శపూర్ణమానలు, పశుబంధాలకు నిరూఢపశుబంధం, సోమయాగాలకు అగ్నిష్టోమం ప్రకృతియాగాలు. ప్రకృతిని అనుసరించి చేసే యాగాలు వికృతులు. వాజపేయం, రాజనూయం మొ॥ సోమయాగం యొక్క వికృతులు.

సోమయాగాలు ఆచరించే కాలాన్నిబట్టి మూడు విధాలు. 1. ఏకాహం 2. అహీనం 3. సత్రం. దీక్ష మొదలుకొని అవభృథం దాకా గల కర్మలన్నీ ఒకేరోజు పూర్తిచేస్తే అది ఏకాహం. బృహస్పతి వనం, సోమవనం, అప్తోర్యామం మొదలైనవి ఏకాహాలు. రెండు నుంచి పన్నెండు రోజుల లోపల ముగిసే యాగం అహీనం. రాజనూయం, అశ్వమేధం, పురుషమేధం మొ॥ అహీనాలు. యాగకలాపం పన్నెండు రోజులకంటే ఎక్కువగా ఉంటే అది సత్రం. ఇది చాలా యాగాల పరంపర. గవామయనం సత్రయాగం.

అగ్న్యధానం (2.1-2):

బ్రహ్మచర్యాశ్రమానంతరం పురుషుడు వివాహితుడై గృహస్థాశ్రమాన్ని స్వీకరించి యజ్ఞాలను చేయాలి. గృహస్థుడు ఆధానంతో యజ్ఞాలను ప్రారంభించాలి. బ్రాహ్మణులు వనంత ఋతువులో, క్షత్రియులు గ్రీష్మంలో, వైశ్యులు శరత్తులో, రథకారులు వర్షర్తువులో అగ్న్యధానం చేయాలి.

యజ్ఞ నిర్వహణకు పవిత్రాగ్నులు అవసరం. అవి ఆహవనీయం, గార్హపత్యం, దక్షిణాగ్ని. ఈ త్రేతాగ్నులున్న ప్రదేశానికి 'దార్శికి-వేది' అని పేరు. ఈ త్రేతాగ్నులను ఉపచరించటమే ఆధానం. గృహస్థుడు నిత్యం గార్హపత్యాగ్నిని అర్చించాలి. ఆయా యాగవిధుల ననుసరించి గార్హపత్యాగ్నినే ఆహవనీయ, దక్షిణాగ్నికుండాలో పంచిపెట్టాలి. అన్ని హోమాలు సాధారణంగా ఆహవనీయాగ్నిలోనే జరుగుతాయి.

అగ్నిహోత్రం (2-2):

ప్రతినిత్యం ఉదయ - సాయంసంధ్యాకాలాల్లో చేయవలసిన యాగం అగ్నిహోత్రం. దీన్ని ఆపితాగ్ని భార్యతోపాటు చేయాలి. పాలు, నెయ్యి మొ॥ హవిస్సులు. గృహస్థు జీవితపర్యంతం లేక వృద్ధాప్యంవరకు చేసే సత్రయాగమిది (2.2.3.1).

దర్శపూర్ణమాసేష్టి (1-9):

పురోడాశం ప్రధానహవ్యంగా కలది ఇష్టి. పురోడాశమంటే బియ్యపుపిండితో కుండపెంకులో కాల్చిన అప్పం. ఇష్టిని చేయటానికి అధ్వర్యుడు, హోత, బ్రహ్మ, ఆగ్నేధ్రుడు అనే నలుగురు ఋత్విక్కులు కావాలి.

ఇష్టికార్యకలాపం:- హవిస్సును తయారుచేయటం, సామిధేని కర్మ (పవిత్రాగ్నులను ప్రజ్వలించజేయటం), సాధారణోపచారం, పురోడాశాన్ని హోమంచేయడం, స్వప్తకృత్ హోమం, హవిశ్శేషం- ఇడను గ్రహించటం, పత్నీసంయాజం మొదలైనవి.

దర్శేష్టి అమావాస్యనాడు, పూర్ణమాసేష్టి పౌర్ణమినాడు చేయాలి (1-1-11). ఇవి ప్రకృతికర్మలు. ఇతర ఇష్టలకు ఆదర్శంగా ఉన్నాయి. ఇష్టలలో ఆగ్రయజేష్టి మొ॥ కొన్ని స్వతంత్రమైనవి. కొన్ని అంగకర్మలు. ఇవి ఇతర యాగాలలో అంగాలుగా ఉంటాయి, పాపాయజీయేష్టి మొదలైనవి. ఇది సోమయాగానికి అంగకర్మ.

చాతుర్మాస్యలు (2-4-2: 2-5-5):

ఒక సంవత్సరంలో అప్పుడప్పుడు పౌర్ణమినాడు చేసే వైశ్వ దేవం మొ॥ నాలుగు యాగాలకు "చాతుర్మాస్య" అని పేరు.

1. వైశ్వదేవాన్ని ఇష్టిలాగా వసంతర్తువులో చేయాలి. హవ్యాలు - చరుపురోడాశాలు, ఆమిక్ష (పాలవిరుగుడు) మొ॥

2. వరుణప్రభూనను వర్షర్తువులో చేయాలి. ఇందులో పశు బలి ఉంది. కాబట్టి ఆర్గరు ఋత్విక్కులు కావాలి. పశుబలి 'దార్శికి వేది'కి దక్షిణంగా నిర్మించబడ్డ వేదిపై జరుగుతుంది. ఇందులో యజమాని పత్నిని మంత్రాలతో పరిశుద్ధిచేయటం అనంత్యకరమైన అంశం. వరుణుడు ప్రధానదేవత.

3. సాకమేధం శరత్కాలంలో చేయాలి. ఇందులో అనీకవతి మొ॥ నాలుగు భాగాలున్నాయి. రుద్రత్యంబకుడు ప్రధాన దేవత.

4. ఇది ముగిసిన వెంటనే 'శునాసీరీయ' యాగం చేయాలి. ఇది నాల్గవ యాగం.

సోమయాగం - అగ్నిష్టోమం (3,4 కాండలు):

సోమయాగం 'దీక్షణీయేష్టి'తో ప్రారంభమవుతుంది. యజమాని యజ్ఞనిర్వహణానికి దీనితో దీక్ష వహిస్తాడు. మరునాడు 'ప్రాయణీయేష్టి' చేయబడుతుంది. సోమలతను యాగకాలకు ఊరేగింపుగా తీసికొస్తారు. సోమలత గౌరవార్థం 'అతిథ్యేష్టి' జరుగుతుంది. ఇష్టి ముగిసిన తరువాత 'తానూనప్తం' జరుగుతుంది. ఋత్విక్కులు, యజమాని పరస్పర సహకారానికి, ఐకమత్యానికి గుర్తుగా ప్రాత్రలోని నేతిని స్పృశిస్తారు. ఈ కార్యక్రమమంతా 'దార్శికివేది' పైన జరుగుతుంది.

మూడో రోజున ప్రవర్ణ్య, ఉపనత్ అనే యాగాలు చేయబడతాయి. వీటితోపాటు 'సుబ్రహ్మణ్యాహ్వనం' జరుగుతుంది. ఇది ఇంద్రుని ఆహ్వానించే కార్యం నాల్గో రోజు మహావేది నిర్మించబడుతుంది. అయిదో రోజు మొదటి పశుయాగం చేయబడుతుంది. ఇదంతా పూర్వరంగం. ఆరో రోజు సోమయాగం ప్రారంభమవుతుంది.

ప్రాతఃకాలంలో హోత ప్రాతరనువాకాన్ని బహిష్పవమాన, ఆజ్యస్తోత్రాలను పఠిస్తాడు. పెరుగుతో కొన్ని హోమాలు చేసిన

తరువాత, అధ్వర్యుడు, ప్రతిప్రస్థాత, ఉన్నిత, హోత సోమలతను రాతితో నలగ్గొట్టి సోమరసాన్ని తయారుచేస్తారు. దీనిని 'మహా భిషవ' మంటారు. సోమరసం దేవతలకు అర్పించబడుతుంది. దీనితో ఉదయకార్యక్రమం ముగుస్తుంది.

మధ్యాహ్నం మధ్యందిన పవమాన, పృష్ఠస్తోత్రాలు పఠించబడతాయి. ఋత్విక్కులు సోమరసాన్ని తయారుచేస్తారు. 'గ్రావస్తుత్' ఒత్తుడురాళ్లను స్తుతిస్తాడు.

సాయంకాలం తృతీయపవమాన, అగ్నిస్తోమ సామలు పఠించబడతాయి. ఈ అగ్నిస్తుతిచేతనే ఈ యాగానికి 'అగ్నిష్టోమం' అనే పేరు కలిగింది. అగ్నిస్తుతిలో ఋగ్వేదంలోని 'యజ్ఞా యజ్ఞా వో అగ్నయే; ఉర్జో న పాతం' అనే నూక్తాలు (6-48-1,2) గానం చేయబడతాయి. ఈ కార్యక్రమమంతా రాత్రి రెండవజాముకు ముగుస్తుంది. ఋత్విక్కులందరు 'అగ్నిధీయ' ఆవరణలో పెరుగును పండుకొంటారు. దీనితో 'తానూనప్తం' వల్ల ఏర్పడ బాధ్యత నెరవేరుతుంది.

మర్నాడు అవభృథం జరుగుతుంది. యజమాని, పత్ని, ఋత్విక్కులు ఉరేగింపుగా నదికి వెడతారు. అందరు స్నానం చేస్తారు. అంతటితో యజ్ఞదీక్ష ముగుస్తుంది. నీళ్లలో 'అవభృథేష్టి' జరుగుతుంది. అందరు యాగశాలకు వచ్చిన తరువాత 'ఉదయనీ-యేష్టి' జరుగుతుంది. ఇలా సోమయాగం నమాప్తమవుతుంది.

ఈ కలాపమంతా అగ్నిష్టోమమనబడే సోమయాగానికి చెందింది. ఇది ఏకాహం. అగ్నిష్టోమం ప్రకృతియాగం. ఇది సోమయాగాలన్నింటికీ ఆదర్శం. సోమయాగాలు ఏడు ఉన్నాయి. 1. అగ్నిష్టోమం 2. ఉక్థ్యం 3. పోడశి 4. అతిరాత్రం 5. అత్యగ్నిష్టోమం 6. వాజపేయం 7. అప్రోర్యామం.

వాజపేయం (5-1):

వాజపేయం అగ్నిష్టోమానికి వికృతియాగం. ఇందులో 17 దీక్షాదినాలు, మూడు ఉపనత్లు, ఒకరోజు సోమయాగం (నుత్యాహం) ఉంటుంది. నవనీయపశువులు 17 ప్రజాపతికి బలి యివ్వబడతాయి. అగ్నిసోములకు, ఇంద్రునకు, సరస్వతికి పశువులు నమర్పించబడతాయి. ఇందులో నవ్తదశస్తోమం బృహత్స్వరంతో పఠించబడుతుంది. ఇది ఈయాగానికి ఒక ప్రత్యేకలక్షణం. తరువాత వాజపేయశస్త్రం పఠించబడుతుంది. వాజపేయం సప్రమాత్ నవంగా, బలవర్ధకక్రతువుగా కీర్తించబడింది.

వాజపేయంలో చాలా అనక్తికరమైన అంశం పదిహేడు రథాల పరుగుపందెం. ఇందులో యజమాని పాల్గొని విజయం పొందుతాడు. యజమాని భార్యతో కలసి సూర్యునికి ప్రతీకగా ఉన్న విజయస్తంభాన్ని అధిరోహిస్తాడు. ఇది స్వర్గారోహణంగా భావించబడుతుంది. ఈ సందర్భంలో యజమాని, భార్య అర్ధాంగి కాబట్టి ఆమె అనుమతితో 'భార్యతో కలసి సంపూర్ణపురుషుడినై ఈ మార్గం గుండా స్వర్గాన్ని అధిరోహిస్తా'నని తలుస్తాడు (5-2,1,10). ఈ సన్నివేశం నాటి సంఘంలో స్త్రీకి గల గౌరవస్థానాన్ని తెలియజేస్తుంది.

అగ్నిచయనం (6-10):

సోమయాగంలో అహవనీయాగ్నికుండం నలుచదరంగా ఉంటుంది. దీనికే ఒక నమూనాలో నిర్మించిన 'చితి' అనిపేరు. ఈ కార్యక్రమానికి 'చయనం' అనిపేరు. ఇందుకు సంబంధించిన సోమయాగం 'సాగ్నిచిత్ సోమయాగ' మనబడుతుంది.

యజమాని పౌర్ణమినాడో లేక అమావాస్యనాడో చయన యాగం చేయటానికి ఒకసంవత్సరం ముందుగా సంకల్పిస్తాడు.

అరోజు కొన్ని హోమాలు, సంస్కారాలు చేసిన తరువాత యజమాని మట్టితో ఒకకుండను తయారుచేస్తాడు. దీనిని 'ఉఖా' అంటారు. ఒకనెల తరువాత వాయుదేవత గౌరవార్థం పశుయాగం చేయబడుతుంది. అగ్నివేది నిర్మించటానికి కావలసిన ఇటుకలను తయారు చేస్తారు. సోమయాగం వైత్రపార్ణమినాడు జరిపేటట్లుగా ఈ అగ్నివేదినిర్మాణం ప్రారంభించబడుతుంది.

యజమాని 'దీక్షణీయేష్టి' స్వగృహంలో చేసి యజ్ఞదీక్షను తీసుకుంటాడు. ఉఖా అనేపాత్రను గడ్డితో నింపి అహవనీయాగ్నిలో కాలుస్తారు. యజమాని ఉఖను తీసికొని తూర్పుకు నాలుగడుగులు నడుస్తాడు. దీనిని 'విష్ణుక్రమణం' అంటారు. తరువాత మరికొన్ని హోమాలు చేస్తాడు. చివరిరోజున విష్ణుక్రమణ ఉపస్థానాలు చేసి, యజమాని స్వగృహం నుంచి చయనయాగం చేయటానికి నిర్ణయించుకొన్న యాగశాలకు వెడతాడు. యజమాని తనతో ఉఖాగ్ని, గార్హపత్య, దక్షిణాగ్నులను తీసికొని వెడతాడు.

ఇక్కడ సోమయాగం చేసినట్లు 'ప్రాయణీయేష్టి' మొదలైన ఇష్టులు, ప్రవర్గ్య, ఉపనత్ చేయబడతాయి. ఇలా అయిదురోజులు జరుగుతాయి. ఈ అయిదురోజులలో ఉత్తరవేదినిర్మాణం జరుగుతుంది. ఈ నిర్మాణసామగ్రిని ఊరేగింపుగా తీసుకొని వస్తారు. ఊరేగింపుకు ముందు తెల్లగుఱ్ఱం నడుస్తుంది. 10,800 ఇటుకలతో ఉత్తరవేదినిర్మాణం వివిధ ఆకారాలలో చేయబడుతుంది. మనిషి బంగారు ప్రతిమ, జీవించి ఉన్న జాబేలు, శంకుస్థాపనలో ఉంచబడుతుంది. ఇవి ఉత్తరవేది వివిధరూపాలు - 1. శ్యేనచిత్ (రెక్కలు విప్పకొన్న డేగ) 2. కంకచిత్ (క్రొంచపక్షి) 3. ప్రాగచిత్ (త్రికోణం) 4. ఉభయతః ప్రాగచిత్ (తుల్యచతుర్భుజం) 5. రథచక్రచిత్ (16 అకులుగల రథచక్రం) 6. ద్రోణచిత్ (పిడితోనున్న పాత్ర) 7. పరిచ్ఛాయ (కేంద్రీకరించిన అరు వృత్తాలు) 8. సమూహ్య

(మండలాకారం) 9. కూర్మ (తాబేలు). ఈ నిర్మాణాలన్నీ అయిదు అంతస్తులుగా నిర్మించబడతాయి. ఈ బ్రాహ్మణంలో చయనకాండలో పీఠీ వివరాలన్నీ దొరుకుతున్నాయి.

దార్శికోవేదినిర్మాణం శ్రీస్వరూపంలా ఉండాలి. 'యోషా వై వేదిః' (1-2-8-16) 'జఘనభాగం విశాలమై, నెన్నడుము నూడ్చమై, అంసప్రాంతంలో విశాలమైన శ్రీవలె అగ్నివేదిక పశ్చిమంలో విశాలమై, మధ్యభాగంలో నూడ్చమై, తూర్పున కొద్ది వైశాల్యంగలిగి ఉంటే దేవతలకు ప్రీతికలుగుతుంది'. ఈ వర్ణన శ్రీ సౌందర్యాన్ని గురించి మహర్షుల దృష్టిని, వైదికక్రియలలో వారికి గల సౌందర్యదృష్టిని వెల్లడిస్తోంది.

అగ్నివేదినిర్మాణం పూర్తియైన తరువాత 'శతరుద్రీయ హోమం' చేయబడుతుంది. జిల్లేడుఆకులో మేకపాలు పోసి అగ్నిలో హోమంచేస్తారు. రుద్రాధ్యాయాన్ని పఠిస్తారు. తరువాత కొన్నికర్మలు 'వసోర్ధారా' హోమం చేయబడుతుంది. హోమకాలంలో 'చమకాధ్యాయం' పఠించబడుతుంది. అగ్నిష్టోమంలో చేసే కార్యక్రమంతో ఈ చయనయాగం సమాప్తమవుతుంది. చయనం ప్రధానంగా అగ్నికి చెందిన యాగం అయినా జగత్సృష్టికి నిగూఢార్థ ప్రతీకగా భావించబడుతోంది.

సౌత్రామణి (9-5; 12-7):

చయనయాగానంతరం సౌత్రామణి అనే పశుయాగం చేయాలి (12-4-1-2). ఇది సోమపానం ఎక్కువగా చేయటంవల్ల కలిగే హానిని పోగొట్టడానికి చేసే ప్రాయశ్చిత్తకర్మ. ఇందులో సుత్రాముడు అంటే ఇంద్రుడు ప్రధానదేవత. హవిస్సులు అశ్వీనులకు, సరస్వతికి నమర్పించబడతాయి. దేవతలకు మూడుపశువులతో బాటు పురోడాశం ఇందులో నమర్పించబడుతుంది. చరకసౌత్రామణి, కౌకిలసౌత్రామణి అని ఇది రెండురకాలు.

ప్రవర్గ్య (9-2;14-1):

సోమయాగం పూర్వరంగంలో చేయబడే అంగయాగం (అప్రధానకర్త). ఎక్కువగా కాచబడిన నెయ్యి, అవుపాలు, మేకపాలతో కలిపి ఇందులో దేవతలకు నమర్పించబడుతుంది. సోమలతను యాగశాలకు తీసికొని వచ్చిన తరువాత రోజుకు రెండుసార్లు ప్రవర్గ్యను చేస్తారు. ఉదయం ప్రవర్గ్యానంతరం ఉత్తరవేదిలో ఒక అంతస్తును నిర్మిస్తారు. ఇలా ప్రవర్గ్యను అయిదు రోజులు చేస్తారు. క్రమంగా ఉత్తరవేది అయిదు అంతస్తులుగ నిర్మించబడుతుంది. అశ్వినులు ప్రధానదేవతలు. ఇందులో నెయ్యి కాచబడిన పాత్రను 'మహాపీరం' అంటారు. పీర అంటే అగ్ని. అందుకనే ప్రవర్గ్యకు 'మహాపీరం' అనే నామాంతరం ఉంది. ప్రవర్గ్యా చివర అగ్నిని శాంతింపజేయటానికి 'ఉపనత్' అనే హోమంచేస్తారు.

10. రాజనూయం (9-2;3;4):

రాజు రాజ్యాధికారాన్ని స్వీకరించిన తరువాత రాజనూయ యాగం చేస్తాడు. ఇది రాజును పవిత్రీకరిస్తుందని రాజుకు ప్రతిష్ఠను పెంచుతుందని భావింపబడింది. ఇది ఆరు సోమయాగాలు, రెండు పశుయాగాలు, 129 ఇష్టలు, ఏడు దర్శిహోమాలతో 14 నెలలకు పూర్తి అవుతుంది. సాధారణంగా ఫాల్గుణ శుక్లపాడ్యమినాడు దీన్ని ప్రారంభిస్తారు. ఇందులోని సోమయాగాలు — 1. పవిత్రయాగం — ఇది అగ్నిష్టోమంతో ప్రారంభమవుతుంది. 2. అభిషేచనీయ — ఉక్త్య. ఇందులో అభిషేకసంస్కారం జరుగుతుంది. 3. దశపేయం; అగ్నిష్టోమయాగం, 4. కేకవపనీయం; అతిరాత్రయాగం, 5. వ్యష్టి ద్వితీయత్రయం, 6. క్షత్రధృతి అనేవి.

అభిషేచనీయ (పవమాన) మనే సోమయాగంలో మధ్యాహ్న నవనానంతరం, ప్రధాన అమృతి తరువాత, బ్రహ్మ యజమాని(రాజు)

చేతిని పట్టుకొని నభ్యులకు ప్రజలకు 'ఇతడు....రాజ కుమారుడు మీకు రాజు, రక్షకుడు' అని పరిచయం చేస్తాడు. తరువాత అభిషేకం జరుగుతుంది. నముద్రం, నది, నరన్ను, సెలయేరు మొదలైన 16 పుణ్యతీర్థాలలోని నీరు, పెరుగు, నెయ్యి, పాలు, తేనె మొదలైనవన్నీ కలిపి రాజును అభిషేకిస్తారు. దీనికి ఉదుంబర (మేడి) పాత్ర ఉపయోగించబడుతుంది.

రాజు విల్లు - బాడాలను చేతపట్టుకొని, పులితోలు పరచిన ఉదుంబర (మేడి) సింహాసనంపై, అహవనీయాగ్ని సమీపంలో కూర్చుంటాడు. ఆరు పార్థహోమాలు చేయబడతాయి. మహేంద్ర స్తోత్రాన్ని ఉద్గాత పఠిస్తాడు. అధ్వర్యుడు, బ్రహ్మ, హోత, ఉద్గాత రాజుచుట్టు నిల్చుని పవిత్రజలంతో అభిషేకం చేస్తారు. ఈ కార్యక్రమంలో రాజమిత్రులు ప్రజాప్రతినిధులు కూడా పాల్గొంటారు. తరువాత రాజు నూతన వస్త్రాలను ధరిస్తాడు. మళ్లీ ఆరు పార్థహోమాలు చేయబడతాయి. ఇందులో 'రత్నీనాం హవీంషి' అనే 12 ఇష్టాలు చేయబడతాయి. ఈ కార్యక్రమంవల్ల రాజోద్యోగులకు 'రత్నీన్' (రత్నాలు) అనేపేరు కలిగింది. వారు పురోహిత, సూత, సంగ్రహీతృ, అక్షావాప, క్షత్రి, గోడికర్తన, పాలాగల, తక్షన్, రథకార మొదలైనవారు.

రాజు మూడుగుణ్ణాలు, ఇద్దఱు అంగరక్షకులుగల రథాన్నధిరోహించి ఒక వీరునితో ద్వంద్వయుద్ధంచేసి జయిస్తాడు. రాజు పరిహాసానికి తన బంధువులకు చెందిన గోసమూహంమీద దండెత్తి జయించి, కొంత ధనాన్ని రాజ్యభాగాన్ని ఆ బంధువుకు ప్రతిఫలంగా ఇస్తున్నాడు. అధ్వర్యునితో పాచికలాడతాడు. ఆటలో పందెం గోవు. దానిని కూడా జయిస్తాడు. ఇవి యాగేతరమైన కార్యాలు. సోమ యాగం చివర హోత శునశ్శేపుని వృత్తాంతాన్ని పఠిస్తాడు.

మరునటిదినంనుంచి 10 రోజులు 'నంన్యపాం హవీంషి' అనే 10 ఇష్టులు చేయబడతాయి. 11 వ రోజున 'దశపేయం' జరుగుతుంది. ఈ సోమయాగంతో 10 చమనలు (పాత్రలు) ఉపయోగించబడతాయి. పదిమంది ఋత్విక్కులు సోమపానంలో పాల్గొంటారు. కనుక ఇది 'దశపేయం' అనబడుతోంది.

'కేశవపనీయ' మనే సోమయాగం ఒక సంవత్సరం తరువాత చేయబడుతుంది. దీనితో దీక్ష ముగుస్తుంది. పిమ్మట వ్యష్టిద్విరాత్ర, క్షత్రస్య ధృతి అనే సోమయాగాలు చేయబడతాయి. రాజనూయం అంతటితో నమాప్తమవుతుంది. తరువాత సౌతామణి ప్రాయశ్చిత్తయాగాన్ని చేస్తారు.

రాజనూయంలో వరుణుడు ప్రధానదేవత. 'వరుణనవో వా వీష యద్ రాజనూయమ్' (5-4-3-21) అని శతపథబ్రాహ్మణం చెబుతోంది. రాజనూయ, అశ్వమేధ, పురుషమేధ, సర్వమేధ యాగాలు క్షత్రియ యాగాలు. రాజనూయంలో రాజు ప్రజాపతికి ప్రత్యక్షప్రతినిధిగా చెప్పబడ్డాడు (5-3-3-12).

అశ్వమేధం (13 కాండ):

చారిత్రిక, సాంస్కృతిక ప్రాముఖ్యత కలిగి 'రాజయజ్ఞం'గా ప్రసిద్ధిపొందిన యాగం అశ్వమేధం. అశ్వం బలిపశువుగా గల సోమయాగం. కాని ఇందులో అశ్వంతోపాటు అనేక పశువులు హవిర్ద్రవ్యంగా ఉంటాయి.

'సాంగ్రహజ్యేష్ఠి'తో అశ్వమేధం ప్రారంభమవుతుంది. పశుయాగానంతరం అశ్వం పవిత్రీకరించబడి ఒక సంవత్సరపాటు స్వేచ్ఛగా తిరగటానికి వదలబడుతుంది. దానిని రక్షించటానికి కొంత సైన్యం వెంట ఉంటుంది. రాజు (యజమాని) యాగదీక్షితుడై హోమాలు చేస్తుంటాడు. హోత గానం చేస్తున్న 'పారిష్లవం' వింటూంటాడు.

గాయకులు తన పీఠగాథలు గానం చేస్తుంటే రాజు వాటిని వింటూ అశ్వం తిరిగిరావడాన్ని నిరీక్షిస్తుంటాడు.

ప్రధానయాగం మూడురోజులు జరుగుతుంది. మొదటిరోజు పూర్వరంగమైన హోమాలు చేయబడతాయి. రెండవరోజు సోమ యాగంలో నవనాశ్వం యూపస్తంభం దగ్గరికి తీసికొనిరాబడుతుంది. హోత సూర్యుని అశ్వరూపంలో స్తుతించే సూక్తం (ఋ. సం. 9-163) గానం చేస్తాడు. ఉత్తరవేదిపై 21 యూపస్తంభాలుంటాయి. మధ్య నున్న యూపానికి నవనాశ్వం బంధించబడుతుంది. దానికి రెండు వైపులనున్న యూపస్తంభాలకు 340 గ్రామ్యజంతువులు గుంపులుగ బంధించబడతాయి. పీటితోపాటు 360 అరణ్యజంతువులుగూడ బంధించబడి ఉంటాయి. అదొక జంతుప్రదర్శనశాలగా ఉంటుంది. 'పర్యగ్నికరణం' తరువాత అశ్వం, గ్రామ్యజంతువులు దేవతలకు బలి యివ్వబడతాయి. అరణ్యజంతువులు వదలివేయబడతాయి. తరువాత వపాహోమం మొ॥ చేయబడతాయి.

మూడవ రోజున అతిరాత్రుసోమయాగం చేస్తారు. అవభృథంతో అశ్వమేధం నమాస్తమవుతుంది. అశ్వమేధం రాజ్యానికి, ప్రజలకు అభివృద్ధిని కలిగిస్తుంది. సార్వభౌమాధికారానికి ఏకచ్ఛత్రాధిపత్యానికి అశ్వమేధం చిహ్నం. అశ్వం సృష్టికర్తయైన ప్రజాపతికి ప్రతీక.

పురుషమేధం (13-6):

పురుషమేధం అశ్వమేధంలాగా ఒక సోమయాగం. ఇందులో పురుషుడే యజ్ఞపతువుగా ఉంటాడు. బ్రాహ్మణ లేక క్షత్రియ యువకుడు ముఖ్యపతువుగా ఉంటాడు. ఇతడు 1000 గోవులకు లేక 100 గుఱ్ఱాలకు ప్రతిఫలంగా కొనబడతాడు. ఇది వాయుదేవతకు సంబంధించిన యాగం (13-6-2-1). ప్రధానయాగం అయిదురోజులు జరుగుతుంది. మూడవ రోజు పతువులు దేవతలకు బలి యివ్వబడతాయి.

వాజననేయినంపితలో (30-5) 185 మంది దేవతలు, వారికి నమర్పించబడే 185 పశువులు (మానవులు) తెలుపబడ్డారు. యాగకార్యకలాపవివరణను బట్టి ఇందులో మానవపశువులు హవిస్సులుగా వధించబడటంలేదు. సామిత్రగృహానికి తీసికొనిపోయినతరువాత వదలివేయబడతారు. ఇందులో పేర్కొన్న పశువులపేర్లను పరిశీలిస్తే పురుషమేధం ఒక సాంకేతికయాగమనిపిస్తుంది. నాగరికత అభివృద్ధి చెందిన నాటి సమాజస్వరూపమంతా ఇందులో ప్రత్యక్షమవుతోంది.

సర్వమేధం (13-7):

ఇది పదిరోజుల సోమయాగం. యజమాని తన శక్తి ననుసరించి అగ్నివేదినీ నిర్మిస్తాడు. పదిరోజుల కార్యక్రమం - 1. అగ్నిస్తుత్ 2. ఇంద్రస్తుత్ ఉక్త్య 3. సూర్యస్తుత్ ఉక్త్య 4. వైశ్వదేవ 5. అశ్వమేధిక 6. పురుషమేధిక 7. అప్తోర్యామ 8. త్రిణవ 9. త్రయస్త్రింశ 10. అతిరాత్రయాగాలు.

పితృమేధం (13-8):

ఇది ఉత్తరక్రియలకు సంబంధించిన యాగం.

ఋత్విక్కులు:

హవిర్యజ్ఞాలలో (ఇష్టులు) అధ్వర్యుడు, హోత, బ్రహ్మ, అగ్నిధ్రుడు అనే నలుగురు ఋత్విక్కులుంటారు. పశుయాగాలలో పై నలుగురితోపాటు మరి యిద్దరు ప్రతిప్రస్థాతా, ప్రశాస్తా లేక మైత్రావరుణుడు ఉంటారు. సోమయాగాలలో 16 మంది ఋత్విక్కులు ఉంటారు. వారు నాలుగు గణాలుగా ఉంటారు.

1. అధ్వర్యుగణం - అధ్వర్యు, ప్రతిప్రస్థాతా, నేష్టా, ఉన్నీతా.

2. హోతృగణం - హోతా, ప్రశాస్తా, అచ్ఛావాక, గ్రావస్తుత్.

3. ఉద్ధాతృగణం - ఉద్ధాతా, ప్రవోతా, ప్రతిహర్తా, సుబ్రహ్మణ్యుడు.

4. బ్రహ్మగణం - బ్రహ్మ, బ్రాహ్మణాచ్చంసి, అగ్నిధ్ర, పోతా.

కొన్ని సోమయాగాలలో నదన్య, ఉపద్రష్టా అనేవారు ఉంటారు.

ఇలా బ్రాహ్మణాలు యాగాదులకు సంబంధించిన విషయాలనే వివరిస్తాయి. భారతీయ శాస్త్రీయకథావనారీతిని, పూజావిధానాన్ని, ప్రార్థనావిధానాన్ని, వాటి ఉత్పత్తివికాసాలను తెలిసికోవడానికి బ్రాహ్మణాలు పెన్నిధిలాంటివి. వీటిలో శతపథబ్రాహ్మణం విషయ విస్తృతిలోను, సమగ్రతలోను సార్థకనామధేయమై ఉంది. ఇది యజ్ఞయాగాదుల చరిత్రను, కార్యకలాపాన్ని తెలిసికోవడానికి అమూల్యమైన ప్రామాణికగ్రంథం.

—కె.వి.ఆర్.

2. 4. 7 వైశిష్ట్యం

సంహితలో ఋక్సంహితకు గల స్థానం బ్రాహ్మణాల్లో శత పథానికున్నదని చెప్పవచ్చు. అయితే నూఱు ఆధ్యాయాలతో అనేక విషయాలతో నిండిఉన్న ఈ శతపథబ్రాహ్మణవైశిష్ట్యాన్ని సంగ్రహంగా ప్రతిపాదించడం సాహసమే అవుతుంది. అనలు వేదవాఙ్మయవైశిష్ట్యం ఎటువంటిది? ఎంతది? అని చెప్పటం తగనిపని. పొర్లిపొంగే పవిత్ర గంగాప్రవాహంనుంచి చేతిలోనున్న పాత్రకు తగిన నీటినే మనం పొందగలిగినట్లు ఏ దృష్టితో ఎంతవరకు తెలిసికొనే ప్రయత్నం చేయగలమో అంతవరకే ఆ విషయం వేదవాఙ్మయంనుంచి మనకు స్ఫురిస్తుంది. అయితే అందులో విషయం అంతటిదేననుకోకూడదు. మన ఆలోచనల్లో భావనలోగల పరిమితత్వంవల్ల వేదవిజ్ఞానాన్ని కూడ ఇంతటిది, ఇటువంటిది అని వ్యాఖ్యానిస్తూ ఉంటాం. అది చాల నంకుచితదృష్టి అనిపించుకుంటుంది.

శుక్ల యజుర్వేదానికి అనుబంధంగా ఉన్న బ్రాహ్మణాన్నే శత పథబ్రాహ్మణమని వ్యవహరిస్తూంటారు. ఈపేరే చెప్పక చెప్పుతుంది. ఈ బ్రాహ్మణం చాలాపెద్దదని. నిజానికంతే. ఈ బ్రాహ్మణం వైశిష్ట్యాన్ని గురించి మనం ఆలోచించేముందు వేదాలన్నిటికీ విశదమైన భాష్యాల్ని రచించిన సాయణుడు ఏమంటున్నాడో తెలుసుకోవడం సమంజసం. హరిహరరాయలు సాయణుణ్ణి పిలిచి ఇలా అన్నారట—

ఋగ్వజసామశాఖలో ఒక్కొక్కశాఖ తమచేత వ్యాఖ్యానింపబడింది. ఆ వ్యాఖ్యానం చేతనే మిగతా శాఖలుకూడా అందఱికి అర్థమైనాయి. కానీ 1. నకరమంత్ర నముదాయార్థం ఏ శాఖలో విశదంగా వ్యాఖ్యానింప బడిందో 2. అధ్వర్యుని కర్తవ్యమంతా ఇతర శాఖాపేక్ష లేకుండా ఏ శాఖలో పరిపూర్ణంగా విశదీకరింపబడిందో 3. పరబ్రహ్మతత్త్వం ఏ శాఖలో కరతలామలకంగా విరూపింపబడిందో అటువంటి వేదశాఖనొక దాన్ని వ్యాఖ్యానించవలసింది—అని.

సాయణుడు ఈ గుఱాలన్నీ ఒక్క శతపథబ్రాహ్మణానికే ఉన్నాయని నిర్ణయించి శతపథానికి భాష్యం రచించాడట. ఇది శతపథవైశిష్ట్యాన్ని గురించి సాయణుడు స్వయంగా చెప్పినమాట.

పధ్నాలుగు కాండలు గల శతపథంలో చివరికాండమే బృహదారణ్యకోపనిషత్తనబడుతోంది. క్రియావిధిపరమైన వేదభాగాన్ని కర్మకాండమనీ, పరతత్వపరమైన వేదభాగాన్ని బ్రహ్మకాండమని వ్యవహరిస్తారు. బ్రహ్మకాండలో బృహదారణ్యకోపనిషత్తుకు గల స్థానం అద్వితీయమైనది. గార్గి, మైత్రేయి మొ॥ ఋషికలకు వాజిన నేయ యాజ్ఞవల్క్యునివంటి ఋషులకు మధ్య జరిగిన వాదవివాదాల్లో సృష్టిప్రళయాలకు, జీవాత్మపరమాత్మలకు, జ్ఞానాజ్ఞానాలకు సంబంధించిన ఎన్నో రహస్యాలు విస్తృతంగా, తేటతెల్లంగా ఇందులో చర్చించబడ్డాయి. మతత్రయాచార్యులు పరమాదరంతో ఈ ఉపనిషత్తుకు సుదీర్ఘభాష్యాల్ని రచించారు. సాధారణంగా ఉపనిషత్తులు ఆరణ్యకాలకి అనుబంధంగా ఉంటూ ఉంటాయి. కాని శుక్ల యజుశ్శాఖకు సంబంధించిన రెండుపనిషత్తులలో ఒకటైన ఈశావాస్యోపనిషత్తు సంహితలో చివరి ఆధ్యాయంగానూ, మరొకటైన బృహదారణ్యకోపనిషత్తు బ్రాహ్మణంలో చివరికాండగానూ, అమరిపుండడం మరోవిశేషం.

యజ్ఞాన్ననుష్ఠించడంలో కీలకమైన పాత్ర అధ్వర్యువు అనబడే ఋత్విక్కుడి. ఇతను నిర్వహించే కార్యకలాపమే అధ్వర్యవం అనబడుతుంది. యజుర్వేదాన్ని అధ్వర్యుశాఖ అంటారు. అనగా ఋశ్సామలలో యజ్ఞంలో ఉపయోగపడే మంత్రాలు మాత్రం పఠించబడ్డాయి. యజుర్వేదంలోనే ఈ మంత్రాలకు వినియోగం ఎక్కడ? ఎలా? అనే విషయాలు చర్చించబడ్డాయి. అందులోనూ మంత్రార్థ వివరణ—మంత్రాల వినియోగకథనం—ఇతికర్తవ్యత అనే పేరుతో పిలువబడే యజ్ఞానుష్ఠానవిధానాన్ని స్పష్టపరచడం—ఇవే బ్రాహ్మణాలకు ముఖ్యలక్షణాలు. అటువంటి ఈ అధ్వర్యుబ్రాహ్మణాల్లో

తైత్తిరీయశాఖలో మంత్రబ్రాహ్మణాలు సంకీర్ణాలై ఉండడంవల్ల అనంపూర్ణత అస్పష్టత గోచరిస్తూంటాయి. కాగా శతపథంలోనే ఇతర చోట్ల చెప్పి చెప్పబడని అన్నియాల ఇతికర్తవ్యత పూర్తిగా స్పష్టంగా వర్ణింపబడింది. మంత్రబ్రాహ్మణభాగాల్ని సాధ్యమైనంతవరకు కలవనివిధంగా విభజించి కూర్చడంవల్ల ఇందులోని విషయాలు మరింత స్పష్టంగా శాస్త్రీయమైన పద్ధతిలో అవగాహనకు నులభ మైనవిగా కనిపిస్తాయి.

అంతేకాదు - ఇతరశాఖల్లోని బ్రాహ్మణాల్లో ఏ ఒక బ్రాహ్మణం లోనూ యాగాలన్నింటి ఆచరణవిధానం వర్ణింపబడలేదు. సంపూర్ణ యాగానుష్ఠాన పద్ధతిని తెలుసుకోవడానికి ఇతర బ్రాహ్మణాల సహాయం అవసరమౌతోంది. కానీ శతపథంలో ప్రతియోగస్వరూపం సాధ్యమైనంత విశదంగా వర్ణింపబడటంవల్ల ఇతర శాఖా బ్రాహ్మణాల అపేక్ష దీనికి చాలా తక్కువ.

పథాలుగు కాండలుగల ఈ బ్రాహ్మణంలో మొదటికాండలో దర్శపూర్ణమాన హవిర్యజ్ఞం; రెండవకాండలో అగ్నిధానం, అగ్ని హోత్రం; మూడవకాండలో సోమయాగం; నాల్గవకాండలో సోమ యాగాంగాలైన గ్రహహోమాలు; ఐదవకాండలో వాజపేయ రాజ నూయాలు; ఆరు మొదలు పదోకాండవరకు గల ఐదుకాండల్లో గారుడాది వివిధచయనాలు, పదకొండులో దర్శపూర్ణమాసాంగాలు; పన్నెండులో ద్వాదశకాహనత్రాలు; పదమూడులో అశ్వమేధం అనే యాగాలు విస్తృతంగా వర్ణింపబడ్డాయి. దీన్నిబట్టిచూస్తే ముఖ్యంగా చయనాలు - సోమయాగాలు ఎక్కువ విశదంగా వ్యాఖ్యానింప బడ్డాయి. తైత్తిరీయశాఖ చయనాల్లో ఒకటి రెండింటిని మాత్రమే స్థూలంగా వర్ణిస్తుంది. ఏ మంత్రంతో ఎప్పుడు ఏ క్రమంలో ఏ హోమాన్ని నిర్వహించాలనే విషయంలో ఈబ్రాహ్మణంలో చెప్పబడిన

తీరే కల్పనూత్రాల్లో యజ్ఞస్వరూపవ్యాఖ్యానానికి ఆధారమైందని చెప్పాలి.

మంత్రాల గూఢార్థవివరణ మనేది బ్రాహ్మణాల ముఖ్యతాత్పర్యాలలో ఒకటి. సాయణాది వేదవ్యాఖ్యాతలు గూడ బ్రాహ్మణాల్ని మంత్రార్థవివరణలో ఎంతో ఉపయోగించుకున్నారు. వేదాల్లో ప్రయోగింపబడిన పదాలకు వీధి సరైన అర్థం? అనేది నిర్ణయించడం చాలా కష్టమైన విషయం. ప్రతి ఒక్క పదమూ ధాతువులవల్లనే పుట్టిందని అంగీకరించి ప్యుత్పత్తి చెప్పడంద్వారా అర్థాన్ని నిర్ణయించాలన్నది కొందరి మతమైతే; మరికొందరు మంత్రాలు స్వయంప్రకాశితార్థాలని భావిస్తున్నారు. ఇలాగే పదార్థాన్ని నిర్ణయించడానికి కొన్నిచోట్ల నిమంతువులు; కొన్నిచోట్ల ప్రత్యక్షర నిర్వచనాలు (తజ్జలాన్) మరికొన్నిచోట్ల కథలు - గాథలు ఇంకా కొన్ని స్థలాల్లో మనకర్థంకాని తాంత్రికప్రక్రియలు ఆధారంగా చేసుకోబడ్డాయి. ఇన్ని ప్రకారాల్ని అనుసరించి ఎన్నో పదాలకు అర్థనిర్ణయంచేయడం ద్వారా మంత్రార్థాల్ని ప్రకాశింపజేసి వేదవ్యాఖ్యానాలకు పునాదులు సుదృఢంగా వేయబడింది శతపథంలోనేనని చెప్పాలి.

ఉదాహరణకు -

మాతా చ తే పితా చ తేఽగ్రం వృక్షస్య రోహతః ।

ప్రతిలామీతి తే పితా గభే ముష్టిమతంనయత్ ॥

ఈ మంత్రంలో 'గభే' మొదలైన పదాలకు వాడుకలోగల ప్రసిద్ధా ర్థాన్ని బట్టి చూస్తే కొంత అశ్లీలార్థం కనిపిస్తుంది. అంతేకాదు - కొందరు వ్యాఖ్యాతలు కూడా అలానే వ్యాఖ్యానించారు. అయితే శతపథబ్రాహ్మణం మాత్రం ఈ అశ్లీలాన్ని దూరం చేసి చక్కగా ఈ మంత్రాన్ని వ్యాఖ్యానించింది. 'గభే' అన్నపదానికి ప్రజలన్న అర్థాన్ని, 'ముష్టి' అన్న పదానికి రాజకాననమన్న అర్థాన్ని నిర్వ

చించి చెప్పి, రాజరికం ప్రజల సంపదల్ని దోచుకుంటుందని రేటు పరచి 'తస్మాత్ రాష్ట్ర విశంభూతుకః' అని మంత్రతాత్పర్యాన్ని స్పష్టపరచింది.

పైగా 'పరోక్షప్రియాః' 'పరోక్షకామాః' అని దేవతలను నిర్దేశించడం బ్రాహ్మణాల్లో కనపడుతుంది. అంటే; తమ భావాలను అనురులు గుర్తిస్తారేమోనని వ్యాకరణాది శాస్త్రాలద్వారా లభించే శబ్దరూపాలను అంతో యంతో మార్చి గూఢమైన సాంకేతికభాషతో వారు వ్యవహరిస్తారట. ఉదాహరణకు దేవతలందరిలో ముందుగా (అగ్రే) అతను సృజింపబడినాడట. అట్లు సృజింపబడిన అతడు అందరికన్నా ముందుగా (అగ్రే) వెల్లాడట. కాబట్టి అతనిని అగ్ని అని పిలుస్తారట. ఇక్కడ 'అగ్రే' అన్న సంస్కృతపదానికి బదులుగా తత్పర్యాయంగా 'అగ్ని' అన్నపదం పరోక్షప్రియత్వంవల్లనే వాడుక లోకి వచ్చింది.

గుఱ్ఱానికి అశ్వమనే పేరు ఎలావచ్చిందని మీమాంస కలిగింది. ఈ శబ్దం చుట్టూ ఒక చిన్నకథను చుట్టి ఇలా నిర్వచిస్తోంది శతపథం- వరుణుడు ఒకప్పుడు సోమరాజు కంటిని పొడిచాడట. అప్పుడా కన్ను వాచిందట (అశ్వయత్). ఆ వాపునుంచి పుట్టిందట గుఱ్ఱం (యచ్ఛ్వయథాత్సమభవత్ తస్మాదశ్వో నామ). అందుకని దానికి అశ్వమని పేరట. మరోచోట ఇలా నిర్వచిస్తోంది- దెబ్బ తగిలినప్పుడు సోముని కంటినుంచి కన్నీరు (అశ్రు) కారిందట. దేవతలు పరోక్ష కాములు కనుక ఆ కన్నీటినే 'అశ్వం' అని వ్యవహరిస్తారట.

బ్రాహ్మణాల్లో తరచుగా కనబడే ఈ వ్యాఖ్యాన ప్రక్రియ శతపథంలో అత్యధికంగా అనునరింపబడింది. వందలకొలది పదాలు ఈ విధంగా నిర్వచింపబడ్డాయి. ఈ పరోక్షకామతనుపట్టి చూస్తే ఇప్పటికీ మనకర్థంకాని మరెన్నో అర్థాలు భావాలు వేదాలలో ఇమిడి

ఉన్నాయన్నది నిర్ధారణ అవుతుంది. కాబట్టే నిరుక్తకారులు, వేద భాష్యకర్తలు ఎన్నెన్నో పద్ధతులనువలంబించారు వేదాల యథార్థతను వెలికి తీయడానికి.

ప్రజాపతి తత్త్వం గొప్ప ప్రాధాన్యతను సంతరించుకొన్నది శతపథంలోనే. సంహితల్లో ప్రాధాన్యత ఇంద్రాగ్ని వరుణులది. క్రమంగా ఆ ప్రాధాన్యత ప్రజాపతిని పొంది ఉపనిషత్తులలో 'ఆత్మ'లో పర్యవసానాన్ని పొందిందని చెప్పవచ్చు.

శుక్ల యజుస్సులు వాజననేయయాజ్ఞవల్క్యునిచేత దర్శింప బడ్డాయని శతపథంలో చెప్పబడింది. దానికనుగుణంగానే చాలాచోట్ల యాజ్ఞవల్క్యుని ఉదాహరించడం జరిగింది. వైదికాలైన అనేక విషయాల్లో అతని ప్రజ్ఞ సాటిలేనిదని స్పష్టంగా ఇందులో చెప్పబడింది. విదేహరాజు జనకుడు మొ॥ తత్త్వజ్ఞులతో పలుమార్లు జరిగిన తత్త్వ విచారణలో ఇతనిది పైచేయిగా శతపథబ్రాహ్మణం పేర్కొంటున్నది.

తాత్త్విక విషయవిచారణగోష్ఠాలు చాలా తరచుగా జరుగు తూండేవని శతపథంద్వారా వ్యక్తమవుతుంది. ప్రధానంగా యజ్ఞానుష్ఠానవేదికలలోను ఇతరత్రాకూడా ఈ గోష్ఠాలు సాగు తూండేవి. ఈ గోష్ఠులలో మరోవిశేషం ఏమిటంటే; ఒకచోట కలిసిన వివిధాభిప్రాయాలుగల తాత్త్వికులు తమతమ అభిప్రాయాల్ని స్పష్టంగా నూటిగా చర్చించుకొనేవారు. వాదవివాదాల్లో సంకోచానికి తావులేదు. శ్రీలుసైతం మైత్రేయి, గార్గివంటివాళ్లు అమితోత్సాహంతో ప్రాణాపాయానికైనా నరే తెగించి మరీ తత్త్వవిచారణ చేసిన ఘట్టాలు కోకొల్లలుగా కనబడతాయి శతపథంలో. ప్రభావనంపన్న మైన చిన్నచిన్న వాక్యాలతో ప్రశ్నిత్తరరూపంగా సాగే ఈ గోష్ఠుల తీరు, పాల్గొనేవారి తత్పరతను, శ్రద్ధానక్తులను ఆయావిషయాలపట్ల వారు చేసిన తీవ్రానుసంధానాన్ని వ్యక్తపరుస్తూ చదువరులకు వక్లు పులకరింపజేస్తుంది.

ఒకచోట వైదేహజనకుడు చేసిన ఈ నవాలును చూడండి -
తానొక యజ్ఞాన్నాచరించి వివిధమైన కానుకలనందజేస్తూ వెయ్యి
ఆవులను ఒకగుంపుగా పెట్టి “తత్త్వజ్ఞానంలో ఆత్మధికుడైన పండితుడు
వీటిని తోలుకొని పోవచ్చును” అన్నాడట. తర్వాత శాకల్యుడు
మొ॥ తత్త్వవేత్తలను వాదంలో ఓడించి యాజ్ఞవల్క్యుడు వాటిని
పొందాడట. శతపథంలోని ఇలాంటి ఎన్నో సంఘటనలవలన
తాత్త్వికవిషయవిచారంపైన అనాడు ఎంత గౌరవప్రతిపత్తులుండేవో
స్పష్టమవుతుంది. వారి దీక్షాదక్షతలు, ఉత్సాహం మనల్ని కూడా
ఉత్తేజితుల్ని చేస్తాయి.

— వి.కె.ఎస్. —

2. 4. 8 సంగ్రహపమీక్ష

అదిత్యసంప్రదాయంగా ప్రసిద్ధిచెందిన శుక్లయజుర్వేదంలో కాణ్వ-మాధ్యందినశాఖలు రెండు ప్రసిద్ధమైనవి. ఈ రెండు శాఖలకు ప్రసిద్ధమైన రెండు బ్రాహ్మణాలున్నాయి. వీటికి రెండింటికి శతపథబ్రాహ్మణమనే పేరు. రెండు బ్రాహ్మణాలలో విషయైక్యం ఉన్నప్పటికీ, అయా విషయాలను నిరూపించడంలోను, పఠనక్రమం లోను కొంత తేడా కనబడుతుంది.

ఈబ్రాహ్మణంలో ముఖ్యంగా అనేకయజ్ఞాలు సాంగోపాంగంగా వివరించబడ్డాయి. ఇలాంటి వివరణ మనకు ఇతర బ్రాహ్మణాల్లో ఎక్కడా లభ్యంకాదు. అక్కడక్కడ కొన్ని కథలతో కలసి ఉండటం వల్ల ఇందులో విషయనిరూపణం సరసంగా మధురంగా జరిగిందని చెప్పాలి. ప్రధానంగా ఈబ్రాహ్మణంలో గృహస్థులకు సంబంధించిన అగ్నిహోత్రం, పిండపితృయజ్ఞం, నవాన్నైష్ఠి, దర్శపూర్ణమాన యాగం, చాతుర్మాస్యేష్ఠి, సోమయాగం మొ॥ అనేక యాగాలు ప్రస్తావించబడ్డాయి. ఇవేకాక రాజనూయం అశ్వమేధం మొ॥ యాగాలప్రస్తావన కూడా కనబడుతుంది. చివరలో ప్రతినిత్యం మానవులచరించవలసిన బ్రహ్మయజ్ఞం, దేవయజ్ఞం, పితృయజ్ఞం, అతిథియజ్ఞం, భూతయజ్ఞం అనే పంచమహాయజ్ఞాలు స్పష్టంగా పేర్కొనబడ్డాయి. ఇలా అనేక యజ్ఞయాగాలను వివరిస్తున్న ఈ బ్రాహ్మణం బ్రహ్మయజ్ఞాన్ని గురించి విశేషంగా ఉపదేశిస్తుంది. 'స్వాధ్యాయోఽధ్యేతవ్యః' అనే విధిని మనకు ప్రబోధిస్తూ, వేదాధ్యయనం అవశ్యకర్తవ్యమని నిరూపిస్తుంది.

దర్శపూర్ణమానం :

శతపథం ప్రథమకాండలో ఈ యాగవివరణం ప్రారంభమైంది. దర్శపూర్ణమానయాగానికి సంబంధించిన మంత్రకలాపం ప్రథమా

ధ్యాయంలో పంచమకండికతో ప్రారంభమై, ద్వితీయాధ్యాయంలో 28వ కండికవఱకు విస్తరించింది.

పిండపితృయజ్ఞం:

ద్వితీయకాండలో గృహస్థులకు బాగా ముఖ్యమైన అగ్ని-హోత్రాన్ని గురించిన ప్రస్తావన ఉంది. అలాగే పితృతృప్తికోసం ఆచరించే పిండపితృయజ్ఞం కూడా ఈకాండలోనే చోటుచేసుకుంది.

నవాన్నేష్టి:

మాసాలలో మార్గశీర్షానికి ఒక ప్రత్యేకత ఉంది. 'మాసానాం మార్గశీర్షోఽహం' అన్నాడు గీతాచార్యుడు. రైతుపడ్డ శ్రమ ఈ మాసంలో ఫలిస్తుంది. కొత్తబియ్యంతో చేసే ఈ యాగాన్ని నవాన్నేష్టి అన్నారు.

చాతుర్మాస్యేష్టి:

ఒకే సంవత్సరంలో నాలుగు మాసాలకొకసారి నిర్వర్తించే ఇష్టిని చాతుర్మాస్యేష్టి అంటారు. ఈ ఇష్టి నాలుగు భాగాలుగా విభజింపబడింది. వాటిలో 'వైశ్వదేవం' అంటే ఫాల్గుణమాసాన పూర్ణిమ నాడు చేసే మొదటి ఇష్టి. విశ్వేదేవులు దేవత. తర్వాత నాలుగు మాసాలకు ఆషాఢపూర్ణిమనా డాచరించే వరుణప్రఘానమనే ఇష్టిని రెండవదిగా పరిగణించారు. ఈ ఇష్టికి అధిదైవం వరుణదేవుడు, కార్తీక పూర్ణిమనాడాచరించే ఇష్టికి 'సాకమేధ'మని వ్యవహారం, నాల్గవది శునాసీరీయం. ఇది మళ్లా ఫాల్గుణశుద్ధంలో పాడ్యమినాడు చేయబడుతుంది. క్రమంగా సంవత్సరంలో నాలుగుమాసాల కొకసారి నాలుగు తిరిగి తిరిగి వస్తుంటాయని వీటికి చాతుర్మాస్యాలనే పేరేర్పడింది. ఈ ఇష్టి ద్వితీయకాండలో చక్కగా వివరింపబడింది.

సోమయాగం :

శతపథం తృతీయచతుర్థకాండలలో సోమయాగం ప్రస్తావింపబడింది. ఈయాగాన్ని సోమలతారనంతో అనుష్ఠిస్తారు. ఈయాగంలో సోమరనం, అవుపాలు, తేనె ఈ మూడింటి మిశ్రమంతో దేవతలకు ఆహుతులు నమర్చిస్తారు. ఈయాగంచేసిన యజమానిని 'సోమయాజీ' అని అంటారు.

అగ్నిష్టోమం :

సోమయాగానికి మూలమైన అగ్నిష్టోమప్రక్రియ కూడా శతపథం మూడవకాండలో చెప్పబడింది. అలాగే జ్యోతిష్టోమం కూడా నాల్గవకాండలో అభివర్ణింపబడింది. పై అగ్నిష్టోమం ఐదు రోజులాచరింపబడుతుంది.

రాజనూయం :

రాజనూయం వాజపేయం ఈ రెంటిని గురించి పంచమ కాండలో విశేషంగా వివరింపబడింది. రాజనూయంలో క్షత్రియ వంశశ్రేష్ఠుడైన ఒకరాజు ఈ యజ్ఞఫలానికి అధికారి అవుతాడు. ఆ రాజు ఇదివఱకే పట్టాభిషిక్తుడై ఉంటాడు. ఈ అభిషేకం ప్రాచీన భారతదేశంలో రాజులకు నీతిబద్ధమైన ఆధిపత్యం రావాలని చేసే ఒక గొప్ప ప్రయత్నం.

అగ్నిచయనం :

స్మార్తాగ్ని శ్రౌతాగ్ని అని అగ్ని రెండువిధాలు. వివాహముడైన వ్రత గృహస్థుడు స్మార్తాగ్నిని సంసేవిస్తాడు, స్మార్తాగ్నితో చేసే యజ్ఞాలన్నీ పాకయజ్ఞాలు. ఈ పాకయజ్ఞాలలో ఔపాసనాహోమం, వైశ్వదేవం, పార్వణయజ్ఞాలు, అష్టకాలు మొ॥ ఏడు యజ్ఞాలు ఉన్నతస్థానాన్ని ఆక్రమిస్తున్నాయి. గార్హపత్యం, ఆహవనీయం,

దాక్షిణం, సభ్యం అని శ్రోతాగ్ని నాలుగురకాలు. ఈ అగ్నిచయన విధానం, గాంధార, కేకయ, సాల్యదేశాల ప్రస్తావన, కురుపాంచాల కోనలాది దేశాలవర్ణనం శతపథం ఆరవకాండనుంచి పదవ కాండవఱకు కనబడుతున్నాయి. ముఖ్యంగా ఈకాండలలో శాండిల్యోక్తి ప్రామాణ్యం ఆమోదాన్ని పొందింది.

పంచమహాయజ్ఞాలు:

ఈ విధంగా శతపథం పదకొండవ కాండలో పంచమహాయజ్ఞాలుగా ప్రసిద్ధమైన బ్రహ్మ, దేవ, పితృ, నర, భూతయజ్ఞాలు విడివిడిగా వర్ణించబడ్డాయి. అహోరాత్రం సంధ్యాసమయంలోచేసే వరమేశ్వరస్తుతి బ్రహ్మయజ్ఞంగా చెప్పబడింది. స్వాధ్యాయం అనే నామాంతరంగల ఈ యజ్ఞం విపులంగా వర్ణించబడింది. దేవయజ్ఞం హోమరూపం. ప్రాతస్సాయనమయాలలో దేవతల నుద్దేశించి ఈ యజ్ఞం ఆచరింపబడుతుంది. పితృయజ్ఞం తర్పణశ్రాద్ధరూపంగా రెండురకాలు. ఏవిధానం దేవతలకు తర్పణాన్ని (తృప్తిని) కల్గిస్తుందో అది తర్పణరూపమౌతుంది. ఏవిధానం శ్రద్ధగా నిర్వహింపబడుతుందో అదే శ్రాద్ధరూపం. నరయజ్ఞ, అతిథియజ్ఞ, భూతయజ్ఞాలు, వారిని సేవించడంద్వారా సిద్ధిస్తాయి. ఈయజ్ఞానుష్ఠానంచేత గృహస్థుకు శుభం కలుగుతుంది.

సౌత్రామణి :

సంవత్సరసత్రమైన సౌత్రామణియజ్ఞాన్ని గురించి విశేషంగా 12వ కాండలో నిరూపింపబడింది. ఈ సౌత్రామణీష్టి ఊర్ధ్వలోకాన్ని పొందినవారిని గురించి చేసేది. ఈ యాగాన్ని పశుయాగంగా చెప్పు వచ్చు. అశ్వినీదేవతలు, నరన్వతి, ఇంద్రుడు మొ॥ దేవతలు, గోఞ్జ, మేక, ఎద్దు మొ॥ పశువుల, సురాపానం, క్షీరపానం మొ॥ విషయాలు ఈ నందర్పంలో నిరూపించబడినాయి. అలాగే అశ్వమేధం,

నృమేధం, సర్వమేధం, పితృమేధం మొ॥ యాగాల గురించిన విశేషాలు మనకు శతపథం 13 వ కాండలో లభిస్తాయి.

ఉపాఖ్యానాలు :

ఇలా శతపథంలో అనేక యాగాల అనుష్ఠానవిధానం వివరించబడింది. ఇలాగే ఈ బ్రాహ్మణంలో అంకురావస్థలో ఉన్న బౌద్ధ సాంఖ్యమతాలు మనదృష్టికి అందుతాయి. మహాభారతప్రసిద్ధుడైన జనమేజయుని వృత్తాంతం ఇందులో ఉన్నప్పటికీ పాండవప్రసక్తి నామమాత్రంగాకూడా కనపడదు. అలాగే ఇందులోని అర్జునశబ్దం కేవలం ఇంద్రుణ్ణి తెలియజేస్తుంది గాని కౌంతేయుడైన అర్జునుణ్ణి తెలుపదు. రామాయణంలోని జనకుడు మిథిలాధిపతిగా సీతకు తండ్రిగా ఇందులో పేర్కొనబడ్డాడు. ఈ తీరుగా ఊర్వశీపురూరవసుల ప్రణయవృత్తాంతం, అలాగే శకుంతలాదుష్యంతుల తనయుడైన భరతుని ఉదంతంకూడా వర్ణింపబడినాయి. ప్రళయానికి సంబంధించిన మను-మత్స్యాలవృత్తాంతం రమణీయంగా వర్ణింపబడింది.

ఇలా శతపథబ్రాహ్మణం అనేక యజ్ఞాలను వివరిస్తూ, ఎన్నో ఉపాఖ్యానాలను పేర్కొంటూ యాగాల ఆధ్యాత్మికతత్వాన్ని, మహామహుల చరిత్రలను మనకందిస్తున్నది.

తలవకారబ్రాహ్మణం

ఆర్ష విజ్ఞాన సర్వస్వము

బ్రాహ్మకాలు

2. విశేషవిభాగం

2. 5 తలవకారబ్రాహ్మణం

2. 5. 1 పరిచయం

వేదవ్యాసుని శిష్యుడు జైమిని. జైమినిశిష్యుడు తలవకారుడు. జైమినిదేత రచింపబడి, శిష్యుడైన తలవకారునిచేత ప్రచారంలోకి తీసుకొనిరాబడ్డ బ్రాహ్మణం ఇది. సామాన్యంగా ఈ లోకం రచయిత కంటే ప్రచారకుణ్ణే బాగా గుర్తుంచుకుంటుంది. ఇక్కడా అదే జరిగింది కొందఱు జైమినీయబ్రాహ్మణమని పిలిచినా తలవకారబ్రాహ్మణమనే పేరు దీనికి మిగిలిపోయింది.

సామవేదానికి గల అనేక బ్రాహ్మణాల్లో తలవకారబ్రాహ్మణం ఒకటి. ఇది జైమినీయశాఖకు సంబంధించింది కాబట్టి దీన్ని జైమినీయ బ్రాహ్మణమనికూడా పిలుస్తున్నారు. సామవేదానికిగల వెయ్యిశాఖల్లో తలవకారశాఖ ఒకటని, ఆ శాఖకు సంబంధించింది కాబట్టి తలవకార బ్రాహ్మణమనే వ్యవహారం ఏర్పడిందని కొందఱు ఉపిస్తున్నారు.

ఏమైనా జైమిని రచనకు జైమినీయశాఖానాబంధం లేదనడం నమం జనం కాదేమో ! కర్ణాటకదేశంలో ఇది బాగా ప్రచారంలో ఉన్నట్లు తెలుస్తుంది.

— ఎన్.బి.ఆర్.

2. 5. 2 విభాగం

తలవకారబ్రాహ్మణంలో ఆగ్నేయ-బండ్ర-పవమాన-అరుణ-శుక్రియాలనే పేరుతో ఐదు కాండలున్నాయి. ఇందులోని నాల్గవ కాండకు 'ఉపనిషద్బ్రాహ్మణ'మని పేరు. చివరికాండకు 'ఆర్షేయ బ్రాహ్మణ'మని పేరు. మొదటి మూడుకాండల్లో ఉన్న ఖండల సంఖ్యలో ఏకాభిప్రాయం లేదు. కొందఱు మొదటికాండలో 380 ఖండలు, రెండోకాండలో 437 ఖండలు, మూడోకాండలో 385 ఖండలు ఉన్నాయని అభిప్రాయపడుతున్నారు. ఇతరులు ఈ క్రిందివిధంగా ఖండవిభాగం చేస్తున్నారు:

పేరు	ఖండలు
1. మహాబ్రాహ్మణం	380
2. ద్వాదశాహబ్రాహ్మణం	388
3. మహావ్రతబ్రాహ్మణం	162
4. ఏకాహబ్రాహ్మణం	158
5. అహివ్రాహ్మణం	99
6. వ్రతబ్రాహ్మణం	37
7. ఆర్షేయబ్రాహ్మణం	84
8. ఉపనిషద్బ్రాహ్మణం	154
మొత్తం	1427

ప్రపంచహృదయం (పే. 20) ఈ బ్రాహ్మణంలో 1348 ఖండలున్నట్లు తలవకారారణ్యకంలో 150 ఖండలున్నట్లు పేర్కొంటున్నది. ప్రస్తుతం దొరుకుతున్న లోకేశచంద్ర సంస్కరణంలో మొదటికాండలో 364 ఖండలు, రెండవకాండలో 442 ఖండలు, మూడవకాండలో 386 ఖండలు మొత్తం 1192 ఖండలు కనపడుతున్నాయి. ఇంతవరకు

ఈ బ్రాహ్మణానికి విమర్శాత్మక సంస్కరణం (critical edition) వరైనది రాకపోవడంవల్ల ఇదమిత్యమైన ఖండలసంఖ్య చెప్పడానికి వీలేక పోతున్నది.

విషయవిభాగం :

కర్మప్రతిపాదకమైన మొదటి మూడుకాండల్లోను, నిత్యాగ్ని-హోత్రం, అగ్నిష్టోమం, ప్రాయశ్చిత్తాలు మొదటికాండలోను, రెండవ కాండలో గవామయనం, ఏకాహాలు, అహీనాలు, సత్రాలు, మూడవ కాండలో ద్వాదశాహాలు వివరింపబడ్డాయి. నాల్గవకాండ జ్ఞానపరమై అరణ్యకభాగంలా కనబడుతుంది. ఇందులో సామగాచార్యుల అనుక్రమణికలు, ప్రాణపూర్వావస్థావిచారం, సావిత్రిమంత్రార్థం, కేనోపనిషత్తు ఉన్నాయి. ఆరవయ బ్రాహ్మణమనే పేరుగల అయిదవ కాండ సామద్రష్టలైన మహర్షుల వంశానుక్రమణికను వర్ణిస్తున్నది. ఇందులో మొదటి మూడుకాండలు మాత్రమే తలవకారబ్రాహ్మణ భాగంగా తీసుకోవడం జరిగింది.

మొదలు-చివరి :

ఈ బ్రాహ్మణం “తద్ యదాహుః - కేన జుహోతి కస్మిన్ హూయత ఇతి” అనే మంత్రంతో ప్రారంభమై “ఏష ఏవేదం నామ్ ఇత్యుపాసితవ్యమ్” అనే మంత్రంతో పూర్తివుతున్నది.

2. 5. 3 సంకలనకాలం

దేశం:

ఈ బ్రాహ్మణం ఎక్కడ రచింపబడిందనే విషయాన్ని ఖచ్చితంగా తెల్పి చెప్పడం చాలా కష్టం. ఈ బ్రాహ్మణాన్ని రచించిన జైమినిమహర్షి ద్వైతవనంలో పుట్టడంచేత, సింధునదీతీరంలోని ఈ బ్రాహ్మణంలో కనబడటంచేత, సామనంహితలాగానే సింధునదీతీరంలోనే ఈ బ్రాహ్మణం కూడా పుట్టి ఉంటుందని విమర్శకుల విశ్వాసం. కురుక్షేత్రం నమీపంలో ఉన్న 'శర్మణావత్' అనే నరస్సును ఈ బ్రాహ్మణం కీర్తించడం ఇది అక్కడే రచింపబడి ఉంటుందనే వాదానికి బలాన్నిస్తుంది.

కాలం:

యజ్ఞయాగాలకు సామవేద బ్రాహ్మణాలకు అవినాభావ సంబంధం ఉంది. యాగాల పుట్టుపూర్వోత్తరాలను పరిశీలించేవాళ్ళు సామవేద బ్రాహ్మణాలు, యాగాలు ఒకేసారి పుట్టిఉంటాయని భావిస్తున్నారు. పంచవింశ బ్రాహ్మణమనే ప్రసిద్ధిగల తాండ్యబ్రాహ్మణం, తైత్తిరీయబ్రాహ్మణం బ్రాహ్మణవాఙ్మయంలో మొదటి రెండు స్థానాలను ఆక్రమిస్తుంటే తలవకార బ్రాహ్మణం మూడవ స్థానంలో రాణిస్తున్నది. అధునిక విమర్శకుల దృష్టిలో క్రీ. పూ. 8వ శతాబ్దంలోనే పై రెండు బ్రాహ్మణాలతోబాటు ఇది కూడా పుట్టిఉంటుందని ఇందులోని విషయ విశేషాలనుబట్టి ఊహించడానికి వీలుపడుతున్నది.

—ఎన్.వి.ఆర్.

2. 5. 4 వ్యాఖ్యానాలు - ప్రచురణలు

వ్యాఖ్యానాలు :

జైమినీయబ్రాహ్మణమనే ప్రసిద్ధికల తలవకారబ్రాహ్మణానికి ప్రసిద్ధమైన భాష్యాలేవీ లేవు. సాయణాచార్యుడు దీనికి భాష్యం వ్రాయలేదు. భవత్రాతుడనే వాడు దీనికి భాష్యం వ్రాసినట్లు చెబుతారు.

ప్రచురణలు :

జైమినీయబ్రాహ్మణంలోని ఉపాఖ్యానాలను ఎ. సి. బర్నెట్, డబ్ల్యు.విట్నీ 1884 లోను, పారిస్ లో JAOS 14, 15, 18, 19, 23, 26, 28 భాగాల్లో హెచ్.ఓర్టల్ 1897 లోను, ప్రచురించారు. ఈ బ్రాహ్మణంలోని కొన్ని భాగాలను డబ్ల్యు. కాలండ్ జర్మన్ భాషానువాదంతో సంపాదించి 1919లో ప్రచురించాడు.

ప్రొ॥ రఘువీర, డా॥ లోకేశచంద్ర నాగపూర్ లో 1954లో జైమినీయబ్రాహ్మణం మూడుకాండలను మొట్టమొదటి విమర్శాత్మక సంస్కరణంగా ప్రచురించారు. కాని దీన్ని విశిష్టసంస్కరణంగా ప్రొ॥ విల్ హెల్మ్ రావ్ (Prof. Wilhelm Rau) అంగీకరించలేదు. ప్రొ॥ కర్ల్ హూఫ్మన్ (Karl Hoffmann) (పశ్చిమజర్మనీ), ప్రొ॥ హెచ్. డబ్ల్యు. బోడేవిట్ (H. W. Bodewitz) (నెదర్లాండ్స్) మొ॥పాళ్లు ఈ బ్రాహ్మణంపైన ఇంకా పరిశోధన సాగిస్తూనే ఉన్నారు.

- ఎన్. బి. ఆర్.

2. 5. 5 ప్రసిద్ధి

జైమినీయబ్రాహ్మణానికి ఆర్తేయబ్రాహ్మణమని, తలవకార బ్రాహ్మణమని కూడా పేరు ప్రసిద్ధులైర్పడినాయి. సామగాచార్యులలో జైమినీమహర్షి ప్రసిద్ధుడు. ఈ బ్రాహ్మణం ఆయనచే చెప్పబడటంవల్ల జైమినీయమని, ఆయన శిష్యుడైన తలవకారునివల్ల బాగా ప్రచారం లోకి రావడంవల్ల తలవకారబ్రాహ్మణమని ప్రసిద్ధిని పొందింది.

అగ్నిష్టోమ-గవామయన-వీకాహ-అహీన-సత్రయాగాలను ఇతర బ్రాహ్మణాల్లాగానే ఈ బ్రాహ్మణం కూడా ప్రతిపాదిస్తున్నది. కాని ఇందులో పేర్కొనబడ్డ ద్వాదశాహయాగాలు ఈ బ్రాహ్మణానికి గొప్ప ప్రసిద్ధిని సంపాదించాయి. ఇలా కర్మకాండను ప్రతిపాదించే బ్రాహ్మణమైనా ఇందులో ఎన్నో లోకోక్తులు చారిత్రిక - వైజ్ఞానిక విశేషాలు, ధార్మిక - ఆధ్యాత్మికతత్త్వాలు చక్కగా పొందుపరచ బడినాయి. ఉదాహరణకు చూడండి :

“పెద్దగా మట్లాడకు! నేలకు చెవులున్నాయి” అనే మాట ఈనాటి నమాజంలో ప్రసిద్ధమైన “పెద్దగా మట్లాడకు! గోడకు చెవులుంటాయి” అనే సామెతకు మూలంగా కనబడుతుంది. ఇలాగే చంద్రుడిలోని మచ్చ కుందేలేనని (1-28) సోమరసబిందువులు పడటంవల్లనే ఈభూమిమీద లతలు-ఓషధులు పుట్టాయని ఇంకెన్నో విశేషాలను ఈ బ్రాహ్మణం వివరిస్తూ మంచి ప్రసిద్ధిని సంపాదించింది.

చరణవ్యాహం “కర్ణాటకే జైమినిః ప్రసిద్ధః” అని జైమినీ మహర్షి కర్ణాటకదేశంలో ప్రసిద్ధుడని పేర్కొనడంవల్ల, ఈకాఖకు సంబంధించిన సాహిత్యమంతా ఆరాష్ట్రంలో ఒకప్పుడు బాగా ప్రసిద్ధిని పొందిందని తెలుస్తున్నది.

—ఎన్.బి.ఆర్.

2. 5. 6 యజ్ఞయాగాలు

వైదికకర్మలనాచరించడం వల్ల కేవలం ఆ వ్యక్తికి మాత్రమే గాక సమాజానికంతటికీ కల్యాణం కలుగుతుంది. జైమినీయబ్రాహ్మణ మనే ప్రసిద్ధికల తలవకారబ్రాహ్మణంలో ఏయే యాగాలు ఉపదేశింప బడ్డాయో వాటిలో విశేషాలేమిటో ఇక్కడ సంగ్రహంగా తెలుసు కుందాం.

ఆహితాగ్ని అంటే ఎవరు?

జైమినీయబ్రాహ్మణంలో మొట్టమొదట చెప్పబడిన కర్మ “అగ్నిహోత్రం”. ఇందులో అగ్నినుద్దేశించి మొదటహోమం చేయ బడుతుంది. కాబట్టి దీనికి అగ్నిహోత్రమనే పేరు వచ్చింది. దీనిని “ఆహితాగ్ని” అయినవాడు ఆచరించాలి. ఆహితాగ్ని అంటే ఎవరు? స్వర్ణాదిఫలాలను ఉద్దేశించి, జ్యోతిష్టోమాది కర్మలు ఆచరించబడు తున్నాయి కదా! ఆ కర్మలనాచరించాలంటే కొన్ని అర్హతలు ఉన్నాయి. వాటిలో ఒకటి “అగ్నిసిద్ధి”, “అగ్న్యాధానం” అనే యాగాన్ని అనుష్ఠించి అగ్నులను సంపాదించాలి. తర్వాత చేయబడే యాగాలన్నీ ఈ అగ్నిలోనే చేయబడతాయి. అంటే ఈ “అగ్న్యా ధానం” అన్ని యాగాలకు మూలమన్నమాట. దాన్ని అనుష్ఠించిన వాడు మిగిలిన యాగాలను అనుష్ఠించడానికి కావలసిన అర్హతతో బాటు “ఆహితాగ్ని” అనే పేరును కూడ పొందుతున్నాడు. ఇలాంటి వ్యక్తిమాత్రమే అగ్నిహోత్రాన్ని ఆచరించాలి.

సాయంకాలం పూర్తిగా సూర్యుడంతమించటానికి ముందు (చెట్లపైన ఎండకనబడుతున్న సమయం) ప్రాతఃకాలంలో, సూర్యో దయానికి ముందు అగ్నిహోత్ర హోమాన్ని చేయాలి. ప్రధానంగా రెండు హోమాలను ఉదయం, మరి రెంటిని సాయంకాలం చేయాలని జైమినీయబ్రాహ్మణం (1-26) చెబుతోంది. మొదటి అహుతికి దేవత

అగ్ని, రెండవదానికి ప్రజాపతి. హోమద్రవ్యం అవుపాలు, మోదుగ నమిధలు. దేవతలొకప్పుడు మృత్యురూపుడైన అగ్నిని జయించదలచి అజ్యంతో హోమం చేయగా, ఆ అగ్ని మరింత విజృంభించాడట. అప్పుడు దేవతలు అవుపాలను, సోమరసాన్ని హోమంచేసి శాంతింప జేశారట (1-12,13). అందుచేత ప్రస్తుతాగ్నిహోమంలో కూడా వాటినే ద్రవ్యాలుగా ఉపయోగిస్తున్నారు. గోక్షీరం సాక్షాత్తుగా విని యోగింపబడుతోంది ఇక మోదుగ (పలాశ) చెట్టు సోమపర్ణం నుంచి పుట్టిందని శృత్యంతరం (తై. బ్రా. 1-1-3) చెబుతుండటం చేత సోమంకూడా పరోక్షంగా వినియోగింపబడినట్లే. ఈ అగ్నిహోత్ర కర్మను మధ్యలో వదిలేయక జీవితాంతం ఆచరించాలి. ఇలా చేయటంవల్ల యజమాని అన్ని పాపాలనుంచి విముక్తుడవుతాడు, (1-09). అమృతత్వాన్ని పొందగలడని (1-2) ఈ బ్రాహ్మణం చెబుతోంది. మొత్తంమీద ఈ అగ్నిహోత్రాన్ని యథావిధిగా ఆచరించేవాడు ఆరోగ్యసుఖశాంతులతో పూర్ణాయుర్దాయాన్ని పొంద గలడని తెలుస్తోంది.

మొదటికాండలో ప్రధానంగా నిరూపింపబడింది అగ్నిష్టోమం. ఈ యజ్ఞంలో అగ్నిని స్తుతించే సామ చివరిది కాబట్టి దీనికి “అగ్నిష్టోమం” అనే పేరు వచ్చింది. దీనికే “జ్యోతిష్టోమం”, “సోమయాగం” అనే పేర్లు కూడ ఉన్నాయి. ఇది సోమయాగాలన్నిటికీ ప్రకృతి. అంటే మిగిలిన సోమయాగాలన్నీ కొద్దిపాటి మార్పులతో దీనిలాగానే అనుష్ఠింపబడతాయన్నమాట. ఈ అగ్నిష్టోమాన్ని పరిపక్వమైన మనస్సుగల ఆహితాగ్ని అనుష్ఠించాలి.

ఈ యజ్ఞాన్ని ప్రశంసించే వాక్యాలు వేదాలలో అనంఖ్యాకంగా కనబడుతున్నాయి. ప్రజాపతి ప్రాణులను సృష్టించేయడానికి ఉపాయాన్ని అన్వేషిస్తుండగా “అగ్నిష్టోమం” స్ఫురించిందట. దాన్ని అనుష్ఠించి ఆయన ప్రాణులను సృష్టించేయగలిగాడు (తా. బ్రా. 2-68).

దేవతలలో అందరికన్నా పెద్దవాడు ప్రజాపతి. ఆయనచేత అనుష్ఠింపబడింది కావటంచేత దానికి 'జ్యేష్ఠ' యాగమనే పేరుకూడ వచ్చింది. అంతేకాదు యజమానికి ఫలసమృద్ధిని చేకూర్చుటంలో కూడా ఇది జ్యేష్ఠయాగమే. ఈ యాగాన్ని అనుష్ఠించడంవల్ల ప్రజాపతుసమృద్ధియే గాక, విశేషించి సోమయాగఫలాలైన దీప్తి, స్ఫూర్తి, ఓజస్సు మొదలైన వాటినికూడ పొందవచ్చు.

“జ్యోతిష్టోమేన స్వర్గకామో యజేత” అనే విధివాక్యం, జ్యోతిష్టోమానుష్ఠానంవల్ల స్వర్గం సిద్ధిస్తుందని చెబుతోంది. స్వర్గమంటే మరణానంతరం లభించే లోకంకాదు. స్వర్గశబ్దానికి “సుఖం” అని అర్థం. లోకంలో కొందరికి ధనంకావాలి, కొందరికి ధాన్యంకావాలి; మరికొందరికి ఇంకేవో కోరికలుంటాయి. కాని సుఖం మాత్రం అందరికీ కావాలి. ఈ సుఖం మరణానంతరమే లభించనక్కరలేదు. జీవించి ఉండగానే ఈ లోకంలో కూడా అనుభవించవచ్చు. ఇన్ని ప్రయోజనాలను అందిస్తున్న ఈ యాగస్వరూపం, ఆచరించే పద్ధతి ఎలాంటిదో, దాన్ని గురించి జైమినీయ బ్రాహ్మణం ఏమి చెబుతోందో తెలుసుకుందాం.

యజమాని భార్యతో సహా శుభముహూర్తంలో 'అగ్నిస్థోమ' యాగాన్ని చేస్తానని సంకల్పించి యాగాన్ని తనచేత సక్రమంగా అనుష్ఠింపజేయుటంలో సమర్థులైన ఋత్విక్కులను ఆహ్వానించటానికి ఒక దూతను పంపాలి.

వైదిక పరిభాషలో అతనికి 'సోమప్రవాకుడ'ని పేరు. ఇతని చేత ఆహ్వానింపబడి వచ్చిన సమర్థులైన ఋత్విక్కులను యజమాని ఆయా కార్యాలకు నియోగిస్తాడు. సోమయాగంలో ఋత్విక్కుల సంఖ్య 16. వారిని నాలుగు గణాలుగా విభజించవచ్చు. ఆయా గణాలకు అధ్యక్షుడు, బ్రహ్మ, హోత, ఉద్గాతలు నాయకులు. వారిలో అధ్యక్షుడు ప్రధానంగా యజన్సులతోనూ, హోత ఋత్విక్కుల

తోను, ఉద్ధాత సామలతోను, యజ్ఞకార్యక్రమాన్ని నిర్వర్తిస్తుంటే నాల్గువేదాలు తెలిసిన బ్రహ్మ కర్తవ్యంలో ఏ లోపం రాకుండా కనిపెట్టి ఉండి ఋత్విక్కులు వారివారి పనులలో చక్కగా ప్రవర్తించేటట్లు చూస్తుంటాడు.

ఈ ఋత్విక్కులు, వారిపనులను గురించి జై.బ్రా.(1-75, 76) విశదంగా తెలుపుతోంది. యాగారంభంలో అధ్వర్యుడు “దీక్షణీయ” అనే ఇష్టినిజరిపి యజమానికి అతనిభార్యకు ‘దీక్ష’ను ఇస్తాడు. దీక్షా కాలంలో యజమానిదంపతులు, వెన్నను వంటికి రాచుకొని కంటికి కాటుక పెట్టుకొని ఉండాలి. యజమాని గోటితో గోకుకొనకూడదు. జీంకకొమ్మును ఇందుకు వాడాలి. అహారం- పాలు, అత్తిపండ్లు, పెరుగు, పేలాలు; పీటితో కడుపు నింపుకోలేకపోతే వట్టిఅన్నం మాత్రం తినవచ్చు. అపశబ్దాలను, అనర్థాలను పల్కడం, పళ్ళు కనబడేటట్లు నవ్వటం, స్త్రీనుఖం-పీటని పరిత్యజించాలి. యజ్ఞకాల విడిచిపోకూడదు. ఋత్విక్కులకు దక్షిణ ఇచ్చేవరకు, ఎవరికీ, ఏమీ తనచేతితో ఇవ్వకూడదు. దీక్షితుడు (యజ్ఞదీక్షను స్వీకరించిన యజమాని) యజ్ఞానికి కావలసిన ద్రవ్యాన్ని తేవటానికి యాచకులను నాలుగు దిక్కులకు పంపాలి. ఇది యజ్ఞవిధి. కనుక ధనవంతుడు కూడా ఈ విధంగా యాచించాలి. యాచకులను పంపటంలో ప్రథమ దినకర్తవ్యం ముగుస్తుంది.

రెండవరోజున “ప్రాయణీయ” అనే ఇష్టి జరిపిన తర్వాత వస్త్రాన్నిచ్చి సోమలతను కొనాలి (ప్రస్తుతకాలంలో సోమం దొరకటం లేదు కాబట్టి. దానికి బదులు ‘పూతిక’ను వాడుతున్నారు). ఈసోమాన్ని “రాజు” అని వేదం చెబుతోంది. రాజు మన ఇంటికి వచ్చినప్పుడెలా ఆతిథ్యమిస్తామో అలాగే సోమానికి కూడా ఇవ్వాలి. ఈ ప్రక్రియను ‘అతిథ్యేష్టి’ అని పిలుస్తారు. ఈ ఇష్టి తర్వాత ఋత్విక్కులందరు, యజమాని, పరస్పరం స్నేహంగా ఉంటామని, పాత్రలోఉన్న నేతిని స్పృశించి ప్రతిజ్ఞ చేస్తారు.

తరువాత 'ప్రవర్గకర్మ' ప్రారంభమౌతుంది. మన శరీరంలో శిరస్సు ఎంత ప్రధానమైందో సోమయాగంలో ఇది అంత ప్రధానమైంది. యజ్ఞరూపుడైన విష్ణువు ఒకప్పుడు ధనుర్ముద్ధంలో దేవతల నోడించి, ధనుస్సును గడ్డంకింద ఉంచుకొని విలాసంగా నిలబడి చూస్తున్నాడట. ప్రతీకారేచ్ఛతో ఇంద్రుడు చెదలుపురుగులను పంపి, ఆ ధనుస్సు అలైత్రాటిని కొరికించడంతో బంధం ఊడిపోయి అమితవేగంతో ధనుస్సుకర్ర పైకెగసి విష్ణువు శిరస్సు శరీరం నుండి వేరయింది. ప్రతిక్రియ జరిగింది కాని, (విష్ణువు యజ్ఞరూపుడు కాబట్టి) యజ్ఞం విచ్ఛిన్నమైంది. అప్పుడు అశ్వినీదేవతల సహాయంతో ఆ శిరస్సును అతికించి, యజ్ఞాన్ని పూర్తిచేశారట దేవతలు. దీన్ని అనుకరిస్తూ సోమయాగంలో 'మహాపీఠం' అనే (శిరస్సులాంటి) కుండ ఒకటి మన్తపూర్వకంగా తయారుచేయబడుతుంది. దీనిలో అవు-మేకపాలను నేతిని పోస్తారు. పిదప దీనితో హోమం జరుగుతుంది. ఇది ప్రవర్గమంటే. 'ఉవనత్' అనే పేరుగల ఇష్టితో రెండవరోజు కార్యక్రమం పూర్తి అవుతుంది.

'సుత్య' అంటే అయిదవరోజు జరగబోయే సోమయాగానికి కావాల్సిన వేదికను సిద్ధంచేయటం. ఇది మూడవరోజు కార్యక్రమంలోని ప్రధానఘట్టం.

నాల్గవరోజున "అగ్నిష్టోమీయ" పఠనయాగం జరుగుతుంది. యజమానిదంపతులు రాత్రి జాగరణచేయాలి. అయిదవరోజే అగ్నిష్టోమమంతటికీ ప్రధానమైంది. ఈ రోజునే సోమలతను రాతిపైఉంచి రాతితో దంచి రసం తీసి ఆ రసాన్ని కొయ్యతో తయారుచేసిన "గ్రహం" అని పిల్వబడి చిన్నపాత్రలలో పోసి ఇంద్రాదిదేవతల నుద్దేశించి హోమంచేయడం జరుగుతుంది. హోమంచేయగా మిగిలిన రసాన్ని ఋత్విక్తులు యజమాని త్రాగుతారు. ఓషధులకు రాజుగా ప్రశంసించబడిన సోమాన్ని రాళ్ళతో పీడించి రసం తీయటం హింస

కాదా? అవును. అది హింసే. దానివల్ల కలిగే దోషం “వనతీవరా” (పుణ్యజలం) యొక్క స్పర్శచేత నశిస్తుంది (జై. బ్రా. 1-82).

అదే రోజు (1) ప్రాతస్సవనం, (2) మాధ్యంధినసవనం (3) తృతీయసవనం అని మూడు ప్రధానయాగాలు, తర్వాత అవభృథేష్ఠి జరుగుతాయి. తృతీయసవనానికిముందే ఋత్విక్కులకు దక్షిణల నివ్వాలి. అవభృథంలో ఋత్విక్కులు యజమానిదంపతులను పవిత్రజలంతో అభిషేకిస్తారు. దీనితో యాగం పరిసమాప్తమవుతుంది.

హోతృగణం సామలతో యజ్ఞకార్యాన్ని నిర్వహిస్తుందని తెలుసుకున్నాం గదా! ఇవన్నీ సామవేదంలోనివి. తలవకారబ్రాహ్మణం పీఠీమీద చక్కగా వివరణ ఇస్తున్నది. ఉదాహరణకు-గాయత్రసామను తీసుకుందాం. దీని గొప్పదనాన్ని తెలియజేస్తూ “ప్రజాపతి ప్రజలను సృష్టిచేశాడు. అయితే ఆ సృష్టి అంతా నిర్జీవంగా కన్పించింది అప్పుడాయన ‘గాయత్రసామ’ను గానంచేసి ప్రాణాన్ని నింపాడు” అని చెప్పబడింది (1-3). గాయత్రసామను పఠించేవాని ప్రాణాలకు ఎప్పుడూ రక్షణ ఉంటుంది. “గాయత్రీ” అనే పేరులో అంతరార్థం కూడా ఇదే. రథస్తరం బహిష్కృతమానం మౌ॥ కూడా ఇలాంటివే దేవతలు సామగానంద్వారా రాక్షసులను యుద్ధంలో పీడించినట్లు, మరికొన్ని సందర్భాలలో వాళ్ళను తరిమివేసి, ఈ భూలోకాన్ని ఆక్రమించకల్గినట్లు తెలుస్తోంది (1-105). తలవకారబ్రాహ్మణంలోని అనేకవాక్యాలను పరిశీలిస్తే అగ్నిష్టోమం, సామగానం శత్రువిచారాన్ని కలిగిస్తాయని బోధపడుతుంది. దేవతలు అలా రథస్తరాది సామలను గానంచేస్తూ రాక్షసులను పీడించి, పారద్రోలారట (1-154).

సందర్భం వచ్చింది గనుక సోమయాగంలో జరిగే కొన్ని పొరబాట్లను ఎలా నరికిదిద్దుకోవాలని వేదం చెబుతున్నదో చూద్దాం. సోమరసాన్ని, హోమం చేయడానికి ముందు ‘ద్రోణకలశం’ అనే

పాత్రలో పోస్తారు. ఒకవేళ ప్రమాదవశాత్తు సోమరసం దానినుంచి పారిపోయినట్లయితే యజమాని ఆయుస్సుకూడా అంతటితో తీరి పోయినట్లే. అయితే అదే పాత్రలో అపుపాలను పోసి యథావిధిగా యాగం చేసినట్లయితే సోమయాగమే చేసినట్లవుతుంది. యజమానుడు పరిపూర్ణాయుర్దాయం కలవాడౌతాడు (1-79, 80). పొరబాటున ద్రోణకలశం పగిలిపోతే “బ్రహ్మసామ”తో ప్రాయశ్చిత్తం చేసుకోవాలి. యాగంకోసం తెచ్చిన సోమలత దొంగిలించబడితే దగ్గరలో దొరికే సోమలతను తెచ్చి యాగం పూర్తిచేయాలి. మళ్ళీ శాస్త్రాక్రంగా సోమక్రయణం చేయరాదు. మహావీరం (ప్రవర్ణపాత్ర పగిలిపోతే) ‘య ఋతే చిదభిశిష’ అనే మంత్రంతో దాన్నిస్పృశించాలి.

యాగవివరణతో బాటు వేదం మనకు అనేక వైజ్ఞానిక విషయాలను తెలుపుతున్నది. అగ్నిష్టోమాదియాగాలలో ఉదుంబరం-‘మేడిచెట్టు’ యొక్క కొమ్మలు నమిధలు అనేకవిధాలుగా ఉపయోగించబడుతున్నాయి. ఈ ఉదుంబరవృక్షం, ప్రజాపతి, దేవతలకు అన్నసారాన్ని పంచిఇస్తుండగాపడ్డ బిందువులనుంచి ఆవిర్భవించింది. అన్నసారంలోనించి పుట్టింది కావడంచేత దీనిపండు చాలా పుష్టికరం. ఈ చెట్టుకొమ్మలను కొట్టినప్పుడు, పుల్లలను విరిచినప్పుడు పాలవంటి జిగురుగాఉండే రసం వ్రవిస్తుంది. దాన్ని పాలలో కలిపితే పెరుగు తయారౌతుంది. ఈ పెరుగు సోమరసంయొక్క గుణాలను కల్గి ఉంటుంది. ఇలాంటి పెరుగునే యజ్ఞాలలో వాడుతుంటారు.

అగ్నిష్టోమాది యాగాలను అనుష్ఠించడంవల్ల కేవలం ఆ యజమానికి ఒక్కడికే కాదు. అందరికీ ప్రయోజనం ఉంటుంది. అగ్నిష్టోమాన్ని అనుష్ఠించిన దేశంలో వర్షాలు సకాలంలో చక్కగా కురుస్తాయి. పంటలు చక్కగా పండుతాయి. ఓషధులు, వనస్పతులు మంచిఫలాలను ఇస్తాయి. నదులు నిండుగా ప్రవహిస్తాయి. శత్రువులు నశిస్తారు. ప్రజలకు ఈతిబాధలుండవు (1-361).

అగ్నిష్టోమం సోమయాగాలకన్నిటికీ ప్రకృతి అని చెప్పబడింది. దాని వికృతులను కొన్నిటిని జై. బ్రా. 2-81 నుంచి 284 వరకు చూడవచ్చు. ఇవన్నీ ఒకేరోజులో పూర్తి చేయటానికి పిలవనవలసివి. కాబట్టి వీటికి 'ఏకాహాలు' అనే పేరు వచ్చింది. లోగడ చెప్పినట్లు ఇవన్నీ కొద్దిమార్పుతో అగ్నిష్టోమంలాగానే ఉంటాయి.

అదిత్యుడు అన్నిపాపాలను, న్వర్గాన్ని అతిక్రమించిపోవాలను కొన్నాడట. అప్పుడు ఆయన 'శదం' అనే యాగాన్ని అనుష్ఠించి తనలక్ష్యాన్ని పొందాడు. మానవుడుకూడా దాన్ని అచరించి మూర్ఖుడు పొందిన ఫలాన్ని పొందవచ్చు (2-82). సంతతి-పశుసంపద పొందటానికి ఏవైనా ప్రతిబంధకాలుంటే, వాటిని తొలగించడానికి 'ఉపశదం' అనే యాగాన్ని అనుష్ఠించాలి. పూర్వం కశ్యపుడు దీన్ని అనుష్ఠించినట్లు తెలుస్తున్నది (2-81) (3). అన్నసమృద్ధిని కోరేవాళ్ళు 'విరాట్' అనే యాగాన్ని చేయాలి. దేవతలు దీన్ని చేశారు. సమృద్ధిగా అన్నమేకాక, ఆ అన్నాన్ని జీర్ణంచేసుకునే శక్తికూడా ఈ యాగంవల్ల లభిస్తుంది. ఇలాగే 'న్వరాట్' అనే యాగానుష్ఠానం వల్ల స్వారాజ్యం సిద్ధిస్తుంది. స్వారాజ్యం అంటే తనకు తానుగా ప్రకాశించే లోకం. 'ఋషభం'-ఋషభశబ్దానికి శ్రేష్ఠం అని అర్థం. ఇంద్రుడీ యాగాన్ని అనుష్ఠించి దేవతలలో శ్రేష్ఠుడైనాడు (2-87) 'వ్యోమ' అనే యాగంవల్ల వ్యోమలోకాన్ని పొందవచ్చు (88).

ఉద్బిద్బలభిద్యాగాలు :

జంటగా ఉండే కొండగుహలవంటి చీకటిప్రదేశాల్లో నివసించే 'బలుడు' అనే రాక్షసుడు దేవతలను అమితంగా పీడించేవాడట. దేవతలు ఏ విధంగానూ జయించలేక బృహస్పతితో మొరపెట్టుకోగా ఆయన ఈ "బలభిత్" అనే యాగాన్ని అనుష్ఠించి, బలుణ్ణి చీకటి నుండి వెలికితీసి, ఆయుధాలతో చీల్చిచంపాడట. పై ఉపాఖ్యానాన్ని

(అర్థవాదాన్నిబట్టి) ఈ బలభిద్యాగం శత్రువినాశనాన్ని కలిగించేదని అర్థమౌతుంది. ఉద్భిద్యాగం పశునంపత్తిని సంపాదిస్తుంది. ఫలాన్ని బట్టి వేరువేరైనా 'ఉద్భిదృలభిష్వాం' అని కలిపి చెప్పడంవల్ల ఈ రెండూ జంటగా ఉంటున్నాయి. వేదంకూడా ఈ రెంటినీ కలిపే చెప్తున్నది (90).

అలాంటిదే "నత్రాజీత్, పృతనాజి"దాగ్గాలు. ఇదేవిధంగా సంఘగౌరవంకోసం 'అపచితి', అధికమైన ప్రజా-పశునంపదకోసం 'మనస్తామం' లేదా 'వైశ్వదేవం', శత్రునంహారంకోసం 'పరిక్రీ', తనవారందరిలో ప్రత్యేకతను పొందడానికి 'బృహస్పతిసవం' లేదా 'ఇంద్రస్తామం', తేజస్సు బ్రహ్మవర్చస్సు కావాలంటే 'త్రివృత్' అనే యాగాన్ని ఆచరించాలి.

ప్రజాపతి ప్రజలను సృష్టిచేశాడు. అయితే ప్రజలెవ్వరూ ఆయనను సృష్టికర్తగా గుర్తించలేదట. అందుకు ఆయన 'ఉపహవ్యం' అనే క్రతువు నాచరించి గుర్తింపు పొందాడట. మరుద్దేవతలు ఒజస్సు కలవారై, బలిష్ఠులై, శక్తివంతులై స్వర్గాన్ని జయించాలని కోరి 'పంచశారదీయాన్ని' అనుష్ఠించి ఇష్టసిద్ధిని పొందారు.

విశ్వజిత్-అభిజిత్ యాగాలు-ప్రజాసృష్టిని చేసిన ప్రజాపతి, ప్రజలు తన శ్రేష్ఠత్వాన్ని గ్రహించటానికి దిక్కులసారాన్ని, ప్రజల సారాన్ని మాలగాచేసి మెడలో ధరించాడట. ఆ మాలప్రభావంచేత ప్రజ లాయన్ని గౌరవించడం ఆరంభించారట. తరువాత ఇంద్రుణ్ణి తనలాగా శ్రేష్ఠుణ్ణి చేయదలచి, ఆ మాలను అతనికి అనుగ్రహించాడట. దీనివల్ల ఇంద్రుడు విశ్వాన్నంతటినీ జయించిన వాడయ్యాడు. మానవుడుకూడ ఈ యాగంతో విశ్వాన్ని జయించవచ్చు. ఇంద్రుడు తనకు జయించ శక్యంకానిదేదీ ఉండకూడదని మరొకయాగాన్ని అనుష్ఠించాడు. అది 'అభిజిద్యాగం'. విఘనక్రతువు ననుష్ఠిస్తే

ప్రజలలో శ్రేష్ఠత్వం, శత్రువిజయం సిద్ధిస్తాయి. 'సాద్యస్కం' శత్రువుల్ని నశింపజేస్తుంది. స్వర్గాన్ని కోరేవాడు 'గోసవాన్ని' అదరించాలి. 'కులాయం' అనే శత్రువు నుతరి, సేవకులు, పశువులు గృహాలు మొదలైన వాటిని ప్రసాదిస్తుంది.

రెండు మొదలు పదిరోజులవరకు చేసే శత్రువులను 'అహీనాలు' అని పిలుస్తారు. ఇలాంటివి కొన్ని జైమినీయప్రాహ్మణం రెండవ కాండలో "ద్విరాత్రం" (రెండురోజుల్లో జరుపబడే యాగాలు) మొ॥ పేర్లతో చెప్పబడ్డాయి. అంగిరస్సులనే మహర్షులు సామూహికంగా నత్రయాగాన్ని అనుష్ఠించి స్వర్గాన్ని పొందారు. అదేవంశానికి చెందిన 'హవిష్మాన్, హవిష్పృత్' అనే ఇద్దరు మాత్రం, లోకముఖాలకు లోనై నత్రాన్ని అనుష్ఠించకపోవడంవల్ల స్వర్గాన్ని సొందలేకపోయారు. తర్వాత వారికి జ్ఞానోదయమైంది. తమ తపశ్శక్తితో 'స్వాదిష్టయే' 'అస్యా ప్రత్నామనుద్యుతిం' అనే సామలను చూడగల్గారు. వాటితో రెండురోజుల శత్రువుననుష్ఠించి, తాము కూడా స్వర్గాన్ని పొందారు. కాబట్టి ఇప్పటికీ ఈ యాగాన్ని అనుష్ఠించేటప్పుడు, వారి పేరుతో ఆ సామలను వరుసగా మొదటి రెండవరోజులలో గానంచేస్తారు. దేవతలు 'త్రితక్రూతువు' ననుష్ఠించి మానవులకంటే ఉత్కృష్టతను, స్వర్గాన్ని సంపాదించుకోగలిగారు అత్రిమహర్షి పీఠులు జన్మించాలనే కోరికతో 'చతురాత్ర'యాగాన్ని అనుష్ఠించి నల్లరుపీఠులను కన్నాడు. అలాగే జమదగ్ని 'చతుర్ రాత్ర' యాగంవల్ల బహుసంతతిని ప్రజాపశువులను పొందగల్గాడు. "జితి" అనేదొక పంచరాత్ర (అయిదురోజుల) శత్రువు. దీని అనుష్ఠానంవల్ల శతృసంహారం ద్వారా విజయంపొందవచ్చు. దేవతలందరిలో ఓజిష్ఠులం, బలిష్ఠులం అయి స్వర్గంలో తిరుగులేనిస్థానం కలిగి ఉండాలి" అని కోరి మరుద్దేవతలు 'షడ్రాత్ర' (ఆరురోజుల) యాగంద్వారా తమ కోరికలు తీర్చుకున్నారు. 'నస్తరాత్ర' (ఏడురోజుల) యాగం సంపదలనిస్తుంది. బృహస్పతి

‘అష్టరాత్ర’ (ఎనిమిదిరోజుల) యజ్ఞంవల్ల తేజస్వి, యశస్వి, బ్రహ్మ వర్చస్వి అయ్యాడు. తేజస్సును కోరేవాడు ‘నవరాత్ర’ (తొమ్మిది రోజుల) యాగం చేయాలి. శత్రువును చంపాలనుకుంటే ‘దశరాత్ర’ (పదిరోజుల) యాగం చేయాలి. యాగం పూర్తయిన పదిరోజులలో శత్రువుయొక్క ఆయుర్దాయం ముగుస్తుంది.

పన్నెండు రోజుల కాలపరిమితిగల యాగాలకు ‘అహీనం’ ‘నత్రం’ అనే రెండు పేర్లున్నాయి. జైమినీయబ్రాహ్మణం మూడవ కాండలో ఇలాంటివి కొన్ని చెప్పబడ్డాయి. జీవించినంతకాలం ఆరోగ్యంగా ఉండాలని మానవుడు కోరుతుంటాడు. ఇంద్రియాలు తమ పటుత్వం కోల్పోనంతవరకే ఆరోగ్యం ఉంటుంది. ఇంద్రియాల పటుత్వం వీర్యంవల్ల కలుగుతుంది. ఇట్టి వీర్యాన్ని కోరేవ్యక్తి ‘గోష్ఠామం’ అనే ద్వాదశాహాన్ని అనుష్ఠించాలి. ‘విజితి’ అనే ద్వాదశాహం శత్రువులను నిర్మూలిస్తుంది. ‘ఆంగీరసనత్రం’ స్వర్గాన్నిస్తుంది. ‘మహానామ్ని’ కుటుంబసౌఖ్యాన్నిస్తుంది. ఇంద్రుడు ‘శ్కేన’ యాగాన్ని అనుష్ఠించి, అనురులను జయించి దేవతలతోనహా స్వర్గాన్ని ఆక్రమించాడు. దేగ ఏ విధంగా హఠాత్తుగా ఆకాశాన్నుంచి క్రిందకు దిగి తన ఆహారాన్ని తీసుకొని వెళ్తుందో, అలాగే ఏ శత్రువునుద్ధేశించి ఈ యాగాన్ని చేస్తే ఆ శత్రువును మృత్యువు అలా కబళిస్తుంది మేధా తిథి అనే మహర్షి ఒకనత్రయాగాన్ని చేశాడు. దానికి “మైధాతిథం” అని పేరు. ఈ యాగాన్ని అనుష్ఠిస్తే పశుసంపద కలుగుతుంది. ద్వాదశాహం యొక్క ప్రభావం చాలాగొప్పది. దీన్ని అనుష్ఠించడం వల్లే దేవతలు రాక్షసులను జయించి, స్వర్గాన్ని స్వాధీనంచేసుకోగలిగారని తలవకారబ్రాహ్మణం వృష్టంగా చెబుతున్నది (31-300).

పదమూడు మొదలుకొని వేయి సంవత్సరాలకాలం వరకు జరిగే యజ్ఞాలను నత్రాలు అని పిలుస్తారు. తలవకారబ్రాహ్మణం ద్వితీయకాండ చివర ఇవి చెప్పబడ్డాయి. ఇంద్రుడు దేవతలందరిలోకి

అగ్రగామిగా ఉండాలని కోరాడట. అతనికోర్కె తీరటానికి త్రయోదశ రాత్రనత్రమే కారణమైంది. మానవుడు కూడా దీన్ని అనుష్ఠించి శ్రేష్ఠత్వాన్ని పొందవచ్చు. 'మాన్యం నత్రం'-ఇది నెలరోజులపాటు జరిగే యాగం. సంవత్సరంలోని (మాసాలు) ఋతువులు క్రమం తప్పకుండా నడవాలని కోరేవాడు ఈ యాగంచేయాలి. ద్విమాన్యం అనే క్రతువుకూడా కొంచెం ఇంచుమించు ఇలాంటి ఫలితాన్నే ఇస్తుంది. ఇలాగే త్రిమాన్యక్రతువు కూడా చెప్పబడింది.

ద్వితీయకాండలో "గవామయనం" అనే క్రతువు వర్ణింపబడింది. అయనక్రతువులన్నిటికీ ఇది ప్రకృతి. ఇది సంవత్సరకాలం (361 రోజులు)జరుగుతుంది. దీనికి ప్రయోజనాలు అనేకం ఉన్నాయి. వాటిలో ప్రధానమైనవి స్వర్గం, శతృవిజయం, వాక్పటుత్వం మొదలైనవి. పరమాత్మ సమర్పణబుద్ధితో ఆచరిస్తే, ఇదే మోక్షానికి సాధనమౌతుంది.

ప్రాణులందరికీ హితం కల్గించడానికి అనిష్టాన్ని దూరం చేయడానికి వేదం కొన్నికర్మలను చేయమని, కొన్నింటిని మానమని చెప్తున్నది. ఈ కర్మలలో కొన్ని నిత్యమూ- అంటే ప్రతిరోజూ చేయాల్సినవి. ఉదాహరణకు-స్నానం, సంధ్యావందనం మొదలైనవి. మరికొన్ని నైమిత్తికాలు- అంటే ఏదో సందర్భం వచ్చినప్పుడే ఆచరించాల్సినవి. గ్రహణం పట్టినప్పుడు స్నానం చేయడంలాంటివి. ఇవి రోజూ చేసేవికావు. మరికొన్ని నిష్పేదకర్మలనేవి ఉన్నాయి. అంటే వాటిని ఎప్పుడూ చేయకూడదు. "నానృతం బ్రూయాత్" అబద్ధమాడరాదు-ఇలాంటివి. ఇలాగే (మా హింస్యాత్సర్వాభూతాని) ప్రాణులను హింసించరాదు అనేది కూడా. ఇక్కడ కొంతమందికి ఒక సందేహం కలుగుతుంది. ఏ ప్రాణిని హింసించవద్దని చెప్పే వేదం క్రతువులలో 'మేక' మొదలైన పశువులను చంపి హోమం చేయమని ఎందుకు విధిస్తున్నది అని?

విధివాక్యాలు రెండు రకాలు. సామాన్యవిధి, విశేషవిధి అని. సామాన్యాన్ని విశేషం బాధిస్తుంది. లోకంలో ఎవరినైనా కొట్టటం తిట్టటం నేరం (ఇది సామాన్యం). కాని, గురువు శిష్యుణ్ణి కొట్టవచ్చు తిట్టవచ్చు (ఇది విశేషం). అది వాని శ్రేయస్సుకొరకే గనుక. ఇలాగే పశుహింస క్రతువులోగాక ఇతరత్ర జరిగితే అది హింస అవుతుంది. అదే క్రతువులో అయితే అది హింసకాదు. ఎందుకంటే అలా చేయమని వేదమే చెప్పింది గనుక. ఇది ధర్మం, ఇది అధర్మం అనే సంగతి మనకు వేదంవల్లనే గదా! తెలుస్తుంది. క్రతువులలో గాక పశుహింస ఇతరత్ర అధర్మమంటున్నది వేదం; కనుక దాన్ని చేయకూడదు. ఆ వేదమే క్రతువులలో హింస చేయమంటున్నది. ఇది ధర్మం. కనుక ఆచరణయోగ్యం.

సందర్భాన్ని బట్టి కర్మల, వస్తువుల స్వభావం మారిపోతుంది. తలారి రాజాజ్ఞమేరకు శిరచ్ఛేదం చేస్తాడు. దానికి తప్పులేదు. అతడెవరినన్నా చంపితే అది హత్య (నేరం). అలాగే మంచి అరోగ్యానికి బలమైన ఆహారం తినమంటాడు వైద్యుడు. ఆ వైద్యుడే జ్వరం వచ్చినపుడు ఒక్కమెతుకు కూడా తినవద్దంటాడు. ఆయుర్వేదంలో “సింహప్రతిపాలనం” అనే మందు ఉన్నది. దాన్ని పాము విషంతో తయారుచేస్తారు. మామూలువ్యక్తి దాన్ని తింటే మరణిస్తాడు. నన్నిపాతరోగికిస్తే అతడు జీవిస్తాడు. ఇలాగే లోకంలో జరిగే హింసకు వైదికక్రతువులలోని పశుహింసకు ఎంతో తేడా ఉంది.

తలవకారబ్రాహ్మణంలో అనేక క్రతువులు చెప్పబడి ఉన్నాయి. వాటన్నిటికీ ప్రత్యేకమైన ప్రయోజనాలున్నాయి. ఈ ప్రయోజనాలన్నీ కేవలం యాగంచేసినవారికే ఉంటాయని అనుకోకూడదు. యాగం చేసినవారికి అధికప్రయోజనం ఉన్నా, దానివల్ల నమాజానికి కూడా కొంత ప్రయోజనం లేకపోలేదు. ఉదాహరణకు - ‘మాన్యం’ అనే యాగం ఉన్నది. దీన్ననుష్ఠిస్తే ఋతువులు, - వర్షాదులు

నక్రమంగా నడుస్తాయి. దీనివల్ల ఆచరించినవారికే గాక లోకానికి కూడా మేలు కలుగుతుంది. అలాగే వర్షాలు కురవటానికి “కారీరీప్తి” చేయాలి. వర్షంకురిస్తే ఒక్క యజమాని ఇంట్లోనో, పొలంలోనో కాదు; అన్నిచోట్ల కురుస్తుంది. అందుచేత వైదికకర్మలు బహుజన హితాన్ని సుఖాన్ని దృష్టిలో ఉంచుకొని చెప్పబడినవేనని గ్రహించాలి. అలాగే వైదికకర్మలకు కేవలం స్వర్గాదులే ప్రయోజనం కాదు. కర్మానుష్ఠానం ద్వారా మనస్సు పరిపక్వమౌతుంది. దానివల్ల ఆత్మజ్ఞానం, దానిద్వారా మోక్షం కలుగుతాయి. కాబట్టి లౌకికసుఖాల కోసం కాక (పరమేశ్వరార్పణబుద్ధితో) త్యాగబుద్ధిని అలవాటు చేసుకొని మోక్షాన్ని పొందాలనే దృష్టితో యాగానుష్ఠానం చేయటం అందఱికి శ్రేయస్కరం.

— ఎన్.ఎన్.ఎన్.

2. 5. 7 వైశిష్ట్యం

నకలవేదాలకు అచార్యుడు కృష్ణద్వైపాయన వ్యాసమహర్షి. ఆయన దగ్గఱ వెయ్యిశాఖల సామవేదాన్ని జైమిని మహర్షి అధ్యయనం చేసి ప్రచారం చేసినట్లు, జైమినికి తలవకారుడనే శిష్యుడున్నట్లు జైమినీయబ్రాహ్మణం మొదట్లోను చివఱలోను పేర్కొంటున్నది¹. సామవేదప్రచారకుడైన జైమిని ఈ బ్రాహ్మణాన్ని ఉపదేశించడంచేత జైమినీయబ్రాహ్మణమని, జైమిని శిష్యుడైన తలవకారుడు ప్రచారంచేయటంచేత తలవకార (రి) బ్రాహ్మణమని దీన్ని పిలుస్తున్నారు. జైమినీయబ్రాహ్మణమనే పేరే దీనివైశిష్ట్యాన్ని తెలుపుతోంది. సాక్షాత్తు జైమినిమహర్షే దీని ఉపదేష్టకావడంవల్ల ఇతర సామవేదబ్రాహ్మణాలకంటే ఇది ఉత్కృష్టమైందని ఊహించవచ్చు. ఈ ఊహ సత్యమని ఈ బ్రాహ్మణపరిశీలనలో అర్థమవుతుంది.

ఇతర సామవేదబ్రాహ్మణాలకంటే ఇది అకారంలో పెద్దది. అకారంలోగాని ప్రతిపాదించే విషయాలలోగాని, ఉపాఖ్యానాలలోగాని, యజ్ఞాంగాలను విమర్శించడంలోగాని శతపథబ్రాహ్మణానికి ఇది ఏమాత్రం తీసిపోదని విమర్శకుల భావన. అయితే మన దురదృష్టంవల్ల ఈ బ్రాహ్మణం సస్వరంగా లభించడంలేదు. దీనికి వ్యాఖ్యానంగాని, ప్రయోగంగాని, పద్ధతిగాని, శ్రౌతసూత్రంగాని ఇంతవఱకు లభించలేదు. అయినా డా॥ రఘువీర, డా॥ లోకేశ చంద్రల కృషివల్ల ఇది కొంతవెలుగులోకి వచ్చే అవకాశం కలిగింది. ఈ బ్రాహ్మణం కర్ణాటకదేశంలో ప్రసిద్ధికెక్కిందని చరణవ్యాస వ్యాఖ్యానంవల్ల తెలుస్తోంది.

1. సామాఖ్యం నకలవేదగురోహ్యసింధ్రాద్
వ్యాసాదవాక్య తువి యేన సహస్రశాఖమ్ ।
వ్యక్తం సమస్తమపి మంగళగీతరాగం
తం జైమినిం తలవకారగుడం సమామి ॥

విషయవైశిష్ట్యం :

మొదటికాండలో మొదటి 65 ఖండలు నిత్యాగ్నిహోత్రానికి సంబంధించినవి తరువాతి భాగంలో ఆగ్నిష్టోమం, ప్రాయశ్చిత్తాలు వివరింపబడ్డాయి. ఈ భాగానికే మహాబ్రాహ్మణమని పేరు.

రెండవకాండలో మొదటి 80 ఖండలు, 371 నుండి 442 వరకు గవామయనం వివరింపబడింది. ఈ ఖండలే మహావ్రతబ్రాహ్మణమని పిలువబడుతున్నాయి. ఈ గవామయనం అయనాల కన్నీంటికి ప్రకృతియాగం. సూర్యకిరణాల గతిననుసరించి చేసే యాగం కాబట్టి దీనికి గవామయనం అనిపేరు. ఇది ఒక సంవత్సరం అనుష్ఠింపదగింది. అందులోను, మొదటి ఆరునెలల్లో ఏ వరుసలో క్రియలు అనుష్ఠింపబడతాయో, అవే క్రియలు మిగిలిన ఆరునెలల్లో వ్యుత్క్రమంగా అనుష్ఠింపబడతాయి. సూర్యుడు కర్కాటకంనుండి మకరంవరకు వెళ్ళి మరల కర్కాటకానికి వెనక్కి వచ్చినట్లుగా మొదటి ఆరునెలల్లోని క్రియాకలాపం వ్యుత్క్రమంగా అనుష్ఠింపబడటం వల్ల ఆఖరిరోజు, మళ్లా మొదటిరోజు చేసిన క్రియతో ఈ యాగం సమాప్తమవుతుంది.

ఈ రెండవకాండలో 81 నుండి 234 వరకు ఏకాహాలు (ఒక్కరోజులో చేయదగినవి) వివరింపబడ్డాయి. వీటన్నిటికి జ్యోతిష్టోమం ప్రకృతి యాగం. ఈ భాగాన్ని ఏకాహాబ్రాహ్మణమని పిలుస్తారు.

ఆ తరువాత 333 వ ఖండంవరకు పన్నెండురోజులలో చేయదగిన 'అహీనాలు' వివరింపబడ్డాయి. ఈ భాగాన్ని అహీనబ్రాహ్మణమంటారు.

ఆ తరువాత 'సత్రాలు' (పన్నెండురోజులకు మించి చేయదగినవి) వర్ణింపబడ్డాయి. ఈ భాగానికే సత్రబ్రాహ్మణమని పేరు.

మూడవకాండలో ద్వాదశాహులు చాలా విస్తరంగా వివరింపబడ్డాయి. దీనికే ద్వాదశాహబ్రాహ్మణం అనిపేరు.

సామాన్యంగా ఇతర విషయాలన్నీ పంచవింశబ్రాహ్మణంలో ఉన్నాయి. అయితే ద్వాదశాహప్రకరణం మాత్రం ఈ బ్రాహ్మణంలోనే విశదంగా ఉన్నది.

ఇక ఈ బ్రాహ్మణంలో ఋగ్వేద - సామవేదమంత్రాలే గాక, ఇతరవేదమంత్రాలు కూడా ఉండటం మరొకవిశేషం. ఉదాహరణకు - “అతిమాత్రం అవర్ధంత” (1-152) అనే ఈ మంత్రం అథర్వవేదం (5-19-1) నుండి గ్రహింపబడింది. అలాగే “అర్కో దేవానాం” (2-88) అనే మంత్రం మాధ్యందిన శతపథబ్రాహ్మణంలో (8-6-2-19) కనిపిస్తోంది.

ఈ బ్రాహ్మణాన్ని ఇతర బ్రాహ్మణాలతో పోల్చి చూసినప్పుడు కాట్యాయన, పంచవింశ, శతపథ (మాధ్యందిన, కాణ్వ) తైత్తిరీయ, ఐతరేయ కౌషీతకీ బ్రాహ్మణాలతో దీనికి గల సంబంధం స్పష్టమవుతుంది.

భాషాప్రయోగవైశిష్ట్యం :

యరలవలు పరంగాగల శనలు పరంగా ఉన్నప్పుడు సంధిలో వినగ్గకు లోపం ఈ బ్రాహ్మణంలో ప్రచురంగా కనిపిస్తుంది. ఉదా - యః+శ్రియమ్ = యశ్రియమ్ (2-10); మేధ్యాః+స్యామ = మేధ్యా స్యామ (3-196).

కొన్ని ఇకారాంతస్త్రీలింగ శబ్దాలలో ప్రథమాబహువచనం ద్వితీయాబహువచనంలా ప్రయోగింపబడుతుంది. ఉదా - అంశుమతీః (1-115), మానవీః (2-105), రూపిణీః (3-106), రేవతీః (2-167) మొ॥

వత్సస్త్రీలింగ ప్రథమాబహువచనం కూడ “ఈః” అనేది అంతంగా కలదిగానే ఈ బ్రాహ్మణంలో కనిపిస్తోంది. ఉదా :— పరివతీః గాయత్ర్యః (3-159), అంధవ్యతీః గాయత్ర్యః (2-13).

లౌకికసంస్కృతంలో అకారాంతంగా వినబడే ‘ఓక’ శబ్దం బ్రాహ్మణాలన్నింటిలోను వ్యస్తప్రయోగంలో ‘ఓకస్’ అని సకారాంతంగానే ప్రయోగింపబడింది. ఈ బ్రాహ్మణంలో మాత్రమే అది అకారాంతంగా ప్రయోగింపబడటం¹ ఒక విశేషం.

తూష్టిం నిషద్యం (2-1), కిందిత (2-2), ఔదుంబరదండ (3-65), మిధునాభవతి (2-9), ద్వాపష్టి (2-11), ద్వానవతి (2-48), ద్వానవ (2-24) (పద్దెనిమిది అనే అర్థంలో) మొదలైన వమాసాలు, పల్యేతే (2-3), నమూర్థయన్తి (2-13), లిలియుః (2-2), ఉదభాత్నుః (2-37), అపోచ్ఛన్ (2-3), ఇత్యాది క్రియలు, యథానిపతితమ్ (2-80), అహ్నయ (2-74), పురా (నృష్ట్యాదిని) పూర్వే (ప్రాచీన కాలంలో) (2-62) మొదలైన అవ్యయాలు, “కర్ణిని వై భూమిః” (1-126), భూమికి చెవులున్నాయి (గోడలకు చెవులుంటాయి అనే తెలుగు సామెత) మొదలైన సామెతలు, “యథా కుమారో జాతః స్తనమభిపద్యేత” (1-1) మొదలైన ఔపమ్యాలు ఈ బ్రాహ్మణ వైశిష్ట్యాన్ని చాటి చెప్తున్నాయి.

చారిత్రక విషయానుశీలనం :

చారిత్రకంగా పరిశీలిస్తే ఈ బ్రాహ్మణంలో ప్రసిద్ధులైన ప్రభువులయొక్క, ఆచార్యులయొక్క నామధేయాలు ఉపాఖ్యానాలలో వినవస్తాయి. జనకుని పమకాలికులైన అనేకమంది రాజులు ఈ బ్రాహ్మణంలో న్మరింపబడ్డారు. వారిలో చితుడు (1-245), దాల్భ్య

1. స ఇమం లోకం ఓకం ప్రజానన్తత్యవా విద్యత్ కప్తిరి: 2.3.

వంశానికి మూలపురుషుడైన దర్బుడు (2-100), కేశిదార్బ్యుడు, సుత్వా యాజ్ఞ సేనుడు (2-53), బుపాకపి ఖార్గలి (2-122), సుదక్షిణ కైమి (2-113), బ్రహ్మదత్త ప్రసేనజిత్తు (1-337) మొదలైన వాళ్లు ముఖ్యులు.

అచార్యులలో ఉద్దాలక ఆరుణికి సమకాలికులైన జనకుని పురోహితులు ఐదుగురు. (ఉద్దాలక ఆరుణి, యాజ్ఞవల్క్యవాజ సనేయుడు, బర్కువార్షణి, ప్రియజానశ్రుతేయుడు, బుడిల ఆశ్వత రాశ్వ (2-22), కేశిదార్బ్య కేశినత్యకాముల పురోహితుడైన 'అహీనసుడ'నే ఆశ్వత్థి (1-285), ఔద్దాలికుడైన కుసుర్పిందుడనే (1-75) మహర్షి, బ్రహ్మదత్త చైకితాయనుడు (ఆరుణినమకాలికుడైన గోలూన ఆరక్షకాయనుని సహాధ్యాయి) (1-337) మొదలైన వారు స్మరింపబడ్డారు.

ఐతరేయ, శతపథ తైత్తిరీయాది బ్రాహ్మణప్రసిద్ధులైన ప్రభువులు, అచార్యులు ఇందులోకూడ ప్రధానులవటంవల్లనే ఈ బ్రాహ్మణానికి ఆ బ్రాహ్మణాలతో ఉన్న సంబంధం వ్యక్తమవుతుంది.

వైజ్ఞానికతత్త్వవివేచనం :

అధునికవైజ్ఞానికతత్త్వాలు కొన్ని ఈ బ్రాహ్మణాన్ని పరిశీలించటం వల్ల తెలుస్తాయి.

1. చెట్లు-చేమలు లేకపోతే ప్రాణిమనుగడ ఈ భూమిపై అసాధ్యమనే వైజ్ఞానికతత్త్వం ఈ బ్రాహ్మణంలో వివరింపబడింది. ఓషధులు, వనస్పతులు లేకపోతే ఈ భూమి ప్రాణినివాసయోగ్యం కాదని ఆలోచించి గరుదుడు స్వర్గంనుంచి సోమలతను తీసికొనివచ్చి దానిని భూమిపై పిండాడట. ఆ రసబిందువులు భూమిపై ఎక్కడెక్కడ పడ్డాయో అక్కడక్కడ తాబేలువీపులాగా కఠినంగా బోడిగా ఉన్న భూమిమీద ఓషధులు, వనస్పతులు బయలుదేరాయట (1-355).

ఈ ఓషధులు, వనస్పతులు పృథివీరోమాలుగా పోల్చబడ్డాయి (2-54). వీటివల్లనే పృథివి వానయోగ్యంగా చేయబడింది.

2. వాయువు అంతరిక్షంలో ప్రకాశిస్తుందని, ఇది అంతరిక్షంలోని శక్తివంతమైన అణువులతో నిండిన అయస్కాంతక్షేత్రంచేత ఆకర్షింపబడి అడ్డంగా వీస్తుందట (3-310). ఈ వాయువు ఉత్తరాభిముఖంగానే వీస్తుందట; అంతరిక్షంలో తెల్లగా ప్రకాశిస్తుందట (3-382). వాయువుకు రూపమున్నట్లు ఈ బ్రాహ్మణం పేర్కొంటున్నది. ఇలాంటి వాయువే అంతరిక్షానికి అధిపతి.

3. ఈ అంతరిక్షంలో శక్తివంతమైన అణువులున్నాయి. ఇవి ప్రాణంనుంచి, జలాలనుంచి, అగ్నినుంచి వుట్టాయి. ఇవి అంతరిక్షంలో ప్రకాశిస్తుంటాయి. ఇవే 'పశు' శబ్దంచేత ఈ బ్రాహ్మణంలో పిలువబడ్డాయి (1-140, 2-231, 267, 3-186).

4. మేఘం వర్షించడంలో కారణంగా పెద్దధ్వని చెప్పుబడింది. వర్షంకోసం దుందుభులను మ్రోగించటం ఈ బ్రాహ్మణంలో వర్ణింపబడింది (1-143). బృహత్ స్తోత్రంలో వర్షానికై దుందుభులను మ్రోగిస్తారట. ఇలా ఎన్నో వైజ్ఞానికవిషయాలు ఈ బ్రాహ్మణంలో వర్ణింపబడ్డాయి.

యాజ్ఞికదృష్టితోను, చారిత్రకదృష్టితోను, భాషాప్రయోగదృష్టితోను, వైజ్ఞానికదృష్టితోను, ఏ దృష్టితో చూసినా ఈ బ్రాహ్మణం బ్రాహ్మణవాఙ్మయంలో ఒక విశిష్టస్థానాన్ని అలంకరిస్తోందని చెప్పక తప్పదు.

2. 5. 8 సంగ్రహపమిక్ష

సామవేదానికి నహస్రశాఖలున్నాయని ప్రసిద్ధి. వాటిలో ఒక శాఖ తలవకారశాఖ. ఇతర వేదాలకున్నట్లుగా ఈ శాఖకు కూడా మంత్రభాగం-బ్రాహ్మణభాగమని తెందు భాగాలున్నాయి. వీటిని తలవకారనంహిత - తలవకారబ్రాహ్మణం అంటారు. తలవకార బ్రాహ్మణాన్ని జైమినీయబ్రాహ్మణమని కూడా వ్యవహరిస్తుంటారు. తలవకారుడన్న మహర్షివల్ల ఏర్పడినశాఖ కావడాన తలవకారశాఖ అని దీనినంటారు. ఈ తలవకారుడు జైమినిమహర్షి శిష్యుడు అని ప్రసిద్ధి. “శౌనకాదిభ్యశ్చందసి” (4-3-106) అన్న పాణినీనూత్రానికి వ్యాఖ్యలో కాశికావృత్తికారుడు శౌనకాదిగణంలో తలవకారపదాన్నికూడా చేర్చి పఠించాడు. కాబట్టి తలవకారుడు ఒక వేదశాఖకు ప్రవర్తకుడన్న విషయానికి పాణినీమహర్షివచనం కూడా ఒక ప్రమాణమవుతోంది. సామవేదానికి ప్రవర్తకుడు మహర్షిజైమిని. అయితే సామశాఖ అయిన తలవకారబ్రాహ్మణానికి ఇద్దరుమహర్షులు ప్రవర్తకులవుతారు. సాధారణంగా కఠ, వాజననేయ, తైత్తిరీయాదిశాఖల్లో ఒక్కరే ప్రవర్తకులు కావడం పరిపాటే గాని, గురుశిష్యులిద్దరూ ఒకశాఖకు ప్రవర్తకులు కావడం కూడా వైదికసంప్రదాయంలో అక్కడక్కడా కానవస్తుంది. ‘సైషా భార్గవీ వారుణీ విద్యా’ అన్న తైత్తిరీయక వాక్యంలో ఒకేవిద్యకు భృగువు వరుణుడు కూడా ప్రవర్తకులన్నది స్పష్టంగా చెప్పబడింది.

జైమినీయగృహ్యనూత్రంలో తర్పణప్రకరణంలో సామవేద ప్రవర్తకులైన ఆచార్యులలో జైమిని తలవకారులిద్దరూ స్మరింపబడ్డారు. ధన్వితే వ్రాయబడిన ద్రాక్షాయణశౌతనూత్రభాష్యంలో సాయణాచార్యుని ఐతరేయబ్రాహ్మణభాష్యంలోను, ఇంకా ఇతరత్ర అనేక వైదికగ్రంథవ్యాఖ్యానాల్లోను తలవకారబ్రాహ్మణంలోని వాక్యాలు ఉదాహరింపబడ్డాయి. ఈనాడు ఇతర వేదశాఖలకున్నంత ప్రసిద్ధి

తలవకారకాఖకు లేదు. ఈ కాఖ నధ్యయనం చేసేవాళ్ళు చాలాకొద్ది మంది కేరళలోను, ద్రవిడదేశంలోను కనిపిస్తున్నారు.

కౌఠుమకాఖలాగా తలవకారకాఖకుకూడా ఎనిమిది బ్రాహ్మణులున్నారు. శతపథబ్రాహ్మణంలాగా తలవకారకబ్రాహ్మణం కూడా చాలా విస్తృతమయింది. ఈ బ్రాహ్మణంలో మూడుకాండలున్నాయి. మొదటికాండలో 364 ఖండలు, రెండవకాండలో 442 ఖండలు, మూడవకాండలో 386 ఖండలు ఉన్నాయి. మొదటికాండలో అగ్ని హోత్రం, జ్యోతిష్టోమం, రెండవకాండలో గవామయనం, వీకాహం, అహీనాలు, సత్రాలు, మూడవకాండలో ద్వాదశాహం విస్తృతంగా ప్రతిపాదించబడ్డాయి.

దేవతల నుద్దేశించి హోమంచేసే ద్రవ్యార్థాల్లో సోమలతారనం ప్రధానద్రవ్యంగా ఉండే యాగాన్ని సోమయాగం అంటారు. ఈ సోమయాగం ఐదురోజుల్లోగాని, అంతకుమించిన రోజులలోగాని అనుష్ఠింపబడుతోంది. ఈ సోమయాగం వీకాహమని, అహీనమని, సత్రమని మూడు విధాలు. సోమరసాన్ని పిండి, పిండిన రసాన్ని హోమంచేయడం 'సుత్యా' అని వ్యవహరింపబడుతుంది. ఏ రోజున 'సుత్యా' అనుష్ఠింపబడుతుందో ఆ రోజుకు "సౌత్యాహస్సు" అనిపేరు. ఆ రోజుల సంఖ్యనుబట్టి పైన పేర్కొన్న విధాగాలు ఏర్పడతాయి. అంటే ఒకే సుత్యాహస్సుగల అగ్నిష్టోమం, అతిరాత్రం, వాజపేయం మొ॥ యాగాల్ని 'వీకాహం' అంటారు. సుత్యాహస్సులు రెండుమొదలు పన్నెండువరకు ఏ యాగంలో అనుష్ఠింపబడతాయో అటువంటి అశ్వమేధం, పౌండరీకం, ద్వాదశాహం మొ॥ యాగాల్ని "అహీనా" అంటారు. పదమూడు రోజులు మొదలుగా ఒక సంవత్సర దినసంఖ్య వరకు సుత్యాహస్సులు కలిగిన గవామయనాదియాగాల్ని "సత్రాలు" అని వ్యవహరిస్తారు. ద్వాదశాహాన్ని అహీనంగాను, సత్రంగాను కూడా పరిగణిస్తారు.

ఇతర సామవేదబ్రాహ్మణాల్లోలాగా ఈ తలవకారబ్రాహ్మణంలో కూడా ఉద్ధాతయొక్క కర్మలు చెప్పబడ్డాయి. సామల స్వరూపం, వాటిపేర్లు, పేర్లకు నిర్వచనాలు, సామల ద్రష్టలు, సామలకు ఆయా క్రతువులలో వినియోగం, ఆ యా సామగానాలకు ఫలవిశేషాలు, సామలలో కూర్చవలసిన స్తోమాలస్వరూపం, వాటిలోని భక్తివ్యవస్థ గానంలో వీర్పరచదగిన స్తోభలు, వాటి స్వరూపం, వికృతియాగాల్లో సామలలోని ఉహం, అర్థవాదాలు మొదలైన విషయాలెన్నో ఈ బ్రాహ్మణంలో విశదంగా వివరించబడ్డాయి. తాండ్య, షడ్వింశ, శతపథ, తైత్తిరీయబ్రాహ్మణాల్లోని అనేకవాక్యాలు యథాతథంగా ఈ బ్రాహ్మణంలో ఉదాహరించబడ్డాయి. అయినా ఇతర బ్రాహ్మణాల్లో చెప్పనటువంటి విషయాలెన్నో ఇందులో చెప్పబడ్డాయి. ఇతర బ్రాహ్మణాల్లోకన్నా ఈ బ్రాహ్మణంలో మంత్రాలకు వ్యాఖ్యానం విశదంగా ఉన్నట్లు అనిపిస్తుంది.

ఈ బ్రాహ్మణంలో చారిత్రకులకు-సాంఘికతత్త్వాన్వేషకులకు యాజ్ఞకులకు ఆసక్తికలిగించే విషయాలెన్నో అక్కడక్కడ ప్రసంగ వశాన ప్రస్తావించబడ్డాయి. కొన్నింటిని చూడండి:

అరణ్యమార్గాలు ముళ్ళపొదలవల్ల ప్రయాణికులకు ఎంతో కష్టాన్ని కలుగజేస్తాయి. కాని ఒకగ్రామం నుంచి మరొక గ్రామానికి పోయే మార్గాలుమాత్రం చక్కగా నిర్మింపబడి ఉండటంవల్ల బాటసార్లు ఎలాంటి కష్టాలులేక తమ తమ గమ్యాన్ని సుఖంగా చేరగలుగుతున్నారు (2-424).

నౌకద్వారాగాని పడవద్వారాగాని సముద్రాన్ని దాటదలచిన వాళ్ళు ఒక ద్వీపంనుంచి మరొకద్వీపాన్ని చేరుతూ నేమ్మదిగా తమ గమ్యాన్ని చేరారు (1-330) అనటంవల్ల అనాటి సముద్రయానం నూచింపబడుతోంది.

పండులాంటి మునలితనాన్ని పొందిన అభిప్రతారణుడన్న వాని అస్తిని అతను బ్రతికియుండగానే పుత్రులు పంచుకున్నారని ఒక కథలో వెల్లడవుతోంది (3-156).

సింధునదానికి పడమరన భరతరాజ్యం, తూర్పున ఇక్ష్వాకుల రాజ్యముండేదని; ప్రసిద్ధమహర్షులు విశ్వామిత్రజమదగ్నులు భారత రాష్ట్రంలో ఉండేవారని ఒకచోట స్పష్టంగా ఉదాహరించబడింది (3-238). మొదట భరతులరాష్ట్రం మూడుగా విభజింపబడియుండేది. వాటిలో ఒకభాగాన్ని వైతహవ్యులు, మరొకదాన్ని మిత్రవత్సులు మరొకభాగాన్ని కృతవంశీయులు పాలిస్తూ ఉండేవారు. కాలక్రమేణ కృతవంశం ఈ మూడుభాగాల్ని కలిపి అఖండభారతాన్ని నిర్మించింది (3-195).

కురుక్షేత్రానికి సమీపంలో శర్యజావత్ అనే పేరుగల గొప్ప నరస్సు ఉంది (3-62).

ప్రిపరుణుడనే ఇక్ష్వాకురాజుతో పాటు వృశాహస్యుడనే కుల పురోహితుడు ఒకేరథంలో ప్రయాణించాడన్న సంఘటనవల్ల అప మార్గంలో ప్రవర్తించే రాజన్యుల్ని నివారించటానికి పురోహితులు రాజుతోపాటు ప్రయాణించేవారని తెలుస్తోంది (3-92).

వైరాగ్యాదిగుణసంపన్నులైన కొందరు రాజులు రాజ్యపాలనం చేస్తూనే ఋషులయినట్లు తెలుస్తోంది. దివోదాసుడు ధీతోనిరన్నుడనే ఇద్దరు రాజులు సామగానంచేసి ఆయా సామలకు ప్రవర్తకులుగా ప్రసిద్ధికెక్కారు (2-222; 3-97).

వేదవాఙ్మయంలో దేవతలకు రాక్షసులకు విరోధం-యుద్ధాలు ఇవి తరచు మనకగపడుతూనే ఉంటాయి. కాని దేవతలకు-ఋషులకు సంఘర్షణ ఏర్పడినట్లు వర్ణించిన-ఈ బ్రాహ్మణభాగం కొంత అశ్చర్యాన్ని కలిగిస్తుంది. మనువు పుత్రుడయిన శర్యాతుడనే ఋషిచేసిన యజ్ఞంలో

శృగువంశీయుడైన చ్యవనుడు సోమపాత్రాన్ని అశ్వినీదేవతలకై హోమంచేసేందుకు చేతిలోకి తీసుకున్నాడట! ఇంద్రుడు ఆ పాత్రని చ్యవనునికి తెలియకుండానే అపహరించాడట! ఎలాగో ఒకలాగ సోమపాత్రను అపహరించింది ఇంద్రుడని తెలుసుకున్న చ్యవనమహర్షి ఇంద్రుణ్ణి కొట్టాడట! దాంతో దేవతలు ఋషులమీద కోపగించు కున్నారు! ఋషులుకూడా దేవతలమీద కోపగించుకున్నారు! దేవతలు ఋషుల యజ్ఞాల్ని పాదుచేయడానికి పూనుకున్నారు! ఋషులుకూడా దేవతల్ని ఎదుర్కొనడానికి-ఒడించడానికి మదమనే పేరుగల అనురుణ్ణి పుట్టించారట! (3-159, 160)

కొన్నిచోట్ల నత్రయాగంలో పాల్గొన్న ఋత్విక్కుల పేర్లు కూడా పఠింపబడ్డాయి. మేధాతిథులు చేసిన నత్రయాగంలో అగస్త్య మహర్షికొద్దుకైన దృఢమ్యుత్ ఉద్ధాతగాను, గౌరీవితి ప్రస్తోతగాను, అమ్యుతమ్యుత్ ప్రతిహర్తగాను, వసుక్షయుడు హోతగాను, సనక నవకులు అధ్వయ్యప్రతిప్రస్థాతలుగాను పాల్గొన్నారని ఒకచోట చెప్పబడింది (3-234).

సోమయాగస్వరూపంలో కూడా కొంతమార్పు కనిపిస్తుంది. సోమయాగమంటేనే మూడుసవనాలుకలదిగా ప్రసిద్ధి. కాని ఒకప్పుడు రెండుసవనాలే ఉండేవనీ, ఇంద్రుడే మొట్టమొదటగా మూడవ సవనాన్ని ప్రారంభించాడనీ, అప్పటినుండే సోమయాగం త్రిషవణంగా (మూడుసవనాలు కలదిగా) రూపొందిందన్న అపూర్వవిషయం-ఈ బ్రాహ్మణంవల్ల తెలుస్తోంది (1-56).

గర్భధారణనుంచి అయిదవనెలలోనే గర్భస్థశిశువుకు స్త్రీ పుం లక్షణాలు ఏర్పడతాయన్న ధర్మశాస్త్రవచనానికి మూలం ఈబ్రాహ్మణం లోని “తస్మాత్ పంచమే మాసి గర్భా విక్రియన్తే” అన్న వాక్యమే! (1-267).

ఈనాటి స్థితిగతుల్ని అనువదించి చెప్పుతున్నట్లుగా తోచే వాక్యాలు అక్కడక్కడా విరివిగానే ఈ బ్రాహ్మణంలో లభిస్తాయి. “తక్కువ సంఖ్యగల ప్రజానమూహానికి ఎక్కువ సంఖ్యగల ప్రజానమూహం విరోధిగానే ఉంటుంది” (1-198).

వీణకుగల అవయవాలు పేరుపేరున గణించబడ్డాయి. దండం, ఉపవాణాలు, సూన, చర్మ, ఆకాశాలు, వాదనలు, సప్తతంత్రులు అని (2-70) “వాణం శతతంత్రీ మాహరన్తి” (2-45) అన్న వాక్యంవల్ల సూరుతిగలుగల వాద్యమప్పటికి ప్రసిద్ధమై ఉండేదని తెలుస్తోంది.

సామెతగా మనం వ్యవహరించే భావాలు చాలా ఈ బ్రాహ్మణ వాక్యాల్లో ప్రతిఫలిస్తూ ఉంటాయి. స్త్రీలంటే ఎవరికిపియం గాదు? (2-312) అనే భావన ఇందులో కనబడుతుంది.

చంద్రునిలోని మచ్చను కవులే అనేకవిధాలుగా ఉల్లేఖించారనుకుంటూ గదా! చూడండి! ఈ వేదవాక్యం దానికేమయినా తీసిపోతుందేమో! “ఏష వై శశః య విషోఽన్తశ్చన్ద్రమసి” (1-28) కనబడే చంద్రునిలో ఉన్నది కుందేలే!

ఇలాంటి కవిత్వభావనలున్నాయి కాబట్టే మహాకవికాళిదాసు కూడా అనేకభావాల్ని తాను తనగ్రంథాల్లో చొప్పించాడనిపిస్తుంది. “అన్తమయాన్ని పొందుతున్న ఈ సూర్యుడు అగ్నియందే ప్రవేశిస్తాడు” (1-11) అన్న వాక్యాన్ని ఆధారంచేసుకునే పదాలు ముగియగానే సూర్యుడిచ్చిన తేజస్సుతో అగ్నిలాగా తండ్రినుంచి పొందిన రాజ్యంతో రఘువు ప్రకాశించాడు (రఘు. 4-1) అన్నాడు కాళిదాసు.

“సమస్త పదార్థాలనుంచి సారాన్ని గ్రహించడంవల్లనే సూర్యుడు అదిత్యుడని పిలువబడుతాడట” (2-26). ఈ అంశాన్ని కూడా కాళిదాసు “అదత్తే హి రసం రవిః” అని (రఘు. 1-8) పేర్కొన్నాడు.

“బంగారానికిగల స్వభావసిద్ధమైన కాంతి నిప్పులో కాల్చినపుడు గాని గోచరించదు” (1-28). ఈ భావాన్నే రఘువంశంలో (1-10) అనువదించాడు.

“మణిలో మణిసూత్రం కూర్చబడియున్నట్టుగా ఈ లోకాలన్నిటిలో త్రిరాత్రం కూర్చబడి ఉంది” (2-245) అన్న మణిసూత్రోపమానాన్నే కాళిదాసుకూడా “మణౌ వజ్రనముత్కిర్ణే సూత్రస్యేవ” (రఘు. 1-4) అన్నవాక్యంలో స్వీకరించాడు.

ఇలా వివిధరంగాల్లో వివిధభావాలను వ్యక్తపరచే ఈ బ్రాహ్మణం పరిశీలకులకు ఎంతో ఆనందాన్ని ఆశ్చర్యాన్ని కూడా కలిగించేలా ఉంటుంది.

— వి. ఎన్. ఎన్.

తాండ్యబ్రాహ్మణం

ఆర్ష విజ్ఞాన సర్వస్వము

బ్రాహ్మకాలు

2. విశేషవిభాగం

2. 6 తాండ్యబ్రాహ్మణం

2. 6. 1 పరిచయం

సామవేదంలోగల కౌఠుమతాళకు సంబంధించిన బ్రాహ్మణం తాండ్యబ్రాహ్మణం. దీనికే తాండ్యమహాబ్రాహ్మణమని, మహాబ్రాహ్మణమని, పంచవింశబ్రాహ్మణమని, ప్రౌఢబ్రాహ్మణమని కూడా పేర్లున్నాయి. తాండిమహర్షి ప్రవర్తకుడు కాబట్టి తాండిబ్రాహ్మణమని లేక తాండ్యబ్రాహ్మణమని, గ్రంథపరిమాణం, ఇందులో ప్రతిపాదించబడిన విషయాల మహత్వాన్నిబట్టి మహాబ్రాహ్మణమని, ఇరవై అయిదు అధ్యాయాలుండటంవల్ల పంచవింశబ్రాహ్మణమని దీన్ని పిలుస్తున్నారు.

దీనికి అనుబంధంగా ఏర్పడిన ఋగ్వేద అధ్యాయమే “షడ్వింశ బ్రాహ్మణం”. ఇందులో అణు ప్రపాతకాలున్నాయి. కాని రెండు ఖండలుగల చివటి ప్రపాతకాన్ని “అద్భుతబ్రాహ్మణం” మని కూడా పిలుస్తారు.

సామవేదానికిగల బ్రాహ్మణాలన్నింటిలో కాండ్యబ్రాహ్మణానికిగల స్థానం అద్వితీయమైంది. ఇది ప్రధానంగా సోమయాగాన్ని ఇతరయాగాలను సాంగోపాంగంగా నిరూపిస్తున్నది. కౌషీతకిశాఖతో ఈ బ్రాహ్మణానికి కొంత విరోధం ఉన్నట్లు తెలుస్తున్నది.

— ఎన్.బి.ఆర్.

2. 6. 2 విభాగం

కాండ్యమహాప్రావృణంలో 25 ప్రపాతకాలున్నాయి. సాయణుడు తన భాష్యంలో ఈ ప్రపాతకాలనే అధ్యాయాలని వ్యవహరించాడు. ఇందులో మొత్తం 347 ఖండలున్నాయి. చూడండి:

అధ్యాయం	ఖండ	అధ్యాయం	ఖండ
1	10	13	12
2	17	14	12
3	13	15	12
4	10	16	16
5	10	17	14
6	10	18	11
7	10	19	19
8	10	20	18
9	10	21	15
10	12	22	18
11	11	23	23
12	13	24	20
		25	18
138 +		211-347	

విషయవిభాగం:

ఈ ప్రావృణంలో గల ఇరవై అయిదు అధ్యాయాల్లో అగ్ని స్తోమం, గవామయనం, పూర్ణద్వారకాహం, అభిషిక్త మొ॥ ఏకాహయాగాలు, జ్యోతిష్సు మొ॥ సాహస్రయాగాలు, అంగీరస అనుక్రిః మొ॥ సాద్యస్కయాగాలు, వ్రాత్యయజ్ఞాలు, అగ్నిష్టు ద్యాగాలు, త్రివృత్ స్తోమాలు, చాతుర్మాస్యయాగాలు, వాజపేయం,

రాజసూయం, అతిరాత్రయాగాలు, అహీనాలు, సారస్వతయాగాలు, ఇలా ఎన్నోయాగాలు సాంగోపాంగంగా నిరూపింపబడ్డాయి. మొత్తం సుమారు 180 యాగాలను మహాశ్చర్యకరంగా వివరిస్తూ ఈబ్రాహ్మణం నిజంగా మహాబ్రాహ్మణమనే పేరుకు తగిందనిపిస్తున్నది.

ఇందులోని మొదటి పది అధ్యాయాలకు దశరాత్రకాండ అని, తరవాత పదిహేనవ అధ్యాయందాకా ద్వాదశాహకాండ అని, అక్కడ నుంచి పందొమ్మిదో అధ్యాయందాకా ఏకాహకాండ అని, అపైన మూడు అధ్యాయాలకు అహీనకాండ అని, చివటి మూడు అధ్యాయాలకు నత్రకాండ అని వ్యవహారం ఉంది.

మొదలు - చివరి :

ఈబ్రాహ్మణం “మహాస్మేవోచో” అనే మంత్రంతో ప్రారంభమై “తదేతద్విశ్వసృజాగ్ం సహస్రనవత్సరం” అనే మంత్రంతో పరిసమాప్తమౌతున్నది.

— ఎస్.బి.ఆర్.

2. 6. 3 సంకలనకాలం

దేశం:

ఈ బ్రాహ్మణం మనదేశంలో ఏభాగంలో సంకలనంచేయబడి ఉంటుందనే విషయాన్ని స్పష్టంగా చెప్పడానికి పిల్లేదు. ఇందులో నరన్వతీ - దృషద్యతీనదుల మధ్యభాగంలో అనుష్ఠింపబడిన యజ్ఞ యాగాలు పేర్కొనబడ్డాయి. ఇలాగే ఈ బ్రాహ్మణానికి "కురుక్షేత్రం"తో కూడ పరిచయమున్నట్లు తెలుస్తున్నది. అయినా ఇందులో వర్ణింపబడ్డ నదీపర్వతాదులను బట్టి కురుక్షేత్రానికి తూర్పుభాగంలో చాలా దూరాన ఈ బ్రాహ్మణం రచింపబడి ఉండవచ్చునని చారిత్రకులు అభిప్రాయపడ్డారు.

కాలం:

బ్రాహ్మణాలలో ఉపయోగింపబడిన భాషను విషయవిశేషాలను దృష్టిలో ఉంచుకొని వాటికి కాలనిర్ణయం చేస్తున్నారు పరిశోధకులు. తెత్తిరీయబ్రాహ్మణంలో గల స్వరసంప్రదాయం పంచవింశబ్రాహ్మణంలో కూడా ఒకప్పుడు ఉండి ఉండేదని గుర్తించబడుతోంది. బ్రాహ్మణ వాఙ్మయం మొట్టమొదట పంచవింశబ్రాహ్మణమని పిలువబడే తాండ్యబ్రాహ్మణంతో ప్రారంభమై ఉంటుందనడానికి తార్కాణాలు కొన్ని కనబడుతున్నాయి.

పాశ్చాత్యపండితుల లెక్కలప్రకారం క్రి. పూ. 8 వ శతాబ్దంలో బ్రాహ్మణవాఙ్మయనిర్మాణం ప్రారంభమైంది. బ్రాహ్మణాలన్నింటిలో ప్రథమస్థానాన్ని ఆక్రమిస్తున్న తాండ్యబ్రాహ్మణం ఆ శతాబ్ద ప్రారంభంలో రచింపబడి ఉంటుందని, తరువాత అదే శతాబ్దంలో తెత్తిరీయబ్రాహ్మణం ఏర్పడి ద్వితీయస్థానాన్ని పొందిందని చరిత్రకారుల భావన.

2. 6. 4 వ్యాఖ్యానాలు - ప్రచురణలు

వ్యాఖ్యానాలు :

తాండ్యబ్రాహ్మణం ఎన్నివిధాలో వ్యాప్తిని సంపాదించింది. దీనికి సాయజాచార్యుడు సమగ్రమైన భాష్యాన్ని రచించాడు. ఇతరులెవరూ ఈ బ్రాహ్మణానికి వ్యాఖ్యానం గాని, భాష్యం గాని వ్రాసిన జాడ కనబడటంలేదు. సాయజుని భాష్యం రెండుభాగాల్లో ప్రచురింపబడింది.

ప్రచురణలు :

1870 - 1874 సం॥ మధ్య బిబ్లోతిక ఇండికలో ఈ బ్రాహ్మణాన్ని సంపాదించి ప్రచురించారు. శ్రీ చిన్నస్వామికాశ్రమి 1935 లో సాయజ భాష్యంతో ఈ బ్రాహ్మణాన్ని సంపాదించగా చౌఖంబా సంస్కృత సిరీస్, వారాణసివారు మొట్టమొదట ప్రచురించారు. తరువాత 1963లో కూడా ఇదే సంస్కరణం మళ్లా ముద్రింపబడింది. ఆనంద చంద్రవేదాంతవాగీశుడు సాయజభాష్యంతో కూడా ఈ బ్రాహ్మణాన్ని కలకత్తానుంచి ప్రచురించాడు.

1909 లో ఇ. డబ్ల్యు. హోప్కిన్స్ (E W. Hopkins) “మహా బ్రాహ్మణంలోని దేవతలు, ఋషులు” (Gods and Saints of the great Brahmana) అనే వ్యాసాన్ని ప్రచురించాడు. కాలిండ్ ఈ బ్రాహ్మణం పైన కొంత టిప్పణిని 1918 లో ప్రచురించాడు.

— ఎన్.వి.ఆర్.

2. 6. 5. ప్రసిద్ధి :

బ్రాహ్మణవాఙ్మయంలో తాండ్యబ్రాహ్మణానికి గల ప్రసిద్ధి ఇతర బ్రాహ్మణాలకు వేటికీ లేదనే చెప్పాలి. ఈ ప్రసిద్ధికి ఎన్నో కారణాలున్నాయి. ఇది మిగతావాటికంటే ప్రాచీనమైంది కావడం, ఇరవై అయిదు అధ్యాయాలుగల మహాగ్రంథం అయివుండడం, ఇందులో ఎన్నోరకాలైన సోమయాగాలు నమగ్రంగా ప్రతిపాదించబడడం, వ్రాత్యస్తామాలను ఇది ప్రత్యేకంగా నిరూపించడం, సామ బ్రాహ్మణాల్లో విశిష్టస్థానాన్ని ఆక్రమించడం మొ॥ వాటిలో కొన్ని. వీటన్నిటికంటే సాయణాచార్యుడు దీనికి నమగ్రమైన భాష్యం వ్రాయడంవల్ల ఇది ఎంతో ప్రసిద్ధి పొందడానికవకాశమేర్పడింది.

కాత్యాయనుడు, అపస్తంబుడు తమ తమ శ్రౌతసూత్రాల్లో క్రతుస్వరూపాన్ని వివరించడానికి ఈ బ్రాహ్మణమొదలైన పూర్తిగా ఆధారపడ్డారని చెప్పడానికి ఎన్నో నిదర్శనాలు కనపడుతున్నాయి. దాన్నిబట్టి ఈ బ్రాహ్మణం ప్రాచీనకాలంలో కూడా ఎంతో ప్రసిద్ధిని పొందిందని చెప్పడానికి వీలవుతున్నది.

అనేక యజ్ఞయాగాలను నిరూపిస్తూనే ఈ బ్రాహ్మణం ఎన్నో లౌకికవిశేషాలను గూడ అక్కడక్కడ చక్కగా తెలియజేస్తున్నది. చూడండి -

మధ్యలో మాట్లాడకూడదు :

విద్యాకవస్సంపన్నుడైన అతిథివచ్చి భోజనం చేస్తున్నప్పుడు, ఎవరూ అతడి మనస్సు నొప్పించేమాట మధ్యలో మాట్లాడకూడదు. అతనిమనస్సు నొప్పిపడితే అతిథ్యం వ్యర్థమైపోతుంది.

ఇంత సున్నితంగా, క్రమశిక్షణతో ఉండమనిచెప్పే నందర్యాలు ఈ బ్రాహ్మణంలో ఎన్నో ఉన్నాయి. ఇలాంటి వాటివల మనప్రాచీనుల

సంస్కృతి ఎంతగొప్పదో ఊహించవచ్చు. ఇలాగే యాగాలను తెలియ జేస్తూకూడా సమాజానికి ఉపయోగించే ఉపదేశాలతో, విలసిల్లే ఈ బ్రాహ్మణం అటు కర్మకాండకు, ఇటు ధార్మికజీవనానికి ఎంతగానో ఉపయోగపడుతూ ఎంతో ప్రసిద్ధిని సంపాదించింది.

- ఎన్.బి.ఆర్. .

2. 6. 6 యజ్ఞయాగాలు :

అగ్నిహోత్రంలో నేతిని, ధాన్యాలను, నేతితో తయారుచేసిన పురోడాశాన్ని అహుతులుగా వేస్తూ చేసే కర్మకే యాగమనిపేరు. 1. దర్విహోమం 2. ఇష్టి 3. పశుయాగం 4. సోమయాగ మనే పేర్లతో ఇవి నాలుగురకాలు.

పై వాటిల్లో దర్విహోమ మనేది ప్రతిరోజు ఉదయం సాయం కాలం పెరుగు, పాలు, బియ్యం మొ॥ ద్రవ్యాలతో చేసే అగ్నిహోత్ర యాగం వగైరా వైదికకర్మలను తెలియజేస్తుంది. ప్రతిఅమావాస్యకు పౌర్ణమికి పిండి, పాలు, నెయ్యి మొదలైన వాటితో తయారుచేసిన పురోడాశాన్ని హోమంలో ఉపయోగిస్తూ చేసేవి ఇష్టులు. పశుపుల హృదయాలతో, పిండి మొ॥ ఇతర పదార్థాలతో తయారుచేసిన పురో డాశాన్ని హోమద్రవ్యంగా ఉపయోగిస్తూ ప్రత్యేకమైన ఋతువుల్లో చేసే యాగాలను పశుయాగాలంటారు. వనంతనమయంలో కాని ఇంకా కొన్ని ఇతరకాలాల్లోగాని చేయబడే యాగమే సోమయాగం. ఈ యాగంలో సోమలతనుంచి రసాన్నితీసి చమనం, గ్రహం అనే పాత్రల్లో నింపి దేవతలకు నమర్చిస్తారు.

పాకయజ్ఞం, హవిర్యజ్ఞం, సోమయజ్ఞమని యజ్ఞాలను మూడురకాలుగా కూడా విభజిస్తారు. పాకయజ్ఞాలు: 1. అష్టక 2. పార్వణ 3. స్థాలీపాక 4. శ్రద్ధాశ్రావణి 5. అగ్రహోయణి 6. వైత్రి 7. ఆశ్వయుజి అని ఏడురకాలు. పాకయజ్ఞాల్లో హోమం చేసే ద్రవ్యాన్ని ముందుగానే తయారుచేస్తారు. హవిర్యజ్ఞాలు: 1. అగ్న్యధేయం 2. అగ్నిహోత్రం 3. దర్శపూర్ణమాసలు 4. అగ్రా యణం 5. చాతుర్మాస్యలు 6. నిరూఢపశుబంధం 7. సౌత్రామణి అని ఏడురకాలు. వీటిల్లో ఎన్నో పదార్థాలను హోమద్రవ్యాలుగా ఉపయోగిస్తారు. పశుమాంసం కూడా ఒకప్పుడు ఈ పదార్థాలలో

ఒకటైతే. అందుకే ఇవి ఇష్టులు, పశుయాగాలు కూడా అవుతున్నాయి. 1. అగ్నిష్టోమం 2. అత్యగ్నిష్టోమం 3. ఉక్థ్యం 4. షోడశి 5. వాజపేయం 6. అతిరాత్రం 7. ఆప్తోర్యామం అనే పేర్లతో సోమయాగాలు కూడా ఏడు రకాలు. ఉక్థ్యం, షోడశి, వాజపేయం, అతిరాత్రం ఈ నాలుగు అగ్నిష్టోమవికారాలే. అగ్నిష్టోమాన్నే జ్యోతిష్టోమ మనికూడా అంటారు. వాజపేయం, గోనవం, విశ్వజిత్, వ్రాత్యస్తోమం ఈ నాలుగు జ్యోతిష్టోమయాగ ప్రభేదాలుగానే పరిగణింపబడ్డాయి.

ఏకాహం, అహీనం, సాద్యస్కం, సత్ర మనే పేర్లతో సోమయాగం నాలుగు రకాలు. ఒక్కరోజులో మాత్రం ఆచరింపబడే యాగానికి ఏకాహమని పేరు. రెండురోజులనుంచి పదిరోజులలోపు చేసే యాగాలకు అహీనాలనిపేరు. పదకొండురోజులు లేక పన్నెండు రోజులు జరిగే యాగాలను అహీనాలని, సత్రాలనికూడా పిలుస్తారు. పదమూడు రోజులనుంచి వెయ్యినంపత్సరాలవఱకు జరిగే యాగాలకు మాత్రం సత్రాలనే పేరు. ఒక ప్రత్యేకమైన రోజున ప్రారంభమై, ఆ రోజే పూర్తయ్యే యాగానికి సాద్యస్కమని పేరు.

రాత్రిసత్రం, ఆయనసత్రమని సత్రయాగాలు రెండు రకాలు. పన్నెండు నుంచి వందరోజుల వఱకు జరిగే యాగానికి రాత్రిసత్రమని పేరు. వందరోజులు దాటి జరిగే యాగం ఆయనసత్రం.

ప్రతి సోమయాగంలోను హోమాలతో పాటు ఆ యా సందర్భాలలో ఋజ్యంత్రాలగానం తప్పకుండా ఉంటుంది. గీతబద్ధంగా ఈ ఋక్కులగానం జరిగినప్పుడు దాన్ని స్తోత్రమని, గీతరహితంగా ఉచ్చరించబడినప్పుడు శస్త్రమని అంటారు. యజుర్వేదాన్ని అధ్యయనం చేసిన అధ్యయ్యుడు హోమం చేస్తాడు. సామవేదాధ్యాయి అయిన ఉద్గాత స్తోత్రం చేస్తాడు. ఋగ్వేదాధ్యేత అయిన హోత మంత్రోచ్ఛారణ చేస్తాడు.

ప్రతియాగంలోను అధ్వర్యుడు, ఉద్ధాత, హోత అనే ఈ ముగ్గురు ఋత్విక్తుల అవసరం ఉంటుంది. ఆ యా యాగాలకు సంబంధించిన వస్తువులను సేకరించిన తరువాత, పవిత్రమైన అగ్నిహోత్రంలో అధ్వర్యుడు హోమం చేస్తాడు. సామవేదంలోని గానపద్ధతుల కనుగుణంగా ఉద్ధాత ఋక్కులను గానం చేస్తాడు. హోత ఆ యా ప్రకరణాలకు తగిన ఋక్కులను ఉచ్చరిస్తాడు,

ఋక్కులను సామవేదాధ్యాయి అయిన ఉద్ధాత గానంచేస్తే అది స్తోత్రమవుతుంది. సామగానానికి ఉద్ధాత, స్తోత, ప్రతిహర్త, సుబ్రహ్మణ్యుడు అనే నల్లరు ఋత్విక్కులుంటారు. మూడు ఋక్కులకు ఒక సామగానం చేయాలి. దీన్ని నిర్వీణసంఖ్యలో అవృత్తి చేయాలి. ఈ అవృత్తులసంఖ్య కొన్నిచోట్ల పదిహేనైతే ఇంకాకొన్ని చోట్ల ఇరవైనిమిదిగా ఉంటుంది. ఈ సంఖ్యలనే 'స్తోమం' అంటారు. గానం చేయవలసిన మంత్రాలను క్రమబద్ధంగా ఏర్పాటుచేయడాన్నే 'విష్టుతి' అంటారు.

సామగానంచేసే ఉద్ధాత ప్రతియాగంలో అవసరమైనప్పటికీ సామగానం తప్పనిసరిగా చేయబడే యాగాలకే సామవేదం ప్రాముఖ్యానిస్తుంది. అందువల్ల ఇందులో సోమయాగనిరూపణానికి ఎంతో ప్రాధాన్యం వీర్చింది.

ఏయాగం చేయాలన్నా మొదట యజమాని అగ్ని ధేయాన్ని చేసితీరాలనే విషయం తప్పక గుర్తుంచుకోవాలి. ఎవరి తండ్రి, తాత యాగాలను ఆచరించారో అతడే యాగానుష్ఠానానికి అర్హుడౌతాడు.

ఇష్టిలోను, పశుయాగంలోను సోమయాగం ఒక భాగంగా ఉంటుంది కాబట్టి చాలా యాగాలు సోమయాగాలుగానే వ్యవహరింపబడతాయి. సోమయాగం ఋగ్యజుస్సామవేదాల ననుసరించే చేయ

బడుతుంది. ఆ యా కర్మలలో ఋక్కుల శస్త్ర-స్తోత్రాలనుబట్టి పీటికి క్రమంగా ప్రాధాన్యత ఇవ్వబడుతుంది. ఉదాహరణకు - అగ్నిష్టోమంలో పదిస్తోత్రాలు చేయాలి. అందులో పదో స్తోత్రానికి అగ్నిష్టోమమని పేరు. కాబట్టి దీన్ని అగ్నిష్టోమయాగ మంటారు. సామాన్యంగా చివటి స్తోత్రానికిగల పేరే ఆ యాగానికి ఏర్పడుతుంది. ఉక్త్యం, అతిరాత్రం కూడా ఇలాంటివే. కొన్ని సోమయాగాలను వాటిని ఆచరించిన యజమాని పేరుతోనే పిలుస్తున్నారు. అంగిరస ద్వీరాత్రయాగం, జనకనప్తరాత్రయాగం ఈ కోవలోనివే.

ప్రతి వనంతఋతువులోను సోమయాగాన్ని చేయాలి. అలా చేయకపోతే కర్మలోపప్రాయశ్చిత్తం పుడుతుంది. ప్రత్యేక ప్రయోజనాలనుద్దేశించి కొన్ని యాగాలను చేస్తారు.

సోమయాగప్రభేదమే అగ్నిష్టోమం. ఇది ప్రాతస్సవనం, మాధ్యన్తినవనం, తృతీయనవనమని మూడుదశల్లో చేయబడుతుంది. ఇందులో 'ప్రాతస్సవనం' అయిదురోజులు చేస్తారు. మొదటిరోజు యాగ ప్రారంభకార్యక్రమం, రెండవరోజు సోమలతను కొనడం, ప్రవర్గ్య, ఉపనత్ అనే కర్మలను చేయడం, మూడు, నాలుగు రోజుల్లో కూడా ఈ రెండింటినే కొనసాగించడం జరుగుతుంది. అయిదవరోజు సోమరసాన్ని పిండి చమనపాత్రల్లో పోసి కొంతభాగాన్ని ఆయా దేవతలకు హోమం చేస్తారు. హోమం చేయగా మిగిలిన సోమ రసాన్ని ఋత్విక్కులు సేవిస్తారు.

రెండోదశ మాధ్యన్తినవనం. ఇది మిట్టమధ్యాహ్నం జరుగుతుంది. ఇందులో మళ్లా సోమరసంతీసి ఋత్విక్కులు తీసుకుంటారు. దీనిలోనే ఋత్విక్కులకు దక్షిణలు ఇవ్వబడతాయి. ఇక తృతీయనవనం మూడోదశ. ఇది మాధ్యన్తినవనం చేసిన తరువాత కొంత విలంబంతో ప్రారంభమౌతుంది. ప్రాతస్సవన - మాధ్యందిన నవనాల్లో

ఉపయోగించగా మిగిలిన సోమరసాన్ని ఇందులో ఉపయోగిస్తారు. 'సౌమ్యవరు' అనే యాగం చేయబడుతుంది. హరియోజనపాత్రలో సోమరసాన్ని పోస్తారు. తరువాత ఋత్విక్కులందఱు కలసి ఒక నదిలో అవభృథంలో పాల్గొంటారు. అంతటితో అగ్నిష్టోమం పూర్తవుతుంది. ఈ యాగాన్ని తాండ్యబ్రాహ్మణంలోని అణవ అధ్యాయం నిరూపిస్తున్నది. పన్నెండు స్తోత్రాలు, పన్నెండు శస్త్రాలు, నాలుగు స్తోమాలు ఇందులో ఉంటాయి.¹

తాండ్యబ్రాహ్మణంలోని నాలుగు, అయిదు అధ్యాయాల్లో గవామయనం అనే సత్రయాగం చెప్పబడింది (చూ. 143, 228).

ఈ బ్రాహ్మణంలో 10 నుంచి 15 అధ్యాయాల వఱకు వ్యూధ ద్వాదశాహమనే యాగం చెప్పబడింది. దీన్ని పన్నెండు రోజులు చేస్తారు. ఇది అహీనం, సత్రం కూడా అవుతుంది. ఇందులో అతి రాత్రం, అగ్నిష్టోమం, ఉక్త్యం, షోడశి ఆతిరాత్రం అనే యాగాలున్నాయి. రథస్తర, బృహత్, రైవత మొ॥ సామలను ఇందులో గానం చేస్తారు.

16 వ అధ్యాయం అణు ఏకాహయాగాలను, నాలుగు సాహస్రయాగాలను, ఐదు సాద్యస్కయాగాలను నిరూపిస్తున్నది. వీటిల్లో ఏకాహయాగాలు ఒక్కరోజులో చేయాల్సినవి. అభిషిక్త, విశ్వజిడ్యాగాలు దీని కుదాహరణలు. బృహత్, వైరాజ మొ॥ సామలను వీటిల్లో గానం చేస్తారు. కొన్నింటిలో యజమాని మూడురోజులు అడవిలో నివసించాలి. రెండవ విభాగంలో జ్యోతిస్సు, సర్వజ్యోతిస్సు విశ్వజ్యోతిస్సు, త్రిరాత్రసమ్మితమని నాలుగు యాగాలున్నాయి. ఇందులో దక్షిణ సహస్రం కాబట్టి వీటికి సాహస్రాలని పేరు. సాద్యస్త్రయాగాలు ఐదు. కొన్నియాగాలకు దీక్ష, యాగపరిసమాప్తి ఒకేరోజు ఉంటుంది. కొన్నింటికి మాత్రం వరుసగా రెండు రోజుల్లో ఉంటుంది. చాటిల్లో ఒకటి అంగీరనం అనుక్రి, ఇంకొకటి విశ్వజిచ్చిల్పం.

17 వ అధ్యాయం నాలుగు వ్రాత్యయజ్ఞాలను, ఐదు అగ్నిష్టుద్యాగాలను, మూడు త్రివృద్యాగాలను నిరూపిస్తున్నది. ఒకప్పుడు దేవతలు తమ అనుచరులను భూమిమీద వదిలేసి స్వర్గానికి వెళ్లిపోయారు. మంచినడవడి లేకపోవడంవల్ల వీళ్లకు వ్రాత్యయజ్ఞాలని పేరొచ్చింది. తరువాత దేవతలు వీళ్లనుచూసి జాలిపడి కొన్నియజ్ఞాలు చేసేవిధానాన్ని ఉపదేశించారు. ఆయజ్ఞాలే వ్రాత్యయజ్ఞాలని ప్రసిద్ధి పొందాయి. ఈ వ్రాత్యయజ్ఞాలు - నిందితులు, యువకులు, వృద్ధులు, ఇతరులని నాలుగు రకాలుగా ఉన్నారు. పాపాలు పోగొట్టుకోవడానికి గోసంపదను, అన్నాన్ని పొందడానికి ఈ అగ్నిష్టుద్యాగాలను చేసేవాళ్లు. త్రివృత్ స్తోమమంటే ఒక ప్రత్యేక త్రికాన్ని అవృత్తి చేయడం. ప్రజాపతిసవం, బృహస్పతిసవం మొ॥ ఇందులో చేరుతాయి.

ఈ అధ్యాయంలోని చివటిభాగం నాలుగు చాతుర్మాన్య యాగాలను వివరిస్తున్నది. ఈ నాలుగు యాగాలను విడివిడిగా నాలుగు ప్రత్యేకమాసాల్లో ఆచరిస్తారు. కాబట్టి వీటికి ఆపేరు వచ్చింది. ఇవి రెండు రకాలు - బ్రాహ్మణ, క్షత్రియ, వైశ్యులచే చేయబడేవి మొదటివిభాగానికి చెందుతాయి. రాజనూయయాగంలో ఒకభాగంగా క్షత్రియుడు మాత్రమే చేసేవి, రెండో విభాగానికి సంబంధించినవి. 1. వైశ్వదేవం 2. వరుణప్రఘానం 3. సాకమేధం 4. శునాసీరీయం అని వాటిపేర్లు. వీటిని ప్రతినంవత్సరం చేయాలి. ఫాల్గుణ పూర్ణిమకు గాని, చైత్రపూర్ణిమకు గాని వైశ్వదేవం చేయాలి. దీనికి ఎనిమిది అంగయాగాలు, వాటికి ప్రత్యేకదేవతలు ఉన్నారు. వైశ్వదేవంచేసిన నాలుగునెలలకు అంటే ఆషాఢం లేక క్రావణంలో పూర్ణిమరోజున వరుణప్రఘానం చేయాలి. దీనికి తొమ్మిది అంగయాగాలు, వాటికి ప్రత్యేకమైన దేవతలు ఉన్నారు. కార్తికమాసంలోగాని, మార్గశిర మాసంలోగాని శుక్లపక్షంలో చతుర్దశినుంచి రెండురోజులు సాక మేధాన్ని చేయాలి. దీనికి మహాపితృయజ్ఞంతో బాటు ఎనిమిది

అంగయాగాలున్నాయి. హోమాహుతులు ఇందులో రుద్రుడికి నమర్చింపబడతాయి. సాకమేధం చేసిన మూడు నాలుగురోజుల తర్వాత గాని, మూడు నాలుగు నెలల తర్వాతగాని శునాసీరీయం చేయాలి. దీనికి అయిదు అంగయాగాలున్నాయి.

ఈ చాతుర్మాస్యాలు మూడురకాలు-1. ఇష్టిరూపంలో ఉండేవి. 2. పశువుల నర్పించే పాశుకయాగరూపంలో ఉండేవి. 3. సోమరసాన్ని ఉపయోగించే సౌమికయాగరూపంలో ఉండేవి.

18వ అధ్యాయంలో వాజపేయం వర్ణింపబడింది. ఇది ఒక్కరోజులో పూర్తయ్యే అంగయాగం. ఇదేమాదిరి యాగాలు ఈ అధ్యాయంలో ఇంకా నాలుగున్నాయి. అగ్నిష్టోమంకూడా వాటిల్లో ఒకటి. వీటిని ఆచరించినవాళ్ళకు లౌకికమైన సుఖాలతోపాటు స్వర్గం కూడా లభిస్తుంది.

ఈ అధ్యాయమే రాజనూయాన్ని కూడా వర్ణిస్తుంది. దీన్ని చేయడానికి ఒకనంపత్సరంపైన కొన్నిరోజులు పడుతుంది. క్షత్రియులే దీన్ని ఆచరించడానికి అర్హులు. ఇందులో ఆఱు సోమయాగాలు, రెండు పశుయాగాలు, 129 ఇష్టాలు ఉంటాయి. దీన్ని ఛాల్సజ బహుళ చతుర్దశినాడు ప్రారంభించాలి. ఈ యాగంలో చరువును మద్యంతో కలిపి దేవతలకర్పించి రాజు స్వీకరించడంవల్ల ఈ పేరు దీనికేర్పడింది. సార్వభౌమాధికారాన్ని, పశునంపదను పొందడం దీనికి ఫలం. ఇందులో 'యజ్ఞాయజ్ఞీయ' 'వారవస్తీయ' సామలను గానం చేస్తారు.

19వ అధ్యాయంలో దేవతాద్వంద్వాల ప్రీతికోసం ఒకేవ్యక్తి చేసే ఇరవైయాగాలు వివరించబడ్డాయి. ఆ దేవతాద్వంద్వాలలో ఇంద్రుడు-అగ్ని మొదలగు దేవతలకూడా ఉన్నారు (19-15).

20వ అధ్యాయం పదమూడురకాల అతిరాత్రయాగాలను నిరూపిస్తున్నది. వీటిలో సోమరసాన్ని పిండి చమసపాత్రల్లో పోసి దేవతల కర్పించి ఋత్విక్కులు స్వీకరిస్తారు. ఆ సమయంలో నాలుగు స్తోత్రాలను గానం చేస్తారు. ఇలాగే ఇంకా రెండు సమయాల్లో ఈ నాలుగు స్తోత్రాలను గానం చేస్తారు మొత్తం పన్నెండు స్తోత్రాల గానం జరుగుతుంది. ఈ మూడు సందర్భాలు అర్ధరాత్రిలోనే వస్తాయి కాబట్టి వీటికి రాత్రులని, ఈ యాగానికి అతిరాత్రమని పేరేర్పడింది.

ఈ బ్రాహ్మణంలో 20-11 నుంచి 25-9 వఱకు సుమారు 91 యాగాలు వివరించబడ్డాయి. ఈ యాగాలక్రమం వాటిని ఆచరించే రోజుల సంఖ్యనుబట్టి ఉంటుంది. ఇవన్నీ అహినాలనే యాగాలకోవకు చెందినవి. వీటిలో యాగకాలపరిమితి రెండు నుంచి పది రోజులవఱకు, 13 నుంచి 15, 21, 24, 33, 49 రోజులవఱకు ఉంటుంది.

ఇరవైఅయిదో అధ్యాయంలోని 10వ ఖండనుంచి 12వ ఖండ వఱకు మిత్రావరుణయోరయనం, ఇంద్రాగ్నోరయనం, అర్యష్టోరయనం అనే సారస్వతయాగాలు ప్రతిపాదించబడ్డాయి. ఈ యాగాలు సరస్వతీనది దక్షిణతీరాన చేయబడినట్లు ఈ బ్రాహ్మణం (25-10-1) చెబుతున్నది. అక్కడే ఈ నది అంతర్ధానమైంది. సాయణుడు ఈ నది పశ్చిమాభిముఖంగా ప్రవహిస్తున్నదని, ఎవరికీ కనబడడం లేదని వ్రాశాడు. అందువల్లనే దృషదృవతీనది ఒడ్డున యాగాలను చేస్తారు.

దృషదృవతీరాన దార్వాదృవతయాగం చేయాలని 25-1-2 లో చెప్పబడింది. సర్వసత్రం ఒక సంవత్సరం చేయాలి. గవామయనం, అదిత్యానామయనం, అంగిరసామయనం, ఇవన్నీ ఒక విభాగానికి చెందినవి. వీటిని చేయటానికి ఒక్కసంవత్సరం పడుతుంది. ప్రజాపతి సత్రం, విశ్వసృజామయనం ఒక్కొక్కటి వెయ్యి సంవత్సరాలు చేయాల్సిన యాగాలు.

ఈ బ్రాహ్మణంలో ఉద్ధాత, ప్రస్తోత, ప్రతిహర్త, సుబ్రహ్మణ్యుడు అనే సామగానంచేసే ఋత్విక్తులకు సంబంధించిన విషయాలు ఎన్నో ప్రతిపాదించబడ్డాయి. ఈ బ్రాహ్మణం సుమారు 178 యాగాలను నిరూపిస్తున్నది. ఋగ్వేదయజుర్వేదాలు అధ్యయనంచేసిన ఋత్విక్తులు కూడా ఈ యాగనిర్వహణలో వారివారి పాత్రలను నిర్వహిస్తారు. సామవేదానికి సంబంధించిన ప్రోతపద్ధతిని గురించి అనేక గ్రంథాల్లో నుంచి ఎన్నో వివరాలు ఇందులో తెలియజేయబడ్డాయి. కాపివన, గర్గతిరాత్ర, వైదతిరాత్ర మొ॥ పదాలు, కొన్ని యాగాల పేర్లుగా ఇందులో వినబడుతున్నాయి.

ఈ బ్రాహ్మణంలో సామనంహితనుంచి చాలామంత్రాలు పేర్కొనబడ్డాయి. కొన్ని సామలను ఉపయోగించే పద్ధతులను ఈ బ్రాహ్మణం చక్కగా నిర్దేశిస్తున్నది. 14వ అధ్యాయంలో తొమ్మిదో ఖండలో చాలా సామల ప్రస్తావన ఉంది.

— వి. వి.

2. 6. 7 వైశిష్ట్యం

తాండ్యబ్రాహ్మణం సామనంహితకు చెందిన బ్రాహ్మణాలలో చాలా ప్రాచీనమైంది. దీనికైలి కల్పనూత్రాలకైలిలాగా ఉంటుంది. ఈ సామనంహితకు చెందిన బ్రాహ్మణాలలో రెండు శాఖలున్నాయి. ఒకటి తాండ్యశాఖ, మరొకటి తలవకారశాఖ. జైమినీయబ్రాహ్మణాదులు రెండవశాఖకు చెందినవి.

తాండ్యబ్రాహ్మణం ముఖ్యంగా సోమలతాసాధ్యాలైన సోమ యాగాలను, వాటి అంగాలను ప్రతిపాదిస్తోంది. ఇందులో ఒకరోజు మొదలు వందరోజులు, ఒకనంవత్సరం మొదలు వెయ్యినంవత్సరాలు అనుష్ఠించదగిన నత్రాలనే యాగాలు చాలా ఉన్నాయి. ఇందులో ఎన్నో చారిత్రికాంశాలు, భౌగోళికవిషయాలు, కాలనిర్ణయానుకూలాలైన విశేషాలు చాలా ఉన్నాయి. సోమయాగాలకు సంబంధించిన విషయాలు ఈ బ్రాహ్మణంలో చాలా విపులంగా ప్రతిపాదింపబడ్డాయి.

ఇందులో పేర్కొనబడ్డ యాగాల పేర్లు వాటి ఫలాలనుబట్టే వాటిని మొదట కనిపెట్టి ఆచరించిన ఋషినిబట్టే వీర్పడ్డాయి. దేవతల ప్రార్థనలకు ఉపయోగించే మంత్రాలు శసాలని, ఉక్థాలని, స్తోమాలని, స్తోభలని, విష్ణుతులని, ప్రిష్ఠాలని పిలువబడుతున్నాయి. ఇవన్నీ సామలతో యాగానుగుణంగా ప్రయోగింపబడుతుంటాయి.

ముఖ్యంగా ఈ బ్రాహ్మణంలో ఆనాడు సరస్వతీ - దృషద్రవతీ నదులతీరాల్పై ఆచరింపబడిన యాగాలు వాటిలో పరించబడే సామాదుల నూక్షాంశాలు చక్కగా వివరింపబడ్డాయి. అంతేకాక వ్రాత్యస్తోమాలనే యాగాలద్వారా బ్రాహ్మణులుకాని అర్యులు ప్రాయశ్చిత్తాన్ని పొంది బ్రాహ్మణసంఘంలో ప్రవేశించడమనే అంశం ఇందులో ప్రస్తావించబడింది. ఈ వ్రాత్యుల జీవనవిధానం ఇలా

ఉండేది: వాళ్లు పైకప్పులేని యుద్ధశకటాలను తోలేవాళ్లు. విల్లులను, బల్లెలను ధరించేవాళ్లు. గాలికెగిరే ఎఱ్ఱటి అంచుగల తలపాగలను ఉడుపులుగా ధరించేవాళ్లు. మడిచిన గొఱ్ఱతోలుచెప్పులను తొడిగే వారు. వాళ్ళనాయకులు గోధుమరంగు దుస్తులను ధరించేవారు. వెండి హారాలను అలంకరించుకొనేవారు. వాళ్లు వ్యవసాయంగాని, వ్యాపారంగాని చేసేవాళ్ళు కాదు. వాళ్ళు బ్రాహ్మణత్వాన్ని పొందిన వెంటనే ఆ బ్రాహ్మణభాషనే మాట్లాడసాగారు. ఆ భాష మాట్లాడటం సులభమే కాని అందులో పరుష సంయుక్తాక్షరాలు ఎక్కువగా ఉండటంతో ఉచ్చారణ కష్టమని తెలుస్తోంది. కాని వాళ్ళభాష సంస్కృతానికి బాగా నన్నిహితంగా ఉన్న అనాటి ప్రాకృతభాషలలో ఒక్కటై ఉండవచ్చు.

ఈ బ్రాహ్మణంలో నైమిశారణ్యంలోని ఋషులుచేసిన ఒక గొప్పయాగం, 'సుదామమ'నే పేరుగల నది పేర్కొనబడినాయి. వాళ్ళు చేసే వ్యాపారవ్యవహారాలన్నీ ఎక్కువగా పడమటిదిక్కు వాళ్ళతోనే ఉండేవి. కాబట్టి ఈ బ్రాహ్మణం పుట్టినప్రదేశం సాధారణంగా పడమటి భాగంగా ఉండవచ్చు. అయినా తూర్పుభాగానికి దీనికి సంబంధం లేకపోలేదు. కోనలరాజైన 'పర అత్నార' అనే అతడు, ఋగ్వేదంలోని త్రినదన్యు, పురుకుత్సులు ఇందులో వినబడుతున్నారు. విదేహరాజైన 'నామిన్సప్య' అనే అతణ్ణిగురించి ఇందులో ప్రస్తావించబడింది. కురుక్షేత్రం, యమున మొదలైనవి చెప్పబడ్డాయి. పాంచాల దేశాన్నిగురించి, అదేశపు రాజులను గురించి జనకమహారాజును గురించి చెప్పకపోవటంలో స్థలభేదమే కారణం. ఆ రాజ్యాల నమకాలంలోనో, లేక ముందో; వెనుకనో ఇది ఏర్పడి ఉండవచ్చు.

ఇందులోని పేర్లు ఇతర బ్రాహ్మణగ్రంథాలలో ఉన్నవాటికంటే చాలా ప్రాచీనాలు. అవి ఋషియుగానికి చెందినవిగా తోస్తున్నాయి. ఈ బ్రాహ్మణంలో చాలామంది ఉపాధ్యాయులలో అభిప్రాయభేదం

లేదు. కాని కౌషీతకిశాభీయులతో సదభిప్రాయం ఉన్నట్లు కనబడదు. ఆ కౌషీతకులు వ్రాత్యులుగాను, యజ్ఞబాహ్యులుగాను భావించబడ్డారు.

తాండ్యమనేపేరు శుక్లయజుర్బ్రాహ్మణంలో కనబడుతోంది. అది ఒక ఉపాధ్యాయుడి పేరు. కాబట్టి శుక్లయజుస్సుకంటే ఇది ప్రాచీనమని ఉహించవచ్చు.

పురుషనూక్తంలో వివరించబడ్డ చాతుర్వర్ణ్యవిభాగానికి ఇందులో కొంత వివరణ దొరుకుతుంది.

ఈ బ్రాహ్మణంలో 17 వ అధ్యాయంలో రెండవ ఖండంలో ఉన్న వ్రాత్యస్తోమాల ముఖ్యాశయం పతితులు, భ్రష్టులు మొదలైన బ్రాహ్మజేతరజాతికి చెందిన ఆర్యులకు ప్రాయశ్చిత్తంచేసి శుద్ధిపరచటం. షట్షోడశస్తోమాలు కల్గి, ఉక్తసంస్థతో దీన్ని ఆచరించాలి. ఈ వ్రాత్యస్తోమాలు ఆఋరకాలుగా ఉన్నాయి. అందులో ఒకటి కుమారులకు అంటే యువకులకు చేయదగింది. మరొకటి ముసలివాళ్ళకు చేయదగింది. బాలురకు యువకులకు 'ద్విషోడశి' అనే వ్రాత్యస్తోమం. స్థవిరులకు 'శమనీచామేధస్తోమం'. ఇది శమించిన యౌవనశక్తిగల వారాచరించదగింది. ఆ కాలంలో ఈ వ్రాత్యులకు కుషీతకుడు గురువుగా ఉండేవాడు. వాళ్ళు భ్రష్టాచారులై ఉండటంచూసి లుకాకపి అనే స్వర్గిలవుతుడు శపించాడు. వాళ్ళు దానితో ఇంకా భ్రష్టులయ్యారు. వ్రాత్యులైన వాళ్ళు మొదట విధించిన సంఖ్యతో స్తోమాలను వాడనందువల్ల కేవలం రెండుస్తోమాలనే వాడినందువల్ల లుకాకపికాపానికి గురై పతితత్వంనుంచి విముక్తి పొందలేదు. అందువల్లనే కుషీతకశిష్యులు వెలివేయబడ్డారు.

ఈ బ్రాహ్మణంలో 25 వ అధ్యాయంలో సారస్వతసత్రాలని మూడు యజ్ఞాలు చెప్పబడ్డాయి. అందులో ఒకటి మిత్రావరుణులకు,

రెండవది ఇంద్రాగ్నులకు, మూడవది అర్యమకు సంబంధించింది. 'సరస్వతీ విసశనే దీక్షస్తే' అని చెప్పినట్లు సరస్వతీనది ప్రవహించే శయ్యలో అది అంతరించిన ప్రదేశంలో యాగదీక్షను గ్రహించాలి. ఈ సరస్వతీనదియొక్క తూర్పు పడమటి భాగాలు అన్నిలోకాలకు కనబడతాయి. దాని మధ్యభాగం కనపడదు. అంటే ఇది ఇక్కడ అంతర్వాహిని అవుతుంది. ఇక్కడనే యజ్ఞదీక్ష నిర్వహించాలి. ఆ సరస్వతితో దృషద్వతి మధ్యభాగంలో కలుస్తుంది. ఆ సంగమభూమిలో జలదేవతాకచరువును, జలాతిక్రమణదోషనివారణకు హోమం చేస్తారు. తర్వాత దృషద్వతి గట్టుకు పోయి దృషద్వతి అంతరించినచోట యమునలో అవభృథం చేయాలి. కాని సరస్వతి దేవతారూపిణి కాబట్టి దాంట్లో చేయకూడదు. ఒకవేళ సరస్వతిలోనే అవభృథం అనివార్యమైతే దాని జలాలను గట్టుకు తెచ్చుకొని పాత్రలతో పోసుకోవాలి. ఇలాంటి సందర్భాలనుబట్టి భౌగోళికంగా ఈ బ్రాహ్మణ నిర్మాణానికి సంబంధించిన స్థలవివరాలను మనం తెలుసుకోవచ్చు.

ఈ బ్రాహ్మణంలో చివర "అతిరాత్రం ప్రజాపతేః సహస్ర సంవత్సరః" (25-17-2) అని వేయి సంవత్సరాలు ఆచరించదగిన అతిరాత్రమనే సత్రం చెప్పబడింది. దీన్ని అనుష్ఠించటంచేత ప్రజాపతికి మల్లా ప్రజాసృష్టికి కావలసిన శక్తి ఏర్పడుతుందట. భూమిలో వెయ్యి సంవత్సరాలు ఆయువు ఎవ్వరికీ లేనందువల్ల దీనినాచరించే మానవు లెవ్వరని పూర్వపక్షసిద్ధాంతాలు విపులంగా జరిగి, చివర సంవత్సర శబ్దానికి రోజుని అర్థమని, వేయిరోజులు ఆచరించే సత్రంగా దీన్ని సిద్ధాంశీకరించారు.

ఇక ఈ బ్రాహ్మణంలో సామస్తోమాదిమహిమలను ప్రశంసించ టానికి అఖ్యాయికలు ఎక్కువగా ఉన్నాయి. అవి చాలా మనో రంజకాలు, అర్థగర్భితాలుగా ఉన్నాయి. అందులో సౌమిత్రసామ ప్రాశస్త్యాన్నిచెప్పే అఖ్యాయిక మూడండి: 'దీర్ఘజిహ్వ' అనే రాక్షసి

చదువురోడాకాదులను తన పొడుగు నాలుకతో నాకివేస్తూ యజ్ఞాన్ని పాడుచేస్తూండేది. దాన్ని ఇంద్రుడు ఏ విధంగానూ చంపలేక నుమిత్తుడనే కుత్సమహర్షి సహకారాన్ని కోరితే అతడు అపవిత్రమైన సంస్థార రహితమైన యాగశాలలో ఆమెను మాయచేసి వశం చేసుకొని, ఇంద్రునిచేత ఆ సామనహాయంతో చంపించాడు. అందువల్లనే ఇది సౌమిత్రసామ అనబడుతోంది (13. 4-17).

అలాగే పూర్వం ఇంద్రుడు యాగవిరోధులైన యతులను యజ్ఞవిరోధులనే నక్కలకు వేశాడు. అవి తినగా మిగిలిన పృథురశ్మి, బృహద్గిరుడు, రాయోవాజుడు అనేవాళ్లు పిల్లలు కాబట్టి వారికోరిక సనునరించి వారి పోషణభారం తనే వహించాడు. వాళ్ళల్లో పృథురశ్మికి క్షత్రబలాన్ని పార్థురశ్మమనే సామను, బృహద్గిరునికి బ్రహ్మ వర్చస్సును, బార్హద్గిరసామను, రాయోవాజునకు పశువుల నిచ్చాడు. ఇప్పుడు ఆ సామలను గానం చేసేవారికి ఆ యా ఫలాలు సంభవించ గలవు. ఇవి ఆ ఆఖ్యాయికల సారాంశాలు.

ఇందులో యాగద్రవ్యాలు లభించనప్పుడు వాటికి ప్రతినిధులు విధించబడ్డాయి. సోమలత లభించనప్పుడు 'పూతీకలత' అంటే 'పుల్లజముడుతీగ'ను ఉపయోగించవచ్చు. అదీ లభించకపోతే 'అర్జునతృణా'న్ని వాడవచ్చు.

కాబట్టి ఈ బ్రాహ్మణాన్ని సోమయాగవిషయసర్వస్వంగా భావించవచ్చు. కేవలం కర్మకాండదృష్టితో మీమాంసాశ్రౌత స్మృతాలకునంబంధించిన అపూర్వశాస్త్రాంశాలు ఇందులో విపులంగా విచారించబడ్డాయి. విమర్శకులదృష్టిలో ఇది అల్పసారమని భావించ బడినా, వైదికులదృష్టిలో ఈ బ్రాహ్మణం కల్పవృక్షంలాంటిది.

2. 6. 8 సంగ్రహపమీక్ష

తాండ్యమహాబ్రాహ్మణంలో ఆ యా క్రతువులకు అంగభూతా లైన మంత్రాలు, విష్టుతులు, వాటి అర్థాలు, వాటి ఫలాలు విస్తరంగా నిరూపింపబడినాయి.

మొదటి అధ్యాయంలో ఉద్గాత పరింపవలసిన మంత్రాలు వివరింపబడ్డాయి. అందులో మొదటిమంత్రం యజమాని తనను సోమయాగంలో ఋత్విక్కుగా వరించమని కోరినందుకు సంతోషిస్తూ ఉద్గాత సోమప్రవాకుని ఉద్దేశించి పఠించినది. సామవేదంలో చెప్పబడ్డ కర్మలను ఆచరించడానికి అధికారులైన పురుషులలో హోత, అధ్వర్యుడు, బ్రహ్మ, ఉద్గాత అనే నలుగురు వరించదగినవాళ్ళు. వాళ్ళల్లో ఉద్గాతను ఋత్విక్కుగా వరించడానికి యజమాని సోమ ప్రవాకుణ్ణి పంపిస్తాడు. సోమప్రవాకుడంటే: సోమయాగవృత్తాం తాన్ని బాగా వివరించి చెప్పగలవాడని అర్థం. ఉద్గాత ఋత్విక్కుగా ఉండటానికి సంతోషపురస్కరంగా అంగీకరించి ఇలా అంటాడు. 'ఓ సోమప్రవాకుడా! యజమాని నన్ను తను చేయబోయే సోమయాగంలో ఋత్విక్కుగా అన్వయించమని కోరుతున్నాడని నీవు చెప్పినమాట ఎంతో పూజ్యతమం, దీప్తం, యశస్కరం, భోగ సాధనం, సర్వాభీష్టప్రదమైంది. అలా ఋత్విక్కుగా ఉండటం నాకు రక్షకం కావాలి'.

అర్త్విజ్యం (ఋత్విక్కుగా ఉండటం) ఒక దుర్లభమైన అధికారం. మహాభాష్యకారుడు, వ్యాకరణాధ్యయనానికి ఋత్విక్కుర్వార్తతా లాభం ప్రయోజనమని చెప్పాడు. 'అర్త్విజీనాః స్యామేత్యధ్యేయం వ్యాకరణమ్'.

రెండు-మూడధ్యాయాలలో స్తోత్రరూపాలైన మంత్రాలు, స్తోమలు పరింపబడ్డాయి. ప్రథమాధ్యాయంలో చెప్పబడ్డ మంత్రాలకు

అన్ని సోమయాగాల్లోను వినియోగముంటుంది. చతుర్థపంచమాధ్యా యాలు 'గవామయనం' అనే యాగాన్ని ప్రతిపాదించాయి.

ఆఱవ అధ్యాయంలో సర్వయాగాలకు ప్రకృతి అయిన అగ్నిష్టోమం నిరూపింపబడింది. హిరణ్యగర్భుడు 'ఇప్పుడు నేనొక్కణ్ణే కాని బహుపదార్థరూపంగా కావాలి' అని కోరుకొన్నాడు. తరువాత అగ్నిష్టోమయాగం సంతానాన్ని కలిగించగలదని గ్రహించి దాన్ని ఆచరించాడు. దానివల్ల ఈ ప్రజలను సృష్టించాడు, అని ఈ బ్రాహ్మణం చెబుతుంది. 'ప్రజాపతి దీన్ని ఆచరించాడు కాబట్టి అందరు దీన్ని ఆచరించాలి' అనే విధి దీనివల్ల ఉహింపబడుతోంది. "యత్ స్తూయతే తద్విధీయతే" స్తుతిపాత్రమైన దాన్ని తప్పక ఆచరించాలి' అని న్యాయం.

ఏడవ అధ్యాయంలో బహిష్పవమానంలో ఉన్న సామలు వాటి స్తుతులు నిరూపింపబడ్డాయి. బహిష్పవమానం అంటే ఒక స్తోత్రం¹. గాయత్రమనే సామ ఈ భూర్లోకభువర్లోకసువర్లోకాలే. ఆసామను మూడు ఆవృతులు అయ్యేటట్లు గానంచేయాలి. ఆవృతులు అంటే గీతిఖండాలు. అందులో మొదటి ఆవృత్తు 'పవమానాయేంద్రావా' అనేది. రెండవఖండం 'అభిర్దేవామియా', మూడోది ఊత' అనేఖండం. ఈ గానప్రకారం సూత్రకారుడు చెప్పిందట. ఇలా గానంచేస్తే, అది యజమానిని పైమూడు లోకాలతో సమానుణ్ణిగా చేస్తుంది. ఈ అధ్యాయంలోనే రథస్తరసామ గానప్రకారం చాలా విస్తరంగా నిరూపింప బడింది. దీన్ని గానం చేసేటప్పుడు ప్రతిఅక్షరాన్ని నిలుపుతూ గానం చేయాలి. రథస్తరమనే ఈ సామ దేవతల రథమే. రథం తనచక్రాల ఆకులమీద గదా! నిలబడుతుంది². స్వర్గం అలస్యం లేకుండా

1. "ఇమే వై లోకాః గాయత్రమ్. త్ర్యావృద్ధీయమ్. త్రయో హిమే లోకా యక త్ర్యావృద్ధాయతి. ఏభిరేవైవం లోకైః సంమిమీకే".

2. "దేవరథో వై రథస్తరమ్. ఆక్షరేణాక్షరేణ ప్రతిస్థాపయతోద్ధీయమ్. అరేణారేణ హి రథః ప్రతివిష్ఠతి".

సిద్ధించడానికి తొందరగా గానం చేయాలి. 'క్షిప్రం గేయం స్వర్గస్య లోకస్య నమస్త్యైః'

ఎనిమిదో అధ్యాయంలో కూడ చాల సామలు, వాటి గాన రీతులు ప్రయోజనాలు చెప్పబడ్డాయి. వాటిలో ఉదాహరణమాత్రంగా కొన్నింటిని ఇక్కడ పరిశీలిద్దాం.

బ్రహ్మసామలంటే బ్రాహ్మణాచ్చంసి గానం చేసేవి. అందులో కొన్ని కామ్యాలు, కొన్ని అభిచారం ప్రయోజనంగా గలవి. అభిచారమంటే చాతపొడి. అభిచారంకోసం చేసేయాగాలలో వాటి గానం. పశువులు కావాలని కోరేవాళ్ళకూడ ఈ సామను గానం చేస్తారు. దానికి 'త్రైకకుభ' మనిపేరు.

కాలేయమని ఇంకొక సామ. పూర్వం లోకాల ఆధిపత్యంకోసం దేవతలు అనురులు పోటీపడ్డారు. దేవతలు తమ తండ్రి ప్రజాపతితో మొరబెట్టుకోగా అతడు వారికి సామనుపదేశించి, 'దీనితో అనురుల బెడదను తొలగించుకోండి' అని 'ఏతేనైతాన్ కాలయిష్యధ్వమ్' అనటంవల్ల కాలేయమనే పేరు దీనికేర్పడిందట. కలి అనే ఋషిచేత దర్శింపబడిన సామగూడ 'కాలేయం' అవుతుంది.

శ్యావాశ్వుడు కనుగొన్న సామ శ్యావాశ్వం. శ్యావాశ్వుడు సత్రంచేస్తుండగా కొందరు యాజ్ఞికులు క్రోధంతో అతణ్ణి నీళ్ళులేని మరుప్రదేశానికి తీసుకుపోయి విడిచిపెట్టారట. అప్పుడాయన వృష్టి సాధనమైన ఈ సామను కనుగొన్నాడట. దీన్ని గానంచేయటంవల్ల అక్కడ వర్షంపడి, నన్యనంపత్తి గలిగిందట. దాని ప్రభావంవల్ల అతడా మరుభూమినుంచి తిరిగి తన యజ్ఞభూమికి చేరుకోగలిగాడు (8.5.6). ఈ సామతో స్త్రీత్రంచేస్తే దోషతప్పినవాడు మార్గాన్ని మళ్లా గుర్తించగలుగుతాడు. ఆ కాలపు మహర్షుల తపశ్శక్తి, సంకల్ప బలం ఇంతింతని చెప్పలేం.

కవిచే దర్శింపబడ్డ సామ 'కావం'. కవి అంటే శుక్రాచార్యుడు. 'ఔశనం' అని ఇంకొక సామ. (ఉశనాః = శుక్రాచార్యుడు). ఈ రెండు యజ్ఞాన్ని రక్షించే పగ్గాలవంటివి.

యజ్ఞాయజ్ఞీయం - నకలయజ్ఞాలను బ్రహ్మ ఈ సామనుంచే సృష్టించాడట. పూర్వం దేవతలందరు వేదరాశి సంతటిని తమలో తాము పంచుకొన్నారట. అందులో బ్రహ్మభాగం పెద్దదైందట.

సామలగానం భిన్నభిన్నరీతుల్లో చేయాలని విధింపబడింది. అందులో ఈ యజ్ఞాయజ్ఞీయసామ గానప్రక్రియ నీచోపమచేత చూపబడింది. ఎద్దు మూత్రించినపుడు ఆ ధారను ఎప్పుడూ భూమిపై వంకరగానే పడేటట్లు చేస్తుంది. అలాగే మెలికలు మెలికలుగా గానం చేయాలి (8.7.4). ఇలా లౌకికమైన ఉపమానాలు అశ్లీలంగా తోచేవికూడ అనేకమున్నాయి. కాని ఇది కావ్యం గాదు కాబట్టి దోషంగా భావింపకూడదు.

దేవతలు అగ్నిని ముందుపెట్టుకొని అశ్వంతో గూడ వెళ్లి క్రతువులను ముట్టడించినప్పుడు గానంచేసిన సామకావటంచేత దీనికి 'సాకమశ్వం' అనే పేరేర్పడింది. 'సాకం' అంటే 'కూడా' అని అర్థం.

ఈ విధంగా ఆయా ఋషులు దర్శించిన సామలు కావటంచేత వాటికాపేర్లు వీర్పడ్డాయి. వాళ్లు వాటిని దర్శించటానికి కారణాలు, వాటి గానంవల్ల కలిగే ఫలాలు ఆఖ్యాయికారూపంలో ఈశ్రావ్యజులలో చాలా చోట్ల విశదీకరింపబడ్డాయి.

ఆ కాలంలో చర్మరోగాదులు గూడ ఆయా సామలగానంవల్ల శాంతించినట్లు కొన్ని మంత్రాలవల్ల తెలుస్తున్నది. తొమ్మిదో అధ్యాయంలో వైతహవ్యం, దైవోదాసం, మైత్రావరుణం మొ॥ ఆయా ఋషులచే దర్శింపబడ్డ సామలున్నాయి. అందులో 'అకూపారం' అనేది ఒక సామ. అంగిరస్సు కుమార్తె 'అకూపార'.

ఆమె శరీరంలోని చర్మమంతా ఏదో దోషంవల్ల ఉదుము చర్మంలాగా కర్మశమైపోయిందట. అప్పుడామె ఇంద్రుని ప్రార్థించగా అతడా దోషాన్ని తొలగించాడట. ఎవరెవరు ఎలాంటి కోరికతోనైనా ఈ సామగానంతో స్తోత్రంచేస్తే వారికా కోరికలు సిద్ధిస్తాయని ఈ బ్రాహ్మణం చెబుతుంది (9.2.14).

బ్రాహ్మణజాతీయులైన ఋషులేగాక క్షత్రియఋషులుగూడ తమ తపోబలంచేత కొన్నికొన్ని సామలను దర్శించినట్లు ఈ బ్రాహ్మణంద్వారా తెలుస్తున్నది. 'ఆర్షభసామ' అనేది క్షత్రియసామ. విశ్వామిత్రుని కుమారుడు ఋషభుడు. ఋషభుడు పుట్టినప్పటికి విశ్వామిత్రుడు క్షత్రియుడుగానే ఉన్నాడు. అందువల్ల ఇది క్షత్రసామ. దీన్నే 'బ్రాహ్మణాచ్చంసిసామ' అని కూడా అంటారు.

బ్రాహ్మణాలలో విధింపబడ్డ శస్త్రాలు లక్షణచేత బ్రాహ్మణాలని పిలువబడుతున్నాయి. శస్త్రాలంటే ఆయుధాలు కాదు; స్తుతులు. వాటిని పఠించే ఋత్విక్కు బ్రాహ్మణాచ్చంసి. ఈపదంలోని పంచమీ విభక్తికి ద్వితీయావిభక్తి అర్థాన్ని చెప్పాలి. స్తుతులు-స్తోత్రాలు, శస్త్రాలు అని రెండువిధాలు. గానంతోగూడిన మంత్రంతో చేయబడేది స్తోత్రం¹. గానం లేనిది శస్త్రం².

పురుషులైన ఋషులే గాక స్త్రీలుగూడ సామలను తపోబలం చేత దర్శింపగలిగారని ఈ బ్రాహ్మణంలో ఒక ఆఖ్యాయికవల్ల తెలుస్తున్నది. 'త్వాష్ఠీసామ' అని ఒక సామ ఉంది. త్వష్టకుమార్తెలు త్వాష్ఠులు (త్వాష్ఠ్యః). ఇంద్రునికి కంటిరోగంవల్ల నిద్రపట్టుకుండా బాధపడుతున్నాడట. ఎవరూ ఏమీ చేయలేకపోయారట. అప్పుడు త్వష్టకుమార్తెలు ఈ సామగానంచేసి చంటిబిడ్డలను జోలపాడి నిద్ర పుచ్చినట్లు నిద్రపుచ్చారట (12.5.19-22).

1. ప్రగీతమంత్రపాఠ్యగుణవిష గుణాభిరావం స్తోత్రమ్.

2. అప్రగీతమంత్రపాఠ్య గుణవిషగుణాభిరావం శస్త్రమ్.

ఔర్ణాయవమని ఒక సామ - పూర్వం అంగిరసులు సత్రయాగాన్ని చేసి స్వర్గాన్ని పొందినా వాళ్ళకు దేవయానమార్గం తెలియలేదు. వాళ్ళల్లో కల్యాణుడనే ఒకఅంగిరసుడు అంతరిక్షలోకానికి వెళ్లి ఊర్ణాయువనే గంధర్వుణ్ణి ప్రార్థించాడు. అతడా మార్గాన్ని ఇతడికి తెలియజెప్పి 'నీవు మీవాళ్ళకు, ఊర్ణాయువు నాకు దాన్ని చెప్పాడని చెప్పు. నేనే తెలిసికొన్నానని అబద్ధమాడకు!' అనిచెప్పాడు. కాని అతడు అనత్యమాడటంచేత అతనికి ఆ జ్ఞానం నశించి కుష్మరోగి కూడా అయినాడట. ఊర్ణాయువు దర్శించిన ఆసామకు అంతశక్తి ఉంది. దర్శనమంటే కనుక్కోవటమేగాని రచించటం కాదు.

పదమూడో అధ్యాయంలో బహిష్పవమానస్తోత్రంలో తృచ విధానం, ఆజ్యస్తోత్రవిధానం, సామగానంలో సాంతత్యవిధి, నిధన విధి, గాయత్ర, కాక్వరసామవిధి మొ॥ విషయాలు చెప్పబడ్డాయి.

పధ్నాల్గో అధ్యాయంలో నాలుగు ఆజ్యస్తోత్రాలు, పృష్ఠ స్తోత్రాలకు సంబంధించిన తృచలు, సామలు, ఆర్చవపవమానంలోని తృచలు, సామలు, ఉక్తస్తోత్రముక్కులు, సామలు మొ॥ విధింపబడ్డాయి.

పదిహేనో అధ్యాయంలో ఋత్విక్తులు మరచిపోయిన కర్మను ప్రక్కనున్నవారు జ్ఞాపకం చేయకూడదని చెప్పబడింది. ప్రజాపతిని అతిథిలాగా ఆహ్వానించి చరుపురోడాకాలతో అతనికి సంతృప్తి కలిగించేటప్పుడు మధ్యలో మర్చిపోయిన కర్మను జ్ఞాపకం చేయకూడదు. అది ఆయనకు అనంతృప్తిని కలిగించవచ్చు (15.7.3).

పదహారవ అధ్యాయంలో జ్యోతిశ్శబ్దనిర్వచనం, దక్షిణావిధి, గో-అయు, అభిషిక్ - విశ్వభిక్ అనే ఏకాహయాగవిధి, మొ॥ వివరింపబడ్డాయి.

పదిహేడవ అధ్యాయం వ్రాత్యయజ్ఞులను, అయిదు అగ్నిష్టుద్యాగాలను, మూడుత్రివృద్యాగాలను, సౌమిక చాతుర్మాస్య లను వివరిస్తున్నది.

పద్దెనిమిదో అధ్యాయంలో రాజసూయయాగం ప్రధానంగా ప్రతిపాదించబడింది. పవిత్రం - అభిషేచనీయం అనే రెండు సోమ యాగాలు రాజసూయంలో వస్తాయి. దశపేయం, కేశవపనీయం మొ॥ విధులు ఈ సందర్భంలో చెప్పబడ్డాయి.

పందొమ్మిదో అధ్యాయంలో రాజ్యంపొందాలనే అభిలాష నెరవేరని రాజు చేయాల్సిన “రాత్” అనే యాగంనుంచి “విమన” మనే యాగందాకా ఉండే ఇరవై ద్వంద్వసోమయాగాలు చెప్పబడ్డాయి.

ఇరవయ్యో అధ్యాయంలో పదమూడు అతిరాత్రయాగాలు, మూడు ఆంగిరసద్విరాత్రయాగాలు, గర్గతీరాత్రం ఉపదేశింపబడ్డాయి.

ఇరవయ్యోకతో అధ్యాయం అశ్వత్రిరాత్రం, వైద్రాత్రం, ఛందోమపవమానం, అంతర్యసుత్రిరాత్రం, పరాకత్రిరాత్రం, చతుర్వీరచతురాత్రం, అఖ్యాసంగి పంచరాత్రం, మొ॥ వివరిస్తోంది.

ఇరవైరెండో అధ్యాయంలో మూడు ష్టద్రాత్రాలు, ఏడు నస్త్రాత్రాలు, రెండు నవద్రాత్రాలు, నాలుగు దశద్రాత్రాలు, పొండరీకమనే ఏకాదశద్రాత్రయాగం ప్రతిపాద్యవిషయాలు.

ఇరవైమూడో అధ్యాయం త్రయోదశరాత్రంనుంచి, ద్వాత్రింశద్రాత్రయాగం వఱకు ఉన్న నక్షత్రాలను వివరిస్తున్నది.

ఇరవైనాలుగో అధ్యాయం త్రయస్త్రింశద్రాత్రసత్రయాగం నుంచి శతరాత్రసత్రయాగం వఱకు వివరించి, సంవత్సరకాలం చేయాల్సిన గవామయనాన్ని నిరూపిస్తోంది.

అదిత్యానామయనం, అంగిరసామయనం, కుండపాయినామయనం, ప్రజాపతిసత్రం, సర్వసమృద్ధులను సంపాదించే శక్త్యానామయనం, నూరుసంవత్సరాలుచేసే సాధ్యసత్రం, మూడుసారస్వత సత్రాలు, వెయ్యిసంవత్సరాలు చేసే విశ్వసృజామయనం మొ॥ ఇరవై అయిదో అధ్యాయంలో ప్రతిపాదింపబడ్డ విషయాలు.

ఇలా ఎన్నోయాగాలను, సత్రాలను సాంగోపాంగంగా ప్రతిపాదిస్తూ తాండ్యబ్రాహ్మణం బ్రాహ్మణాలన్నింటిలోకి విశిష్టమైన స్థానాన్ని సంపాదించింది.

- కె. ఆర్ .

ఛాందోగ్యబ్రాహ్మణం

ఆర్ష విజ్ఞాన సర్వస్వము

బ్రాహ్మణాలు

2. విశేషవిభాగం

2. 7 ఛాందోగ్యబ్రాహ్మణం

2. 7. 1 పరిచయం

సామవేదానికి గల కౌఠుమతాళుకు సంబంధించిన బ్రాహ్మణం ఛాందోగ్యబ్రాహ్మణం. దీన్నే మంత్రబ్రాహ్మణమని కూడా అంటారు. కౌఠుమతాళుకు సంబంధించిన బ్రాహ్మణాలకు ఛాందోగ్యబ్రాహ్మణం అనే వ్యవహారం కూడా ఉంది. ఈ బ్రాహ్మణంలో నాలుగు వేదాల్లోను ఇతరబ్రాహ్మణాల్లోను ప్రసిద్ధమైన మంత్రాలు కొన్ని ఉన్నాయి. దీన్ని ఎవరు సంకలనం చేశారో మనకు స్పష్టంగా తెలియడం లేదు. మిగతా బ్రాహ్మణాలకు దీనికి ఎంతో తేడా ఉంది. ఇందులో యజ్ఞ యాగాల ప్రస్తావన లేనే లేదు. మానవజీవితంలో తప్పనిసరిగా ఆచరించాల్సిన సంస్కారాలకు సంబంధించిన కొన్ని మంత్రాలు ఇందులో చోటుచేసుకున్నాయి. అందువల్లనే ఇది గృహ్యసూత్రాలకు కొంతవఱకు మార్గదర్శనం చెయ్యగలిగింది.

ఈ బ్రాహ్మణంతో చివట చేరిన ఎనిమిది ప్రపాతకాలు
 ఛాందోగ్యోపనిషత్తుగా ప్రసిద్ధి పొందాయి. మొదటి రెండు ప్రపాత
 కాలకే మంత్రబ్రాహ్మణం అనే వ్యవహారం ఏర్పడింది.

—ఎన్.బి.ఆర్.

2. 7. 2 విభాగం

ఛాందోగ్యబ్రాహ్మణంలో రెండు ప్రపాఠకాలున్నాయి. ఒక్కొక్క ప్రపాఠకం ఎనిమిది ఖండలుగా విభజింపబడింది. అందులో మొదటి ప్రపాఠకంలో 136 మంత్రాలు, రెండో ప్రపాఠకంలో 121 మంత్రాలు ఉన్నాయి. చూడండి :

ప్రపాఠకం	ఖండలు	మంత్రాలు	ప్రపాఠకం	ఖండలు	మంత్రాలు
I	1	15	II	1	18
	2	21		2	18
	3	14		3	21
	4	9		4	11
	5	19		5	18
	6	35		6	19
	7	18		7	8
	8	7		8	14
136 +			121=257		
గణవిష్టమంత్రవ్యాఖ్యానాలు					11
మొత్తం					268

విషయవిభాగం:

బ్రాహ్మణాలు చాలావరకు యజ్ఞయాగాది కర్మలను విధించి, వాటి స్వరూపాలను నిర్వచిస్తూ, ప్రసంగవశాన ఇతర విషయాలు తెన్నింటినో ప్రతిపాదిస్తుంటాయి. ఈ బ్రాహ్మణంలో ఆ పద్ధతి పూర్తిగా మారిపోయింది. యజ్ఞయాగాది కర్మలకంటే ఇది గృహ్య కర్మలకే ఎక్కువ ప్రాధాన్యమిస్తున్నది. భారతీయ జీవనవ్యవస్థకు వివాహం ఒక పట్టుగొమ్మ. అలాంటి వివాహం, గర్భాధానం,

సీమంతం, జాతకర్మ, ఉపనయనం, నమావర్తనం, పశువృద్ధి, నాగ బలి, స్థాలీపాకం, దుష్టగ్రహోచ్ఛాటనం మొ॥ కర్మలను ఈ బ్రాహ్మణం నిరూపిస్తున్నది. ఈ బ్రాహ్మణం చివర పేర్కొనబడ్డ భోజనాదుల్లో క్రిమిదోషనివారక మంత్రాలు ఎంతో అకర్షణీయమైనవి.

మొదలు-చివర :

ఈ బ్రాహ్మణం “దేవ నవితః ప్రనువ యజ్ఞం” అనేమంత్రంతో ప్రారంభమై “మాతా రుద్రాణాం దుహితా వసూనాం” అనేమంత్రంతో పూర్తవుతున్నది.

- ఎన్.బి.ఆర్.

2. 7. 3 సంకలపకాలం

దేశం:

ఛాందోగ్యబ్రాహ్మణం మనదేశంలో ఏ ప్రాంతంలో సంకలనం చేయబడి ఉంటుందని ఉహించడం అంత తేలికైన పనికాదు. కాని ఈ బ్రాహ్మణానికిగల తాండ్యబ్రాహ్మణసంబంధాన్నిబట్టి ఇది కూడా కురుక్షేత్రానికి తూర్పుభాగంలో ఏర్పడి ఉంటుందని ఉహించడంలో తప్పులేకపోవచ్చు. ఒకప్పుడు మొదటి 25 ప్రపాఠకాలు పంచవింశ బ్రాహ్మణమని, ఆ తరువాత 5 ప్రపాఠకాలు షడ్వింశబ్రాహ్మణమని, 2 ప్రపాఠకాలు మంత్రబ్రాహ్మణమని, 8 ప్రపాఠకాలు ఛాందోగ్యోప నిషత్తని, ఈ మొత్తం 40 ప్రపాఠకాలకు తాండ్యబ్రాహ్మణమని లేక ఛాందోగ్యబ్రాహ్మణమనే వ్యవహారం ఉన్నట్లు తెలుస్తున్నది.

కాలం:

పైన చెప్పబడినట్లు మంత్రబ్రాహ్మణం తాండ్యబ్రాహ్మణంలో చివరిభాగం గనుక అయినట్లైతే తాండ్యబ్రాహ్మణంలో మొదటి 25 ప్రపాఠకాలు (అనగా పంచవింశబ్రాహ్మణం) క్రీ. పూ. 8వ శతాబ్దంలో ఏర్పడి ఉంటాయి. ఆ పైన షడ్వింశబ్రాహ్మణంగా ఉన్న అయిదు ప్రపాఠకాలు, మంత్రబ్రాహ్మణంలోఉన్న రెండు ప్రపాఠకాలు ఏర్పడి ఉంటాయి. మంత్రబ్రాహ్మణంలో మంత్రాలు నాలుగునంపితలనుంచి తీసుకోబడటం, గోభిల-భాదిరగృహ్యసూత్రకారులు ఈ బ్రాహ్మణంలోని మంత్రాలను యథాతథంగా పేర్కొనడం, ఇందులోని మంత్రాలు వివాహాది సంస్కారాలను వివరించడంచూస్తే ఇది బ్రాహ్మణకాలం చివర ఏర్పడి ఉంటుందనే ఉహకు అస్కారం కనబడుతున్నది.

2. 7. 4 వ్యాఖ్యానాలు - ప్రచురణలు

వ్యాఖ్యానాలు :

ఛాందోగ్యబ్రాహ్మణానికి ప్రసిద్ధమైన భాష్యాలు రెండున్నాయి. ఒకటి “ఛాందోగ్యమంత్రభాష్య” మనే పేరుతో గుణవిష్ణువు వ్రాసిన భాష్యం. రెండోది సాయణుడు వ్రాసిన “వేదార్థప్రకాశ” మనే భాష్యం. దీనికి సత్యవ్రతసామాశ్రమి స్వతంత్రంగా ఒకవ్యాఖ్యను వ్రాసినట్లు తెలుస్తున్నది. ఆయనే 1872లో ఒక సంస్కృతవ్యాఖ్యానంతో ఈ బ్రాహ్మణాన్ని ప్రచురించాడు. ఇంతకంటే ఈ బ్రాహ్మణానికి ప్రసిద్ధమైన భాష్యాలుగాని, వ్యాఖ్యానాలుగాని దొరకడం లేదు.

ప్రచురణలు :

మంత్రబ్రాహ్మణమనే ఛాందోగ్యబ్రాహ్మణాన్ని 1872 లో ప్రత్నక్రమనందిని అయిదవ సంపుటంగా సత్యవ్రతసామాశ్రమి ప్రచురించాడు. ఈ ప్రచురణలో మూలంతోపాటు ఒక సంస్కృత వ్యాఖ్యానం, బెంగాలీ అనువాదంకూడా ఉన్నాయి. మళ్లా 1890లో ఆయనే కలకత్తా నుంచి తన స్వంతవ్యాఖ్యానంతోను, బెంగాలీ అనువాదంతోను ఈ బ్రాహ్మణాన్ని ప్రచురించాడు. దీన్ని “మంత్ర బ్రాహ్మణం” అనే పేరుతో జర్మన్ భాషానువాదంతో హెన్రిచ్ స్టోనర్ హాలే (Heinrich Stonner Halle) 1901లో ప్రచురించాడు. ఇందులో ప్రథమప్రపాఠకం మాత్రం ఉంది. 1911వ సం॥లో హన్స్ జోర్గెన్సెన్ దార్మ్ స్టాట్ (Hans Jorgensen Darmstadt) మంత్రబ్రాహ్మణమనే పేరుతో ఇందులోని రెండో ప్రపాఠకాన్ని సాయణభాష్యంతోను, జర్మన్ భాషానువాదంతోను ప్రచురించాడు.

కలకత్తా సంస్కృతసాహిత్యపరిషత్ పుస్తకమాలవారు 1930లో “ఛాందోగ్యమంత్రభాష్య” మనే పేరుతో ఛాందోగ్యబ్రాహ్మణంపై

గల గుణవిష్ణుభాష్యాన్ని ప్రచురించాడు. దుర్గామోహనభట్టాచార్య ఛాందోగ్యబ్రాహ్మణాన్ని పూర్తిగా గుణవిష్ణు సాయణభాష్యాలతో సంపాదించి కలకత్తాసంస్కృతకళాశాల ప్రథమప్రచురణగా 1958లో ప్రచురించాడు. ఇలా ఛాందోగ్యబ్రాహ్మణానికి విలక్షణమైన సంస్కరణలు చాలా ఏర్పడ్డాయి.

—ఎన్.బి.ఆర్.

2. 7. 5 ప్రసిద్ధి

ఛాందోగ్యబ్రాహ్మణం సామవేదానికి సంబంధించిందైనా ప్రసంగాన్నిబట్టి నాలుగు వేదాల్లోని మంత్రాలను పేర్కొంటున్నది. గుణవిష్ణువు, సాయణుడు బ్రాహ్మణ భాష్యాలు ఈ బ్రాహ్మణానికి ఎంతో ప్రసిద్ధిని కలిగించాయి. మిగతా బ్రాహ్మణాలు యజ్ఞయాగాది కర్మలను, అందులో ఉండే అవాంతర విశేషాలను ప్రతిపాదిస్తుంటే ఈ బ్రాహ్మణం వివాహం, గర్భాధానం, సీమంతం మొ॥ గృహ్య కర్మలను వివరిస్తున్నది. ప్రశాంతమైన సామాజిక జీవనానికి నాంది పలికే వివాహాది సంస్కారాలను ఈ బ్రాహ్మణం చక్కగా వర్ణిస్తూ ఇతర బ్రాహ్మణాలకంటే విశిష్టమైన స్థానాన్ని సంపాదించింది.

ఇందులో చెప్పబడ్డ విషయాలు అన్నిదేశాలలోను, అన్ని కాలాల్లోను మానవజాతి ఉన్నంతవఱకు విలువ తగ్గనివి. చూడండి- వివాహసమయంలో వరుడు వధువుతో ఇలా అంటున్నాడు :

నీ హృదయం; అంటే నీ అభీష్టం నాది కావాలి. అలాగే నా హృదయం నీది కావాలి. అంటే మన ఇద్దరి ఆలోచనలు, అభిలాషలు ఒకటి కావాలి భావం.¹

వివాహప్రయోజనం, గృహస్థాశ్రమసారం ఇందులో ఎంత చక్కగా ఇమిడితన్నాయో చూడండి. అనురాగంతో నిండిన అనుకూల దాంపత్యానికి ఇదే నాంది.

కుటుంబంలో స్త్రీ మకుటంలేని మహారాణి. కుటుంబగౌరవ ప్రతిష్ఠలు ఇల్లాలివల్లనే వృద్ధిపొందాలి. ఆనాడు స్త్రీకి సంఘంలో సమున్నతమైనస్థానం ఇవ్వబడింది చూడండి. వివాహసందర్భంలో వరుడు వధువుతో ఇలా అంటాడు :

1 యదేతద్దృవయం తవ తదస్తు హృదయం మమ ।

యదిదం హృదయం మమ తదస్తు హృదయం తవ ॥ 1,3,9.

నీవు అత్తవారింట్లో అత్తమామ, అడుబిడ్డలు, బావలు, మజదులు మొ॥
వారిందఱిని ప్రేమానుభంధంతో చక్కగా చూసుకుంటూ ఇంటికి దీపం
లాగా యజమానురాలుగా ఉండు.¹

నిజమేమట; కళకళలాడే కుటుంబంలో భార్యగా, కోడలుగా,
వదినగా, తల్లిగా స్త్రీనిర్వహించే బాధ్యతలు ఆమెకెంతో ఉన్నత
స్థానాన్ని ఏర్పరచినాయి.

ఇలా ఛాందోగ్యబ్రాహ్మణంలో ఏ దేశంలోనైనా, ఏ కాలంలో
నైనా గౌరవింపబడే నిత్యనత్యాలెన్నో ఉండటంవల్ల దానికెంతో
ప్రసిద్ధి ప్రాచుర్యాలేర్పడ్డాయి.

— ఎన్.వి.ఆర్.

1. వస్త్రాక్షి శ్వశురే భవ వస్త్రాక్షి శ్వశ్రావం భవ ।
వశాంబరి వస్త్రాక్షి భవ వస్త్రాక్షి అధిదేవ్యసు ॥ 1.2.20.

2. 7. 6 ప్రమేయం

ఛాందోగ్యబ్రాహ్మణంలో పది ప్రపాఠకాలున్నాయి. మొదటి రెండు ప్రపాఠకాల్లో గృహ్యకర్మలకు సంబంధించిన మంత్రాలు చెప్పబడ్డాయి. ఈ రెండు ప్రపాఠకాలనూ 'మంత్రబ్రాహ్మణ' మని, 'మంత్రపర్వ' మనీ పేర్కొంటారు. తక్కిన ఎనిమిది ప్రపాఠకాలు 'ఛాందోగ్యోపనిషత్తు' అని వ్యవహరింపబడుతున్నాయి. సుప్రసిద్ధమైన దశోపనిషత్తులలో ఈ ఉపనిషత్తు ఒకటి.

సవిత్పదేవతాప్రార్థనతో ఛాందోగ్యబ్రాహ్మణంలోని ప్రథమ ప్రపాఠకం ప్రారంభమవుతుంది. తలపెట్టిన కర్మలు నిర్విఘ్నంగా పరినమాప్తికావాలంటే దేవతాప్రార్థన అవశ్యకమని మననంప్రదాయం. సవిత్పదేవత అనుజ్ఞతో ఆరంభించే కర్మలన్నీ శుభప్రదంగా పరినమాప్తి చెందుతాయని ఈ గ్రంథంలో 'దేవసవితః ప్రసువ యజ్ఞం' (1.1.1) అనే మొదటి మంత్రంవల్ల తెలుస్తున్నది.

ప్రథమప్రపాఠకంలోని మంత్రాలు 1. వివాహం 2. గర్భాధానం 3. సీమంతం 4. జాతకర్మ 5. ఉపనయనం 6. నమావర్తనం 7. పశువృద్ధి అనే ముఖ్యమైన విడు కర్మలకు అంగభూతా లైనవిగా విభజింపబడ్డాయి. ఈ మంత్రాల అర్థాన్ని సావధానంగా పరిశీలిస్తే ఆకాలపు మహర్షులు వివాహాదికర్మలకు ఎంతప్రాముఖ్యాన్ని ఇచ్చారో, అవి ఎంత పవిత్రమైనవని భావించారో తేటతెల్లమవుతుంది.

సద్భావరుల భావిజీవితం, పిల్లలు చనిపోవడం మొ॥ కష్టాలు లేకుండా సుఖంగా ఉండాలని ఆయా దేవతలను ప్రార్థిస్తూ వివాహ కాలంలో ఆజ్యహోమం చేసేవారు. ఆ ప్రార్థన ఇలా ఉండేది—

ఇంద్రాదిదేవతలలో ముఖ్యుడైన అగ్నిదేవుడు మొదట ఇక్కడికి వచ్చి ఈ కన్యకకు కలుగజోయే సంతతిని మృత్యుపాశం

నుండి విడిపించాలి. అలా విడిపించడాన్ని వరుణుడు అంగీకరించాలి. తన కొడుకు కేర్పడిన అపదవల్ల ఈమె దుఃఖించకుండా ఉండాలి. అంటే ఈమె పిల్లలకు అపదలు రాకూడదు.

గార్హపత్యాగ్ని ఈ కన్యను రక్షించి, ఈమెసంతతికి వివశ్యథలూ లేని దీర్ఘజీవితాన్ని అనుగ్రహించాలి. ఈ అమ్మాయి ఎప్పుడూ భర్తతో కలసిమెలసి ఉంటూ మంచికొడుకులను ప్రసవించాలి. ఈమె పుత్రసౌఖ్యాన్ని అనుభవించాలి.

కన్యపుట్టగానే ఆమెను సోముడు అదిత్యునికిస్తాడని, అదిత్యుడగ్నికి సమర్పిస్తాడని అగ్ని ధనపుత్రసమేతంగా ఆ కన్యను వరునికి దానంచేస్తాడని ఈ బ్రాహ్మణం తెలియజేస్తున్నది¹.

విడదుగులువేసే సందర్భంలో వరుడు వధువుతో అనే ఈక్రింది మాటలు భావిజీవితంలో చారి సాహచర్యం ఎంతో దృఢంగా వుండాలని నిర్దేశిస్తున్నాయి—

‘ఓ కన్యకా! నీవు నాతో అన్నికర్మలలో సమానాధికారం పొందుతూ విడదుగులు నావెంట నడిచిరా! నేనుగూడా నీ సఖ్యాన్ని పొందుతాను. మనమిద్దఱం ఒకరిన్నీహాన్ని ఇంకోళ్లు విడవకుండా పరస్పరం పరమానురాగంతో మెలగుదాం².

వధూహస్తాన్ని పరిగ్రహించి మళ్ళీ వరుడామెతో ఇలా అంటాడు—

ఓ కన్యకా! సౌభాగ్యంకోరి నేను నీహస్తాన్ని గ్రహిస్తున్నాను. పలినైన నాతో వృద్ధాప్యం పండేవఱకూ నీవు వుండాలి. భగుడు,

1. సోమోఽదగ్గందర్యాయ గంచకోఽదదగ్నయే.

రయిం చ పుత్రాంశ్చిదాదగ్నిర్మహ్యో మతో ఇమమ్ || 1.1.7

2. సఖా వస్త్రవదీ భవ సఖ్యం తే గమేయమ్.

సఖ్యం తే మా యోషాః సఖ్యం తే మాయోష్ఠాస్త్యః || 1.2.13

అర్కముడు, నవిత-ఈ దేవతలు గార్హపత్యాన్ని శుశ్రూషకై నిన్ను నాకు సమర్పించారు (1.2.16).

నీవు ప్రసన్నమైన దృష్టితో నాకు ప్రీతికలిగేటట్లు ప్రవర్తించు. పశువులకు శుభం కలిగించు. మంచి మనస్సుతోనూ, మంచితేజస్సుతోనూ వర్ధిల్లు. వీరులూ, దీర్ఘాయుష్మంతులూ అయిన పుత్రులను ప్రసవించు. పంచమహాయజ్ఞాలతో దేవతలకు తృప్తి కలిగించు. కుటుంబానికి సుఖసంతోషాలను కలిగించే నీవు రెండు పాదాలుగల పుత్రభృత్యాదులకు, నాల్గుపాదాలుగల పశువులకూ సుఖన్వరూపిణివి కావాలి (1.2.17).

ప్రజాపతి మనకు పుత్రపౌత్రాదిరూపమైన సంతతిని ప్రసాదించాలి. అర్కముడు మన సంతతిని చిరాయుష్మంతంగా చేయాలి. శుభప్రదమైన నీవు నా దగ్గఱకు చేరుకో. ప్రజలకు, పశువులకు సుఖశాంతులను కలిగించు! (1.2.18).

వర్షంద్వారా లోకానికి క్షేమంకలిగించే ఓ ఇంద్రుడా! ఈ నవవధువుకు మంచిపుత్రులను ఐశ్వర్యాన్ని ప్రసాదించు. ఈమెకు పదిమంది పుత్రులు కలిగేటట్లు అనుగ్రహించు భర్తనైన నన్ను పుత్రులతో కలిపి పదకొండవవాణ్ణిగా చేయి (1.2.19).

హృదయపూర్వకంగా నీవు చేసే పనులు నే నాచరించే లౌకిక వైదికకర్మలలో కలిసిపోవాలి. నీ హృదయం నా హృదయాన్ని అనుసరించాలి. నీవు నామాటను పాటించాలి! బృహస్పతి నిన్ను నాకోసమే నియోగించాలి (1.2.21).

ఇందులో 19వ మంత్రాన్నిబట్టి ఆకాలంలో బహుసంతానాన్ని గృహస్థులు అపేక్షించేవాళ్ళని తెలుస్తున్నది. ఇందుకు కారణం ఈనాడున్నంత జనబాహుళ్యం ఆనాడు లేకపోవడమే. పైగా ఆకాలంలో ప్రజాసంఖ్య పెరిగినా అందరు సుఖంగా జీవించడానికి తగిన వనరులు భారతావనిలో సమృద్ధిగా వుండేవి.

సతీపతుల హృదయాలు ఏకం కావాలి. అవి అన్యోన్య విరుద్ధంగా వుంటే సంసారరథం చక్కగా సాగదని ఈ బ్రాహ్మణం చెబుతున్నది.

ఇంట్లో పశువులు, బిడ్డలు, అపారమైన ధనం ఉన్నప్పుడే ఆ కాపురం పాడిపంటలతో కళకళలాడుతుంది. అంతకంటే గృహస్థు కోరేదేముంటుంది? అందుకే నూతనదంపతులు గృహప్రవేశం చేసేటప్పుడు పశుపుత్రధనమృద్ధిని కాంక్షిస్తూ ఒక మంత్రం పఠింపబడుతుంది¹.

ఇక్కడ అవులతోపాటు గుఱ్ఱాలను కూడా కోరడంవల్ల ప్రయాణాది కార్యాలలో అనాడు అశ్వాపేక్ష బహుళంగా ఉండేదని ఉపాసించవచ్చు.

గృహప్రవేశం తరువాత శయ్యపై కూర్చుని వధువును చూస్తూ వరుడిలా అంటాడు².

ఒ అమ్మాయీ! ఈ ఇంట్లో నీవు ధైర్యస్థైర్యాలు కలిగివుండు! ఇక్కడే నాతో క్రిడించు! నీకు, నీబంధువర్గానికి నాపై మనస్సు ప్రసన్నంగా ఉండాలి. నాతో అనురాగంతో మెలగు.

ఇలా దంపతులు కలిసిమెలిసి జీవిస్తే సంసారం స్వర్గసీమ కావడంలో ఆశ్చర్యమేముంటుంది? మన పెద్దలు సతీపతుల అనుబంధాన్ని అంత దృఢంగా నిలపగలిగారు. కాబట్టే నేటికీ భారతీయ కుటుంబాలలో విదేశాలలోలాగా విస్తృతమైన విచ్చిత్తి కనిపించడం లేదు.

1. ఇహ గావః ప్రజాయర్హ మిహోక్త ఇహ పూరుషాః ।

ఇహో సహస్రదక్షిణోఽపి పూషా విషీదతు ॥ 1.3.13

2. ఇహ రృతి రిహ స్వరృతి రిహరప్తి రిహ రమన్యః ।

మయి రృతిర్మయి స్వరృతి ర్మయి రమో మయి రమన్యః ॥ 1.3.14.

దంపతులు పురుషనంతరినే ఎక్కువగా అర్థిస్తారు. ఈకాలం లోనేకాక పూర్వం కూడా మగబిడ్డలమీదనే గృహస్థులకు మక్కువ ఎక్కువ అనే విషయం ఈ క్రింది వచనాలవల్ల చక్కగా స్పష్టమవుతున్నది—

‘మిత్రావరుణులు, దేవవైద్యులైన అశ్వినీదేవతలు, అగ్ని, వాయువు—పీఠంతా పురుషులే. అలాగే నీ గర్భంలోని బిడ్డకూడా పురుషుడే కావాలి (1.4.8).

అగ్ని పురుషుడు, ఇంద్రుడు పురుషుడు, బృహస్పతి పురుషుడు, నీహ అలాగే పురుషుడైన బిడ్డను పొందు. ఆ బిడ్డ తర్వాత పుట్టే బిడ్డ కూడా మగవాడే కావాలి (1.4.9).

వ్యాధులకు గురై చనిపోకుండా శిశువులను కాపాడడం తల్లి దండ్రుల ముఖ్యకర్తవ్యం. జాతకర్మకు అంగభూతాలైన మంత్రాల లోని చంద్రదర్శన సందర్భంలో వినియోగించే ‘యత్తే సు సీమే హృదయం’ (1.5.10) మొ॥ నాల్గమంత్రాల్లో ఈ విషయాన్నే ప్రస్తావించడం జరిగింది.

ఆ పైన గ్రామాంతరం నుంచి తిరిగివచ్చిన తండ్రి తన కొడుకు తలను తాకుతూ ఉచ్చరించే ‘అంగా దంగా త్సంప్రవసి’ (1. 5. 16) మొ॥ మంత్రాల్లోకూడా శిశువు దీర్ఘాయుష్మంతుడుగా బ్రతకాలన్న కాంక్ష వ్యక్తం చేయబడింది. పుత్రుడు రాయిలాగా దృఢంగానూ, పదునైన పరశువులాగా తీక్షణంగానూ, సువర్ణంలాగా తేజస్విగానూ ఉండి నూరేండ్లు జీవించాలని తండ్రి కోరుకుంటాడు.

శిశువు పుట్టిన తరువాత మూడోసంవత్సరంలో ‘చూడాకరణం’ చేయాలని శాస్త్రాలు విధిస్తున్నాయి. వపనకర్మకై వచ్చిన మంగలిని సవిత్పదేవతగా భావించాలని “అయమగాత్ సవితా క్షురేణ” (1.6.1) అనే మంత్రంవల్ల స్పష్టమవుతున్నది. అలాభావిస్తే చేసేపని ఫలవంతమవుతుంది.

క్షురకర్మ దీర్ఘాయుష్యానికి దోహదం చేస్తుందని ఈ బ్రాహ్మణం (1.6.7) నిర్దేశిస్తున్నది.

ప్రథమప్రపాతకంలోని ఆరవఖండలో 9 నుండి 39 వరకు ఉండే 27 మంత్రాలు ఉపనయనకర్మకు అంగభూతాలు. ఉపనయన విధికి ఉపక్రమించేటప్పుడు వటువు అగ్నిని, వాయువును, సూర్యుణ్ణి, చంద్రుణ్ణి, ఇంద్రుణ్ణి (1.6.9-13) ఉద్దేశించి హోమంచేస్తూ, ఆ దేవతలను పేరుపేరునా పిలిచి ఇలా ప్రార్థిస్తాడు-

‘శాస్త్రవిహితకర్మలకు పాలకులైన ఓ అగ్నిదేవతలారా! నేను ఉపనయనమనే కర్మను అనుష్ఠించబోతున్నాను. ఈ సంగతి మీకు నివేదిస్తున్నాను. మీ అనుజ్ఞతో నే నీ కర్మను సుఖంగా చేయగలను. అలా చేయడంవల్ల విద్యాభ్యాసం మొదలైన నా పనులన్నింటినీ నేను సమృద్ధిని పొందగలను. అంతేకాక అనత్యం నుంచి విడివడి సత్కవతాన్ని పరిగ్రహించగలను.

ఇందువల్ల చదువుసంధ్యలలో నైపుణ్యం, సత్కవతపాలనం, ఉపనయనానికి ముఖ్యప్రయోజనాలని వ్యక్తమవుతున్నది.

బ్రాహ్మచారి ముఖ్యంగా అగ్నికార్యం, గురుశుశ్రూష మొ॥ పనులు చేయాలని పగలు నిద్రపోకూడదనీ (1.6.27) ఈ బ్రాహ్మణం నిర్దేశిస్తున్నది.

ఆ తరువాత రెండుమంత్రాలు మేఖలాబంధనంవల్ల దుర్వచన నివృత్తి, పవిత్రత, బలవృద్ధి, సత్యపాలనం, తపోవృద్ధి, రాక్షసుల నుండి, శత్రువులనుండి రక్షణ సిద్ధిస్తాయని (1. 6. 28, 29) ప్రతిపాదిస్తున్నాయి.

మేఖలాబంధనం తరువాత శిష్యుడు ఆచార్యుని దగ్గరకూర్చుని తనకోసం అధ్యయనం ప్రారంభించమని ప్రార్థిస్తాడు. అధ్యయనం

కోనం శిష్యుడు గురువును సమీపించడమే ఉపనయనమని చెప్పబడు తున్నది (తదేత దధ్యయనార్థమాచార్య సమీపప్రాప్తి రుపనయన మిత్యుచ్యతే-సాయణభాష్యం).

వటునిచేత వేదాలకు ఆదిభూతం శ్రుతిసారమూ అయిన గాయత్రీమంత్రాన్ని చదివించడంతో వేదాధ్యయనం ప్రారంభమవు తుంది. గానంచేసేవాణ్ణి రక్షిస్తుంది కాబట్టి దానికి 'గాయత్రీ' అన్న వ్యవహారం కలిగింది.

ఉపనయనవిధిని వివరించిన తరువాత సమావర్తనానికి అంగ భూతాలైన మంత్రాలు ఏడవఖండలో చెప్పబడ్డాయి. ఆ పైన ప్రథమప్రపాతకంలోని చివరిఖండలో పశువృద్ధికోసం కొన్ని మంత్రాలను చెప్పారు.

అవులు క్షీరసమృద్ధిగల్గి వినాశానికి గురికాకుండా ఎక్కడ తిరిగినా క్షేమంగా ఇంటికి తిరిగి రావాలి. అజ్ఞాన్ని ప్రసాదించే గోసంతతి అభివృద్ధి చెందాలి అని అందులో ఒకమంత్రం (1. 8. 2) తెలియజేస్తున్నది. దీనివల్ల ఆ రోజుల్లో పశుసంపదకున్న ప్రాముఖ్యం బోధపడుతుంది.

ఛాందోగ్యబ్రాహ్మణంలోని రెండవప్రపాతకంలో వివిధహోమాలకు అంగభూతాలైన మంత్రాలు పేర్కొనబడ్డాయి. కామ్యకర్మలలో అనేక ప్రయోజనాలను అర్థించి ఆ యా హోమాలను చేయడం, ఆ యా మంత్రాలను జపించడం జరుగుతుంది. ఇందుకుప్రయోగించే మంత్రాలు అనేకం ఈ ప్రపాతకంలో మనకు లభిస్తాయి.

పశుక్షేమం, స్వేచ్ఛామరణం, దారిద్ర్యనిర్మూలనం, కీర్త్యభిలాష, శుభప్రాప్తి, ఈశ్వరప్రసాదం, పుణ్యలాభం, వృత్తిలో విచ్ఛేదం లేకుండా ఉండడం, విషనివారణం, క్రిమినివారణం మొదలైన ఎన్నో ప్రయోజనాలను మానవులర్థిస్తారు. ఈ ఫలితాలనుద్దేశించిన

మంత్రాలు ఈ ప్రపాతకంలో కొల్లలుగా ఉన్నాయి. అజవఖండలో వాస్తుహోమాంగభూతాలైన మంత్రాలు కనిపిస్తాయి.

విడవఖండలోని మంత్రాలన్నీ క్రిమినాశాన్నే నిరూపిస్తున్నాయి. దీన్నిబట్టి క్రిములవల్ల కలిగే నానాదోషాలను ఆ కాలంలోనే గుర్తించారని చెప్పవచ్చు.

ఇందులో మూడోమంత్రం వక్రంగా నడిచేవి, అంత్రచారులు, రెండుతలలు గలవి, తెల్లవి ఇత్యాదిగా పలురకాల క్రిములను పేర్కొంటున్నది. మంత్రభావంతో నాటి ఋషులు ఈ క్రిములను నశింపజేసి నట్లు వ్యక్తమవుతున్నది.

రెండవప్రపాతకంలో చివరిదైన ఎనిమిదోఖండలో సత్కార విధానం చక్కగా నిరూపించబడింది.

అచార్యుడు, ఋత్విక్కు, స్నాతకుడు, రాజు, వివాహంచేయదగినవాడు, అతిథి - ఈ ఆరుగురు సత్కరింపదగినవారు. వీరిని నూచించే సమయంలో వినియోగపడే మంత్రాలు ఈ ఖండలో నిర్దేశించబడ్డాయి. పెద్దలను గౌరవించవలసిన పద్ధతిని దీనివల్ల గ్రహించవచ్చు.

ఈ విధంగా ఛాందోగ్యబ్రాహ్మణం గృహ్యకర్మల స్వరూపాన్ని చక్కగా నిరూపిస్తున్నది. వైదికవాఙ్మయంలో పరిశోధనలు చేసేవారు ఈ బ్రాహ్మణాన్ని పావధానంగా పరిశీలిస్తే నాటి ఆచారవిచారాలను, గృహస్థుల జీవనపద్ధతులను ఇంకా విశదంగా తెలుసుకోవచ్చు.

- ఎన్.ఎల్.ఎస్.

2. 7. 7 వైశిష్ట్యం

మంత్రాలకు ఋషులు, దేవతలు, ఛందస్సు ముఖ్యమైనవి. అలాగే బ్రాహ్మణాలు కూడా చాలా ముఖ్యం. ఋషిదేవతాచ్ఛందో బ్రాహ్మణాలను తెలిసికోకుండా మంత్రాలను గట్టిగా వల్లించినా, పవ్వరంగా పఠించినా, వాటిని ఇతరులకు బోధించినా, యాగాలను చేయించినా ప్రయోజనం శూన్యం. కాబట్టి బ్రాహ్మణాల నధ్యయనం చేయాలని తెలుస్తోంది. అలాంటి బ్రాహ్మణాలలో ఛాందోగ్య బ్రాహ్మణం చాలా విశిష్టమైంది. నాటి సామాజికవ్యవస్థకు ఇది చక్కని ప్రతీక. నేటి సామాజికవ్యవస్థకు మంచి మార్గదర్శకం.

శ్రౌతసూత్రాలు, గృహ్యసూత్రాలు, ధర్మసూత్రాలు సంస్కృత వాఙ్మయంలో ప్రధాన స్థానాన్నలంకరించినాయి. ఈ మూడు సూత్రాలకు కలిపి కల్పసూత్రమని మహర్షులు పెట్టినపేరు. గర్భాధానం మొదలుకొని, శ్మశానాంతంవఱకు, పురుషులకు జరుగవలసిన కర్మలన్నీ అవంతంబాది మహర్షులచేత ఇందులో పొందుపరచబడ్డాయి. బ్రాహ్మణాలలో ఉన్న మంత్రాలను స్వీకరించి ఉపనయనం, వివాహం మొ॥ క్రియాకలాపాన్ని గృహ్యసూత్రాలలో వీర్పాటు చేశారు.

నాటి వివాహవ్యవస్థే ఈనాటికీ యథాతథంగా మనదేశంలో అచరింపబడుతున్నది. దేశాభివృద్ధికి కావలసింది సంతానాభివృద్ధి. అది స్త్రీపురుషసాధ్యం. కనుక పురుషుడు స్త్రీని స్వీకరించాలి. స్త్రీపురుషుల సమాగమమే వివాహం. సంతానోత్పత్తి కామమూలకం. కామం సురామూలకం. కాబట్టి పెండ్లి చేసుకోబోయే కన్యకను సురతో అభిషేకించాలని ఇందులో చెప్పబడింది. ఇక్కడ ఒక విశేషాన్ని మనం గ్రహించాలి. కన్యకయొక్క ఉపస్థేంద్రియాన్ని అనందేంద్రియమని బ్రహ్మదేవుని రెండవముఖమని వర్ణించారు. బ్రహ్మ ఒకముఖంతో వేదాలను చదువుతాడట. రెండవ ముఖంతో సంతానోత్పత్తిని

చేస్తాడట. ఈ ఇంద్రియంద్వారానే స్త్రీలు పురుషులను వశపరచుకొంటున్నారని, స్త్రీలు అధికారిణులుగా ప్రవర్తిస్తున్నారని, పురుషుడు స్త్రీయొనిలో రేతస్సనే ఆశ్యాన్ని (నేతని) ఉంచుతున్నాడని దానివల్ల సంతానం కలుగుతున్నదని ఈ బ్రాహ్మణం వివరిస్తున్నది.

కన్యకను నూతనవస్త్రాలతో అలంకరించాలి. ఆ వస్త్రాలు స్త్రీల చేతనే నేయబడాలి. ఆ వస్త్రాలతో స్త్రీలే కన్యకనలంకరించాలి. నూతనవస్త్రధారిణియైన ఈ కన్య మూడు సంవత్సరాలు జీవించాలని, కాంతిమతియై, ధనవంతురాలై ఉండాలని వరుడు కోరతాడు.

నేటికీ ననాతనపద్ధతిలో జరిగే వివాహంలో ఈ బ్రాహ్మణం లోని మంత్రాలను మనం వింటూంటాం. గుండ్రాయి దాస్తే పెండ్లి ఆగదు', అనే సామెత ఒకటి నమాజంలో ప్రసిద్ధంగా ఉంది ఇది ఈ బ్రాహ్మణంద్వారా ప్రచారంలోకి వచ్చిందేమో ననిపిస్తుంది. భర్త, భార్యను గుండ్రాయిని త్రొక్కవలసిందిగా ఒక మంత్రంలో ఇలా కోరతాడు.

ఓ మందరీ! వీవు ఈరాయిని త్రొక్కు. ఈ రాయిలాగా స్థిరంగా ఉండు. శత్రువులను బాధించు.

పెండ్లి అంటూనే నేడు గుండ్రాయిని కడిగి, పసుపు రాచి జాగ్రత్త చేస్తారు. గుండ్రాయిని గూర్చి చెప్పేమంత్రం - మనకీ బ్రాహ్మణంలో కనబడుతుంది. కన్యక తన జ్ఞాతివర్గం వృద్ధిపొందాలని తనభర్త దీర్ఘాయుష్షుంతుడు కావాలని, పేలాలతో హోమం (లాజ హోమం) చేస్తూ కోరుకొంటుంది.

నస్తపది అని పెండ్లిలో మన పెద్దలొకతంతు నడపుతుంటారు. అది చూడముచ్చటగా ఉంటుంది. పెండ్లి చేసుకొంటున్న వధూ వరుల నిద్దరిని ఏడడుగులు నడిపిస్తారు. దీన్నే నస్తపది అంటారు. ఇలా చేయటంవల్ల, వధూవరులకు అన్యోన్యాయమురాగం కలుగుతుందని పెద్దలతలంపు. త్రివిక్రమస్వామియైన విష్ణువు బలిచక్రవర్తియొక్క

దర్శదమనం జేయగోరి మూడడుగులతో ముల్లోకాలనాక్రమించాడు. కాబట్టి ఆయన్ను ప్రార్థించి, ఈ వధూవరులను ఏడడుగులు నడిపిస్తారు.

విష్ణువు విన్ను, అన్నసమృద్ధికోసం మొదటి అడుగు,
 బంకోసం రెండవ అడుగు,
 యజ్ఞంకోసం మూడవ అడుగు,
 పౌఖ్యప్రాప్తి కోసం నాల్గవ అడుగు,
 పశుసంపదకోసం ఐదవ అడుగు,
 గవాదిధనవృద్ధికోసం ఆరవ అడుగు,
 సప్తహోమసాధ్య పోషయాగంకోసం ఏడవ అడుగు

నడిపించు గాక! అని వరుడు ఏడు వాక్యాలు చెబుతూ వధువును ఏడడుగులు నడిపిస్తాడు. ఇదీ సప్తపది¹.

అప్పుడే పెంచైన కన్యతో సప్తపది చేయించిన భర్త, ఆమె సఖ్యాన్ని కోరుతూ, నీ లాగా సుఖకారిణులైన ఇతర స్త్రీలెవరూ నాతో సఖ్యాన్ని పొందకుండురుగాక! అనికూడా చెబుతాడు.

వివాహంలో పాణీగ్రహణం చాలముఖ్యం. ఒక మంత్రంలో వీరులు దీర్ఘాయుష్మంతులైన పుత్రులను కని, పశుసంపదను సుఖ పరంపరను పొందమని కన్యకను గురించి ఆశీస్సాకటి వినబడు తున్నది. అత్తమామల మీద, అడబడుచులమీద, మరుదులమీద కూడ అధికారం వధువుకీయబడింది. ఇలాంటి అధికారాలను పొందిన గృహిణి భర్తృగృహానికి సర్వాధికారిణియై ప్రసన్నురాలై బంధువుల కానందాన్ని కలిగిస్తూ, తనకు ఆనందాన్ని కలిగించాలని భర్తపలికే పలుకులు ఖారతీయ జీవనవిధానానికే మణిదీపాలు.

1. ఏక మిషే విష్ణు స్త్వా వయత. ద్వే జగ్ధే విష్ణు స్త్వా వయత.

త్రీణి వ్రతాయ విష్ణు స్త్వా వయత తత్వారి మామోదవాయ విష్ణు స్త్వా వయత.

వంత వతుర్వో విష్ణు స్త్వా వయత. వధే రాతు స్ప్రేషాయ విష్ణు స్త్వా వయత.

సప్త సప్తర్వో హోత్రావో విష్ణు స్త్వా వయత. 1.2.8-12.

గృహధీదేవతైన గృహిణికి గర్భం కలగాలని, అగ్ని, ఇంద్రుడు, బృహస్పతిలాగా పురుషుడే పుట్టాలని, స్త్రీసంతానం కలుగకూడదనీ, ఒకఖండలో కోరబడింది. గర్భవతియైన స్త్రీకి సౌఖ్యంకోసం సీమంతోన్నయనం చేసి ఆచారం ఇప్పటికీ కనబడుతున్నది. పుట్టిన బిడ్డకు నామకరణం, అన్నపాశనం మొ॥ కర్మలను తెలియజేసే మంత్రాలిందులో ఉన్నాయి. మిత్రావరుణులు, అగ్ని, ఆశ్వినీదేవతలు పుట్టిన మగబిడ్డకు మేధాశక్తిని కలిగించాలనే ఆశీర్వాచనంకూడాఉంది. ఒక మంత్రంలో పుట్టిన బిడ్డకు ఆయుష్ష్యాభివృద్ధి కోరబడింది.

ఉపనయనవ్రతమంత్రాలిందులో చాలా ఉన్నాయి. బిడ్డకు ఉపనయనవ్రతాన్ని ఆచరింపగోరిన తండ్రి, అగ్ని, వాయువు, సూర్యుడు చంద్రుడు, ఇంద్రుడు అనే దేవతలతో వ్రతాన్ని చేస్తున్నాననే మంత్ర మొకటి ఈ బ్రాహ్మణంలో కనబడుతుంది. ఉపనయనవ్రతంలో ముఖ్యమైన మంత్రం గాయత్రీమంత్రం. ఈ మంత్రానికి సవిత దేవత కనుక, సావిత్రి అని కూడ పిలువబడుతోంది. ఈ మంత్రం ఛారత దేశంలో నేటికీ మూడుకాలాలలో నియమనిష్ఠాగరిష్ఠులైన వారిచేత 27 సార్లుగానీ, 108 సార్లుగానీ, 1000 సార్లుగానీ జపింపబడుతోంది. ఆ మంత్రమిది -

తత్సవితుర్వరేణ్యం భర్గో దేవస్య ధీమహి,
ధియో యో నః ప్రచోదయాత్.

దాని అర్థం-సవితుః దేవస్య=దానాదిగుణయుక్తుడైన సూర్యునియొక్క
వరేణ్యం=త్రేష్ఠమైన, భర్గః=సేవింపదగిన, యత్రైజః=ఏ తేజస్సు,
అస్తి=ఉన్నదో, తత్=ఆ తేజస్సును, ధీమహి=ధ్యానిస్తున్నాం.
యః=ఏ సవిత (సూర్యుడు), నః=మా యొక్క, ధియః=బుద్ధులను
(స్నాన, దాన, అధ్యయన వంటివి కర్మలలో) ప్రచోదయాత్=ప్రవర్తింపజేయుచున్నాడో.

సూర్యుడుదయించగానే ప్రజలు తను తమ కర్తవ్యాలలో నిమగ్నమవుతున్నారు. అస్తమించగానే తమ తమ పనులనుంచి విరమిస్తున్నారు. ఈ మంత్రం మహామహిమాన్వితమని వేణీ చెప్పనవసరం లేదు. కోట్లకొలది భారతీయుల హృదయాలలో నేటికీ ఇది ప్రకాశిస్తోంది.

ఉపనయనానంతరం స్నాతకునికి కావలసిన మంత్రాలుకొన్ని ఈ బ్రాహ్మణంలో చెప్పబడ్డాయి.

ద్వితీయప్రపాతకంలోని ఎనిమిది ఖండలలోను గృహస్థు ఆచరించాల్సిన నిత్యవిధిలోని ముఖ్యమంత్రాలు చెప్పబడ్డాయి. 'ఓ సర్వాల్లారా! మీకు పూజాద్రవ్యాన్ని (బలిని) నమర్చిస్తున్నాను. నమస్కరిస్తున్నాను. సప్తర్షులతో మీరు చేసికొన్న అభినందిని (షరతును) మరచిపోకండి. మమ్మల్ని హింసించకండి'. ఇలాంటి సర్వప్రార్థనా మంత్రాలు కొన్ని ఇందులో కనబడుతున్నాయి. రుద్రుణ్ణి గురించి చేసే ప్రార్థనలో— “మా బిడ్డలను, పశువులను, ఆయుష్యాన్ని హింసించకు. ఎప్పుడూ నీ పూజచేస్తాం” అనే యజమాని కోరిక వినబడుతోంది. ఇంద్రుణ్ణిగురించిచేసే ప్రార్థనలో—“వజ్రం మొ॥ నూరు ఆయుధాలు గలవాడు, మహాబలసంపన్నుడు, పరిపాలనాదక్షుడైన ఇంద్రుడు నూరుసంవత్సరాలు మమ్మల్ని రక్షించాలి” అని కోరబడుతోంది. కాలం సర్వాధారం. సంవత్సరం కాలస్వరూపం కాబట్టి సంవత్సరంలోని ఆరుఋతువులు తమను రక్షించాలనే కోరిక ఒక మంత్రంలో అవిష్కరింపబడింది.

ఆగ్రహాయణి అనే యజ్ఞం ధేనువుగా వర్ణింపబడింది. 'ఈ ధేనువు మొదట్లో యమునిదగ్గర నివసించి, ఆయనకు హవిర్ద్రివ్యాన్ని చేకూర్చింది. ఆ ఆగ్రహాయణి అనే ధేనువు ఇష్టఫలదాయనియై, మాకు కూడా ప్రతిసంవత్సరం పుత్రులు, పశువులు, అన్నం, గ్రామం

మొ॥ కోరికలను తీర్చుగాక! అనేది చక్కని మంత్రం. పితరులు దేవతలుగా ఉండే కర్మ అష్టక. ఆ అష్టకయొక్క ఘనతను తెలియజేసే మంత్రాలిందులో ఉన్నాయి. సోమపానంచేసే పితరులారా! గంభీరాలై పూర్వపురుషులు వచ్చిన గంభీరమైన మార్గాలలో మారిక్కడకు విచ్చేసి సిరిసంపదలను నకలశుభాలను మాకిచ్చి దయచేయండి. అష్టక వ్రతాన్ని ఒక్కసారి ఆచరించగా, అదితికి మహామహిమాన్వితుడైన ఇంద్రుడు కలిగాడు. అతడు తన అద్భుతకర్మలతో అసురులను హింసించినాడనే మంత్రం, ఆ వ్రతంలోని ఘనతను వెల్లడిస్తోంది.

ఇంద్రాగ్నియమవరుణాదిత్యులనే దేవతలను గురించి చెప్పబడిన మంత్రాలలో అదిత్యుణ్ణి గురించి చేసిన స్తుతులు అధికంగా కనబడుతున్నాయి. ఒక మంత్రాన్ని చూడండి -

ముల్లోకాలకు వ్రతువైన ఓ అదిత్యుడా! మహత్త్వగుణవంతువుడా! వశ్యుకోందిన చెట్టు వశ్యును పంచిపెట్టినట్లు, మాకు కావలసిన కోరికలను నీవు పంచిపెట్టు.

యజ్ఞం సత్యంలో ప్రతిష్ఠింపబడింది. భూకం, భవిష్యత్తు అనే కాలాలు కూడా సత్యంలో ప్రతిష్ఠింపబడ్డాయి. సత్యమంటే అదిత్యుడు. ఆకాశంలో ఉన్న అదిత్యు డాకాశవ్యూహుడు. అలాంటి ఆకాశం నాకు అన్నాన్ని, ఐశ్వర్యాన్ని కలిగించాలి.

ఓ అదిత్యుడా! నీవు ధనాగారంలాగా ధనంకో విందివున్నావు. వ్రసన్నుడవై నీవు నీ భక్తుల కోరికలన్నింటినీ తీర్చు.

అన్నింటికంటే ఆకాశం గొప్పది. నీవు ఆకాశానికికూడా ఆకాశావి. అంటే నీకాంతికో ఆకాశాన్నికూడ వ్రకాశంపజేస్తున్నావు. ఈ విషయాన్ని నేను తెలిసికొన్నాను. కాబట్టి చతుర్వేదాలకు వ్రతువైన ఓ అదిత్యుడా! నాకన్ని భోగాలను కలిగించు.

ఇలా అదిత్యస్తుతులు ఈ బ్రాహ్మణంలో చాలా ఉన్నాయి.

గోవధనిషేధమిందులో చక్కగా చెప్పబడింది.

ఈ గోవు దుద్రులకు కల్లి. పసువులకు కూతురు. అదిత్యులకు చెల్లెలు. అమృతానికి (దుగ్ధదధిష్ఠృతాదులకు) నాభి (ఉత్పత్తికారణం). ఇలా ఏ పాపమెరుగవి గోవును వధించకండి.

ఛాందోగ్యబ్రాహ్మణంలో కొన్ని ముఖ్యమంత్రాలు సంగ్రహింపబడ్డాయి. వీటివల్ల నాటి వివాహపద్ధతి, ఉపనయనపద్ధతి, గృహస్థుని నిత్యకర్మానుష్ఠానపద్ధతి-మనం తేలికగా తెలుసుకోగలుగుతున్నాం. కనుక ఛాందోగ్యబ్రాహ్మణం నాటి సామాజికవ్యవస్థకు ప్రతిబింబమనటం సమంజసం.

- టి ఎన్.

2. 7. 8 సంగ్రహపరమిత

ఛాందోగ్యబ్రాహ్మణం సామవేదానికి సంబంధించింది. వివాహగర్భాధానాది గృహవిషయకమంత్రాలను ఈ బ్రాహ్మణం వివరిస్తోంది. ఇందులో రెండు ప్రపాతకాలున్నాయి. మొదటి ప్రపాతకంలో ఎనిమిది ఖండలు, రెండవ ప్రపాతకంలో ఎనిమిది ఖండలు ఉన్నాయి.

మొదటి ప్రపాతకం

1. యజుర్వేదకాఖిలో అతిప్రసిద్ధమైన 'అదితే అనుమన్యస్వ' 'అనుమతే అనుమన్యస్వ' 'సరస్వత్య నుమన్యస్వ' మొ॥ మంత్రాలతో ఈ బ్రాహ్మణం ప్రారంభంకావడం ఒక విశేషం. సవిత్వప్రార్థన తరువాత వివాహానికి ముందుచేసే అభ్యంగనస్నానానికి సంబంధించిన మంత్రాలు వివరింపబడ్డాయి. వివాహప్రక్రియలో వరుని వీర్యం ఘృతం. వధువుయొక్క యోనిభాగం అగ్ని. ఘృతాన్ని అగ్నిదేవుడు భరించినట్లు వధువు వరుని వీర్యాన్ని భరించాలి. నూతనవస్త్రధారణం దీర్ఘాయువును కలిగిస్తుంది. వధూవరులు నూరు సంవత్సరాలు కలసి జీవించాలి. వరుడు వధువు జీవనమార్గాన్ని తీర్చిదిద్దతాడు. అగ్నిదేవుని అనుగ్రహంవల్ల ఆ దంపతులకు సంతతికి మృత్యుపాశపీడ ఉండదు. వారి సంతానాన్ని విశ్వేదేవులు, అశ్వినీదేవతలు, బృహస్పతి కాపాడుతుంటారు. స్త్రీ స్వగృహంలో దుఃఖించటం అరిష్టం. ఎప్పుడూ సంతోషంతో గృహిణి జీవించాలని ఈ బ్రాహ్మణం నొక్కి చెబుతున్నది.

2. లోకప్రసిద్ధమైన సప్తపదిమంత్రాలు ఈ ఖండలో వివరింపబడ్డాయి. వరుడు వధువుతో 'నీవు నాకు ఇష్టనఖివి. నేను నీకు ఇష్టనఖిణ్ణి. నేను నిన్ను విడువను. నీవు నన్ను విడువకు. విశ్వేదేవులు మనల్ని కలసి ఉండేటట్లు అనుగ్రహిస్తారు' అంటాడు. తన

అత్తవారింట్లో ఉండేవాళ్ళపైన వధువు ఎంతో అనురాగంతో ఉండాలి. మనసులోను, మాటలోను, పనిలోను, వధూవరులొక్కటేనని ఇందులో చెప్పబడింది.

3. భర్త భార్యకు చేయవలసిన ఉపచారాలను ఈ ఖండ వివరిస్తున్నది. భార్యకెలాంటి అనారోగ్యాన్ని కలుగనియనని భర్త బానచేస్తాడు. భూమ్యాకాశాలు, హిమవంతుడు మొ॥ పర్వతాలు ఎంతకాలముంటాయో అంతకాలం ఈ దాంపత్యం చల్లగా ఉండాలనే ఆశంన ఇందులో కనబడుతుంది. అన్నమనే పాశంతో భర్త భార్యను బంధిస్తాడు. శరీరాలు వేఱైనా వారిద్దరి హృదయాలు ఒక్కటేనని ఈ బ్రాహ్మణం విశదపరుస్తున్నది.

4-5. ఈ రెండు ఖండలలో వివాహానంతరం చేయదగిన మూడునిద్రపముచ్చట్లు, గర్భాధానం, సీమంతం, సోష్ఠ్యంతిహోమం, జాతకర్మానంతర చంద్రదర్శనం, నామకరణం, తండ్రి పసివాడైన తన పుత్రుని మూర్ధాఘ్రాణం చేయటానికి సంబంధించిన మంత్రాలు లిందులో ఉన్నాయి.

6. ఇందులో చూడాకరణం, ఉపనయనం, బ్రహ్మచర్య ధర్మాలు, గాయత్రీమంత్రోదదేశం, దానివివరణ, గురువు నిర్వహించాల్సినవిధి, శిష్యుడైన వటువే ప్రవర్తించాల్సిన తీరు, గాయత్రీజప విధానం మొ॥ విషయాలిందులో పేర్కొనబడ్డాయి.

7. ఈ ఖండలో చౌలం, ఉపనయనం, స్నానమంత్రాలు, ఆదిత్యస్తుతి, లక్ష్మీమంత్రం, శిరోమాలాధారణం, పాదుకాధారణం, నద్వాక్ ప్రదానానికి నాలుకను ప్రార్థించే మంత్రం, ఆచార్యపరిషత్ ప్రార్థనం, రథారోహణమంత్రాలు చెప్పబడ్డాయి.

8. అనాటివారి ప్రధానసంపదయైన గోస్తుతి, గోప్రాముఖ్యం, వాటి చిరజీవిత్యం, గోవత్సరక్షణవిషయంలో ఆదిత్యదేవతలలో ఒక

తైన పూషాప్రార్థనం, గోపీషణం, గోవత్సమిథునాలకు చిహ్నాలు విధించటం, గోబంధనాది మంత్రాలను ఈ ఖండ తెలియజేస్తున్నది.

రెండో ప్రపాఠకం

1. శ్రావణపౌర్ణమినాటి నాగబల్కుత్సవం, భూస్పర్శనం, రుద్రునికి సంబంధించిన హోమమంత్రాలు, ఇంద్రాగ్నులకు సంబంధించిన హవిర్మంత్రాలు, సర్వరోగనివారకమంత్రాలు, ఆశ్వహోమం, యవభక్షణాది విషయాలు పేర్కొనబడ్డాయి.

2. పాయనహోమం, వివిధ జపమంత్రాలు, అందఱికి సుఖాన్ని కలిగించే భూదేవతా మంత్రాలు, స్థాలీపాఠం, అష్టకా మంత్రాలు, గోవధ, పశ్యంగహోమం, యజ్ఞకర్తకు సుఖాన్ని కలిగించే సూక్తాలు ఇందులో ఉన్నాయి.

3. ఈ ఖండలో మాంసాహుతి మంత్రాలు, పితృకర్మ, ఆవాహనం, పిండప్రధానం, స్వీకారం, అగ్నిస్తుతి, వపాహోమం, ఋణవిమోచనహోమం, ఇంద్రాణిమంత్రాలు చెప్పబడ్డాయి.

4. భూమిగ్రహణమంత్రం, అన్ని హోమాలలో ఇద్దాధానం తరవాతచేసే జపమంత్రం, రుద్రుణ్ణి స్తుతించే దర్భజాటికామంత్రం, సకుక్షేమం, భోగకాముకత్వం, అక్షతతందులహోమం, క్షుద్రపశు స్వస్త్వయన మహార్హద్రవ్యసంపాదనాలు, ఆదిత్యోపాసనం, స్వేచ్ఛా మరణం, తమ తమ కోరికలను సంపాదించడం మొ॥ వాటికి సంబంధించిన మంత్రాలను ఈ ఖండ వివరిస్తున్నది.

5. శరీరాన్ని ఆశ్రయించిన దుష్టగ్రహాలను ఉచ్ఛాటన చేయుడం, సుఖప్రయాణమంత్రం, ధనార్జనమంత్రం, యశఃప్రాప్తి, ధనాభివృద్ధి మొ॥ వాటికి సంబంధించిన మంత్రాలను ఈ ఖండ వివరిస్తున్నది.

6. ఇందులో నూతనగృహప్రవేశం, రాక, నీనీవాలికి సంబంధించిన సుఖకామ మంత్రాలు, వాస్తుహోమ మంత్రాలు, వశీకరణ, విశ్వకర్మదేవతాపూజన, అన్నదమంత్రాలు ప్రాధాన్యతను వహించాయి. విషనివారకమంత్రాలను కూడ ఈ ఖండ పేర్కొంటున్నది.

7. ఈ ఖండలో భక్త్యభోజ్యాదులలో క్రిమిదోషనివారక మంత్రాలు ఉన్నాయి.

8. ఈ బ్రాహ్మణభాగంలో థేనుబంధనం, మధుపర్క గ్రహణం, ప్రాశనం, పాదప్రక్షాళనం, కుడి ఎడమపాదాలను ప్రక్షాళనచేసుకొనే మంత్రాలు, ఆర్ఘ్య-అచమనీయ మంత్రాలు ముఖ్యమైనవి.

ఈ బ్రాహ్మణం సామవేదానికి సంబంధించిందైనా చాలా సూక్తాలు యజుర్వేదంనుంచి గ్రహింపబడటంచేత నిత్యకర్మనిరతులైన వారికి ఎంతో ఉపయోగపడతాయి.

— కె.బి.ఆర్.

ఉపబ్రాహ్మణాలు

సామవిధానబ్రాహ్మణం—దేవతాఛాయబ్రాహ్మణం

పంపిణీపరిషత్బ్రాహ్మణం—మంకబ్రాహ్మణం

ఆర్ష విజ్ఞాన సర్వస్వము

బ్రాహ్మణాలు

2. విశేషవిభాగం

2. 8 ఉపబ్రాహ్మణాలు.

2. 8. 1 పరిచయం

సామవేదానికిగల బ్రాహ్మణాలలో యజ్ఞయాగాలను వర్ణించే ప్రధానమైన బ్రాహ్మణాలు తలవకార-తాండ్యబ్రాహ్మణాలు. ఛాందోగ్య బ్రాహ్మణం యజ్ఞయాగాదులను వివరించకపోయినా టీవితంలో ముఖ్యమైన వివాహాది సంస్కారాలను అభివర్ణిస్తూ ముఖ్యస్థానాన్ని ఆక్రమించింది. ఇక మిగిలిన నాలుగు బ్రాహ్మణాలు పేరుకు బ్రాహ్మణాలైనా అందులో దేవుబడ్డ విషయాలు యజ్ఞయాగాది సంబంధం కలవి కావు. కాబట్టి వాటిని ఉపబ్రాహ్మణాలని వ్యవహరించడం బాగుంటుంది. ఇవి 1. సామవిధానబ్రాహ్మణం 2. దేవతాధ్యాయ బ్రాహ్మణం 3. సంహితోపనిషద్బ్రాహ్మణం 4. వంశబ్రాహ్మణం. వీటికి సంబంధించిన విశేషాలను చాలా సంక్రమంగా ఇక్కడ తెలుసుకుందాం.

2. 8. 1. 1 సామవిధానబ్రాహ్మణం

మానవుడు పరలోకంలో మరోజన్మలో శాశ్వతసుఖాన్ననుభవించడానికి తప్పకుండా కృషిచేయాలి. అది అన్నిమతాలకు ధర్మాలకు సంప్రదాయాలకు ముఖ్యలక్ష్యం. కాని అంతమాత్రంచేత ఈ లోకంలో ఈ జీవితంలో తీరని దుఃఖాల ననుభవించాల్సిన పనిలేదు; మరి ఈ జీవితంలో కోరికలను పండించుకోడానికి వైదికవాఙ్మయం ఏవైనా మార్గాలను చెబుతుందా? తప్పకుండా చెబుతుంది. అవి చాలావరకు ధర్మాన్నతిక్రమించకుండా ఉంటాయి. ఇలా ఇష్టసిద్ధిని సంపాదించుకోవడానికి వైదికసాహిత్యంలో ఎన్నో మార్గాలున్నాయి. అందులో సామలను గానం చేయడంద్వారా తమ తమ కోరికలను సిద్ధిపజేసుకోవచ్చునని ఈ బ్రాహ్మణం తెలియజేస్తున్నది.

ఆయా కోరికలు సిద్ధించడానికి ఇది సామలను విధిస్తున్నది. కాబట్టే దీనికి సామవిధానబ్రాహ్మణమనే పేరు సార్థకమైంది.

2. 8. 1. 2 దేవతాధ్యాయబ్రాహ్మణం

సామలు ఎన్నో ఉన్నాయి. సామగానానికి దేవతలు కూడా ఎందరో ఉన్నారు. ఏ యే సామలకు ఎవరెవరు అధిదేవతలో ఈ బ్రాహ్మణం చక్కగా నిరూపిస్తున్నది. అందుకే దీన్ని “దేవత బ్రాహ్మణం” అని కూడా అంటారు. ‘అగ్నిబ్రాహ్మణమ’ని కూడా దీన్ని కొందరు పిలుస్తారు.

గానంచివర వినిపించే ధ్వనినిబట్టి సామలను కనిపెట్టి ఆయా సామలకు దేవతలను ఈ బ్రాహ్మణం వివరిస్తున్నది. అలాగే అనేక రకాలైన ఛందస్సులకు రంగులు, దేవతలుకూడా ఇందులో పేర్కొనబడ్డారు. మొత్తంమీద ప్రతీకోపాసనకు సంబంధించిన బీజాలు అనాటికే ఉన్నట్లు ఈ బ్రాహ్మణంలోని విషయాలవల్ల తెలుస్తున్నది.

2. 8. 1. 3 సంహితోపనిషద్బ్రాహ్మణం

మంత్రసముదాయానికి సంహిత అనే పేరున్నది. కాని ఇక్కడ 'సంహిత' అంటే గానమని అర్థం. సామవేదంలో ఋక్కులే గానం చేయబడి సామలని పిలువబడ్డాయి. 'ఉపనిషత్తు' అంటే రహస్యమని అర్థం. సామగానంలో ఉండి విశేషాలను, రహస్యాలను తెలు తెల్లం చేసేది కాబట్టి ఈ బ్రాహ్మణానికి సంహితోపనిషద్బ్రాహ్మణమని వ్యవహారం ఏర్పడింది.

2. 8. 1. 4 వంశబ్రాహ్మణం

భారతీయవిద్య గురుపరంపరగా వస్తున్నది. వేదాధ్యయనం గురుశిష్యపరంపరద్వారా రావలసిందే గాని ఇంకే ఇతరమార్గాలలోను వచ్చేది కాదు. అలాంటి వేదాల్లో సామవేదాధ్యయనం చేసి అయా సామలను గానం చేయగలగడం కేవలం గురువు అనుగ్రహంవల్లనే కలగాలి. అలా ఆ వేదం ఈ నాటికీ పరంపరగా మనదాకా వచ్చింది. ఈ పరంపరను కాపాడిన మహర్షుల, మహానుభావుల వంశక్రమం ఈ బ్రాహ్మణంలో గుర్తింపబడింది. అందుకే ఇది వంశబ్రాహ్మణం అయింది.

— ఎన్.వి.ఆర్. —

2. 8. 2 విభాగం

2. 8. 2. 1 సామవిధానబ్రాహ్మణం

ఈ బ్రాహ్మణంలో మూడు ప్రపాఠకాలున్నాయి. మొదటి ప్రపాఠకంలో ఎనిమిది అనువాకాలు, రెండవ ప్రపాఠకంలో ఎనిమిది అనువాకాలు, మూడో ప్రపాఠకంలో తొమ్మిది అనువాకాలు ఉన్నాయి. మూలంలో ఈ అనువాకాలకే ఖండలనే వ్యవహారం ఉంది.

విషయవిభాగం :

ఈ బ్రాహ్మణంలో బ్రహ్మనుంచి ప్రజాపతి పుట్టడం, ఆయన లోకాలను సృష్టించడం, కృత్యార్చనస్వరూపం, దర్శపూర్ణమాసాదులు, ప్రాయశ్చిత్తాలు, అనేక కామ్యసిద్ధులు, రాజ్యాభిషేకం మొ॥ విషయాలు చక్కగా నిరూపింపబడినాయి.

మొదలు - చివరి :

ఈ బ్రాహ్మణం “బ్రహ్మ హవా ఇదమగ్ర ఆసీత్ ” అనే మంత్రంతో ప్రారంభమై “ఉపాధ్యాయాయ గ్రామవరగ్ం” అనే మంత్రంతో పూర్తవుతున్నది.

2. 8. 2. 2 దేవతాధ్యాయబ్రాహ్మణం

ఈ బ్రాహ్మణంలో మూడు ఖండలున్నాయి. మొదటిఖండలో 26, రెండో ఖండలో 11, మూడో ఖండలో 25 ఖండికలున్నాయి. ప్రొ. గుణే ఈ మూడో ఖండ అంతా నిరుక్తానికి అనుకరణే గాని ఈ బ్రాహ్మణానికి సంబంధించిన విషయం లేదన్నాడు. మూడో ఖండలో 24 ఖండికలే ఉన్నాయని, 25 వ ఖండికను నాల్గో ఖండగా విభాగం చేస్తారు కొందరు.

విషయవిభాగం :

ఈ బ్రాహ్మణంలో సామలకు నిధనభేదంవల్ల దేవతాభేదాన్ని అంగీకరించారు. నిధనం అంటే సామలో చివరిభాగం. అగ్నియ, బండ్ర, ప్రాజాపత్యాది సామలు, వాటి దేవతలు, వేదార్థపరిజ్ఞానానికి ప్రశంస, గ్రాయత్ర్యాది ఛందస్సుల వర్ణాలు, ఛందోనిర్వచనాలు, సావిత్రుపాసన మొ॥ విషయాలు వివరింపబడ్డాయి.

మొదలు - చివరి :

ఈ బ్రాహ్మణం “అగ్నిరిన్ద్రః ప్రజాపతిః సోమః” అనే మంత్రంతో ప్రారంభమై “బ్రహ్మ సత్యం చ పాతు మామ్” అనే మంత్రంతో పూర్తవుతున్నది.

2. 8. 2. 3 సంహితోపనిషద్బ్రాహ్మణం

ఈ బ్రాహ్మణంలో ఒకే ఒక ప్రపాతకం ఉంది. దాంట్లో 5 ఖండలున్నాయి.

విషయవిభాగం :

దేవ-అనుర-ఋషినంహితల లక్షణం, దేవహూ-వాక్యబహూ-అమిత్రహూ సంహితల లక్షణం, గానవిధిలోని విశేషాలు, విద్యా దానపద్ధతి, గురుప్రశంస, దానప్రశంస, బ్రహ్మచర్యప్రశంస మొ॥ విషయాలు ఇందులో విశదీకరింపబడ్డాయి.

మొదలు - చివరి :

ఈ బ్రాహ్మణం “అథాతః సంహితోపనిషదో వ్యాఖ్యాస్యామః” అనే మంత్రంతో ప్రారంభమై “చతు బ్రుచో భవతి య ఏవం వేద, య ఏవం వేద” అనే మంత్రంతో పూర్తవుతున్నది.

2. 8. 2. 4 వంశబ్రాహ్మణం

ఈ బ్రాహ్మణం చాలా చిన్నది. ఇందులో మూడు ఖండలు మాత్రమే ఉన్నాయి.

విషయవిభాగం :

సామవేదానికి సంబంధించిన మహర్షుల వంశపరంపర ఇందులో చక్కగా వర్ణింపబడింది.

మొదలు - చివరి :

ఈ బ్రాహ్మణం “నమో బ్రహ్మణే నమో బ్రాహ్మణేభ్యః” అనే మంత్రంతో మొదలై “నమానం పరం నమానం పరమ్” అనే మంత్రంతో పూర్తవుతున్నది.

- ఎన్.బి.ఆర్.

2. 8. 3 సంకలనకాలం

సామవేదానికి సంబంధించిన ప్రధానబ్రాహ్మణాలు కాండ్య బ్రాహ్మణం, తలవకారబ్రాహ్మణం. మిగతావన్నీ ఈ రెంటికి అనుబంధాలవంటివే గాని స్వతంత్రప్రతిపత్తి కలవికావు. సామవిధానం, దేవతాధ్యాయం, సంహితోపనిషత్, వంశం అనె ఈ నాలుగు ఉపబ్రాహ్మణాల్లోను యజ్ఞయాగాలకు సంబంధించిన ప్రస్తావన లేదని ఇంతకు పూర్వమే చెప్పాను. ఇవి తరువాత కాలాల్లో ప్రత్యేక ప్రయోజనాల నభిలషించి సంకలనం చేయబడ్డాయనడంలో ఎలాంటి సందేహమూ లేదు.

ఈ నాలుగు ఉపబ్రాహ్మణాలు సామవేదానికి, యజ్ఞయాగాలకు ఆశ్రయమైన కురుక్షేత్రానికి తూర్పుభాగంలో బ్రాహ్మణకాలం చివరికి. పూ. 9 వ శతాబ్దంలో ఏర్పడి ఉంటాయని చెప్పడానికి అవకాశాలా కనబడుతున్నాయి.

— ఎన్.వి.ఆర్. —

2. 8. 4 వ్యాఖ్యానాలు - ప్రచురణలు

2. 8. 4. 1 సామవిధానబ్రాహ్మణం

వ్యాఖ్యానాలు :

సామవిధానబ్రాహ్మణానికి రెండుభాష్యాలు దొరుకుతున్నాయి. అందులో ఒకటి 'వేదార్థప్రకాశ' మనే సాయణభాష్యం. రెండోది "పదార్థమాత్రవివృతి" అనే భరతస్వామిభాష్యం. ఈ రెండు సమగ్రమైనవి. సాయణభాష్యం కొంచెం విపులంగా ఉంటుంది. భరతస్వామి వ్రాసిన 'పదార్థమాత్రవివృతి' పేరుకు తగినట్లే సంగ్రహంగా ఉంటుంది.

భరతస్వామి సామనంహితకు గూడ భాష్యం వ్రాశాడు. హానలరాజైన రామనాథుడు రాజ్యంచేస్తున్న రోజుల్లో (క్రీ.శ. 1300) శ్రీరంగంలో సామనంహితకు భాష్యం వ్రాసినట్లు దాని ఉపోద్ఘాతంలో భరతస్వామి పేర్కొన్నాడు. అతరువాత ఈ బ్రాహ్మణానికి భాష్యం వ్రాసి ఉండవచ్చు. ఇతను ఇతర బ్రాహ్మణాలకు కూడ భాష్యాలు వ్రాసినట్లు తెలుస్తున్నది.

ప్రచురణలు :

ఈ బ్రాహ్మణాన్ని మొట్టమొదట 1873లో లండన్లో ఎ.సి. బర్నెల్ (A.C. Burnell) రోమన్లిపిలో ప్రచురించాడు. ఈ ప్రచురణలో సాయణభాష్యం కూడా ఉంది. కాని ఇది అంతగా మంచి సంస్కరణం కాదు. తరువాత కలకత్తాలో నత్యవ్రతసామాశ్రమి 1895 లో దేవ నాగరిలిపిలో సాయణభాష్యంతో ప్రచురించాడు. ఈ ప్రచురణకూడా విమర్శాత్మక సంస్కరణం (Critical edition) కాదు. అపైన చాలా కాలానికి 1964లో తిరుపతి, కేంద్రీయ సంస్కృతవిద్యాపీఠం ప్రథమ కుసుమంగా ప్రొ॥ బి. ఆర్. శర్మ (Prof. B. R. Sharma) సాయణ

భాష్యంతో, భరతస్వామిభాష్యంతోను విలక్షణమైన విమర్శాత్మక సంస్కరణంగా దీన్ని ప్రచురించారు. ఇప్పుడున్న వాటిల్లో ఈ బ్రాహ్మణానికి ఇదే ప్రామాణిక ప్రచురణ.

2. 8. 4. 2 దేవతాధ్యాయబ్రాహ్మణం

వ్యాఖ్యానాలు :

దేవతాధ్యాయబ్రాహ్మణానికి వ్యాఖ్యానాపేక్ష లేదు. కాని దీనికి సాయణుని పేర ఒక భాష్యం చెలామణిలో ఉంది. ఇది సాయణుని రచన కాదని; ఎవరో వ్రాసి సాయణుని పేరుపెట్టి ఉంటారని ప్రొ॥ బి. ఆర్. శర్మ తన ఉపోద్ఘాతంలో నిరూపించారు. నత్యవ్రతసామాశ్రమి ఈ బ్రాహ్మణానికి అక్కడక్కడా వ్రాసిన టిప్పణిలో కూడా ఇందులో చివటి భాగాన్ని సాయణుడు వ్రాయ లేదన్నట్లే సూచించాడు. ఇవన్నీ ఎలా ఉన్నా ఈ భాష్యం సాయణ భాష్యం అనే ప్రసిద్ధిని పొందింది.

ప్రచురణలు :

దేవతాధ్యాయబ్రాహ్మణాన్ని 1849 లో నత్యవ్రతసామాశ్రమి కలకత్తా నుంచి ద్వితీయ ముద్రణగా ప్రచురించాడు. దానికి ఆయన అక్కడక్కడ టిప్పణి కూడా వ్రాశాడు. తరువాత 1881లో కలకత్తా నుంచే జీవానంద విద్యాసాగరభట్టాచార్య ఈ బ్రాహ్మణాన్ని మళ్లా ముద్రించాడు. 1959 లో మద్రాసునుంచి ఎమ్. రామనాథదీక్షితర్ దీన్ని ప్రకటించాడు. ఆ తరువాత 1965 లో తిరుపతి కేంద్రీయ సంస్కృత విద్యాపీఠంనుంచి ప్రొ॥ బి. ఆర్. శర్మ ముద్రితాముద్రిత ప్రతులన్నింటిని పరిశోధించి విమర్శాత్మక సంస్కరణాన్ని ఈ బ్రాహ్మణానికి రూపొందించి ప్రకటించారు. ఈ బ్రాహ్మణానికి గల ప్రచురణలన్నింటిలోను ఇది చాలా విశిష్టమైంది.

2. 8. 4. 3 సంహితోపనిషద్బ్రాహ్మణం

వ్యాఖ్యానాలు :

సంహితోపనిషద్బ్రాహ్మణంలో ప్రథమఖండవఱకు సాయణ భాష్యం దొరుకుతున్నది. మిగతా భాగానికి సాయణుడు భాష్యమే వ్రాయలేదో, వ్రాసినా అది దొరకటంలేదో స్పష్టంగా తెలియదు. దొరకుతున్నంతవఱకు సాయణుడే ఈ భాష్యాన్ని వ్రాశాడనటానికి ఏమీ నిదర్శనాలు లేవు. పైగా ఎవరో వ్రాసి సాయణునిపేరు పెట్టి ఉంటారనికూడా కొన్ని ఉహాగానాలు బయలుదేరాయి. ఈ భాష్యం కాక ద్వీజరాజభీష్టు వ్రాసిన భాష్యం ఇంకొకటి పూర్తిగా దొరుకు తున్నది. ఈయన సాయణుని తరువాత వాడు. కాని సాయణ భాష్యాన్ని తన భాష్యంలో ఎక్కడా పేర్కొనలేదు. బహుశః ఇతడు 16వ శతాబ్దప్రారంభంలోనే ఉండి ఉంటాడని చారిత్రకుల ఉహ.

ప్రచురణలు :

సంహితోపనిషద్బ్రాహ్మణాన్ని మొట్టమొదట ఎ సి. బర్నెల్ 1877 లో మంగుళూరులో ద్వీజరాజభీష్టుభాష్యంతో ప్రచురించాడు. ఈ ప్రచురణ రోమన్ లిపిలో జరిగింది. ఆ తరువాత చాలాకాలం వరకు ఈ బ్రాహ్మణాన్ని ఎవరూ ముద్రించలేదు. 1959 లో ప్రొ॥ బి. ఆర్. శర్మ, తిరువతి కేంద్రీయసంస్కృతవిద్యాపీఠం నుంచి ముద్రితాముద్రిత ప్రతుల నన్నింటిని పరిశోధించి విమర్శాత్మక సంస్కరణంగా ఈబ్రాహ్మణాన్ని ప్రకటించారు. ఇది చాలా విశిష్టమైన ప్రచురణ.

2. 8. 4. 4 వంశబ్రాహ్మణం

వ్యాఖ్యానాలు :

వంశబ్రాహ్మణానికి సాయణాచార్యుని భాష్యమాత్రమే దొరుకుతున్నది. ఇతరులెవరూ దీనికి భాష్యం వ్రాసినట్లు ఇంతవరకు తెలియలేదు.

ప్రచురణలు :

వంశబ్రాహ్మణాన్ని మొట్టమొదట ఎ. వేబర్ (A. Weber) ఇండియన్ స్టడీయన్ లో 271-386 పేజీలలో ప్రకటించాడు. ఆ తరువాత నత్యవ్రతసామాశ్రమి ఈ బ్రాహ్మణాన్ని కలకత్తానుంచి 1849లో తన నత్యయంత్ర ప్రెస్ నుంచి బెంగాలీ అనువాదంతో, సాయణభాష్యంతోను ప్రచురించాడు. ఎ.సి. బర్నెట్ దీన్ని మంగుళూరునుంచి 1873లో రోమన్ లిపిలో ప్రచురించాడు. 1965లో ప్రొ॥ బి. ఆర్. శర్మ తిరుపతి నుంచి ఈ బ్రాహ్మణానికి దొరుకుతున్న ప్రతులన్నీ ఫేకరించి, దీని విమర్శాత్మక సంస్కరణాన్ని ప్రకటించారు. ఇంతవరకు ఉన్న ప్రచురణల్లో ఇది చక్కగా ఉన్నది.

— ఎన్.బి.ఆర్.

2. 8. 5. ప్రసిద్ధి

2. 8. 5. 1 సామవిధానబ్రాహ్మణం

సామవేదానికి సంబంధించిన బ్రాహ్మణాల్లో తాండ్య-తలవకార బ్రాహ్మణాలు వివిధ యజ్ఞ-యాగ ప్రతిపాదకాలుగా ఎంతో ప్రసిద్ధిని సంపాదించాయి. కాని ఛాందోగ్యబ్రాహ్మణం, ఉపబ్రాహ్మణాలైన సామవిధానాది బ్రాహ్మణాలు ఇతర విషయాలనెన్నింటినో ప్రతిపాదిస్తూ పరంపరగా యజ్ఞ-యాగాలకు, ప్రకాంతజీవనానికి ఎంతో ఉపయోగపడుతూ ప్రసిద్ధిని సంపాదించాయి.

నచ్చినవాడి కివ్వడమెలా?

అడపిల్లను మనకు నచ్చినవాడి కిచ్చి పెళ్ళిచేయాలి. అది ఎలా సాధ్యపడుతుంది? దానికి సామవిధానబ్రాహ్మణం ఒక మార్గాన్నిలా చెబుతున్నది-చూడండి:

పిల్లకంద్రి ఉపవాసంచేసి ఆమావాస్యనాటి రాత్రి చతుష్పథంలో (నాలుగు రోడ్లు కలిపేచోట) ఆ అమ్మయిని కూర్చోబెట్టి “ఏహ్యాయం బ్రవాణి తే” (గ్రామ. 1.1.7.1-2) అనేసామకో మూడుసార్లు అభిషేకంచేయాలి. ఇలా మూడు ఆమావాస్యలలో మూడుసార్లు అభిషేకం చేస్తే ఆ పిల్లకు ఇష్టమైనవాడితో తప్పక పెండ్లి జరుగుతుంది (2.5).

ఇలా ఎన్నో లౌకికవిషయాలు కూడా ఈ బ్రాహ్మణంలో చెప్పబడటంవల్ల దీనికి ప్రాచీనకాలంనుంచి ఎంతోప్రసిద్ధి వీర్చింది.

2. 8. 5. 2 దేవతాధ్యాయబ్రాహ్మణం

ఈ బ్రాహ్మణం ఛందస్సులకు సంబంధించిన ఎన్నోవిశేషాలను తెలియజేస్తూ లోకంలో ఎంతో ప్రసిద్ధిని పొందింది. ఈ బ్రాహ్మణం చివరలో చెప్పబడ్డ “బ్రహ్మ సత్యం చ పాతు మామ్ (4.5)” అనేమాట నిజంగా వరాలమూట. వేదం, సావిత్రిదేవి, సత్యం ఈ మూడు నన్ను కాపాడుగాక!

ఇందులో జ్ఞానం, సావిత్రీదేవి, కాశ్యతమైన నత్కం ఈమూడు నన్నెప్పుడు చల్లగా కాపాడాలనే ప్రార్థన ఎంతో ప్రశంసనీయంగా ఉంది. ఇలాంటి విశేషాలవల్ల దీనికి ఎంతో ప్రసిద్ధి లభించింది.

2. 8. 5. 3 సంహితోపనిషద్బ్రాహ్మణం

సంహితోపనిషద్బ్రాహ్మణం సామగానం చేసేవాళ్ళకు, సామ గానానికి సంబంధించిన విశేషాలను తెలుసుకోదలచినవాళ్ళకు ఎంతో సమాచారాన్ని తెలియజేస్తుంది. అయినా ఎన్నో లోకకవిషయాలు కూడా ఇందులో చోటుచేసుకున్నాయి-చూడండి:

ఒకప్పుడు విద్య బ్రాహ్మణుని దగ్గరకువచ్చి ఇలా ప్రార్థించింది “నేను వీ దాన్ని. నన్ను చక్కగా అభ్యసించి పాలించు. అయోగ్యుడు, దురభి మాని అయిన శిష్యుడికి నన్ను ఇవ్వద్దు. నన్ను వీలోనే దరించి కాపాడు. నీకు ఎన్నటికైనా మంచివే చేస్తాను (3.9).

అంతేకాక ఈ బ్రాహ్మణం ఇంకొక రహస్యాన్నికూడా చెబుతున్నది. తనజీవితం మొత్తంలో యోగ్యుడైన శిష్యుడు దొరక్కపోతే గురువు తనవిద్యను తనలోనే ఉంచుకొని చనిపోవాలేగాని, ఉషరక్షేత్రం (ఉప్పు చవిటినేల)లాంటి అయోగ్యునిచేతుల్లో ఉంచకూడదు (3.10). దానివల్ల వాడు లోకకల్యాణం సాధించలేకపోగా లోకానికి వినాశ నాన్ని కలుగజేస్తాడు. అందుకనే పాత్రతనుబట్టి ఏదైనా చేయాలని పెద్దవాళ్ళు చెబుతారు. ఇలాంటి విశేషాలను ఎన్నింటినో చెబుతూ ఈ బ్రాహ్మణం ఎంతో ప్రసిద్ధిని పొందింది.

2. 8. 5. 4 వంశబ్రాహ్మణం

సామగానం చేసిన మహర్షుల పరంపరను పేర్కొంటూ ఎక్కడెక్కడ ఎవరికి ఏ సందేహం వచ్చినా ఆ యా వంశక్రమాన్ని విశదపరుస్తూ ఈ బ్రాహ్మణం సుప్రసిద్ధమైంది. దీనిద్వారా సామవేదా ధ్యయనం ఎవరెవరిద్వారా ప్రవాహంలా ఎలా కాలంలో వ్యాపించిందో తెలుస్తున్నది.

— ఎన్.బి.ఆర్.

2. 8. 6 ప్రమేయం

ఇష్టుల-యజ్ఞాలు-యాగాలు ; పీటిని నిర్వర్తించే పద్ధతులను సామాన్యంగా “బ్రాహ్మణాలు” చూపుతాయి కాని ‘సామవిధాన బ్రాహ్మణం’ ‘దేవతాధ్యాయబ్రాహ్మణం’ ‘నంహితోపనిషద్బ్రాహ్మణం’ ‘వంశబ్రాహ్మణం’ అనే నాలుగు సామవేదబ్రాహ్మణాలలోను యజ్ఞ యాగాదులకు సంబంధించిన ప్రక్రియ ఏమీ కనబడదు. అయినా యజ్ఞనందర్శాన్ని పురస్కరించుకొని విశదీకరింపబడిన కొన్ని విశేష విషయాలు పీటిలో చోటుచేసుకున్నాయి. వాటిలో కొన్ని సామ గానానికి, సామవేదం అధ్యయనం చేయడానికి సంబంధించినవి. మరికొన్ని ధర్మశాస్త్రాలకు చెందినవి. ఇంకా కొన్ని కామ్యకర్మలను (కోరికలను తీర్చేకర్మలు) బోధించేవి. కేవలం మంత్రాల అధిష్ఠాన దేవతలను ఛందస్సుల రంగులను నిర్దేశించేవి మరికొన్ని. ఋషుల వంశాలను చూపించేవి, గానరహస్యాలను విశదీకరించేవి-ఇటువంటి ప్రకరణాలు కూడా ఈ బ్రాహ్మణంలో ఉన్నాయి.

అందువల్ల పీటిలో ఉన్న వింతలను, విశేషాలను కొన్నింటిని విరిచివేసి, యథాక్రమంగా ఇక్కడ పొందుపరుస్తున్నాను.

2. 8. 6. 1 సామవిధానబ్రాహ్మణం

సామ-దాని గొప్పదనం :

మొదట బ్రహ్మమనే పదార్థంమాత్రమే ఉండేది. దానినుంచి ‘హిరణ్యగర్భుడు’ ఉదయించాడు. అతని మనస్సునుంచి ‘ప్రజాపతి’ ఉద్భవించాడు. ప్రజాపతి అంటే మనస్సే. అతడు చరాచరసృష్టిసంతా చేశాడు. తన సృష్టికంతటికి సామను జీవనసాధనంగా ఇచ్చాడు. సప్తస్వరాలతో కూడిన సామమే దేవతలకు, పితరులకు, మానవులకు పశుపక్ష్యాదులన్నింటికీ జీవనోపాయం. కాబట్టే సామను అన్నమని చెప్పవచ్చు. సామస్వరూపం వాక్కు. వాగ్రూపమే ఋక్తు. సమానం

గనుక 'సామ' అనిపించుకుంది. అంటే అనేకరకాలైన ఛందస్సులన్నింటికీ ఇది సమానమే. సామతత్వాన్ని తెలుసుకొన్నవానికి ఇహపరలోకాలలో ప్రతిష్ఠ కలుగుతుంది (1. 1).

ఈ ఘట్టాన్ని ఈ విధంగా వ్యాఖ్యానించుకోవచ్చు:— సామమంటే చక్కని గానం. దానికి సప్తస్వరాలు మూలాధారం. భావయుక్తమైన సాహిత్యాన్ని జోడించి గానంచేస్తే అది అమృతంలాగా అప్యాయనమవుతుంది. గానామృతాన్ని గ్రోలి పరవశం కాని ప్రాణి అంటూ సృష్టిలో ఉండదు. లోకానికి గానాన్ని ప్రసాదించినవాడు భగవంతుడే గనుక గానప్రాశస్త్యం ఇక్కడ సూచితమౌతోంది.

సామాధ్యయనం:

ఒకప్పుడు దేవతలు తమను సృష్టించిన ప్రజాపతిని ఇలా అడిగారు: 'మహాత్మా! మేము స్వర్గాన్ని సాధించే సాధనం ఏమిటి? ప్రజాపతి చిరునవ్వుతో 'రకరకాలైన యజ్ఞాలు, యాగాలు, క్రతువులూ ఉన్నాయి. వాటిని ఆచరిస్తే స్వర్గం అరచేతిలో ఉంటుంది' అని చెప్పి ఆ యా ఆచరణవిధానాలను వాళ్ళకు ఉపదేశించాడు. వాళ్ళు వాటిని ఆచరించి స్వర్గాన్ని పొందారు.

అయితే గుణకర్మలను బట్టి దేవతలకన్నా తక్కువైనవాళ్ళు చాలామంది ఉన్నారు. అజాలు, పృశ్నులు మొదలయిన ఋషులు, వైఖానసులనబడే మంత్రతద్రష్టలు, అపవిత్రులై కేవలం కోరికలను మాత్రమే కోరుకునే మానవులూ ఈ కోవకు చెందుతారు. వీరికి యజ్ఞాలు చేయడానికి అర్హతలేదు. అందుచేత వీరందరు వెళ్ళి 'మాకు స్వర్గం లభించే ఉపాయం ఏమిటి? అని తమ తండ్రి ప్రజాపతిని అడిగారు. "స్వాధ్యాయం (ఆయా యజ్ఞాలలో విధింపబడిన ఆయా సామలను గానంచేయడం మాత్రమే), తపస్సు - ఈ రెండింటినల్ల మీకు స్వర్గం లభిస్తుంది. వేరుగా మీరు యాగాలు చేయకపోయినా

ఇబ్బందిలేదు” అని ప్రజాపతి సమాధానం చెప్పి, అధ్యయనరీతులను తపస్సుయొక్క పద్ధతులను వారికుపదేశించాడు. తరువాత అజ పృశ్నాదులందరు సామాధ్యయనంవల్ల, తపస్సువల్ల స్వర్గాన్ని సాధించుకున్నారు (1.1).

ఈ సందర్భంలోని తాత్పర్యం ఇది-“ఏకాహీనం” (ఒకరోజులో పూర్తి ఆయ్యే క్రతువు) మొదలు “సత్రయాగం” (సంవత్సరాల తరబడి జరిగే యాగం) వరకు వందలకొలది యజ్ఞయాగాదు లున్నాయి. శాస్త్రోక్తంగా ఆ యా కర్మలను చేస్తే స్వర్గాదిఫలాలు చేకూరుతాయి. కాని అందరికీ యజ్ఞాలు చేసే అవకాశం, అర్హత, స్తోమత ఉండవుగదా! మరి అటువంటివారి గతేమిటి? అనే ప్రశ్నకు చక్కని సమాధానం ఇక్కడఉంది. సాక్షాత్తుగా యజ్ఞయాగాదులను ఆచరించకపోయినా ఫరవాలేదు. ఆ యా యజ్ఞాలకు సంబంధించిన వేదభాగాలను శ్రద్ధగా చదువుకోవడంవల్ల, నియమనిష్ఠలతో జీవితాన్ని గడపడంవల్లకూడా అన్ని ఫలితాలు సిద్ధిస్తాయి. స్వర్గం అంటే ఆనంద మయమైన దివ్యజీవనమే గదా!

అందరికీ ఆనందాన్ని అందివ్వాలనే ఋషుల సమదర్శనం ఇక్కడ కనిపిస్తుంది.

కొన్ని ఉదాహరణలు-శుచిగా అగ్నిదగ్గరగాని, నదిఒడ్డునగాని నూర్యుణ్ణి ధ్యానిస్తూగాని, దర్శననంమీద కూర్చుని, కుడిచేతిలో దర్శలను పట్టుకొని “అగ్న ఆయాహి వీతయే” మొ॥ మూడుసామలను తొమ్మిదిసార్లు అధ్యయనం చేస్తే (ఒకరోజు పూర్తిగా) “అగ్న్య ధానం” (అగ్నిని ప్రతిష్ఠించడం) అనే కర్మను చేసినంత ఫలితం సిద్ధిస్తుంది.

ఆ విధంగానే “సువర్మహః” “సువర్మయాః” అనే రెండు సామలను అధ్యయనంచేస్తే “దర్శపూర్ణమానలు” అనే ఇష్టులు (చిన్న యజ్ఞాలు) చేసినట్లువుతుంది.

అలాగే నిష్ఠలు, నియమాలతో 'ఈంఖయంతీ' అనే పది సామలను "రథంతరం" "వామదేవ్యం" అనే సామలను రోజుకు మూడుసార్లు వీడురోజులు అధ్యయనం చేస్తే "అగ్నిష్టోమం" అనే యజ్ఞాన్ని ఆచరించిన ఫలితం వస్తుంది.

కాస్తోక్తమైన నియమాలను అవలంబిస్తూ పాట మాత్రమే అహారంగా తీసుకుంటూ "తిప్రో వాచ ఉదీరత" ఇక్కాది సామను వీడు రోజులు (రోజుకు మూడుసార్లు) అధ్యయనంచేస్తే "వాజపేయ యాగం" చేసినట్లే.

ఈ విధంగా అహారవిహారనియమాలను ప్రత్యేకంగా నిర్దేశిస్తూ ఆ యా సామలను అధ్యయనం చేస్తే ఆ యా యాగాలను ఆచరించి నట్లే అవుతుందని పవిత్రరంగా చెప్పడం జరిగింది (1.4).

తపస్సు:

శరీరాన్ని వేడెక్కించి ఇంద్రియాలను అదుపులో ఉంచుకోవడానికి ఉపయోగించే ముఖ్యసాధనం తపస్సు. ఇది అనేక విధాలుగా ఉంటుంది. అందులో కృత్రచ్ఛం, అతికృత్రచ్ఛం, కృత్రాచితకృత్రచ్ఛం అనేవి చాలా ముఖ్యమైనవి.

మూడురోజులపాటు పగలు మాత్రమే సాత్త్వికాహారం తీసుకుని రాత్రి ఏమీ తినకూడదు. తరువాత మూడురోజులు రాత్రి మాత్రమే తినే పగలు తినకూడదు. ఇంకొక మూడురోజులు అయాచితంగా దొరికిన వస్తువునే తినాలి (ఎవరినీ ఏమీ అడిగి తీసుకోకూడదు). చివరి మూడురోజులు పూర్తిగా ఉపవాసం చేయాలి. (మొత్తం పన్నెండు రోజులు) ఫలితం వేగంగా కలగాలంటే పగళ్లంతా నిల్చునే ఉండాలి. రాత్రిళ్లంతా కూర్చునే ఉండాలి (నిద్రపోకూడదు). నత్యమే మాట్లాడాలి. దుర్జనసాంగత్యం బొత్తిగా

పనికిరాదు. “రౌరవం” “యాధాజయం” మొ॥ సామలను గానంచేస్తూ ఉండాలి. చిట్టచివరను దేవతా తర్పణాదులను చేసి, స్వయంపాకం చేసుకుని దేవతలకు నివేదించి తాను తినాలి. ఈ పన్నెండురోజుల తపస్సుకు ‘కృత్యం’ అని పేరు.

దీన్ని మించింది “అతికృత్యం”. ఇందులో మీది నియమాలను అన్నింటినీ అనుసరిస్తూ కుడిచేతిలో పట్టినంత అన్నాన్ని మాత్రమే రోజుకొకసారి తినాలి.

ఇంతకన్నా కఠోరమైన తపస్సు ‘కృత్యచ్ఛాతికృత్యం’. ఇందులో పన్నెండు రోజులూ నీటితో మాత్రమే జీవించాలి. తక్కిన నియమాలన్నీ మామూలే. ఈ మూడు వ్రతాలను ఆచరిస్తే పాపాలన్నీ పటాపంచలవుతాయి. పరమ పవిత్రత సిద్ధిస్తుంది. నకల నత్ఫలితాలు నమకూరుతాయి (1.2).

ప్రాయశ్చిత్తాలు :

కాత్రం చెప్పిన విధులను చేయకపోవడం, అది నిషేధించిన పనులను చేయడం, నమాజానికి హానికరమైన పద్ధతులు అవలంబించడం మొ॥ పాపాలనిపించుకుంటాయి. పాపాలకుచేసే ప్రతీకారమే (పాపాలు పోగొట్టుకునేందుకు చేసే పనులు) ప్రాయశ్చిత్తం. అనేక రకాలైన పాపాలకు చాలారకాలైన ప్రాయశ్చిత్తాలు చూపబడ్డాయి.

ఉదాహరణలు :

అక్లిలం (బూతుమాట - తప్పుమాట) మాట్లాడితే “దధిక్రాప్ జో అకార్షమ్” మొ॥ గల సామను ఒకసారి శ్రద్ధగా జపించాలి.

ఎవరినయినా నిష్ఠురంగా దూషిస్తే పరిహారంగా ‘ఇదం విష్ణు ర్విచక్రమే’ అనే సామను ఒకసారి గానం చేయాలి.

గురువు, తల్లి, తండ్రీ, సోదరుడు - వీరిలో ఎవరినైనా దూషించినప్పుడు మూడు రోజులు ఉపవాసం చేసి, చివరను “తవాహం సోమ రారణ” అనే సామను ఇరవై ఒక్కసార్లు జపించాలి.

మద్యపానం ఒకసారి చేస్తే ఒకసంవత్సరంపాటు మధ్యాహ్నం మాత్రమే ఉప్పు, కారంలేని అన్నాన్ని తినాలి. అదైనా రెండు చేతుల్లోను పట్టినంత అన్నం మాత్రమే. గోచీ తప్ప వేరే బట్ట ఉండ కూడదు. పగలు మూడుసార్లు, రాత్రి మూడుసార్లు స్నానంచేయాలి. ‘పవిత్రం తే’ ఇత్యాది సామను రాత్రింబగళ్లు జపించాలి. పగటి సమయంలో నిలుచుని రాత్రిళ్లు కూర్చుని కాలం గడపాలి. ఊరికి వెలుపలనే బస ఏర్పాటు చేసుకోవాలి. దూరదేశం మాత్రం పోకూడదు. తాను చేసిన తప్పును (కల్మషాగడం) వచ్చే పోయే వారందరికీ వినిపిస్తూ ఉండాలి. సంవత్సరం పూర్తికాగానే ఊరిపెద్దల ఎదుట “ప్రాయశ్చిత్తం పూర్తి అయిందని, ఇంకెప్పుడూ కల్మ షతాగనని” ప్రమాణించేసి శుచిగా ఊళ్ళో ప్రవేశించాలి.

భూజహత్య (గర్భాన్ని పాడుచేయడం) చేసినా, బంగారం దొంగిలించినా ఇదే ప్రాయశ్చిత్తం (1.5).

ఇతరుల సొత్తు అపహరించినవాడు “కృత్యచ్యవతాన్ని” (పైన వివరింపబడింది) అచరించి “అయం సమాప్తమావహః” అనే సామను గానం చేయాలి.

పీడకలలు వచ్చినప్పుడు “అద్యా నో దేవ నవితః” అనే సామను జపించుకోవాలి (1.6-8).

ఇటువంటి నియమాలను ప్రాయశ్చిత్తాలను పూర్తిగా అమలు జరుపగలిగితే సమాజం స్వర్గమే అవుతుంది గదా! అని అనిపిస్తూ ఉంటుంది.

కామ్యకర్మలు :

“తు చే తునాయ తత్సున” మొ॥ సామతో తెల్ల ఆవాలను మంత్రించి ప్రతిరోజూ తింటూ ఉంటే ఆయుర్దాయం పెరుగుతుంది.

“శం నో దేవీ రభీష్టయే” అనే సామతో నేతిని మంత్రించి ప్రతిరోజూ శరీరానికి రాసుకుంటే చిన్నచిన్న రోగాలు శాంతిస్తాయి.

శంఖపుష్పి, నర్పగంధ అనే రెండు ఓషధులను నూరుకుని గుళికగా చేయాలి. దాన్ని దగ్గరగా పెట్టుకొని “చర్షణీధృతమ్” ఇత్యాది సామతో నూరుసార్లు అగ్నిలో హోమం చేయాలి. అప్పుడా గుళికను మెడలో కట్టుకున్నా చేతికి కట్టుకున్నా నర్పభయం ఉండదు.

“త్వ మిమా ఓషధీః” ఇత్యాది సామను నిత్యం గానం చేసుకుంటూ ఉంటే విషంతిన్నా అరిగిపోతుంది. ప్రమాదం ఉండదు.

దుంపలు, పండ్లు తింటూ కృష్ణాజినం ధరించి (కింకతోలు) మౌనం అవలంబించి ఒక నెలరోజులు అడవిలో ఉండాలి. పుష్క పూర్ణిమనాడు “ఉద్వయం తమనస్సరి” అనే సామతో నూర్యజ్ఞి పూజించాలి. ఇలా వరుసగా నాలుగు సంవత్సరాలు జపిస్తే మునలి తనం, మృత్యువుకూడా దగ్గరకు రావు (అజరామరత్వం సిద్ధిస్తుంది) (2.1-4).

ఈ తీరులో పురుషులను, స్త్రీలను, కుటుంబాలను వశం చేసుకోవడానికి సంపద, సంతానం, సౌందర్యం మొ॥ వాటిని పొందడానికి చివరకు చెడిపి, చిల్లంగి మొదలయిన నీచపు పనులు చేయడానికి ఉపయోగించే ప్రయోగాలు వందలకొలది చూప బడ్డాయి. అన్ని నందర్బాలలోను శీలం, శౌచం మొ॥ నియమాలు మామూలే. అయినా జపం లేక గానం విషయంలో మాత్రం ప్రత్యేకంగా ఆయా సామలు పేర్కొనబడ్డాయి. “నకలమైన సిద్ధులకు

సామలను విధించేది" గనుకనే ఈ బ్రాహ్మణం "సామవిధానం" అనే సార్థకనామధేయం ధరించింది.

2. 8. 6. 2 దేవతాధ్యాయబ్రాహ్మణం

అగ్ని, ఇంద్రుడు, ప్రజాపతి, సోముడు, వరుణుడు, త్వష్ట, అంగిరసుడు, పూష, నరన్వతి, ఇంద్రాగ్నులు (కలిపి)-అని పదిమంది సామగానానికి అధిదేవతలు.

కాలేయం, రౌరవం, యౌధాజయం, మహావత్సం మొదలయిన కొన్ని సామలకు దేవత అగ్ని. వామదేవ్యం అనే సామకు దేవత ప్రజాపతి. ఔశనకావం అనేదానికి సోముడు దేవత. యజ్ఞాయజ్ఞీయం అనేదానికి వరుణుడు. వారవంతీయం, అభీవర్తం అనే సామలకు త్వష్ట దేవత. వ్యకపృష్టములు అనే సామలకు అంగిరసుడు. కాశీతం, దైవోదానం మొదలయినవాటికి పూష. కొన్నింటికి నరన్వతి దేవత. మరికొన్నింటికి ఇంద్రాగ్నులు. మిగిలిన అన్ని సామలకు ఇంద్రుడే దేవత.

వసువులు, రుద్రులు, ఆదిత్యులు, విశ్వేదేవులు అనే నలుగురు సాముదాయకంగా సామదేవతలని చెప్పవచ్చు. ఇంద్రుడు, అగ్ని, ప్రజాపతి- అని ముగ్గురే దేవతలని కూడా కుదించి చెప్పవచ్చు. ఇంకా సంక్రమిస్తే 'బ్రహ్మ ఒక్కడే సామలన్నింటికి దేవత' అని చెప్పడం నమంజనం. అతడే అన్నింటికి మూలకారణం గదా!

"ఋక్కు తల్లి, గానం తండ్రి, వ్యరం ప్రజాపతి" అన్నది సామరహస్యం (1.).

ఈ బ్రాహ్మణం రెండవ ఖండలో గాయత్రి మొ॥ ఛందస్సులకు రంగులు, దేవతలు నిర్ణయించబడ్డాయి. మూడవ ఖండ ఛందస్సుల నిర్వచనానికి వినియోక్తమయింది. నాలుగవ ఖండ పూర్తిగా సావిత్రిదేవత యొక్క విశ్వరూపాన్ని వర్ణించింది.

కాగా పర్యవసానం ఇది— ఋక్కుల గానంలో చివర ఉండే ధ్వనిని బట్టి సాంకేతికంగా సామలను వర్గీకరించి, తదనుసారంగా దేవతలను నిశ్చయించారు. ఆయా ఛందస్సులకు నిర్వచనం, రంగు ప్రత్యేకంగా నిర్దేశించారు. మనస్సు యొక్క వికాగ్రత సిద్ధించడానికి ప్రతీకోపాసన ప్రథమసోపానం. ఈ అంశాన్ని కేంద్రంగా తీసుకొని, భావనాసౌందర్యాన్ని బలంగా ఉంచుకొని, గానాన్ని పురశ్చరణకు అనువుగా ఉండేవిధంగా ఋషులు మంత్రాలకు ఛందస్సులకు కూడా అధిష్ఠానదేవతలను, రంగులను నిర్ణయించారని భావించవచ్చు.

మూలమైన సాహిత్యం ఋక్కు. దానికి గానాన్ని జోడిస్తే సామ అవుతుంది (సామ అంటే గానమే). అందులో ఎన్నో రీతులు. వాటిలో “గాయత్రం” అనే రీతిని పుష్కలంగా ప్రశంసించారు. కర్మలలోను, ఉపాసనలలోను గాయత్రీచ్ఛందస్సుకు, గాయత్రీ మంత్రానికి, గాయత్రీగానానికి, గాయత్రీదేవతకు వైదికసంప్రదాయం ఇచ్చిన గౌరవం వర్ణనాతీతం. ప్రత్యక్షదైవమైన సూర్యునితో సంబంధం ఉండడం అందుకు ముఖ్యకారణం కావచ్చు. గాయత్రీ అన్నా సావిత్రి అన్నా ఒకటే. సావిత్రిదేవతను విశ్వరూపిణిగా చిత్రించడం వైదికఋషుల భావనాసౌందర్యానికి మకుటాయ మానంగా చెప్పవచ్చు.

ప్రముఖంగా సామదేవతలను నిర్దేశించింది కాబట్టి ‘దేవతా ధ్యాయం’ అనే పేరు ఈ బ్రాహ్మణానికి సముచితమే.

2. 8. 6. 3 సంహితోపనిషద్బ్రాహ్మణం

సామగానరహస్యాలను చూపించేది గనుక ఈ బ్రాహ్మణానికి సంహితోపనిషద్బ్రాహ్మణమని పేరు. అధ్యయనం, గురుశిష్యుల సంబంధం, దానప్రశంన మొ॥ ధర్మశాస్త్రవిషయాలు ఈ బ్రాహ్మణంలో చక్కగా నిరూపింపబడినాయి.

మొదట - మండ్రం, మధ్యమం, తారం అనే స్థాయుల భేదాన్ని బట్టి గానాన్ని ముఖ్యంగా మూడు విధాలుగా విభజించడం, వాటికి దేవసంహిత, అనురసంహిత, ఋషిసంహిత మొ॥ సాంకేతిక పదాలను ఉపయోగించడం, ఆయా గానాలవల్ల వచ్చే ఫలితాలను చూపడం జరిగింది.

తరువాత గానం చేసేటప్పుడు మూలమంత్రాలలో వచ్చే మార్పులను (ఉన్న అక్షరాలు జారిపోవడం, కొత్తవి చేరడం, హో, హోఇ, తాఇ మొ॥ విచిత్రధ్వనులు, పదాలకు అవృత్తులు మొదలైనవి) ద్రుతం, విలంబితం మొ॥ వృత్తులను, స్వరప్రస్తారాలను విశదీకరించడం అయింది. గానప్రభావంవల్ల మూలసాహిత్యంలో కలిగే ఎన్నో మార్పులకు సామవేదమే నాంది పలికిందని ఈ ఘట్టం సాక్ష్యం చెబుతుంది.

విద్యనుపదేశించడానికి తగిన యోగ్యతలు, గురువుయొక్క లక్షణాలు, విద్యార్థినియమాలు, అధ్యయనరీతులు, గురుదక్షిణతీరులు - ఇవన్నీ తరువాతి పందర్బాలలో పుష్కలంగా ఉన్నాయి. ఈ విషయాలన్నీ ధర్మశాస్త్రగ్రంథాలలో ఎక్కడ పడితే అక్కడ ప్రహతంగా ప్రసిద్ధంగా కనిపించేవే. అవి సర్వకాలికాలు - సర్వజనీనాలు.

చివరన పలువిధాలైన దానాలు, వాటివల్లకలిగే లాభాలు చూపబడ్డాయి. ఇవికూడా ధార్మికవిషయాలే.

సామాధ్యయనం మాత్రం ఎన్నడూ మానకూడదని, సామజపంవల్లనే ఆయా యజ్ఞాలు-యాగాలు చేసినంత ఫలితం వస్తుందని ఈ బ్రాహ్మణం మనల్ని ప్రోత్సహిస్తున్నది.

2. 8. 6 4 వంశబ్రాహ్మణం

ఇందులో చెప్పుకోదగిన విషయం ఏమీ లేదు. సామ సంప్రదాయప్రవర్తకులైన ఋషుల వంశవరంపరను ఇంచుమించు

ఒక పట్టికరూపంలో ఈ బ్రాహ్మణం చూపించింది. అందువల్లనే ఈ పేరు సార్థకం అయింది.

“బ్రహ్మకు, ఆచార్యులకు, ఋషులకు, నకల దేవతలకు నమస్కారం” అన్నమాటతో దీని ప్రారంభం. పిదప మిత్రవర్షనుడు బ్రహ్మవృద్ధి, గిరిశర్మ, నిగదుడు, త్రాతుడు, రుద్రభూతి మొదలైన ఇంచుమించు అరవైమంది సామగురువులను, వారి గోత్రాలను పేర్కొనడం జరిగింది. చివరన ప్రథమగురువు, పరమగురువు కూడా ‘బ్రహ్మ’ అనిచెప్పి ‘తస్మై నమః, తస్మై నమః’ అన్న నమస్కారంతో ఇది పూర్తి అయింది.

సామవేదాన్ని అధ్యయనం చేయడంలో అభిరుచిని ఉత్సాహాన్ని కలిగించడానికి ఈ తీరు దోహదం చేయవచ్చు. సామ గానాన్ని సంప్రదాయబద్ధంగా సంరక్షించుకోవడానికి కొన్నివేల సంవత్సరాలుగా భారతీయఋషులు చేసిన పరిశ్రమకూడా దీనివల్ల విశదమవుతుంది.

— ఏ.ఎన్.ఎస్.

2. 8. 7. వైశిష్ట్యం

2. 8. 7. 1 సామవిధానబ్రాహ్మణం

యజ్ఞాలు, యాగాలు మొదలైన వైదికకర్మలను చేయడానికి అర్హత, శక్తి, అవకాశం అందరికీ ఉండదు. అలాంటివాళ్ళు యజ్ఞ యాగాలను ఆచరించకపోయినా కేవలం సామగానం చేస్తే ఆ యా కర్మలు చేసినంత ఫలితం లభిస్తుంది. ఏ యే సామలను గానంచేస్తే ఏ యే ఫలం వస్తుందో నిరూపించడమే ఈ బ్రాహ్మణంలోని విశిష్టత.

అంతేకాక కొన్ని కొన్ని సాపాలకు ప్రాయశ్చిత్తాలు, కృత్యం అతికృత్యం మొదలైన కఠోరవ్రతాలు - వాటి ఫలితాలు, కోరికలను తీర్చే కొన్ని ప్రయోగాలు, ఇంద్రజాలపు తీరులు, అద్భుతశక్తులను సంపాదించిపెట్టే ప్రక్రియలు - ఇవన్నీ కూడా ఇందులో చోటుచేసు కున్నాయి.

ఒకవిషయం - సామ అంటే సంగీతమే. అది అందరికీ అప్యాయన మైనది. దానికి సప్తస్వరాలు ఆధారం. క్రుష్టం, ప్రథమం, ద్వితీయం, తృతీయం, చతుర్థం, పంచమం, షష్ఠం అని ఆ స్వరాలను సామసంప్రదాయంలో వ్యవహరిస్తారు. సావిత్రితం, రథంతరం, వార వంతీయం, యజ్ఞాయజ్ఞియం మొదలైన సామలు ఆ యా రాగాల వంటివి. వీటితో అనాటివారు ఎంత ఆనందంపొందేవారో - ఎన్నెన్ని కోరికలను తీర్చుకొనేవారో! అని భావిస్తే ఆశ్చర్యం కలగకమానదు.

ఇక ఇందులోని సారాంశాలు - ప్రజాపతి ఈ ప్రపంచాన్ని అంతను సృష్టించాడు. తరువాత సకల చరాచరజగత్తుకు జీవనా ధారంగా సామను (సంగీతం) కల్పించాడు. సామకు ఋక్కు ఎముకలని (మూలాధారం), స్వరం మాంసమని, స్తోత్రాలు (గానంలో అధికంగా వినిపించే అక్షరాలు, పదాలు) రోమాలని చెప్పవచ్చు. కేవలం సామగానంవల్లనే స్వర్గాదిసుఖాలను అనుభవించవచ్చు (1.1).

ఆ యా సామలను గానంచేస్తే ఆ యా యాగఫలాలు నమ కూరుతాయని వివరంగా చెప్పడం జరిగింది. ఆ యా సామగానం వల్ల ఆ యా దేవతలు వశమవుతారన్న అంశాలున్నాయి. అనభ్యంగా మాట్లాడడం, పరుషంగా వాగడం మొదలైన వాగ్దోషాలు, దృష్టి దోషాలు, అన్నసానదోషాలు మొదలైన దోషాలన్నింటికి ప్రాయశ్చిత్తాలున్నాయి. కాగా మానవుని మనుగడకు, సుఖజీవనానికి, శీలానికి ధర్మాచరణకూ ఉపయోగించే విషయాలన్నీ ఉన్నాయని అనవచ్చు (1.3-8).

ఆయుర్దాయం, సంతానం, బలం, వశీకరణం మొదలైనవి సిద్ధించడానికి, అద్భుతశక్తులు సంపాదించడానికి, అభిచారకర్మలు (చేతబడి-చిల్లంగి) ప్రయోగించడానికి కావలసిన వివిధ ప్రక్రియలను ఈ బ్రాహ్మణం ఎంతో చక్కగా నిరూపిస్తున్నది. ఓషధులు, చెట్లు, చేమలు, తీగలు, పువ్వులు-మొదలైన ప్రకృతి ప్రసాదించిన వస్తువుల మహిమలను ఇది చూపిస్తుంది.

ప్రజాపతి, బృహస్పతి, నారదుడు, వ్యాసుడు మొదలైన సామగురువుల ప్రశంస ఇందులో కనబడుతుంది. 'అర్హతగలవానికే ఈ సామవిధిని ఉపదేశించాలి' అన్న హెచ్చరిక ఈ బ్రాహ్మణంచివర కనబడుతున్నది.

2. 8. 7. 2 దేవతాధ్యాయబ్రాహ్మణం

గానభేదాన్నిబట్టి ఆ యా సామల ఛందస్సులను, దేవతలను ఇది నిశ్చయిస్తుంది. గానంతో స్వరప్రస్తారం, మూర్ఛనలు, స్థాయులు, గతులు మొదలైన సహజమైన సాంకేతికమైన భేదాలు చాలా ఉంటాయి. తదనుసారంగా ఆ యా పేర్లుపెట్టి దేవతలను నిర్దేశించడం ఆర్షనంప్రదాయం.

ఛందస్సుల రంగులను, దేవతలను ఇది చక్కగా నిర్దేశించింది. 'గాయత్రి, ఉష్ణిక్, అనుష్టుప్ మొదలైన ఛందస్సులలో ఋక్కులు నిబద్ధం అయిఉంటాయి. వాటిలో 'గాయత్రీచ్ఛందస్సుయొక్క రంగు తెలుపు, దేవత అగ్ని' అనే తీరుతో అన్నిఛందస్సుల రంగులు దేవతలు పూర్తిగా పేర్కొనబడ్డాయి. అధిష్ఠానదేవతలు, వారి రంగులు, స్వరూపస్వభావాలు-వీటన్నింటిని పరిపరివిధాల భావించి వర్ణించడం ఋషుల భావనాసౌందర్యాన్ని ఉపాసనామార్గాలను విశదంచేస్తుంది (2.1.12).

ఇందులో ఛందస్సుల వ్యుత్పత్తులు ఉన్నాయి. అక్షరాలలెక్కను పాటిస్తూ భావాలను తనలో ఇముడ్చుకునేది ఛందస్సు (ఛందయతి= ఛందః). లేదా జపించేవాని పాపాలను పోగొట్టి అతనిని రక్షించేది ఛందస్సు (ఛాదయతి=ఛందః). ఇది సామాన్యనిర్వచనం. మంత్రం యొక్క దేవతను స్తుతించేది లేక వెలుగొందించేది "గాయత్రి". లేదా బ్రహ్మయొక్క నోటినుండి వెలువడింది కాబట్టి "గాయత్రి" అని కూడా అనవచ్చు (గాయతి=గాయత్రి గాయతః ఉదవతత్= గాయత్రీ). దేవతలకు ప్రియమైనది ఉష్ణిక్. గాయత్రిని మించి అక్షరాలు కలది అనుష్టుప్. ఈ విధమైన విశేషాలన్నీ పొందుపరచ బడ్డాయి. తరువాత అన్నివిధాలైన సామలలోను (గానరీతులు) 'గాయత్రం' అనే సామ చాలా ఉత్తమమైందని గాయత్రప్రశంస కనబడుతుంది. గాయత్రం సాక్షాత్తు బ్రహ్మకు సంబంధించిందట. సామదేవతలను ఛందస్సులను తెలిసినవాడికి వకలశ్రేయాలు కలుగు తాయని ఫలశ్రుతి చివర ఉంది (3.1-24).

గాయత్రసామకు మూలాధారమైన సావిత్రిదేవతయొక్క విశ్వరూపాన్ని చిత్రిస్తూ, అవిధమైన ఉపాసనవల్ల సర్వమంగళాలు చేకూరుతాయని ఉపదేశిస్తుంది ఈ బ్రాహ్మణం. సావిత్రికి బ్రహ్మశిరస్సు, అకాశం నుదురు, సూర్యచంద్రులు కళ్ళు, అగ్ని నోరు, సరస్వతి

మొదలైన ధ్వనులు వినిపించడం, పదాలు అవృత్తి చెందడం జరుగుతాయి. అవిధంగానే మండ్రం, మధ్యం మొదలైన స్థాయిలు, ఉదాత్తం, అనుదాత్తం మొదలైన స్వరాలు, ద్రుతం (వేగం), విలంబితం (ఆలస్యం) మొదలైన వృత్తులు, స్వరప్రస్థారాలు, మూర్ఛనలు - ఇవన్నీ ఉంటాయి. అన్నింటిని తెలుసుకొని యథా శాస్త్రంగా సామగానంచేస్తే నకల శ్రేయస్సులను సంపాదించవచ్చు (రెండవ ఖండం).

విద్య ఎప్పుడూ మంచి విద్వాంసుణ్ణి ఆశ్రయించుకుని ఉంటుంది. అది అతన్ని ఈ విధంగా కోరుకుంటుంది - “నిపు నన్ను కాపాడు. నీకు శ్రేయస్సులు కలుగుతాయి. అర్హత లేనివానికి కలలోనైనా నన్ను ఇవ్వకు - నీకు పుణ్యం ఉంటుంది”.

యోగ్యత లేనివానికి విద్యాదానం చేయకూడదు. అనర్హునికి విద్య చెప్పడంకన్న తన విద్యతో పాటు తాను చనిపోవడం చాలా మంచిది. యోగ్యత ఉన్నా ఆదరంలేనివానికి కూడా విద్యాదానం చేయకూడదు. యోగ్యత-ఆదరం ఉన్న విద్యార్థి దొరికినప్పుడు మాత్రం తప్పక విద్యను ఉపదేశించాలి. లేకపోతే గురువుకు పాతకాలు చుట్టుకుంటాయి. బ్రహ్మచర్యం, ప్రజ్ఞ, ఇంద్రియనిగ్రహం, శ్రద్ధ, అసక్తి, గురుభక్తి, ఉత్సాహం, గురుదక్షిణ ఇవ్వగల స్తోమత, శుక్రూష (గురుసేవ) మొదలైనవి విద్యార్థికి ఉండాలిన్న ముఖ్యగుణాలు (మూడవ ఖండం)

విద్యాభ్యాససమయంలో కఠోరనియమాలను పాటిస్తే ఫలం అత్యధికం. విద్యపూర్తి కాగానే శిష్యుడు గురువుకు సముచితంగా దక్షిణ సమర్పించుకోవాలి. అలా చేసినట్లయితే కోరికలు సిద్ధిస్తాయి. తల్లిదండ్రులకు, గురువుకు సేవచేసిన వానికి కలిగే లాభాలకు లెక్కలేదు. గురువుకు తగినంత బంగారం దానం చేయగలిగితే శిష్యునికి బంగారు

రాకులు కురుస్తాయి. దానాలలో గోదానం, భూదానం, విద్యాదానమూ మిక్కిలి ఉత్తమమైనవి (నాలుగవ ఖండం).

2. 8. 7. 4 వంశబ్రాహ్మణం

ఇది సామవేదబ్రాహ్మణాలలో చివరిది. చాలా చిన్నది. సామనంప్రదాయప్రవర్తకులైన ఋషులు విద్యావంశపరంపరను (గురుశిష్యుల వరుస) ఒక పట్టికరూపంలో ఈ బ్రాహ్మణం నిరూపించింది. సామవేదాన్ని చదువుకోవడంలో అభిరుచిని, ఉత్సాహాన్ని కలిగించడానికి ఈ తీరు దోహదం చేస్తుందని నమ్మకం.

“బ్రహ్మకు, ఆచార్యులకు, ఋషులకు, సకల దేవతలకు నమస్కారం” అన్నది ప్రారంభవచనం. గార్గ్యుడు శర్వదత్తుని నుంచి సామవేదాన్ని అధ్యయనం చేశాడు. శర్వదత్తుడు రుద్రభూతినుంచి నేర్చుకున్నాడు. రుద్రభూతి గురువు తాతాడు. అతని గురువు నిగదుడు. నిగదుని ఆచార్యుడు గిరిశర్మ. అతనికి ఉపదేష్ట బ్రహ్మ వృద్ధి. అతనికి చెప్పినవాడు మిత్రవర్చసుడు. ఈ విధంగా ఇంచుమించు అరవై డెబ్బైమంది గురువుల పేర్లను, వారి గోత్రాలను చూపించి, చివరకు ప్రథమగురువు పరమగురువుకూడా బ్రహ్మ అని చెప్పడం జరిగింది.

— వి. ఎన్. ఎస్.

2. 8. 8 సంగ్రహపమీక్ష

2. 8. 8. 1 సామవిధానబ్రాహ్మణం

“వేదానాం సామవేదోఽస్మి” అని భగవద్గీతలో, “ఏకత్వాను గాయన్నాస్తే” అని ఉపనిషత్తులోను భగవంతుడు గానప్రియుడని చెప్పబడింది.

సామవిధానబ్రాహ్మణంలో మొదట అజప్యక్తి, వైఖానసాది యజ్ఞాలలో అనధికారులు, శక్తిలేనివారి కుద్దికొరకు కృత్రువు అనే పేరుగల ప్రాయశ్చిత్తాలు చెప్పబడినాయి. ఈ ప్రాయశ్చిత్తా న్నాచరించటంచేత పాపాన్ని పోగొట్టుకొన్నవారికి స్వర్గాధిఫలం కోసం అగ్న్యూధానం, అగ్నిహోత్రం మొ॥ యాగాలకు బదులుగా కొన్ని సామలు చెప్పబడ్డాయి.

దేవతలకు ప్రజాపతి సామవేదాన్ని, స్వర్గాధిఫలంకోసం యజ్ఞ యాగాదులను ప్రదానంచేశాడు. మొదట దేవతలు స్వర్గసుఖాలననుభ వించటానికి తమ తండ్రియైన ప్రజాపతిని వమీపించారు. అప్పుడు ప్రజాపతి వారికి స్వర్గసాధనాలైన యజ్ఞయాగాదికర్మలను ఇచ్చాడు. వారు దానివల్ల స్వర్గానికి వెళ్లారు. ప్రజాపతి లోకాన్ని కాపాడటానికి దేవతలకు యాగాలను ఇవ్వగా వాళ్లు స్వర్గానికి వెళ్లారు. యాగాలను చేయటాని కశక్తులైనవారికి కృత్రువు, అతికృత్రువు, కృత్రాఘాతి కృత్రువు అనే పేర్లతో ప్రాయశ్చిత్తాలు చెప్పబడ్డాయి.

ఒకపూట స్వల్పభోజనం చేయటం, నీళ్లుత్రాగి ఉండటం, సత్యాన్నే మాట్లాడటం, చెడువారితో మాటలాడకపోవటం, తర్పణా దులు చేయడం— వీటివల్ల పరిశుద్ధుడై మహాపాతకం, ఉపపాతకం మొదలైన పాపాలనుంచి విముక్తుడవుతాడు. అధ్యయనం, దానికి సంబంధించిన నియమాలు, వాటి ఫలితాలు; పవమాన, దర్శపూర్ణ

మాన, అగ్నిహోత్ర, పాంచరాత్రిక, పశుబంధ, సౌత్రామణి మొదలైన యాగాలను గురించి వివరింపబడింది.

మోక్షసాధనం, విష్ణు, రుద్ర, వినాయక, స్తందాది నర్వకామ ప్రాప్తిసాధనప్రయోగం, సురాపానం, ఇతరుల ద్రవ్యాన్నపహరించటం, పరస్త్రిగమనం, పరహింస, దుఃస్వప్నాది ప్రాయశ్చిత్తాలు ఇందులో వివరింపబడ్డాయి.

బ్రహ్మలోకప్రాప్తి, ఆయుష్యం, ఆరోగ్యం, రోగోపశమనం, వశీకరణం, జయ్యాన్ని, శ్రేయస్సును, దీర్ఘాయుర్దాయంతో కూడిన పుత్రుణ్ణి పొందటం మొ॥ వాటికి కావలసిన ప్రయోగాలుకూడ ఈ బ్రాహ్మణంలో ఉన్నాయి.

గోవులు, భూమి, ధనం, ధాన్యం, పశువులు, పుత్రులు, కీర్తి, దుఃస్వప్నం, కాంతి, భూతవశీకరణాలకు సంబంధించిన ప్రయోగాలు పునర్జన్మ లేక ఈ జన్మలోనే మోక్షాన్ని పొందటానికి కావలసిన ప్రయోగం; దివ్య, మానుషభోగాలకు సంబంధించిన ప్రయోగాలు ఇందులో అధికంగా ఉన్నాయి.

ఈ బ్రాహ్మణగ్రంథాన్ని అధ్యయనం చేయటానికి అధికారి ఎవరు? అన్నివేదాలను అధ్యయనం చేసి గురుకులంనుంచి తన న్యగృహానికి బయలుదేరివస్తున్న శిష్యుడు ఈ బ్రాహ్మణాన్ని చదవటానికి అధికారి. ఇటువంటి శిష్యుడు తన గురువుకు సేవచేసి గాని, కొంతధనాన్ని ఇచ్చిగాని సంతోషపరచి, ఆయన చెప్పిన ఈ సామ విధానబ్రాహ్మణాన్ని అధ్యయనంచేసి, తన అభీష్టాలను పొందాలి.

2. 8. 8. 2 దేవతాధ్యక్షబ్రాహ్మణం

ఇందులో నాలుగు ఖండలున్నాయి. ఇందుడు, అగ్ని, సోముడు, ప్రజాపతి, వరుణుడు, త్వష్ట, అంగిరసుడు, పూష, నరస్వతి వీరందరు సామదేవతలుగా పేర్కొనబడ్డారు. ఒక్కొక్క దేవతకు

ప్రత్యేకంగా సామమంత్రాలుకూడ చెప్పబడ్డాయి. ఆ యా మంత్రాలకు సంబంధించిన దేవతలుకూడ పేర్కొనబడ్డారు.

ఈ సామదేవతలను గురించి ముఖ్యంగా తెలుసుకొనవలసిన రహస్యోపనిషత్తు ఒకటిఉంది. అది ఏమిటంటే; ఋక్, సామ, స్వరం. ఇందులో సామ-ఋగాశ్రితాలైన ఛందో దేవతలు; వారి వర్ణాలు వివరింపబడ్డాయి. గాయత్రీ, ఉష్టిక్, కకుష్, అనుష్టుప్, బృహతి, పంక్తి, త్రిష్టుప్, జగతి అనేవి ఛందస్సుల పేర్లు. దీనికి అనుగుణంగా తెలుపు బూడిదరంగు, పసుపు, నలుపు, కుంకుమవర్ణం, నీలం, బంగారురంగు, గౌరవర్ణం గలిగిన వర్ణాలపేర్లు చెప్పబడ్డాయి. ఛందస్సు నుంచి అగ్ని, సోముడు, బృహస్పతి మొదలైన దేవతల ఆవిర్భావం వర్ణింపబడింది.

సమస్తవేదాలను చెప్పే ప్రజాపతి ముఖంనుంచి వేదసార భూతమైన ఈ గాయత్రీదేవి ఉద్భవించింది. అందువల్లకూడ ఈ దేవతకు గాయత్రీ అని పేరు. ఎవడు వేదాన్ని గానంచేస్తాడో వాణ్ణి వేదమాత రక్షిస్తుంది అని వేదవ్యాసమహర్షి గాయత్రీవదాన్ని వర్ణించారు.

పై విధంగా అన్ని ఛందస్సులకు నిర్వచనం సూక్ష్మంగా ఈ బ్రాహ్మణంలో దొరుకుతుంది. గాయత్రీసామలాగా కొన్నిస్థలాలలో సావిత్రిసామగానం చేయాలి. మంత్రానికి ఋషి, ఛందస్సు, దేవత, జ్ఞానం ప్రధానం. మంత్రాన్ని తెలిసినవాళ్లు మంత్రజ్ఞులని, ఋషులని వాళ్ళ నాశ్రయించిన సామలు ఛందస్సులని, ఆ సామ విషయాలు దేవతలనీ తెలుసుకోవాలి.

మంత్రం, దేవత, మంత్రాన్ని ఉపదేశించిన గురువు ఈముగ్గురి పైన భక్తిశ్రద్ధలు కలవాడు కోరినఫలాన్ని పొందుతాడని ఈబ్రాహ్మణం చెబుతుంది. ఋషి, ఛందస్సు, దేవత అనే మూడింటి విశేషాలు ఈ బ్రాహ్మణంలో బాగా వివరింపబడ్డాయి.

గాయత్రీసామకు ఆధారభూతమైన సామ సావిత్రి. ఆ సావిత్రి దేవి సకల దేవతలకూ మూలమై ఉపాసించదగి ఉంది. ఈ రహస్యాన్ని తెలుసుకొన్నవాడు అన్ని దోషాలను పోగొట్టుకొని శుభాలను పొందుతాడు.

2. 8. 8. 3 సంహితోపనిషద్బ్రాహ్మణం

సామవేదమంత్రసముదాయపు రహస్యార్థాలను, మోక్ష మార్గానికి కారణమైన బ్రహ్మవిద్యను తెలిపేది ఈ సంహితోపనిషద్బ్రాహ్మణం. మహర్షులు అరణ్యంలో జనరహితమైన ఏకాంత ప్రదేశంలో వేదాధ్యయనం చేసేవాళ్లు. తమతమ ధర్మాలపైన ఆసక్తి గలవాళ్ళ హితుకోసం మంత్రాలతో యజ్ఞయాగాది క్రతువులను చేసేవాళ్ళు.

జైమిని, గౌతమ, భరద్వాజాది మహర్షులు ఈ సంహితలను ఉత్తమ, మధ్యమ, నీచస్వరాలతో పఠించారు. ఈ సంహితలను సుస్పష్టంగా గానం చేయాలి. ఎవరు చక్కగా గానంచేయరో వాళ్ళు వెంటనే చనిపోతారని ఈ బ్రాహ్మణం చెబుతోంది. ఈ సంహిత నుపాసించే వారికి మూడు విధాలైన శుభఫలాలు చెప్పబడి ఉన్నాయి.

సామమంత్రాలను స్వరంతో గానంచేయాలి. అలా చేయటం వల్ల జగదీశ్వరుడైన పరమాత్మకు, అయీ సామదేవతలకు కూడ అధికమైన తృప్తి కలుగుతుంది. వారి అనుగ్రహంవల్ల ధన, ధాన్య, పశు, పుత్ర, కీర్తి, గ్రామ, బ్రహ్మవర్చస్సులను పొంది స్వర్గలోకాన్ని పొందుతాడు. సామగానం చేసేటప్పుడు అనుస్వారం, విసర్గం, వ్యంజనం, రేఫం, సంధులు వీటిని విడిచిపెట్టకుండా అనేకస్వరాలతో గానం చేయాలి. యాగంలో యజమాని ఉద్ధాత మొదలైనవాళ్ళు మంత్రాలను శాస్త్రోక్తప్రకారం గానం చేస్తారు. అటువంటి వాళ్ళు

అగ్ని, చంద్రుడు, సూర్యుడులాగా ప్రకాశిస్తూ, అజ్ఞానాన్ని విడిచి పెట్టగలరు. అందువల్ల మంత్రోచ్ఛారణకు స్వరం చాలా ముఖ్యమైంది.

బ్రహ్మచారి, ధనదాత, స్రియుడు, మేధావి అయి సద్గుణాలతో కూడినవాడు ఈ సామవిద్యను గానం చేయటానికి తగిన శిష్యుడు. వానికి శ్రద్ధ, దమం, జ్ఞానం, యోగం, అచార్యకుఁకూడ మొదలైన ఉత్తమగుణాలు ఉండాలి.

ఇలాంటి ఈ సామవిద్యను నత్పాత్రుడైన శిష్యునకు దానం చేసేవాడు మంచి గురువు. అలాంటి గురువు లక్షణాలు కూడ ఈ బ్రాహ్మణంలో విపులంగా చెప్పబడ్డాయి.

అచార్యభక్తి లేని శిష్యునికి విద్య నుపదేశించకూడదు. శరణాగతుడైన శిష్యుని కూడ పరీక్షించి కొద్ది కొద్దిగా ఈ బ్రహ్మవిద్య నుపదేశించాలి. గురువు చెప్పిన పనులను చేయటానికి సమర్థుడై ఉండి కూడ ఎవడు చేయడో అలాంటివానికి ఈ విద్యను చెప్పరాదు.

అర్హతలేని శిష్యునికి విద్యనేర్పితే వంశదహనాఖ్యమనే దోష మేర్పడుతుంది. అందువల్ల జ్ఞానవంతుడైన అచార్యుడు అపాత్రుడైన శిష్యునికి బ్రహ్మవిద్యను చెప్పకూడదు. ఎప్పుడూ అచార్యహితాన్ని కోరే శిష్యునికి బ్రహ్మవిద్యను చెప్పాలి. శిష్యుడు గురువు చెప్పిన మాటలను తప్పకుండా అనుసరించాలి. గురువుగా ఉన్నవాడు సచ్చిష్యునికి సామవిద్య నుపదేశించాలి. ఉపదేశం పొందిన శిష్యుడు వేదాన్ని గ్రహించిన తరువాత దాన్ని చక్కగా అభ్యసించి, పరిశీలించి జపంచేసి తిరిగి నత్పాత్రుడైన శిష్యునికి దానం చేయటం అనేవి వేదాధ్యయనానికి ఐదు అంగాలని దక్షస్మృతిలో వివరింపబడింది.

ఎవడు వేదోక్తప్రకారం బ్రాహ్మణమంత్రాలను ఇతరులకు ఉపదేశించి, న్యయంగా యజ్ఞం చేస్తాడో వాడు పరిపూర్ణయుర్ధాయాన్ని సమస్త శుభాలను పొందుతాడు. ఇలా ఈ సంహితోపనిషద్బ్రాహ్మణంలో

వివరింపబడిన అధ్యయనాధ్యాపనవిధి ధర్మాలు, ధర్మమూర్తులైన పురాణపురుషులైన వ్యాస, నారద, కపిల, మను, కశ్యప, దత్తాత్రేయాది పరబ్రహ్మస్వరూపులైన మహర్షులచే విస్తారంగా చెప్పబడ్డాయి.

గురువు దగ్గర అధ్యయనం చేసిన శిష్యుడు; గురువుకు ఇష్టమైన దక్షిణను నమర్పించి నమస్తకోరికలను, పరిపూర్ణాయుర్దాయాన్ని పొందుతాడు.

ఈ బ్రాహ్మణాన్ని తెలుసుకోవటంవల్ల నమస్త పాపాలు నశిస్తాయి. వాళ్ళు ఇహలోకంలో భోగాలననుభవించి పరలోకంలో మోక్షసామ్రాజ్యం పొందుతారు.

2. 8. 8. 4 వంశబ్రాహ్మణం

వంశబ్రాహ్మణం ద్వారా సామవేదాధ్యయనం చేసిన ఋషి పరంపర స్పష్టంగా తెలుస్తున్నది. బ్రహ్మ, బ్రాహ్మణగ్రంథాలను ప్రచారం చేసిన ఋషులు, ఆచార్యులు వాళ్ళ గురుపరంపర నవిస్తరంగా ఇందులో తెలుపబడింది. ఈ బ్రాహ్మణంలో సామవేదాన్ని నమగ్రంగా అధ్యయనం చేసేవారికి; దీనిపైన అనక్తి కలిగించటానికి మూలపురుషులైన ఋషులు పేర్కొనబడ్డారు. సామవేదంలోని దేవతలు వాయువు, మృత్యుదేవత, విష్ణువు, వైశ్రవణుడు మొదలైన వారు. వారికి చేసిన నమస్కారంతో ఈ వంశబ్రాహ్మణం ప్రారంభమైంది. మొదటి రెండు ఖండలు అనున్యూతంగా సామవేదవిద్యా సంప్రదాయప్రవర్తకులైన ఋషులు, దేవతల పేర్లు చెప్పి వారందరికి నమస్కరించటంతో సమాప్తి చెందుతున్నాయి.

అంతిమ ఖండలో సామవేదసంప్రదాయఋషిపరంపరలో ఆచార్యుడు మొదలు బ్రహ్మపర్యంతం గల వంశక్రమం నూదించబడింది.

ఇలా వేదానికి శరీరభూతాలైన బ్రాహ్మణ్యగంధసమూహంలో భూతసృష్టి మొదలు యాగం, దేవతలు, యాగఫలం, యజ్ఞాధికారి, మంత్రాలు, అధ్యయనం, అధ్యాపనం, గురుశిష్యపరంపర, ప్రాయశ్చిత్తాలు, మానుషదివ్యభోగాదులు నవిస్తరంగా స్రవణపాదించబడ్డాయి.

వీటిలో సారభూతమైన విషయం 'య ఏవం వేద' అనే దివ్యసూక్తి. ఈ విషయాలను తెలుసుకొన్నవాళ్ళు కూడ నమస్త ఫలాలను పొంది ఇహలోకంలో నమస్త భోగాల నమభవించి చిరంజీవులై, చివర మోక్షసామ్రాజ్యాన్ని పొందగలరని పై సూక్తి భావం.

— కె.ఎన్.వి.

నోపథబ్యాహ్మణం

ఆర్థ విజ్ఞాన సర్వస్వము

బ్రాహ్మణాలు

2. విశేషవిభాగం

2. 9 గోపథబ్రాహ్మణం

2. 9. 1 పరిచయం

గోపథబ్రాహ్మణంలో బ్రాహ్మణగ్రంథలక్షణాలు పరిపూర్ణంగా ఉన్నా లేకపోయినా, అది యజ్ఞయాగాలతోపాటు ఇతర విషయాల నెన్నింటినో ప్రతిపాదించినా, అథర్వవేదానికి సంబంధించిన రచన కాదని దాన్ని ఎవరూ అనలేరు. అథర్వసంహితకు వ్యాఖ్యానరూపమైన గ్రంథమింకొకటి లేకపోవడంవల్ల గోపథం దానికి బ్రాహ్మణమని చెప్పబడింది. నిజానికి అథర్వసంహితకు దీనికి సాక్షాత్సంబంధం పెద్దగాలేదు. ఇది అర్వాచీనబ్రాహ్మణాలలో ఒకటి.

అథర్వవేదంలో నిష్ఠాతుడైనవాడు యజ్ఞాలలో బ్రహ్మగా ఉండాలని బ్రహ్మ గొప్పదనం ఇందులో బాగా ప్రతిపాదించబడింది. బ్రహ్మవిధులను, ప్రాముఖ్యాన్ని ఈ బ్రాహ్మణం తప్ప ఇతర బ్రాహ్మణాలు చెప్పవు. ఇందులో కర్మలోపంవల్ల కలిగిన దోషాన్ని వారించడానికి

ప్రాయశ్చిత్తాలు చెప్పబడ్డాయి. సకలకర్మలోపాలను బ్రహ్మ పూర్తి చేస్తాడని, ఋత్విక్కులలో బ్రహ్మకుగల ఉన్నతస్థానాన్ని ఈ బ్రాహ్మణం ఇలా విశదపరుస్తున్నది -

ప్రాయశ్చిత్తై రనుధ్యానై రనుజ్ఞానానుమంత్రజైః ।

హోమైశ్చ యజ్ఞవిభంశం సర్వం బ్రహ్మ ప్రపూరయేత్ ॥

అథర్వచరణవ్యాహాన్నిబట్టి ఒకప్పుడు ఈ బ్రాహ్మణంలో నూరు ప్రపాఠకాలుండేవని తెలుస్తున్నది. ఇప్పుడు పదకొండు ప్రపాఠకాలు మాత్రమే దొరుకుతున్నాయి. పతంజలి పేర్కొన్న జగత్ప్రసిద్ధమైన అవ్యయలక్షణం ఈ బ్రాహ్మణంలోనిదే.¹

ఓంకారస్వరూపాన్ని, ప్రతివేదబ్రహ్మచర్యాన్ని, గాయత్రీమంత్ర రహస్యాన్ని అర్థం చేసుకోవడానికి ఈ బ్రాహ్మణం ఎంతగానో ఉపకరిస్తున్నది.

— ఎన్.బి.ఆర్. —

1. సద్యకం త్రిషు లింగేషు సర్వాను క విభక్తిషు ।

సకలేషు క సర్వేషు యన్తవ్యేతి తదవ్యయమ్ ॥ 1.3.8.

2. 9. 2 విభాగం

గోపథబ్రాహ్మణం పూర్వభాగమని, ఉత్తరభాగమని రెండుగా విభజింపబడింది. పూర్వభాగంలో అయిదు ప్రపాతకాలు, ఉత్తర భాగంలో ఆరు ప్రపాతకాలు మొత్తం 11 ప్రపాతకాలు ఇందులో ఉన్నాయి. ఒకప్పుడు నూరు ప్రపాతకాలు ఈ బ్రాహ్మణంలో ఉండేవని అథర్వణపరిశిష్టంద్వారా తెలుస్తున్నది¹. ప్రపాతకాన్ని ఆధ్యాయమని కూడా కొందరు పిలుస్తారు. ప్రతిప్రపాతకం మల్లా కొన్ని కండికలుగా విభజింపబడింది. చూడండి:

కాండ	ప్రపాతకాలు కండికలు		కాండ	ప్రపాతకాలు కండికలు	
I	1	39	II	1	28
	2	24		2	24
	3	28		3	23
	4	24		4	19
	5	25		5	15
				6	18
మొత్తం		135 +			123=258

విషయవిభాగం:

పూర్వభాగంలో భగవంతుడు సృష్టిచేయాలని సంకల్పించడం, నముద్రాలు, భృగువు పుట్టడం, అథర్వమహర్షి ఉత్పత్తి, అథర్వవేదా విరచనం, బ్రహ్మసృష్టి, ఓంకారోత్పత్తి, గాయత్రీమాహాత్మ్యం, బ్రహ్మ చారిధర్మాలు, యాగాలలో బ్రహ్మస్థానం, దేవయజనం, బ్రహ్మా దనం, ఆత్రేయయజ్ఞం మొ॥, ఋత్విక్కుల అర్హతలు, స్వాహాశబ్ద

1. శత్ర గోపథం శతప్రపాతకం బ్రాహ్మణమనీక. తస్యాహశస్థే దేవ బ్రాహ్మణే పూర్వమత్తరం చేతి 49. 4. 5.

వ్యుత్పత్తి, యజమాని మొ॥ వారి దీక్ష, యజ్ఞయాగాదుల్లో వేద మంత్రాల ఉపయోగం మొ॥ విషయాలు చర్చింపబడ్డాయి.

ఉత్తరభాగంలో యజమాని అతిథులు, నక్షత్రోత్పత్తి, చాతుర్మాస్యయాగాలు, దేవాసురయుద్ధం, అగ్నిధనియమనం, వషట్కార విశేషాలు, దక్షిణ, ఉక్థదేవతలు, పోడశినిర్వచనం, శర్వం, వాజపేయ ప్రశంస, అప్రోక్యామప్రశంస, సంపాతమంత్రోత్పత్తి, అహినయాగ వైశిష్ట్యం మొ॥ విషయాలు ప్రతిపాదించబడ్డాయి.

మొదలు-చివరి :

ఈ బ్రాహ్మణం “ఓం బ్రహ్మ హ వా ఇదమగ్ర అసీత్ ” అనే మంత్రంతో మొదలై “న హ్యస్యాపరజనం భయం భవతి” అనే మంత్రంతో పూర్తవుతున్నది.

—ఎన్.బి.ఆర్.

2. 9. 3 పంకలవకాలం

దేశం:

అథర్వనంహితకు సంబంధించిన బ్రాహ్మణం గోపథబ్రాహ్మణం. ఇది మొదట్లో నూరుప్రపాతకాలతో ఉండేది. ప్రస్తుతం అందులో 89 ప్రపాతకాలు నశించిపోయి మిగతావి మాత్రమే దొరుకుతున్నాయి. అథర్వవేదానికి సంబంధించిన శౌనకశాఖ గుజరాత్ ప్రాంతంలో దొరికింది. ఇప్పటికీ ఈ శాఖ బరోడాప్రాంతంలో పతనప్రపాతనాల్లో ప్రచారంలో ఉంది. కాబట్టి ఈ బ్రాహ్మణంకూడా ఆప్రాంతంలోనే ఏర్పడి ఉండవచ్చునని ఊహించడానికి అవకాశం కలుగుతున్నది. ఇందులో కొన్ని నంద్యాలను పరిశీలిస్తే, కులూలోయకు, వ్యాస కుండానికి దగ్గరవున్న ప్రాంతాల పరామర్శ చేయబడిందనిపిస్తున్నది. దాన్నిబట్టి ఈ బ్రాహ్మణం ఆప్రాంతంలో ఏర్పడి ఉండవచ్చుననే అలోచనకు కూడా అవకాశం ఉన్నది.

కాలం:

గోపథంలో ఐతరేయబ్రాహ్మణంలోని వాక్యాలు కొన్ని అనువాదం చేయబడినాయి. బ్రాహ్మణకాలం చివర ఏర్పడిన బ్రాహ్మణం కావడంవల్ల ఇది బహుశ క్రీ. పూ. అయిదవశతాబ్దంలో ఏర్పడి ఉండవచ్చునని కొందరు చరిత్రకారుల ఊహ. వైశాఖనూతానికి దీనికి గల పోలికలను దృష్టిలో ఉంచుకొని కొంతమంది విమర్శకులు ఈ బ్రాహ్మణం నూత్రకాలానికి తరువాత ఏర్పడి ఉంటుందని భావిస్తున్నారు. కాని ఇది అంత ఆధారీనం కాదు. ఇందులోని విశేషాలను పరిశీలిస్తే బ్రాహ్మణరంగంలో చివర ఏర్పడి ఉండటానికే ఎక్కువ అస్కారం కనబడుతున్నది.

2. 9. 4 వ్యాఖ్యానాలు—ప్రచురణలు

వ్యాఖ్యానాలు :

గోపథబ్రాహ్మణానికి ఎవరూ భాష్యంగాని, వ్యాఖ్యానంగాని ప్రాసినట్లు తెలియదు. యాజ్ఞిక్ ప్రక్రియను సమగ్రంగా వివరించే గ్రంథాలు ఐతరేయ, తైత్తిరీయ, శాండ్య, శతపథబ్రాహ్మణాలు ఉండటంవల్ల, వాటికి చక్కని భాష్యాలు లభించడంవల్ల యజ్ఞయాగ స్వరూపం అందఱికి బాగా అందుబాటులోకి వచ్చింది. గోపథ బ్రాహ్మణంలో యాగప్రస్తావన ఉందికాని అందులో కొత్తదనం పెద్దగా లేదు. పైగా ఇతర బ్రాహ్మణానువాదాలే ఎక్కువ. అందువల్ల భాష్య కారులెవరూ దీనిపై తమదృష్టిని సారించలేదు.

ప్రచురణలు :

ఈ బ్రాహ్మణానికి ఇంతవఱకు విశిష్టమైన సంస్కరణ రాలేదు. 1872లో కలకత్తానుంచి రాజేంద్రలాల్ మిత్ర, హరచంద్రవిద్యాభూషణ లిద్దఱు గోపథబ్రాహ్మణాన్ని ప్రచురించారు. దీనికే 1972లో ఇంకో సంస్కరణం వచ్చింది. తరువాత 1929 లో లైడన్ (Leyden) నుంచి డి. గాస్ట్రా (D. Gaastra) దీన్ని సంపాదించి ప్రచురించాడు. ఇప్పటికి దీనికి ఈ రెండు సంస్కరణాలే దొరుకుతున్నాయి. “అథర్వవేదం - గోపథబ్రాహ్మణం” అనే పేరుతో ఎమ్. బ్లూమ్ ఫీల్డ్ ఒక విమర్శ గ్రంథాన్ని ప్రచురించాడు. దీన్ని ప్రొ॥ సూర్యకాన్త్ హిందీలో అనువాదం చేశాడు.

2. 9. 5 ప్రసిద్ధి

బ్రాహ్మణాలన్నీ ఆయా సంహితల్లో ప్రతిపాదించబడ్డ వైదిక కర్మకలాపానికి వ్యాఖ్యానరూపాలుగా ఏర్పడినాయి. అలా అవి సంహితతో కొంత అనుబంధాన్ని కలిగి ఉన్నాయి. కాని గోపథ బ్రాహ్మణం అలా కాక అథర్వాది మహర్షుల ఉత్పత్తిని, యాగ స్వరూపాన్ని తెలియజేస్తూ అథర్వబ్రాహ్మణమనే వ్యవహారాన్ని పొందుతున్నది.

యజ్ఞంలో పాల్గొనే ఋత్విక్కులలో బ్రహ్మ ప్రధానమైన వాడు. ఇతడు అథర్వవేదంలో నిష్ఠాతుడై ఉండాలి. యజ్ఞయాగాల్లో కలిగే అనేక రోపాలకు బ్రహ్మ చేయాల్సిన ప్రాయశ్చిత్తాలను ఇది వివరిస్తూ ఎంతో వైలక్షణ్యాన్ని, ప్రసిద్ధిని సంపాదించింది.

ఈ బ్రాహ్మణంలోని పూర్వభాగంలో ఒకదానికంటే ఒకటి ఉత్తమమైందని ప్రతిపాదించబడ్డ యజ్ఞక్రమం దీనికెంతో ప్రసిద్ధిని చేకూర్చింది. చూడండి-

అగ్నిదేయంకంటే పూర్ణాహుతి, దానికన్న అగ్నిహోత్రం,
అంతకంటే దర్శపూర్ణమావణ, వాటికంటే ఆగ్రయణం,
దానికన్న చాతుర్మావ్యణ, వాటికన్న వరుణధం,
దానికన్న అగ్నిష్ఠోమం, అంతకంటే రాజసూయం,
దానికన్న వాజపేయం, అంతకన్న అశ్వమేధం,
దానికంటే పురుషమేధం, అంతకంటే సర్వమేధం,
దానికన్న దక్షిణావంతాణ, వాటికన్న దక్షిణణ,
అదక్షిణణ, సహస్రదక్షిణం ఉత్తమమైనవి. (1.5.7).

అలాగే పురుషునికి, సంవత్సరానికి అత్యర్థకరంగా చెప్పిన పోలిక ఈ బ్రాహ్మణానికి ఎంతో ప్రసిద్ధిని కలిగించింది. ఆ సందర్భాన్ని

క్షుణ్ణంగా పరిశీలిస్తే అనాటివారికి శరీరతత్త్వం ఇంత బాగా తెలుసా? అని అనిపించేలా ఉంటుంది.

పురుషుడొక్కడు. సంవత్సరం ఒక్కటి. సంవత్సరానికి అహోరాత్రాలు రెండుభాగాలు. పురుషునిలో ప్రాణాలు రెండు విధాలు. సంవత్సరానికి 24 వక్షాలు. పురుషునిలో రెండు పాదాలు, రెండు హస్తాలు, ఇరవై వేళ్లు, మొత్తం 24 (1.5.3-8).

ఇలా పోల్చుకుంటూ ఎన్నో వైజ్ఞానిక విశేషాలను ప్రతిపాదిస్తూ ఈ బ్రాహ్మణం ఇతర బ్రాహ్మణవాఙ్మయంలో గొప్పగా ప్రసిద్ధిని సంపాదించింది.

- ఎన్.బి.ఆర్.

2. 9. 6 యజ్ఞయాగాలు

గోపథబ్రాహ్మణం పూర్తిగా యజ్ఞయాగాల నిరూపణంకోసం ఉద్దేశించబడింది కాకపోయినా కొన్ని యాగాల ప్రస్తావన ఇందులో లేకపోలేదు. ఇతరబ్రాహ్మణాల్లోలాగా యాగస్వరూపం ఇందులో విస్తరంగా కనబడదు. అంతేకాక ఇతర బ్రాహ్మణాల్లో చెప్పినదాని కంటే ఆ యా యాగాలను గురించి ఈ బ్రాహ్మణం చెప్పింది కూడా పెద్దగా లేదు. యాగాలకు సంబంధించిన కొన్ని విశేషాలు ఇందులో సవనుత్కారంగా నిరూపించబడ్డాయి. అవి ఇతరబ్రాహ్మణాల్లో అంత చక్కగా పేర్కొనబడలేదు.

ఇందులో ప్రధానంగా అగ్నిధేయం, అగ్నిష్టోమం, జ్యోతిష్టోమం, దర్శపూర్ణమాసలు, కామ్యేష్టులు, వాజపేయం, అవీర్యామం, ప్రస్తావించబడ్డాయి. ఇతరబ్రాహ్మణాలకు గోపథానికి ఈయాగాల నిరూపణపద్ధతిలో తేడా స్పష్టంగా కనబడుతుంది.

ఋత్విక్కులు :

యాగాన్ని నిర్వహించడానికి కొందఱు ఋత్విక్కులు కావాలి. యాగంలో వాళ్ళు చేయాల్సిన పనులు నియతంగా ఉంటాయి. ప్రధానంగా 1. బ్రహ్మ 2. ఉద్గాత 3. హోత 4. అధ్వర్యుడు అని ఋత్విక్కులు నలుగురు. గోపథబ్రాహ్మణం వీరికందఱికి దీక్షనిచ్చి వరించే విధానాన్ని చక్కగా వివరిస్తున్నది. ఈ నల్లరు ఋత్విక్కులకు సహాయకులు కూడా ఉంటారు. వారి కందఱికి యాగప్రారంభంలో దీక్షనిస్తారు. దాన్నే ఋత్విగ్వరణం అంటారు.

- | | | |
|---|---|----------|
| <ol style="list-style-type: none"> 1. బ్రహ్మకు-బ్రాహ్మణాచ్యుపి, పోత, అగ్నిద్రుడు 2. ఉద్గాతకు-ప్రస్తోత, ప్రతిహర్త, మునిష్టాడు 3. హోతకు-మైత్రావరుణుడు, అచ్యవాకుడు, గ్రావస్తుక 4. అధ్వర్యునకు-ప్రతిప్రస్థాత, నేష్ట, ఉన్నేత | } | సహాయకులు |
|---|---|----------|

1. అగ్న్యధేయం (1.2.18-21):

అగ్న్యధేయప్రక్రియ ఇతరబ్రాహ్మణాలతో సమానమే అయినా ఇందులో కొన్ని విశేషాలు వివరించబడ్డాయి. అగ్న్యధేయంలో లోహమయమైన గిట్టలుగల అశ్వం చాలా ముఖ్యమైంది. దీన్ని ఘోరమైన, క్రూరమైన నీటినుంచి వేదాలు తీసుకువచ్చాయి. మూడు వేదాలు ఈ అశ్వాన్ని శాంతపరచలేకపోయాయి. చివరికి కబంధ అథర్వణుని కొడుకు విచారి అనేవాడు అథర్వవేదమంత్రాలతో దాన్ని శాంతపరుస్తాడు.

2. అగ్నిష్టోమం (1.3.17):

కారవులనే ఋషులు పేదవాళ్ళు. వాళ్ళు ఒకే గోవుతో చేసి అగ్నిష్టోమయాగాన్ని దర్శించారు. ఒకే గోవుతో అగ్నిష్టోమం చేసి వాళ్ళు స్వర్గాన్ని పొందేరు. స్వర్గానికి పోవాలనుకునేవాళ్ళు ఈ 'ఏకగు' అగ్నిష్టోమాన్ని చేసి స్వర్గానికి వెళ్ళుచ్చు.

3. జ్యోతిష్టోమం (1.3.20):

జ్యోతిష్టోమయాగానికి అర్ధసంవత్సరంతో గల సంబంధం ఈ సందర్భంలో తెలియజేయబడింది.

4. దర్శపూర్ణమాసలు (1.3.6-10):

ఈ బ్రాహ్మణంలో దర్శపూర్ణమాసయాగనిరూపణంలో ఒక విశిష్టత గోచరిస్తుంది. ఉద్దాలక ఆరుణి పైవైదాయన శౌనకుల సంవాదంలో దర్శపూర్ణమాసయాగంలోని అనేకప్రక్రియలకు మానవ శరీరంలోని అనేక అవయవాల్లో కలిగే క్రమికవికాసానికి, ప్రత్యేకతలకు సంబంధం ఇలా తెలియజేయబడింది.

మానవులకు మొదట శిరస్సుపైన తరువాత గడ్డాలు, మీసాలు మిగతా భాగాల్లో రోమాలు ఎందుకు ఏర్పడకాయో, ప్రాణులకు వెంట్రుకలు నెరవడం తలమంచే ఎందుకు ప్రారంభమవుతుందో, పండ్లులేకుండా

ఎందుకు పిళ్ళవడుకున్నారో, క్రిందివళ్ళ ముందెందుకు వస్తున్నాయో, ఏదో ఏట లేక ఎనిమిదో ఏట ఎందుకు అవి ఊడిపోతున్నాయో, చిన్న చిన్న పండ్లు ముందెందుకు వస్తున్నాయో, పెద్దపెద్ద దంకాలు తరువాత ఎందుకు వస్తున్నాయో, పురుషులకే గడ్డాలు మీసాలు ఎందుకువస్తున్నాయో, స్త్రీలకు ఎందుకు రావడంలేదో, అదవాళ్ళ కరీరాలెందుకు ఎందుగా ఉంటాయో, వాళ్ళ ఎముకలెందుకు గట్టిగా ఉంటాయో, ఈ ప్రశ్నలన్నింటికీ నమాదానం దర్శపూర్వమానయాగవ్యరూపం తెలిసిన వాడికి స్పష్టంగా తెలుస్తుంది.

ఈ వందర్శాన్ని క్షుణ్ణంగా పరిశీలిస్తే అనాటివారికి మానవ శరీరనిర్మాణాన్ని గురించి ఎంత చక్కటి అవగాహన ఉందో మనకు స్పష్టమవుతుంది.

5. కామ్యేష్టులు (2.1.13-16):

లోకకఫలాలనుద్దేశించి చేసే ఇష్టులకు కామ్యేష్టులని పేరు. ఈ బ్రాహ్మణంలో అలాంటి ఇష్టులు కొన్ని నిరూపింపబడ్డాయి.

1. ప్రజ్ఞాతేష్టి 2. బిష్టాగ్నం మొదలైనవి.

తరువాత అగ్రయణం, అగ్నిచయనం నిరూపింపబడ్డాయి. ఇతర బ్రాహ్మణాల్లాగానే గోపథం కూడా 1. వైశ్వదేవం 2. వరుణ ప్రఘానం 3. సాకమేధం 4. శునాసీర్యం అనే నాలుగు చాతుర్తావ్య యాగాలను (2.1.17-20) నమగ్రంగా నిరూపిస్తున్నది. ఆ తరువాత అగ్నిష్టోమయాగం పొంగంగా ప్రతిపాదించబడింది. తనూనవ్రం, ప్రవర్గ మొ॥ చక్కగా నిరూపింపబడ్డాయి. తృతీయ ప్రపాతకంలో ఏకాహనవనాలు వివరింపబడ్డాయి.

ఈ బ్రాహ్మణంలో చివరి అతిరాత్రం, సౌతామణి, వాజ పేయం, అప్తోర్యామం, అవైకాహికం, అరంభణీయం మొదలైన యాగాలు ఇతర బ్రాహ్మణాల్లాగానే విపులీకరించబడినాయి. వీటిల్లో చెప్పదగ్గ విశేషాలేవీ లేవు.

యాగాలలో మధ్యమధ్య వచ్చే కర్మలోపాలకు దేయాల్సిన ప్రాయశ్చిత్తాలను నిరూపించడం ఈ బ్రాహ్మణ ప్రత్యేకత. ఆధర్వవేదంలో నిపుణుడైన బ్రహ్మప్రత్యేకతను తెలియజేస్తూ యజ్ఞ సంబంధాన్ని వివరిస్తూ ఈ బ్రాహ్మణ ఆధర్వబ్రాహ్మణగా ప్రసిద్ధిని పొందింది.

— ఎన్.బి.ఎల్.ఎన్.

2. 9. 7 వైశిష్ట్యం

అథర్వవేదానికి చెందిన బ్రాహ్మణాలలో మనకిప్పుడు లభించేది గోపథబ్రాహ్మణం మాత్రమే. ఇది శౌనకశాఖకు చెందింది. అథర్వ వేదానికి కూడా ఎన్నో బ్రాహ్మణాలు ఉండి ఉంటాయి, కాని గోపథ బ్రాహ్మణం మాత్రమే మనకిప్పుడు అథర్వబ్రాహ్మణంగా మిగిలింది. దీనిలో వాడబడిన భాష మిగత వేదాలలోని భాషవంటిదే. ఇక్కడ కూడ అర్చప్రయోగాలు, వ్యాకరణానికి లొంగని ప్రయోగాలు, కృత్రిమమైన భాష ఉన్నాయి. ఋగ్వేదంనుంచి ఉదాహరింపబడిన మంత్రాలు, శ్లోకాలు తప్ప దీనిలోని విషయమంతా వచనంలోనే వ్రాయబడి ఉన్నది. భాషలోను, విషయంలోను దీనికి ఐతరేయ బ్రాహ్మణానికి పోలిక ఉంది. దీనిలో చెప్పబడిన కొన్ని విషయాలు గహవంగా, అనమగ్రంగా, అనంపూర్ణంగా ఉన్నాయి. మిగిలిన బ్రాహ్మణాలను చదివినవారే దీనిలోని విషయాన్ని అర్థం చేసుకో గలుగుతారు. దీనిలో కూడా ఇతరబ్రాహ్మణాలలోలాగా కల్పిత గాథలు, నీతికథలు, ఐతిహాసికకథలు చోటుచేసుకొన్నాయి. ఈ క్రింది అంశాలలో గోపథబ్రాహ్మణవైశిష్ట్యం మనకు గోచరిస్తుంది.

ప్రపంచసృష్టి:

ఇది మఠే వేదంలోను లేనంత విస్తారంగా వర్ణింపబడింది. పరబ్రహ్మ అదిలో తానొకడే ఉండేవాడు. తనవంటి మరొకదైవాన్ని సృష్టించదలచి తపస్సు చేసి తన దేహంలో వేడి పుట్టించి ఫాలభాగం నుంచి స్వేదం (చెమటు) కార్చాడు. స్వేదానికే సువేదం (జ్ఞానం) అనిపేరు. దీనివల్ల ఆయనకు అంతా గోచరమవుతుంది, అర్థమవుతుంది. మరింత తపస్సు చేయడంవల్ల ఆయన రోమకూపాల నుంచి స్వేదం ధారలుగా ప్రవహించింది. ఆ స్వేదధారలతో ప్రపంచాన్నంతటినీ సృష్టించి, ధరించి పాలింపదలచాడు. వెంటనే స్వేదధారలలో తొంగి

చూడగా ఆయనకు తన ప్రతిబింబం కన్పించింది. అంతలో ఆయన రేతన్న ఆ స్వేదంలో పడింది. స్వేదంలో వేడిపుట్టించి దాన్ని రెండు భాగాలుగా విభజించాడు. అందులో ఒకటి త్రాగడానికి వీలులేని లవణమయమైన నముద్రం. మరొకటి త్రాగడానికి వీలుపడే తియ్యని నీరు. పరబ్రహ్మ తియ్యనినీటిలో వేడిపుట్టించగా అందులో ఇంతకు మునుపే పడిన పరబ్రహ్మయొక్క రేతన్న ఎండిపోయి దానినుంచి భృగువనేఋషి జన్మించాడు. వెంటనే పరబ్రహ్మ అదృశ్యమయ్యాడు.

అన్ని దిక్కులలోను పరబ్రహ్మను వెదకడానికి భృగువు బయలుదేరాడు. కాని ఆ ఋషి ప్రయత్నాలు ఫలించలేదు. ఆయన తూర్పుదిక్కులో చూడగా 'వాయువు' అని, దక్షిణదిక్కులో 'మాతరిశ్వ' అని, పశ్చిమదిక్కులో 'పవమానం' అని, ఉత్తరదిక్కులో 'వాతం' అని అశరీరవాణి పలికి 'క్రింద నీటిలో చూడు' అని ఆదేశించింది. నీటిలో క్రిందికి చూడడంవల్ల నోటినుంచి అథర్వుడు అనే ఋషి పుట్టాడు. క్రిందనుంచి పుట్టినవాడు కాబట్టి ఆయనకు అథర్వుడని పేరు. ఆయన దేహం బ్రహ్మదేహంలాగా తేజోవంతంగా ఉండేది. ఆయనకే సృష్టికార్యం జరిపే ప్రజాపతి అని పేరు.

పరబ్రహ్మ అథర్వుని దేహాన్ని తపింపజేసి వేడెక్కించడంవల్ల అథర్వుని దేహంనుంచి ఏకర్చ, ద్వ్యర్చ, త్ర్యర్చ, చతుర్ముచ, పంచర్చ, షడర్చ, సప్తర్చ, అష్టర్చ, నవర్చ, దశర్చలనే పదిమంది అథర్వణ ఋషులు పుట్టారు. వీరినుంచి ఏకాదశర్చ, ద్వాదశర్చ, త్రయోదశర్చ, చతుర్దశర్చ, పంచదశర్చ, షోడశర్చ, సప్తదశర్చ, అష్టదశర్చ, ఏకోనవింశర్చ, వింశత్యర్చలనే పదిమంది అథర్వణఋషులు తిరిగి పుట్టారు. అథర్వణుడు, అథర్వణఋషులు దర్శించిన మంత్రాలకే అథర్వవేదమని పేరు. దీనినుంచి ఓంకారం పుట్టింది.

తరువాత పరబ్రహ్మనుంచి భూమి, అంతరిక్షం, స్వర్గం అనే మూడులోకాలు పుట్టాయి. ఆయన తన పాదం నుంచి భూమిని,

ఉదరంనుంచి అంతరిక్షాన్ని, తలనుంచి స్వర్గాన్ని సృష్టించాడు. అదే విధంగా భూమినుంచి అగ్నిని, అంతరిక్షంనుంచి వాయువును, స్వర్గం నుంచి ఆదిత్యుని సృష్టించాడు. ఈ ముగ్గురు దేవతలనుంచి క్రమంగా అంటే అగ్నివలన ఋగ్వేదం, వాయువువలన యజుర్వేదం, ఆదిత్యుని వలన సామవేదం వెలసినాయి. ఋగ్వేదంనుంచి 'భూః' అనే వ్యాహృతి, యజుర్వేదంనుంచి 'భువః' అనే వ్యాహృతి, సామవేదం నుంచి 'స్వః' అనే వ్యాహృతి పుట్టాయి.

పిమ్మట ఉప్పునీటినుంచి నముద్రం పుట్టింది. నముద్రజలాలు నాలుగు దిక్కులలోను ప్రవహించి తమను అధిపతిగా ఒకదేవుని కోరు కున్నాయి. ఆ విధంగా వరింపబడినవాడే వరుణుడు, వరుణుడు నముద్రాలకు అధిదేవత. వరుణునినుంచి పుట్టినవాడు ముచ్చుడు. ఇతనికే మృత్యువని పేరు (1.1.7). ఇతని దేహంనుంచి రసాలు కారాయి. ఈ రసాలనుంచి పుట్టినవారికే అంగీరనఋషులు అనిపేరు.

ఈ విధంగా అథర్వాంగీరనులు, భృగ్వాంగీరనులు జన్మించారు. అంగీరనులవల్ల దర్శింపబడిన వేదానికి అంగీరనవేదమని పేరు. దీని నుంచి 'జనత్' అనే వ్యాహృతి పుట్టింది. అప్పుడు పరబ్రహ్మ తూర్పు దిక్కునుంచి నర్మవేదాన్ని, దక్షిణదిక్కునుంచి పితృవేదాన్ని, పశ్చిమ దిక్కునుంచి అనురవేదాన్ని, ఉత్తరదిక్కు నుంచి ఇతిహాసవేదాన్ని శూర్య ఆధోదిక్కులనుంచి పురాణవేదాన్ని సృష్టించాడు. నర్మవేదం నుంచి 'వృథత్', పితృవేదం నుంచి 'కరత్', అనురవేదం నుంచి 'గుహన్', ఇతిహాసవేదంనుంచి 'మహత్', పురాణవేదంనుంచి 'తత్' అనే వ్యాహృతులను సృష్టించాడు. తరువాత చంద్రుడు, నక్షత్రాలు, గ్రహాలు, వృక్షాలు మొ॥ వాటిని సృష్టించాడు.

ఆ తరువాత పరబ్రహ్మ ఒకయజ్ఞాన్ని చేసి దానిలో అగ్నిని హోతగాను, వాయువును అధ్వర్యువుగాను, సూర్యుణ్ణి ఉద్ధాతగాను, చంద్రుణ్ణి బ్రహ్మగాను, వర్షముణ్ణి వదన్యునిగాను, ఓషధులను,

వృక్షాలను చమస్సులు (యజ్ఞంలో నెయ్యి వేయడానికి వాడే చెక్క గరిటలవంటివి)గాను, విశ్వేదేవతలను హోతలుగాను, అథర్వాంగీరనులను గోప్తలుగాను నియమించాడు. గోప్తలు యజ్ఞంలో జరిగే లోపాలను సవరిస్తారు. ఈ విధంగా గోపథబ్రాహ్మణంలో అథర్వ వేదం పుట్టుక, దాని ప్రాముఖ్యం, అథర్వాంగీరనుల ప్రాశస్త్యం విశిష్టమైన పద్ధతిలో వివరింపబడింది.

ప్రణవం :

పరబ్రహ్మ బ్రహ్మదేవుణ్ణి ఒక తామరాకుపై సృష్టించాడు. తన కోర్కెలను, లోకాలను, దేవతలను, వేదాలను, యజ్ఞాలను, శబ్దాలను భూతాలను, స్థావరజంగమాలను ఎలా ఏకాక్షరంవల్ల తెలుసుకోగలుగుతానని ఆలోచించి బ్రహ్మచర్యాన్ని పాటించి చివరకు 'ఓం' అనే ప్రణవాన్ని కనుగొన్నాడు. ఓంకారంలో రెండు వర్ణాలు నాలుగు మాత్రలు ఉన్నాయి. ఇది సర్వవ్యాపి, మార్పులేనిది బ్రాహ్మీమయం. దీనినుంచే కోరిన వస్తువులు, సమస్తలోకాలు, దేవతలు, యజ్ఞాలు, శబ్దాలు, స్థావరజంగమాత్మకమైన భూతాలు పుట్టాయి (1.1.16-30).

దీని మొదటి అక్షరంనుంచి స్వర్గం, రెండవ అక్షరంనుంచి తేజస్సు, వెలుగు పుట్టాయి. ఓంకారంలోని మొదటి స్వరమాత్రనుంచి భూమి, అగ్ని, ఓషధులు, వృక్షాలు, భూః అనే వ్యాహృతి, గాయత్రి ఛందస్సు మూడు విధాలైన స్తోమాలు, తూర్పుదిక్కు, వనంతఋతువు, వాక్కు, నాలుక సృష్టింపబడ్డాయి. దాని రెండవ స్వరమాత్రనుంచి అంతరిక్షం, వాయువు, యజుర్వేదం, భువమనే వ్యాహృతి, త్రిష్టుప్, ఛందస్సు, పదిహేను విధాలైన స్తోమాలు, పశ్చిమదిక్కు గ్రీష్మ ఋతువు, ఉచ్చావననిశ్వాసాలకుపయోగించే అవయవాలు నిర్మించబడ్డాయి. మూడవస్వరమాత్రనుంచి స్వర్గం, సూర్యుడు, సామవేదం, 'స్వః' అనే వ్యాహృతి, జగతీచ్ఛందస్సు, ఉత్తరదిక్కు వర్షఋతువు, కళ్లు మొ॥ సృష్టించబడ్డాయి. దాని 'వ' కార మాత్రనుంచి నీరు,

చంద్రుడు, అథర్వవేదం, నక్షత్రాలు, ఆంగీరసులు, అనుష్టుప్‌ఛందమ్ము, దక్షిణదిక్కు శరదృతువు, మనమ్ము మొ॥ పుట్టాయి. దాని 'మ'కార మాత్రనుంచి ఇతిహాసపురాణాలు, వాక్కు, ఛందోయుక్తమైన భాష, ఉపనిషత్తులు, 'వృథత్' 'కరత్' 'గుహన్' 'మహత్' 'తత్' 'శం' 'ఓం' అనే వ్యాహృతులు, నృత్యం, గానం, చైతరథ దేవతలు, తేజస్సు, వెలుతురు, ఉద్వదిక్కు, అధోదిక్కు, హేమంత శిశిరఋతువులు సృష్టింపబడ్డాయి.

ఓంకారనహాయంతోనే దేవతలు అనురులను జయించారు. ఓంకారమే అన్ని వేదాలకు మూలం, ప్రపంచానికంతటికీ ఆధారం. ఈ విధంగా దిక్కులు, ఛందమ్ము, పంచభూతాలు, వేదాలు, ఋతువులు, నూర్యచంద్రులు, ఇతిహాసపురాణాలు మొ॥ ఓంకారం నుంచి పుట్టాయని చెప్పడమే గోపథబ్రాహ్మణంలోని విశిష్టాంశాలలో ఒకటి.

గాయత్రీమంత్రం :

గాయత్రిని మించిన మంత్రం లేదంటారు. "ఓం భూర్భువ స్సువః తత్సవితుర్వరేణ్యం భర్గో దేవస్య ధీమహి ధియో యో నః ప్రచోదయాత్ " అనేది గాయత్రీ (సావిత్రి) మంత్రం. గాయత్రీ మంత్రతత్త్వం గ్లావుడు, మౌద్గల్యుడు అనే ఇద్దరు ఋషులకు జరిగిన సంభాషణరూపంలో వివరించబడింది (1.1.31-38). మైత్రేయవంశంలో పుట్టిన గ్లావుడు మౌద్గల్యునికి వేదాలు, వాటి అర్థం తెలియవని నిదించాడు. అందుకు మౌద్గల్యుడు 'నకలవేదసారం, నకల ఆధారమైన గాయత్రీమంత్రంయొక్క తత్త్వం నీకు తెలుసా? అని శిష్యునిద్వారా ప్రశ్నించాడు. ఈ మంత్రతత్త్వం తనకు తెలియదని, మౌద్గల్యుని తూలనాడినందుకు ఆయనకు క్షమాపణ చెప్పకొని గాయత్రీమంత్ర తత్త్వాన్ని ఉపదేశించమని ప్రార్థించాడు. మౌద్గల్యుడు ఈ విధంగా గాయత్రిని గురించి చెప్పాడు-

“వేదాలు, ఛందస్సు, నవిత (నూర్యుని) యొక్క వరేణ్యమైన (శ్రేష్ఠమైన) భాగాలు. అన్నం ఆయనయొక్క ప్రకాశం. ‘ధియః’ అంటే విధులు (లేక కర్మలు). వీటివల్లనే ఆయన లోకమంతా సంచరిస్తాడు. మనస్సు నవిత, వాక్కు సావిత్రి. మనస్సు ఉన్నచోట వాక్కు, వాక్కు ఉన్నచోట మనస్సు ఉంటుంది. అగ్నియే సావిత్రి, పృథ్వి సావిత్రి, అగ్ని ఆదిత్యుడు, వేదాలు ఛందస్సు, యజ్ఞందక్షిణ-ఇంతెందుకు? నమస్తప్రపంచం సావిత్రి. ఈ మంత్రతత్త్వాన్ని తెలుసు కోన్నవాడు సర్వపాపవిముక్తుడై సుఖసంతోషాలను పొందుతాడు.”

ఇంత విపులంగా మరెక్కడా లేనంత దీర్ఘంగా గాయత్రీ మంత్రతత్త్వాన్ని తెలియజేయడం గోపథబ్రాహ్మణంలోని మరొక విశిష్టత.

ఋక్-సామల సంబంధం :

ఉత్తరభాగంలోని తృతీయప్రపాఠకంలో ‘ఈ విషయం చెప్పబడింది. అదిలో ఋక్, సామలు మాత్రమే ఉండేవి. ఋక్కుకు ‘సా అని, సామకు ‘అమ’ అని పేరు. (స్త్రీ లింగలో ఉన్న) ఋక్ (పుం లింగంలో ఉండే) సామతో ‘జీవరాసుల వభివృద్ధిచేయడానికి మనం కలుసుకొందాం’ అని చెప్పింది. కాని సామ అందుకు ఒప్పుకోక ఋగ్ కన్న తనే గొప్ప అని పలికింది. దానితో కోపించిన ఋక్ తానే రెండు భాగాలుగా విడిపోయి మొదటిభాగం రెండవభాగంతో మాట్లాడింది. కాని అది పలుకలేదు. అప్పుడు తను మూడు భాగాలుగా విడిపోయి సామను తిరిగి పలుకరించింది. కాబట్టి సామ మూడు ఋక్కులచేత కీర్తింపబడుతూ ఉంటుంది. ఈ సంభాషణ అంతా ‘సా’ ‘మ’ల మధ్య జరిగింది కాబట్టి దానినుంచే సామవేదం పుట్టింది. ఈ విధంగా ఋక్, సామలకుమధ్య ఉండే సంబంధాన్ని వివరించడమే గోపథబ్రాహ్మణంలోని మరొక విశిష్టాంశం (2.3:20).

ప్రపంచసృష్టిక్రమాన్ని వివరంగా తెలుసుకోవడానికి; ఓంకారం నర్వప్రపంచానికి ఆదారమని తెలుసుకోవడానికి, నర్వవేదసారమైన గాయత్రీమంత్రతత్వాన్ని అర్థం చేసుకోవడానికి, సామవేదోత్పత్తిని గురించి తెలుసుకోవడానికి అథర్వవేదోత్పత్తి, దాని ప్రాముఖ్యం, యజ్ఞంలో అథర్వాంగీరసుల ప్రాముఖ్యం-మొదలైన వాటిని తెలుసుకోవడానికి గోపథబ్రాహ్మణం ఎంతగానో ఉపకరిస్తుంది. ఇదే ఈ బ్రాహ్మణంలోని వైశిష్ట్యం.

— తె.ఎస్.ఆర్.

2. 9. 8 సంగ్రహపమిక్ష

గోపథం అథర్వవేదానికి సంబంధించిన బ్రాహ్మణం. గోపథానికి అథర్వనంహితతో సంబంధం లేదు. అయినా అథర్వాదుల ఉత్పత్తిని, అథర్వాంగిరస్సంహితోత్పత్తిని యాగన్వరూపాన్ని తెలుపుతోంది; గనుక ఇది అథర్వనంబంధమైన బ్రాహ్మణం అయింది. యజ్ఞాలలో హోత, ఉద్గాత, అధ్వర్యు, బ్రహ్మలు ఉంటారు. అందులో బ్రహ్మ యొక్క కృత్యాలను గోపథబ్రాహ్మణం తెలుపుతుంది. అందుకే దీన్ని 'బ్రహ్మవేద' మనికూడ అంటారు. మిగిలిన మూడు వేదాలకు సంబంధించినవారు చేయలేని పనిని అథర్వణుడు చేసిచూపుతాడు. కనుక యజ్ఞంలో ఇతడు ప్రముఖుడు. బ్రహ్మ చతుర్ముఖుడు. ఇతడు నాలుగువేదాలు చదివినవాడుగా ఉంటాడు. అథర్వవేదప్రముఖుడైన బ్రహ్మ యజ్ఞంలో ప్రముఖుడు.

నిర్వచనం :

'గమ్' దాతువుకు 'డో' ప్రత్యయం చేరిస్తే గో శబ్ద మేర్పడు తుంది. గో శబ్దానికి పొందదగిన పదార్థం అని అర్థం. పొంద దగింది వేదవాణి, పృథివీరాజ్యం, న్వర్లమఖం. వీటిని పొందే మార్గాన్ని తెలిపే బ్రాహ్మణం కాబట్టి ఇది గోపథమని పిలువబడుతోంది. ఈ బ్రాహ్మణంవల్ల వేదజ్ఞానం పొందటం, రాజ్యవ్యవహారాలు నడపటం పరమనుభాన్ని పొందటం అనే పురుషార్థాలు కలుగుతాయి.

ఐతిహ్యం :

పూర్వం వైదికయుగంలో 'పడి' అనే కొండజాతివాళ్ళు బ్రాహ్మణుల అవులను దొంగిలించి కొండగుహల్లో దాచి ఉంచారట. 'సరమ' అనే ఇంద్రుని కుక్క అవుల కోసం వెదుకుతూ బయలు చేరిందట. దుర్గమారణ్యాలను, నదీనదాలను దాటుకొంటూ నిర్జనారణ్యాలలో వెళ్లివెళ్లి చివరకు అవులను దాచిన ప్రదేశాన్ని

కనుగొన్నదట. వెంటనే ఈవిషయాన్ని ఇంద్రునికి తెలిపింది. ఇంద్రుడు దండెత్తి వెళ్లి పణిజాతివారి బలాన్ని భేదించి అవులను విడిపించాడు. అంగిరసులు ఈ పనిలో ఇంద్రునికి సహాయపడ్డారు. అందుకే దీనికి గోపథబ్రాహ్మణం అని పేరు వచ్చింది. గోవుల అడుగు జాడలను అంగిరసులు తెలుసుకొన్నారు కనుక ఇది అథర్వాంగిరసుల బ్రాహ్మణమైంది. ఇది నేటి అపరాధ పరిశోధనా పద్ధతులను తెలుపుతోంది. పోలీసుకుక్కల సహాయంతోను, అడుగుజాడలను, నేలి ముద్రలను బట్టి నేరస్థులను పట్టుకోవడం నేడు మనం వింటున్నాం గదా! అదే వైదికయుగంలో జరిగినట్లు దీనివల్ల తెలుస్తున్నది.

గోపథబ్రాహ్మణంలో యజ్ఞప్రక్రియలు ప్రతిపాదించబడ్డాయి. అథర్వవేదంలో అధివ్యాధుల నివారణ, వ్యాధుల ఉపశమనానికి ఔషధాదులు మున్నగు విషయాలు చెప్పబడినప్పటికీ ఆ విషయాలు గోపథబ్రాహ్మణంలో లేవు. దానికి కారణం యజ్ఞప్రక్రియలే బ్రాహ్మణాల ముఖ్యవిషయాలు. యజ్ఞంవల్ల ఆత్మోన్నతి, దానివల్ల పురుషార్థమూ పెరుగుతుంది. దానివల్ల ఆన్నం, సంతతి, పశువృద్ధి, స్వర్గమూ కలిగే విధానాలు ఇందులో వివరించబడ్డాయి.

ప్రతిపాద్యం:

పూర్వభాగంలో 'ఓం' అనే ప్రణవస్వరూపమహిమ, గాయత్రీ మంత్రవివరణ, బ్రహ్మచారికర్తవ్యం, పుత్రేష్టి మొ॥ యజ్ఞాల విధానం సంవత్సరం మొ॥ కాలనిర్ణయం, రాజనూయాది యజ్ఞవిషయాలు స్థూలంగా చెప్పబడ్డాయి. ఉత్తరభాగంలో దర్శపూర్ణమానం మొ॥ చిన్నయాగాలతోపాటు అగ్నిష్టోమాది యజ్ఞవిషయాలు, వషట్ అనువషట్ కారవివరణ అనేకాలైన యజ్ఞాలు, వాటిని నిర్వహించే విధానం చెప్పబడింది. జ్యోతిష, ఖగోళ విషయాలు కూడ వివరించబడ్డాయి.

మర్మగర్భ వివరణలు :

కొన్నిపదాల వివరణ ఎంతో రమ్యంగా చెప్పబడింది.

1. సు వేద పదమే స్వేదం అయిందట. సు వేద అంటే బాగా వేదం చదవటం. వేదం గట్టిగా చదివి కంఠస్థం కావాలంటే చమట పట్టుకుట్లుగా చదవాలి. కాబట్టే ఈ సువేద పదం స్వేదంగా మారిందని వివరణ ఇవ్వబడింది (1.1.1).

2. రథం రనశబ్దం నుంచి వచ్చిందట. రనపూర్ణం అంటే అనందపూర్ణంగా ఉండటం. దీనివల్ల రథమనే సంజ్ఞను పొందిందని వివరణ (1.2.21).

3. 'దీక్షిత' పదం 'ధీక్షిత' పదంనుంచి వచ్చిందట. శ్రేష్ఠమైన బుద్ధిని పొందేవాడు ధీక్షితుడు. అదే 'దీక్షిత' గా మారింది. అందుచేతనే అతడు పెద్దలచే నమస్కరింపదగినవాడవుతాడు (1.3.19).

4. 'మఖ' శబ్దం యజ్ఞార్థకం. 'ఖ' అంటే చిద్రాలు, దోషాలు, అపరిశుభ్రంగా ఉండటం. 'మ' అంటే అది నిషేధింపబడింది. దోషాలు లేనిదిగా యజ్ఞం ఉండాలి. ఈ శబ్దద్వారా యజ్ఞ కర్మలలో ఏ దోషంగాని, పొరపాటుగాని ఉండకూడదని తెలుపబడింది (2.2.5).

5. 'సామ' శబ్దానికి లక్ష్మీనామబంధమైన జ్ఞానమని అర్థం చెప్పబడింది. 'సా' అంటే లక్ష్మి. 'అమ' అంటే జ్ఞానం (2.3.20).

6. అథర్వవేదంలో కుంతాపసూక్తం ప్రసిద్ధం. 'కు' అంటే చెడు. 'తాప' అంటే తపింపజేయడం. చెడును నశింపజేసే సూక్తమని వివరణ ఇవ్వబడింది (2.6.12).

సుఖాపితాలు :

1. దేవతలు పరోక్షప్రియులు, ప్రత్యక్షద్వేషులు. ఇది ఈశ్వరుని అచింత్యశక్తిని వర్ణించే సందర్భంలోనిది. ఈశ్వరుడు

పరోక్షంగా ఉన్నా ఇప్పుడు: ఈ భౌతికజగత్తు ప్రత్యక్షంగా ఉన్నా ద్వేషించదగింది. ఇది ఆకాశ్యతం కనుక. ఈ విషయమే దీనిలో వివరించబడింది (1.1.1).

2. యజ్ఞకర్మలలో ఋత్విజాలు అనమర్థులు గాను, బ్రహ్మ చర్యదీక్ష లేనివారుగాను, రాగద్వేషాలు కలవారుగాను ఉంటే ఆ యజ్ఞం నాశనమవుతుంది. ఋత్విజాలు నదాచారులుగా ఉండాలని దీని భావం (1.1.13).

3. మట్టిబెడ్డలు కుండలో వేస్తే అవి ఇటు శౌచకర్మకూ పనికిరావు, అటు ధాన్యోత్పత్తికి పనికిరావు. బాగా ఉపయోగపడే వస్తువువైనా తగనిస్థానంలో ఉంచితే అది నిష్ప్రయోజనం (1.2.28).

4. యాజకుడు లేజస్య, నత్యవాది, ప్రతనిష్ఠుడుగా ఉండాలి. అతడు మంచివాడు కాకపోతే పచ్చికుండలో నీళ్ళు పోసినప్పుడు అది విచ్చిపోయి నీరు కారిపోయినట్లుగా యజమాని ప్రయోజనాలన్నీ నశిస్తాయి (1.4.13).

5. తల్లిదండ్రులు చిన్నతనంలో కుమారుణ్ణి పోషిస్తారు. అతడు పెద్దవాడై తల్లిదండ్రులను పోషించాలి. ఈ విషయం తెలిస్తే ఇదే నిజమైన యజ్ఞం. తల్లిదండ్రుల సేవే నిజమైన శ్రాద్ధం, తర్పణం కూడా. బ్రతికి ఉండగా నరిగా చూడకుండా చనిపోయిన తరువాత శ్రాద్ధాలుచేసినా అది నిష్ప్రయోజనమని దీని తాత్పర్యం (1.4.17).

6. జరిగిపోయిన కాలం పరిమితం. రాబోయే కాలం అపరిమితం. గతంలో చెడు చేసినంత మాత్రాన క్రుంగిపోనవసరం లేదనీ, భవిష్యత్తు అనంతం కనుక మంచిని చేసి ఆదోషం పోగొట్టుకోవచ్చుననీ, నిరాశ చెందనక్కరలేదనీ దీనివల్ల తెలిపినట్లయింది (2.5.8).

ఈ విధంగా అన్నికాలాల్లోను ఉపయోగపడే చాలా సుఖాపి కాలు ఇందులో పొందుపరచబడ్డాయి.

పూర్వబ్రాహ్మణం :

ఇందులో మొదట బ్రహ్మ ఈ చరాచరసృష్టిని చేసిన విధానం తెలుపబడింది. 'ఓం' యొక్క మహిమ తెలుపబడింది.

ఇందులో నాలుగు మాత్రలుగల రెండు అక్షరాలున్నాయి. సృష్టిఅంతా 'ఓం' నుంచే వచ్చింది. 'ఓం' బ్రహ్మవిష్ణురుద్రాత్మకం. దీన్ని వెయ్యిసార్లు జపిస్తే అన్నికోరికలు సిద్ధిస్తాయి. ప్రతిగ్రంథాన్ని ముందు 'ఓం' తో ప్రారంభిస్తే మంచి ఫలితాలు కలుగుతాయని తెలుపబడింది. తరువాత గాయత్రీమంత్రాన్ని గురించి తెలుపబడింది. దీనిని ఉపాసనచేస్తే తనకు, తన సంతతికి కూడ దృఢత్వం కలుగుతుంది. తరువాత బ్రహ్మచారిని గురించిన వివరణ ఉంది. అతడు నియమనిష్ఠలతో గురుశుక్రూష చేసి పంచాంగులను వశం చేసుకోవాలి. గృహిణి అతనికి భిక్షపెట్టాలి. భిక్షపెట్టకపోతే నకల పుణ్యాలు నశిస్తాయి. యజ్ఞాల్లో యజమాని, ఋత్విజుల ధర్మాలు తెలుపబడ్డాయి. మాంసభక్షణ చేయరాదని చెప్పబడింది. విపాఖ్ నది ఒడ్డున వేళిష్ఠాశ్రమం ఇలానే ఇతరాశ్రమాలు, కొన్ని ప్రాచీన రాజ్యాలు తెలుపబడ్డాయి.

ఉత్తరబ్రాహ్మణం :

ఇందులో దర్శపూర్ణమానం మొ॥ చిన్నయాగాలతో పాటు, అగ్నిష్టోమం మొ॥ పెద్ద పెద్ద యజ్ఞాలు కూడా వివరింపబడ్డాయి. ఖగోళ, జ్యోతిషసంబంధమైన విషయాలు చెప్పబడ్డాయి. చిత్రాది నక్షత్రాలు పూర్ణిమనాడు చంద్రునితో కలిసే చైత్రాదిమాసాలుగా పేర్కొనబడతాయని తెలుపబడింది. ఫాల్గుణ పూర్ణిమనుంచి సంవత్సరం ఆరంభం అని పేర్కొనబడింది (2.1.19). ఉత్తరాయణ దక్షిణాయన విభాగం పేర్కొనబడింది (2.66). భూమి గోళాకారంగా తిరుగుతోందనీ, సూర్యుడు ఎప్పుడూ చాటుకాడనీ, తిరుగుతూ ఉండే భూమి అంచున సూర్యకాంతి పడుతుందనీ చెప్పబడింది. ఈ విధంగా ఖగోళ విషయాలు కొన్ని ఉట్టంకించబడ్డాయి.

— యు.వి.ఆర్ .

అధ్యయనగ్రంథసూచి

అథర్వవేద మే సాంస్కృతికతత్వ (అ.సాం.)

రాజా చక్రమిశ్ర

నంచనక పబ్లికేషన్స్, ఇలాహాబాద్. 1968

అవస్తంబశ్రౌతనూత్రమ్ (అవ.శ్రౌ.నూ.)

చిన్నస్వామికాఫి

ఓరియంటల్ ఇన్స్టిట్యూట్. బరోడా. 1955.

ఋగ్వేదము (ఋక్.భా.భూ.)

బందేవ ఉపాధ్యాయ

చౌదంతా సాంస్క్రిక్ పరిశ. వారాణసి. 1958

ఐతరేయ ఆరణ్యకమ్ (ఐ.ఆ.)

హరివారాయణ ఆప్టే

అనందాశ్రమప్రెస్, పూనా. 1920.

ఐతరేయబ్రాహ్మణమ్ (ఐ.బ్రా.)

వి. ఎన్. కాళినాథకాఫి

అనందాశ్రమ సాంస్క్రిక్ గ్రంథాలయ, పూనా, 1977.

కౌషీతకీబ్రాహ్మణమ్ (కౌ.బ్రా.)

ఇ. ఆర్. శ్రీకృష్ణకర్మ

Franz Steiner Verlag Gmbh, Wiesbaden, 1968.

గోవథబ్రాహ్మణమ్ (గో.బ్రా.)

రాజేంద్రరాఠ్మిత్ర

ఇందోలాజికల్ బుక్ హౌస్, ఢిల్లీ, 1972.

ఛాందోగ్యబ్రాహ్మణమ్ (ఛా.బ్రా.)

దుర్గామోహన్ శట్టాచార్య

కలకత్తా సంస్కృతకాలేజ్ రిసెర్చ్ సీరీస్, 1958.

తలవకారబ్రాహ్మణమ్ (త.బ్రా.)

(శైమినీయబ్రాహ్మణమ్)

ప్రొ. రఘువీర, లోకేశచంద్ర

నాగపూర్, 1954.

తాండ్యమహాబ్రాహ్మణమ్ (తా.బ్రా.)

చిన్నస్వామికావ్రీ

చౌఖంబా సంస్కృతసీరీస్, వారాణసి, 1935.

తైత్తిరీయబ్రాహ్మణమ్ (3 vols) (తై.బ్రా.)

గోదాకోలే నారాయణకావ్రీ, వినాయకగణేశ ఆస్టీ

ఆనందాశ్రమముద్రణాలయం, పూనా, 1934-38

తైత్తిరీయోపనిషత్ (తై.ఉ.)

నానుదేవశర్మ

విద్వత్సాగరముద్రణాలయం, బొంబాయి, 1926

దేవతాధ్యాయబ్రాహ్మణమ్ (దే.బ్రా.)

వి. ఆర్. శర్మ

కేంద్రీయసంస్కృతవిద్యాసీశమ్, తిరువతి, 1966.

నిరుక్తమ్ (ని.)

లక్ష్మణ్ సయాన్

మోతీలాల్ బనారసిన్. న్యూఢిల్లీ, 1967.

ప్రపంచహృదయం (ప్ర.హృ.)

టి. గణపతిశాస్త్రి

త్రివేంద్రం, 1915.

బృహదారణ్యకోపనిషత్ (బృ.హ.)

నామదేవశర్మ

విద్వయసాగరముద్రణాలయం, బొంబాయి, 1925.

భారతవర్షీయ ప్రాచీన చరిత్రకోశ (భా.ప్రా.చ.)

నిధేశ్వరశాస్త్రి చిత్రాన్

భారతీయ చరిత్ర కోశమండర్, పూనా, 1964

మహాభాష్యమ్ (మ.హ.)

శ్రీకృష్ణదాస్, హరిదాస్గుప్త

చౌఖంబా సంస్కృతనిరీష్ ఆఫీస్, బెనారస్, 1854.

పంశబ్రాహ్మణమ్ (పం.బ్రా.)

బి. ఆర్ శర్మ

కేంద్రీయసంస్కృతవిద్యాపీఠము, తిరువతి, 1965.

వేదకాలీన్ సమాజ్ (వే.స.)

శివభక్తశాస్త్రి

చౌఖంబా విద్యాభవన్, వారాణసి, 1967.

వేదత్రయీ పరిచయ (వే.ప.)

సత్యవ్రత సామాశ్రమి భట్టాచార్య

హిందీసమితి. లక్నో, 1965

వై దిక కోడ్ (వై .కో.)

సూర్యకాంత

వై దిక రీసెర్చి సమితి, బెనారస్, 1963.

వై దిక సాహిత్య చరిత్రమ్ (వై .సా.చ.)

పి. పి. ఎన్. శాస్త్రి: కె. ఎల్. వి. శాస్త్రి

శ్రీ గిర్వాణవాణిపుస్తకశాల, పాట్నా. 1927.

శతపథబ్రాహ్మణమ్ (శ.బ్రా.)

గంగావిష్ణుశ్రీకృష్ణదాస్

కల్యాణి, బొంబాయి 1940

శ్రౌతపదార్థనిర్వచనమ్ (శ్రౌ.ని.)

విశ్వనాథశాస్త్రి

ఇ. కె. లాఝన్ అండ్ కో. బెనారస్, 1919.

సంహితోపనిషద్బ్రాహ్మణమ్ (సం.బ్రా.)

డి. ఆర్. శర్మ

కేంద్రీయసంస్కృతవిద్యాపీఠమ్, తిరువతి, 1965.

సామవిధానబ్రాహ్మణమ్ (సా.బ్రా.)

డి. ఆర్. శర్మ

కేంద్రీయసంస్కృతవిద్యాపీఠమ్, తిరువతి, 1964

BIBLIOGRAPHY

AGUILAR, H.

The Sacrifice in the Rgveda

Bhāratiya Vidya Prakashan, DELHI, 1976.

BASU, J.

India of the age of Brahmanas

Sanskrit Pusthak Bhandar, CALCUTTA, 1969.

BLOOMFIELD, M.

A Vedic concordance

Motilal Banarsi Dass, DELHI, 1906.

DANGE, S. A.

Sexual Symbolism from the Vedic Ritual

Ajanta Publications, DELHI, 1979.

DASGUPTA, S.

A History of Indian Philosophy

Motilal Banarsi Dass, DELHI, 1975.

KEITH, A. B.

Rgveda Brahmanas, The Aitareya & Kaushitaki Brahmanas

Motilal Banarsi Dass, DELHI, 1971.

MACDONELL, A. A.

The Vedic Mythology

Indological Book House, VARANASI, 1971.

MAXMULLER, F

Origin and Growth of Religion

Indological Book House, DELHI, 1964.

MAXMULLER, F.

The Vedas

Indological Book House, DELHI, 1969.

RENOU, L.

Vedic India

Indological Book House, DELHI, 1971.

SATYASHRAVA

*A Comprehensive History of Vedic Literature
(Brahmana and Aranyaka Works)*

Pranava Prakashan, NEW DELHI, 1977

SHIVAGANESHA MURTHY, R. S

A Study of the Important Brahmanas

Prasaranga, University of Mysore, MYSORE, 1974.

WINTERNITZ, M.

A History of Indian Literature

Munshiram Manoharlal, NEW DELHI, 1977.

విశిష్టపదసూచి

అగ్నిస్వామి 21, 22
 అనన్త దేవుడు 249
 అనన్త భట్టు 15
 అపరాధ్యుడు 18
 అవస్థ 255
 ఆత్మానందుడు 18
 అనందశిర్డుడు 21
 అనందరాయమహారాజు 255
 అపస్తంబుడు 4, 24, 28, 32
 ఆర్. లాబ్యె 170
 ఆర్. డి. రానడె 8
 ఆషాఢపయసురు 48
 ఆపోలవారి వృద్ధుడు 48
 ఇంద్రద్యుమ్నతల్లి వేయరు 45
 ఇ. ఆర్. శ్రీకృష్ణకర్మ 170
 ఇ. డబ్ల్యు. హోప్కిన్స్
 ఇటన్ కావ్యుడు 48
 ఇళుడు 90
 ఉక్తాలు. 340, 349
 ఉఖా 285
 ఉచ్చైఃత్రవసుడు 45

ఉజ్జయిని 255
 ఉపనవ 287
 ఎమ్. బ్లూంఫీల్డ్ 430
 ఎమ్. వింటర్నిక్ 8, 10, 30, 134
 ఏకచక్ర 48
 ఏ. వి. కీత్ 10, 134, 138
 ఏ. వేబర్ 170, 258, 396
 కర్ల మూఫ్మన్ 292
 కాంపెరి 48
 కారెండ్ 18, 28, 258, 292, 328
 కాళిదాసు 111, 319, 320
 కాశ్మీర్ 18
 కుమారిలభట్టు 23, 24, 28
 కురుక్షేత్రం 48, 49, 51, 138, 291, 317
 327, 341, 391
 కేశదామ్యుడు 45
 కోసరి 48, 48, 254, 341
 కౌశాంబి (పాట్నా) 95
 గారిపుడు 14
 గుణవిష్ణువు 380, 381, 382
 గుణే 388

గోవిందస్వామి 135

గౌతమ 418

గ్రహం 298

చయనం 284

చితి 284

చైకితాయనదాల్పుడు 45

జనకుడు 17, 24, 38, 39, 41, 42, 43, 48,
107, 254, 279, 284, 341

జనమేజయుడు 22, 254, 284

జనశార్కరాక్ష్యుడు 45

జయంతభట్టు 18

జయాదిత్యుడు 10, 11, 19, 20, 23

జిమ్మర్ 6

జీవల కారీరాది 48

జీవలచైలకి 45

జూలియన్ ఎగ్జలింగ్ 4, 258

జైమిని 4, 287, 293, 314, 418

టి. వి. కపాలిశాస్త్రి 6, 30

దబ్బ్యు. డి. ఎట్నీ 6, 292

డి. గాఫ్ 430

త్రివరుణుడు 317

త్రివృష్టుడు 22

ధ్యూడర్ బ్రాఫెక్ 135

దయానందసరస్వతి 4, 30

దార్శికివేది 280, 285

దివోదాసుడు 40, 317

దుర్గాచార్యుడు 19

దుష్కంతుడు 284

దేవజభట్టు 24

దేవరాజయజ్ఞ 15

ద్రుపదుడు 45

ధన్వీనుడు 21, 24

ధరానగరం 255

ధీతోనికన్పుడు 317

నమీసాహ్యుడు 48

నానిక్ 17

నతంజలి 15, 18, 23, 428

నరఅత్మార 341

నరఅహార 48

పాణిని 18, 25, 165, 168, 169, 314

పాంచాల 14, 44, 49, 133, 254, 341

పురూరపుడు 90

ప్రతర్దనుడు 44

ప్రవాహజైవలి 44, 45

ప్రవృంజన 143

ప్రాచీనకాల బౌద్ధమన్యవుడు 45

ప్రియజానశ్రుతేయుడు 48

ప్రిష్టాలు 340

బకదాల్పుడు 45

బిర్కువార్డుడు 48

బ్రహ్మదత్తచైకితాయనుడు 48

బ్రహ్మదత్తప్రాసేనజితుడు 48

బి. ఆర్. శర్మ 392, 393, 395

బి. లిండ్సేర్ 170

బుడిం ఆక్వకరాళ్ళి 45

భట్టభాస్కరుడు 135
 భరతస్వామి 392
 భరతుడు 41, 284
 భరద్వాజుడు 418
 భవత్రాతుడు 292
 మవ్కరి 28
 మహాభిషవం 263
 మహావీరం 287, 298, 300
 మహాధరుడు 34
 మాక్స్ముల్లర్ 80
 మాక్డోనల్ 133
 మాధవుడు 38
 మార్టిన్ హాగ్ 4, 135
 మిథిల 254, 284
 మేధాతిథి 18, 28, 44
 మోనియర్ విలియమ్స్ 137
 యాస్కుడు 18, 31, 188, 189
 యాజ్ఞవల్క్యుడు 10, 17, 38, 39, 43, 44,
 54, 58, 250, 254,
 274, 279
 రఘునందనుడు 14
 రాజేంద్రలాల్ మిత్ర 430
 రామనాథుడు 392
 రోహితుడు 82, 83
 వాల్మీకి 110
 విక్రమార్కుడు 299
 30

విద్యారణ్యుడు 78
 విదేహ 38, 39, 48, 107, 254, 341
 విల్ హెర్మలావ్ 292
 విశ్వరూపాచార్యుడు 18, 17
 విషువత్ 235
 విష్ణుతి 333, 340
 విష్ణుక్రమణం 265
 వేంకటమాధవుడు 17, 34
 వేదవ్యాసుడు 110, 417, 420
 వేదాంతదేశికుడు 28
 శతావీతుడు 45
 శబరస్వామి 14, 28
 శత్రుం 332, 330, 449
 శంకరాచార్యులు 13, 28, 185
 శిండియాజ్ఞ సేనుడు 45
 శిలకళాలావక్యుడు 45
 సత్యకామకాదలి
 సత్యయజ్ఞపౌలుషి 45
 సత్యవ్రతసామ్రాజమి 4, 135, 258, 392,
 393, 395
 సత్యశ్రవ 4, 287, 299, 314, 418
 వగ్నందస్వామి 15, 20
 పి. జి. కాశికర్ 8
 మత్య 228, 298, 315
 మత్యయాజ్ఞ సేనుడు 45
 మదర్సనాచార్యుడు 45

మదక్కిజత్తై మి 48

మార్యకాస్త 18,430

ప్రోత్రం 332,349

ప్రోథలు 409

ప్రోమం 333,340

హన్సకోగ్గెన్నెన్ దార్మస్తత్ 360

హరచంద్రవిద్యాభూషణుడు 430

హరిస్వామి 255

హరిహరరాయలు 257,273

హస్తినాపుర 48

హిరణ్మయశకునుడు 48

హెచ్. ఆర్. కర్రిక్ 6

హెచ్. డబ్ల్యు. బోడేవిట్ 292

హెన్రీచ్ స్ట్రోనర్ హలే 360

హోసం 392

